

عزيم لومدر



سنگانه مارال
۱۳۸۵

شبحاڭ خه لوق نه شريياتي

نۆختىم ئۆمەر

يېگانە ئارال

(رومان)



شىنجاڭ خەلق نەشرىياتى

图书在版编目(CIP)数据

孤岛：维吾尔文/艾合塔木·吾买尔著. —乌鲁木齐：
新疆人民出版社，2008. 8
ISBN 978-7-228-11822-9

I. 孤… II. 艾… III. 长篇小说—中国—当代—维吾尔
语（中国少数民族语言） IV. I247.5

中国版本图书馆 CIP 数据核字（2008）第 117202 号

作 者	艾合塔木·吾买尔
责任编辑	巴力江·孜帕尔
责任校对	古丽夏尔·尼格买提
特约校对	万力·在屯
封面设计	艾克拜尔·萨力
出版发行	新疆人民出版社
电 话	(0991)2827472
地 址	乌鲁木齐市解放南路 348 号
邮 编	830001
印 刷	新疆金版印务有限公司
经 销	新疆维吾尔自治区新华书店
开 本	880×1230 毫米 1/32
印 张	8.5
版 次	2008 年 8 月第 2 版
印 次	2008 年 10 月第 1 次印刷
印 数	1—5000
定 价	24.00 元

يېگانە ئارال (رومان)

ئاپتورى : ئەختەم ئۆمەر
مەسئۇل مۇھەررىرى : بارىجان زەپەر
مەسئۇل كوررېكتورى : گۈلشەھەر نېغمەت
تەكلىپلىك كوررېكتورى : ۋەلى زەيدۇن
مۇقاۋا لايىھىلىگۈچى : ئەكبەر سالىھ
نەشر قىلىپ تارقانقۇچى : شىنجاڭ خەلق نەشرىياتى
تېلېفون : 0991-2827472
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى : 830001
باشقۇچى : شىنجاڭ جىنپەن مەتبەئەچىلىك چەكلىك شىركىتى
ساتقۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى : 880×1230 مىللىمېتىر 1/32
باسما تاۋىقى : 8.5
نەشرى : 2008 - يىل 8 - ئاي 2 - نەشرى
باسمىسى : 2008 - يىل 10 - ئاي 1 - بېسىلىشى
تىراژى : 1-5000
كىتاب نومۇرى : ISBN 978-7-228-11822-9
باھاسى : 24.00 يۈەن

مۇندەرىجە

1	بىرىنچى باب
32	ئىككىنچى باب
47	ئۈچىنچى باب
80	تۆتىنچى باب
99	بەشىنچى باب
116	ئالتىنچى باب
143	يەتتىنچى باب
162	سەككىزىنچى باب
175	توققۇزىنچى باب
191	ئونىنچى باب
218	ئون بىرىنچى باب
239	ئون ئىككىنچى باب



بىرىنچى باب

كۈزنىڭ باشلانغانلىقىغا بەلگە بولۇپ ، مېۋىلەرنىڭ پىششىغا ئەگىشىپ ، يېشىل يوپۇرماقلارنىڭ تېنىدىكى قىلتىرىق تومۇرلار قېتىپ سېرىق يېپقا ئوخشاپ قالدى . مانا شۇنىڭدىن باشلاپ دەرەخلەر غازاڭ بولۇشقا تەمشەلدى . سەمرىگەن ھەرلەر كۈزلۈك مېۋىلەر ، قىشلىق قوغۇنلارنىڭ پۇرىقىنى ھىدلاپ ئالدىراپ ئۇچۇشقا باشلىدى .

بىزنىڭ يۇرتتا كۈزدە نەدىمۇ بۇنداق ساپ ھەم سالقىن كۈز ھاۋاسى بولسۇن . ھاۋا دېمىگىنى تۇتۇلدۇرۇپلا تۇرىدۇ . يېشىل ئوت - خەسلەرنىڭ پىشىپ يېتىلگەن غوللىرى قاتقان بولسىمۇ ، ئۇلار سالقىن چىقىرىش تۈگۈل دەم سىقىما نەم ھاۋا پۈركۈيدۇ . پەقەت يازدىلا مۇشۇ ھويلىنىڭ تۇڭلۇكىنى دۈملەپ قاراڭغۇ قىلىپ قويسا ، غۇۋالىق ئىچىدە سالقىن نەمخۇش ھاۋا پەيدا بولىدۇ . شۇ چاغدىلا ئۆي ئەتراپىدىكى باراقسان باغلارغا چاڭگا تىزغان جانىۋارلارنىڭ سايراشلىرىدا گۈلھېپىزخاننىڭ ۋىلىقلاپ كۈلۈشلىرىنى ئاڭلىغىلى بولسا ، غۇۋا كۆرۈنۈپ تۇرغان چىلان رەڭ ۋاسىلىق تورۇسنىڭ نەقىشلىرى ئارىسىدىن گۈلھېپىزخاننىڭ قوشما بادام قاپاقلىرى ، يا ئوقىدەك قارا كىرىپىكلىرى ئارىسىدىن يېلىنچاپ تۇرغان بېغىر كۆزلىرى ، تەبەسسۇم يېغىپ تۇرغان چىرايىنى كۆرگىلى بولىدۇ . ئۇنىڭ قاشلىرى ئۇچۇرما بولغان قارلىغاج قانتىدەك قارا ، ئىنچىكە ھەم پارقىراق . ئەيسا بەگ بۇ

گۈزەل خوتۇننى نەدىن تېپىۋالغان بولغىدى؟ ! ئات چاپار^① تەۋەسىدە بۇنداق چىرايلىق خوتۇننى ئۇچراتقىلى بولمايدۇ. كىشىلەرنىڭ ئەيسا بەگ قەشقەرگە قىمار ئوينىغىلى بېرىپ ساراغا چۈشۈپتىكەن، بۇ گۈزەل شۇ يەردە ئۇنىڭ كۆزىگە ئىلىنىپ قاپتۇ - دە، قىمارمۇ ئوينىماي كېچىدە ئۇنى ئۇخلاۋاتقان يېرىدىن ئاتنىڭ ئالدىغا ئېلىپ ئەپچىچىپ كەپتۇ، دېگىنى يالغان. بىز دولانلىقلار چىراغسىز، تاپىنى تۆشۈكلەرگە قىز بەرمەيمىز، قىز ئالمايمىز. ئەيسا بەگ ئۆستەڭ ئېلىپ ئاۋاتنى يۇرت قىلغىنى بىلەن، ياقا يەردىن قىز ئالسا، دولانلىقلار ئۇنى يۇرتقا بەگ قىلىش تۈگۈل يۇرتتىن ھەيدەپ چىقىرىدۇ. بۇ ھەرقاچان ئەيسا بەگنىڭ دوست - دۈشمىنىدىن بىرىنىڭ كۆتىگە شاپىلاقلاپ تاپقان گېپى. بۇ چىرايلىق خوتۇن بەلكىم تاكاس^② ياكى خېنىاننىڭ^③ توغراقلىقلىرى ئارىسىدىكى بىرەر پادىچىنىڭ ياكى پوۋاننىڭ^④ قىزىدۇر. ئۇنىڭ ئوۋغا چىققاندا بۇ خوتۇننى نىكاھ قىلىۋېلىپ ئاتقا مىندۈرۈپ يۇرتقا ئېلىپ كەلگىنىنى ھەممە بىلىدۇ. ئۇ يۇلغۇن، توغراقلار ئارىسىدا ئۆسكەن، ھېچكىم كۆرمەي قالغان چىرايلىق چۆل گۈلى. جاڭگالدىن ئېلىپ كەلگەن بۇ خوتۇن يۇرتتىكىلەرنىڭ، ھەممىدىن ئات چاپارلىقلارنىڭ ئۆچمەنلىكىنى قوزغىدى. ھەرقانچە بەك دولانلاردىن بولسىمۇ، ئات چاپار تەۋەسىدىن ئەيسا بەگكە كىچىك خوتۇنلۇققا يارىغۇدەك قىز چىقماستىدى؟ ! ئەتە - ئۆگۈن ياقا يۇرتلۇق كىچىك خوتۇندىن بولغان بالا مەن ئات چاپار ئەيسانىڭ ئاۋىتى^⑤ بېگىنىڭ بالىسى، مەن ئەيسا ئاۋىتى ئات چاپارنىڭ بېگى دەپ يۈرسە بىزنىڭ يۇرتىمىز، بالىلىرىمىز، بىز ئون سەككىز مىڭ

① ئات چاپار — ئەيسا ئاۋىتىنىڭ يەنە بىر ئاتلىشى.

② تاكاس — تەكلىماكاندىكى توغراقلىق نامى.

③ خېنىيا — تەكلىماكاندىكى توغراقلىق نامى.

④ پوۋان — پۇۋان، ئوۋچى.

⑤ ئەيسانىڭ ئاۋىتى — مارالبېشى ناھىيىسىنىڭ يۇقىرى ئاۋات، تۆۋەن ئاۋات دېگەن

جايلىرى بۇرۇن ئەيسانىڭ ئاۋىتى دېيىلەتتى.

ياغاچ ئۆيلۈك دولانلارنىڭ ئات چاپار ئەۋلادى ياقا يۇرتلۇق خوتۇندىن بولغان بالىنىڭ قولىغا قالمادۇ؟ ئاۋۋال ئۇنى مەشرەپتە كۆرىمىز. بىز ئۇنىڭ ئات چاپار ئەيسا ئاۋىتىنىڭ قىزى ئەمەسلىكىنى قوبۇپ تۇرۇپ، دولانلىقتىنمۇ ياكى كەلگۈندى چىڭگىزخاننىڭ قالماق قوشۇنلىرى بىلەن يىگىرمە بەش يىل ئۇرۇشۇپ تىرىپىرەن بولۇپ، ئاخىر بىزنىڭ يۇرتلارغا سىڭىپ قالغان تاپىنى تۆشۈك مەكىتلەردىنمۇ بىلىپ باقساق بولىدۇ. چىراغپايلىق، يۇلتۇز سانايدىغانلاردىن بولمىسلا، ئۇرۇقى بۇزۇلغىنى شۇ. ئەيسا بەگنىڭ يۇرتقا ئېيتىپ بېرىشىچە، بۇ خوتۇننىڭ تەكتى ئاقسۇنىڭ غورۇچۆلىدىكى^① يەتمىش ئىككى مىڭ ياغاچ ئۆيلۈك دولانلاردىن ئىكەن. مۇبارەك «ئەختەم بۇزۇرۇكۋار مازىرى»^② ئورۇن ئالغان غورۇچۆلىدىكى قالماقلارغا قارشى غازات قىلغانلارنىڭ ئەۋلادى، ئاتام زاماندا پىچاق سۇندى شامال^③ ئەتراپىغا كېلىپ يەرلىنىپ قالغانلاردىنمىش. شۇنداق بولسىغۇ بىر نۇرى، بولمايدىغان بولسا ئۇنى مەشرەپتىلا قارىغا ئارا تىقىپ ئۆلتۈرمەيدىغان بولساق، ياتنىڭ قولىغا قالمىز. ياق، بەگنىڭ زادى ئات چاپار ئەيسا ئاۋىتى تەۋەسىنىڭ تاشابىندىن خوتۇن ئېلىشى، ئاشنا تۇتۇشى بىزگە شۇملۇق ئېلىپ كېلىدۇ. بۇ خوتۇننى پاتراق قارىنى چۇۋۇپ، ئىتقا تاشلاپ بەرمەي بولمايدۇ.

① غورۇچۆل — تەكلىماكاندىكى قەدىمكى يۇرت، ھازىرقى ئاقسۇ ئاۋات تەۋەسىدە.
② ئەختەم بۇزۇرۇكۋار مازىرى — تەكلىماكاننىڭ ئىپتىدائىي توغراقلىقلىرى ئارىسىدىكى كىشىلەر ھازىرغىچە تاۋاپ قىلىپ كېلىۋاتقان مازار. رىۋايەت قىلىنىشىچە، ئەختەم قاراخانىيلار سۇلالىسىنىڭ ئاخىرقى دەۋرىدىكى مەشھۇر سەركەردە بولۇپ، قارا قىتانلارغا قارشى ئۇرۇشتا پۈتۈن لەشكىرى قىرىلىپ ئۆگەپ كەتكەن بولسىمۇ، قازا يالغۇز ئۈچ كېچە - كۈندۈز جەڭ قىلغان، ئوتتۇز ئۈچ يېرىگە ئوقيا تېگىپ، نەيزە سانچىلغاندىن كېيىن ئاندىن يىقىلغان. قارا قىتان لەشكەرلىرى پالۋاننىڭ ئۆلگەن - ئۆلمىگەنلىكىگە ئىشەنچ قىلالماي، كۈننىڭ ئىسسىقلىقىدىن جەسەت سېسىپ يۇرىغاندىلا كالىسىنى كېسىۋالغان. خەلق ئۆز ۋەتىنىنى قوغداش يولىدا چەكسىز باتۇرلۇق كۆرسەتكەن قەھرىماننى ئەسلەپ تۇرۇش ئۈچۈن، ئۇ جەڭ قىلىپ شېھىت بولغان چۆلگە ئۇنى دەپنە قىلغان. ھازىرقى ئورنى ئاقسۇ ئاۋاتنىڭ غورۇ چۆلىگە توغرا كېلىدۇ.
③ پىچاق سۇندى شامال — مارالبېشىدىكى قەدىمىي يۇرت ئىسمى.

ئەيسا بەگ يېڭى ئېلىپ كەلگەن كىچىك خوتۇنى گۈلھېپزىخاننى يۇرتقا تونۇتۇش ، كۆرسىتىش ، تەزىم مەرىكىسى ئۈچۈن بېغدا مەشرەپ قىلىپ بەردى . ئۇ خەقنىڭ پەيلىنىڭ يامانلىقىنى بىلىپ قالدى . ھوشيار ئادەم بولمىسا ، يۇرتقا بەگ بولغىلى بولمايدۇ . ئۇ قوينىغا سۆڭەك دەستىلىك قىسقا يۇلغۇن چومىقىنى تىقتى ، كاۋكازچە ئۆتۈكنىڭ قونجىغا سېرىق بۇيىنىڭ جەرەن مۇڭگۈزى دەستىلىك خەنجىرىدىن ئىككىنى قىستۇردى . ئىشەنگەن چاكارلىرىدىن سەككىزنى پاۋان مىللىتى ، چوماق ، نەيزە ، قىلىچلار بىلەن قورالاندۇرۇپ ، باغنىڭ ئەتراپىغا مۆكۈنۈپ يېتىشقا بۇيرۇدى . ئەمما ، ئۇ چاترىقىغا تەپسىمۇ غاڭ قىلمايدىغان قاۋۇل ، دۇرۇس چاكارلىرىنىڭ قوڭۇر كۆزلىرىدىن بۈگۈن بىر خىل شۇملۇق ئالامىتى چىقىپ تۇرغىنىنى كۆرۈپ تېنى شۈركۈنۈپ كەتتى . «يا ئاللا دولانلىقىرىم ، ئات چاپار ئاۋاتلىقىرىم ، مەن ئەيسانىڭ ئاۋىتىنى بىنا قىلغان يۇرت ئاتىسىنىڭ ياقا يۇرتتىن بىر كىچىك خوتۇن ئالغىنىمغا شۇنچىۋالا دۈشمەنلىك قىلارسىلەرمۇ ، ھەممىڭلار مېنى بىر قېتىم بولسىمۇ يۇرت قۇرغۇچىمىز دەپ گۇناھىمدىن كەچمەسسىلەرمۇ ؟ ھەممىڭلار قېنىمنى ئىچىپ ، گۆشۈمنى تىتىپ يەيدىغاندەك تۇرسىلەر ، يا پەرۋەردىگارا ، مەن سىلەرنى بۇنچىۋالا قان تەللىزدە خەق دەپ ئويلىماپتىمەن ، مەن سىلەرنى بىلمەپتىمەن پۇقرالىرىم ، يا ھەزرەت ، ئۆزۈڭ مەدەت قىلغايسەن ! مېنىڭ ياقا يۇرتتىن بىر كىچىك خوتۇن ئالغۇدەك يۈزۈم يوقكەن - دە . ئات چاپارلىقلار ، مەن يا يات تائىپىدىن خوتۇن ئالمىسام... ئۇ بىر مۇسۇلمانغۇ ، بۇ بېشىمغا بالا خوتۇن گۈلھېپزەمنى مەن خوتۇن قىلالماسمەنمۇ ؟ » ئۇ قارىچىغا كۆزلىرىدىن دەھشەت ياغدۇرۇپ ، تۇمشۇقىنىڭ قېنى قاچقان ، قارا شاپ بۇرۇتلىرى دىردىيىپ ، مەيدە تۈكلىرى تەتۈر قوپقان ، قارىچىغا كۆزلىرىدىن ئوت قاچقان ھالدا ، چاكارلىرىغا ھېچ ۋاقىتتا قىلمىغان توڭلۇق ، ياۋۇزلۇق تېمىپ تۇرغان چىرقىراق ئاۋازدا ۋارقىردى :

— مەن ھەرقايسىڭنى ئاتام زاماندىن بورداپ ، نېمە يېسەم شۇنى بېرىپ بېقىۋاتىمەن . ھالا بۈگۈن بېشىمغا كۈن چۈشكەندە قاندىقنىڭ ماڭا تۈزكۈرلۈك قىلىپ قويدىغان بولساڭ ، تىرىك تۇرغۇزۇپ تۈلۈمچىلاپ سويۇپ ، تېرەڭگە سامان تىقىمەن ، شېھىت كېتىپ قالسام ، ئۇ دۇنيادا قىيامەت كۈنى قىزىل تىرنىقىم خىرنىكىڭدە^① بولىدۇ . بۈگۈن مەن قىلغا دەسسەپ مەشرەپكە چۈشمەن ، قايسى تەرەپتىن ماڭا دۈشمەن قوپسا مولۇندەك كېلىپ باسماقداپ چوماق بىلەن سال ! ئۆلتۈرۈپ قوپساڭ خۇن تۆلەيسەن ، بىلىشىڭما ؟

ھەممىسى قول باغلاپ ، بېشىنى ئېگىپ خوش ، دېيىشتى . ئەيسا بەگ ئۇلارنىڭ ئاۋازىدىن ، تۇرقىدىن ، ئېگىز قارا كۆرپە تۇماقلىرىدىن ، بەقەسەم تونلىرىدىن ، سېرىق ، قىزىل ، قارا ساقاللىرى ، تىرناقلىرى ، چىشلىرى ، قۇلاقلىرىغىچە ئۆزىگە شۇملۇق بىلەن قاراۋاتقانلىقىنى كۆردى . ئۇنىڭ چىشلىرى كىرىشىپ ، مۇشتۇملىرى چىڭ تۈگۈلگەنلىكتىن ، قوللىنىڭ پەيلىرى ئاغرىپ تارتىشقانداك بولۇپ ، بارماقلىرىنىڭ بېغىشلىرى غىرىسلاپ كەتتى . ئۇ ئۆزىنىڭ خاس بالخانسىغا كىرىپ ، ئىشىكىنى تاقاپ چويۇن چىراغنى تەستە ياقىتى . چىگىت يېغىنىڭ قاڭسىق ھىدى تارالدى . ئۆي ئىچى سەل زەي پۇراپ قالغاندى . قاراڭغۇ بالخاندا تەكچىگە ئېسىپ قاتار تىزىپ قويۇلغان نەيزە ، قىلىچ ، چويۇن چوماق ، تېشىغا تۇچ^② قاپلانغان يۇلغۇن چومىقى ، قىسقا كۈمۈش ساپلىق سېرىق قىلىچ ، بوۋىسىدىن قالغان تەۋەررۈك ئىككى غۇلاچلىق مىلتىق قاتارى سۇس پارقىراپ تۇراتتى . ئەيسا بەگنىڭ كۆزىگە مۇشۇ ئۆيىنىڭ خاس بىر قوللۇق قوراللىرىمۇ ئۆزىگە شۇملۇق بىلەن قاراۋاتقانداك تۇيۇلۇپ كەتتى . ئۇنىڭ ئېچىرىقىغان تەلۋە قارىغىنىڭكىدەك سېرىق كۆزلىرىدىن ئىككى تامچە ياش

① خىرنەك — كېكرەك .

② تۇچ — مىسنىڭ بىر تۈرى .

دومىلاپ چۈشۈپ ، قۇلىقىغا سوزۇلغان قويۇق شاپ بۇرۇتنىڭ ئارىسىغا سىڭىپ كەتتى . قۇشنىڭ بۇرىندەك ئىلمەك بۇرنى ، ئۇزۇن ، قارا بۇرۇتى ئۈستىدە ئۇششاق تەر دانچىلىرى پەيدا بولدى . ئۇ تەكچىدىكى ھەربىر قورالغا بىر - بىرلەپ قاراپ چىقتى ، ھەربىرىگە ئۇزاقتىن - ئۇزاق تىكىلدى . «گۈلھېپزەم ، گۈلھېپزەم ، جېنىم خوتۇنۇم ، مەن ئۆمرۈمدە سەندەك نازۇك ، بەلەن خوتۇننى كۆرۈپ باقمىغان . نۇرغۇن قىزلار مېنىڭ قۇچقىمدا بالاغەتكە يېتىپ ، باشقا ئەرلەرنىڭ قولىغا چۈشكەن . سەن مېنىڭ قولۇمغا چوكان چۈشتۈڭ ، ئەمما ئاللا سېنىڭ ئىشقىڭنى ماڭا ئوت قىلىپ سالدى . بىچارە پالۋان ئېرىڭ قان يىغلاۋاتقاندۇ ؟ خۇدا سېنىڭ ئىشقىڭنى ماڭا سالغاندەك ئۇنىڭغا سالمىدى بولغاي ، ھەرقاچان ئۇ سېنى قارغاپ ، ئاخىر ئۇنتۇپ باشقا خوتۇن ئېلىۋالغاندۇ ؟ توۋا قىلدىم خۇدايىم ، مەن ئىچىمدە قەسەم قىلغان ، ئۆمرۈم مېڭ خوتۇن ئېلىشقا يەتسە ، مېڭ قىز ئالىمەن ، ئەر كەك چىۋىن يالىمىغان ، يېشى ئون بىردىن ئاشمىغان دەپ . مانا ، سەن ئون تۆت ياشقا تولغان جۇۋانسەن ، مەندىن بۇرۇن سەن قارا كۆتەك بىر پالۋان ئەر كەككىڭ قۇچقىدا ياتقانسان ، ئەمما بۇلار مېنىڭ كۆزۈمگە كۆرۈنەمدىغان ، سەندىن كېلىۋاتقان ئىشقىي سەۋدا كۈچى مېڭ قىزنىڭ پىراقىغا تەڭ كەلمەس . مەن قوينۇمدىن ئۇچۇرما قىلىپ چىقارغان قىزلارنىڭ ھەممىسى سەتلەردىن ئەمەس ، سەندىن گۈزەل ، قېنى ، ئۇلار مەندە نېمە قالدۇردى ؟ ھەممىنى ئۇنتۇدۇم . سېنى قىز ئالماي مۇشۇنداق ئوتۇڭدا كۆيۈپ جاننى ئاللىغانغا ئېلىپ ، سېنى شامالدىن ئېلىپ قېچىپ كەلدىم . مانا ، ھازىر جاننى تىكمەك بولۇۋاتىمەن . سەن قىز چېغىڭدا قولۇمغا چۈشكەن بولساڭ پىراقىڭدا سىمابتەك ئېرىپ ، تۇپراققا سىڭىپ كەتسەممىدىم ، ئاللا بۇ ئىشقىنى ئۇ چاغدا ماڭا نېسىپ قىلماپتۇ . ئەيسا ئاۋىتنىڭ ئادەملىرى ئۆز بېگىنىڭ جۇۋان ئالغانلىقىنى بىلىپ قالدىغان بولسا مەندەك بېگىدىن كېچىدۇ ، يۈزىمىزنى تۆكتى ، دەپ قېنىمنى ئىچىپ ، گۆشۈمنى يەيدۇ ، شاماللىققا ئۆزۈمنى كۆرسەتمىگىنىم ،

ئېرىڭگە بۈگۈرلۈكمەن دېگىنىم ئالەمچە ئىش بوپتىكەن . ئات چاپار
ئاۋاتلىقلار ئۆز بېگىنىڭ ياقا يۇرتتىن خوتۇن ئەكەلگىنىنى ياقا
يۇرتلۇقلارغا دېيىش تۈگۈل ، ئۇلار ئاڭلاپ قالسىمۇ نومۇستىن
ئۆزىنى ئۆلگەنگە تەڭ قىلىشىدۇ . ئات چاپار ئەيسانىڭ ئاۋىتىدا
ياشسام سەن بىلەن تەڭ ياشاي ، ئۆلسەم سەن بىلەن تەڭ ئۆلەي ،
بولمىسا ، سېنى يەنە ئېتىمنىڭ ئالدىغا ئېلىپ ، يۇرتتىن سەۋدا
بېشىمنى ئېلىپ ، بىر كېچىدىلا ئىنس - جىنغا بىلدۈرمەي قاچاي .
ئانام مېنى بەگنىڭ قۇچىقىغا تۇغمىغان . ئاللا ئۆزۈڭ مەدەت
قىلغاي سەن . « ئۇ تەكچىدىن قىسقا ئاق قاشتېشى ساپلىق ئالتە قىر
قىلىپ مىس تىكەن ئاراجلاپ توقۇلغان قامچىنى ئېلىپ سول
قوينغا سالدى ، كۈمۈش ساپلىق قىسقا شەمشەرنى جىگەررەڭ تاۋار
تونىنىڭ ئىچىگە ئاستى . ئۇنىڭ قاراڭغۇ بۇلۇڭلىرىدىن شۇملۇق
يېغىپ ، سېرىق ، يېشىل كۆزلەر چەكچىيىپ تۇرغاندەك ، سوغۇق
يالتىراپ تۇرغان پالتا ، ئارا ، قىلىچ ، ئوقىلار ئۇنىڭغا بەتلىنىپ
تارىشا^① چەملىك ئۈجمە ياغىچىدىن ئېگىز پاشنا قويۇپ تىكىلگەن
يېڭى ئۆتۈكىدىن غىرىسلاپ چىقىۋاتقان تۇشىمۇ ئۇنىڭ تېنىگە
سۇس تىترەك ئولاشتۇراتتى . ئۇنىڭ تون ئىچىدىكى كۈمۈش ساپلىق
قىسقا شەمشەرنى چىڭ سىقىمىدۇالغان يۇڭلۇق ئوڭ قولىنىڭ
ئالدىنى شىلىپلاپ كەتتى . پېشايۋان سۈپىسىدا كېتىۋېتىپ ھەربىر
تۈۋرۈكنىڭ ئارقىسىدىن چوماق ، سالغا ، قىسقا ساپلىق نەيزە
ئۇچۇپ چىقىپ بىر يېرىگە تېگىدىغاندەك قىلاتتى . ئۇنىڭ چۆكۈرۈپ
كەلگەن تۈلكە تۇمىقى ئارىسىدىن شۇرقىراپ مۇزدەك تەر قۇيۇلدى .
«يا پەرۋەردىگارا ، ئەيسا بەگ نېمە بولدۇڭ ، نېمە قورقۇنچ بۇ ؟
ئۆزۈمگە نومۇسۇم كېلىۋاتىدۇ . مۇشۇ ھالىمنى خەق كۆرۈپ ،
ئۇلارنىڭ يا ئاللا ، بىزنىڭ بېگىمىزمۇ تايىنلىق ئىكەنغۇ دېگەن
گېپىنى ئاڭلاش تۈگۈل ، مۇشۇ مەنىدە قاراپ ھىجايغىنىنى
كۆرگۈچە ، خەنجەردە قارىنىمى يېرىپ ئۆلگىنىم خوپ ئەمەسمۇ ؟

① ياغاچ تارىشا — بۇرۇن ئۆتۈكنىڭ چەمىگە نېپىز تىلىنغان ياغاچ قىستۇرۇلاتتى .

شىكار قىلىپ بۆرە ئارىسىدا قالغىنىدىمۇ ، ئېيىق كۆكسىدە قىلىچىم سۇنۇپ ، ئېيىق تاپىنى ئاستىدا مىجىلىپ ئۆلگىلى تاس قالغان چېغىدىمۇ ، ياۋا توڭگۇز لار ئەزايمىنى قىيما - چىيما قىلىۋەتكەندىمۇ ، ياۋا ئادەملەر قۇملۇقتا قوغلاپ يۈرگەندىمۇ بۇنداق قورقىمىغاندىم . ئايىغىغا باش قويدىغان پۇقرالىرىمنىڭ سۈرى ئەجەب يامان كەلدىيا يا داد ، ئات چاپار لار ، مەن سىلەرنى بىلمەپتىكەنمەن . بىر خوتۇن ئېلىپ سالغىنىمغا شۇنچىۋالا ۋەھىمە سېلىشارسەنمۇ ؟ بۇ ۋەھىمە — كۆڭلۈم سېزىپ تۇرىدۇ ، ئۆلۈم ۋەھىمىسى . ھېچقاچان بۇنداق ۋەھىمە يېگەن ئادەم ئەمەسمەن ، يۈرىكىمنىڭ بۇنداق ئېغىپ باققىنىنى كۆرمىگەنمەن . توۋا قىلدىم ، جاھاندا ئادەم سۈرىدەك يامان سۈر يوق ئىكەن ، ئىشەندىم . شۇنچە قىزنىڭ ئەينىكىنى چېقىپ تېقىمىنى بويىغان ، يات ئەركەكنىڭ مەيدىسىدىن بىر خوتۇننى سۇغۇرۇپ قاچقان بەگ ، توقچاق جۇۋان ئۈچۈن ئۆز يۇرتۇمنىڭ پۇقراسى تىغدا ، نەپرەتلەر ئىچىدە جان بېرەرمەنمۇ ؟ خۇدا مېنىڭ جېنىمنى ئاشۇ جۇۋاننىڭ چەمەكتەك ئالقىنىغا سېلىپ قويغان ئوخشايدۇ . توۋا قىلدىم ، ئىبارا خۇدايا ، بىلىمدىم ، ساقال ئەستاغپۇرۇللاغا^① يەتكەندە ، ئەجەب بىر ئاتەشدا داغلىدىڭا ! قېنىم ئۇنىڭ تومۇرىدا ئېقىۋاتامدۇ ، نېمە بولدى ؟ نېمە بولسا بولسۇن ، بەرگەن كۈنۈڭگە شۈكۈر . مۇشۇ جېنىمدا بولسىمۇ ئىشقىنىڭ راست تەمىنى تېتىتىڭ . ئۇلۇغ پەرۋەردىگارا ، بۇ ئالەمدە چىراي ، قامەت ، ئەقىل ، ۋىجدان ، پالۋانلىق ، تاجۇ تەخت بېرىپ ، كۆڭلىگە كىچىكىنە ئىشقى بەرمەي ، بۇ ئالىمىڭدە يۈز يىل ئۆمۈر بېرىپمۇ تېرىقچىلىك كەيش - ئىشرەت تەمى تېتىتماي ، بۇ ئالەمنىڭ بارلىق چاكىنا لەززەتلىرىنى بېرىپ ، لەززەتنىڭ جەۋھىرىنىڭ تەمىنى تېتىتماي ، ئالتۇن تەختتە جېنىنى ئېلىپ كېتىدىغان بەندىلىرىڭ كۈرمىڭ . ماڭا ئوخشاش سېنىڭ ئېسىل شەپقىتىڭگە ئائىل بولىدىغان

① ساقال ئەستاغپۇرۇللاغا — قىرىغاندا دېمەكچى .

تەلەپلىكلەر ناھايىتى كەم . مىڭ رەھمەت ، يۈز مىڭ شۈكۈر ، ئىشقىمنى مۇشۇ توقچاق جۇۋاندىن ئەۋەتتىڭ ، بىر جېنىم بار ئىكەن ، مىڭ جېنىم بولسىمۇ سېلىپ بېرىمەن . ئاللا ، بۇ تەلۋە پۇقرالىرىڭنىڭ دىلىغا ئىناپ ، نۇر بەرگىن ، قانقان ئىمانلىرىنى ئېرىتكىن ! ئۇلار بۇرنىنىڭ ئۈچىنى ئەمەس ، پۈتىنىڭ ، قولىنىڭ ئۈچىنىمۇ ، پۈتۈن ئەزايىنىمۇ كۆرسۈن . ئادەم پەقەت بۇرنى بىلەنلا ھايات كەچۈرەلمەيدۇ ، ئۇنىڭغا كۆز ، قۇلاق ، پۈت - قول - ھەممە ئەزا كېرەك . بىر ئادەم ئات چاپار ئەيسا ئاۋتىنىڭ قوۋمى بولالمايدۇ ، ھەممە دولان قەبىلىسى يىغىلىسلا يۇرت - يۇرت بولالايدۇ . بىر ئادەمنىڭ بۇرنىلا بولۇپ باشقىسى بولمىسا... توۋا قىلدىم خۇدايم ، كۈپۈرلۈك كەتكەن بولسام ئەپۇ قىلغايىسەن . » ئەيسا بەگ سوغۇق تەردىن گەجگىسىگە مۇز چاپلاشقاندەك توڭلاپ كەتتى .

ئۇ بۇلۇڭدىكى يېڭىدىن تەييارلانغان گۈلھېپزىخاننىڭ خاس ھۇجرىسىنىڭ ئىشىكى ئالدىغا كېلىپ توختاپ ، زورلاپ قىسقا يۆتەل قىلدى : «يا پەرۋەردىگارا ، قىسقا بىلىنىدىغان ئوتتۇز ئالتە تۈۋرۈكلۈك پېشايۋان ئەجەب ئۈزىراپ كەتتى - ھە ! »

ئۇ ئۆيگە كىرىپلا بوسۇغىدىن ئىككى قەدەم ئىچكىرىلەپ پورەڭ گىلەم ئۈستىدە تۇرۇپ قالدى . تاشئەينەككە قاراپ ئولتۇرغان گۈلھېپزىخاننىڭ ئەتراپىدىكى تۆت دېدەك قىز دەرھال قوللىرىنى كۆكسىگە قويۇپ تىزلاندى . گۈلھېپزىخانمۇ ، ئەيسا بەگمۇ بىر - بىرىنى ئەينەكتىن كۆردى . گۈلھېپزىخاننىڭ ھۆسنىگە قاراپ قاپقارا شاپ بۇرۇتلىرى ئارىسىدا قانسىزلىنىپ ھىملىشىپ كەتكەن ئەيسا بەگنىڭ ئاغزى ئېچىلىپ قالدى ، ئاغزى ئېچىلىشى بىلەن بىر چوغ يۈرىكىگە چاچراپ كىرىپ چاپلىشىپ قالغاندەك يۈرىكى قوزغالدى . چىرايغا دەرھال قىزىللىق تەپتى . قىلىچىنىڭ سېپىنى تۇتقان قوللىرىنىڭ يەنە پەيلىرى تارتىلىپ ئاغرىغاندەك بولدى . گۈلھېپزىخان دەرھال ئورنىدىن تۇرۇپ دېدەكلەردەك قولىنى كۆكسىگە قويۇپ تىزلاندى . شۇئان ئۇنىڭ ئۇششاق ئۇرۇلگەن ،

تاپىنغا يېقىن بوستان چاچلىرىنى زىننەتلىگەن كۈمۈش چاتقۇلار بىلەن تەڭگىلەر شىلدىرلاپ كۆزنى قاماشتۇرۇپ پارقراپ كەتتى . ئۇزۇن قارا مەخمەل پەرىجىسىدىن يېرىم غېرىچ چىقىپ تۇرغان ئەتەس كۆڭلىكىنىڭ ئېتىكى پۇتىنىڭ ئۇچىنى يېپىپ تۇرغانلىقتىن ، ئورنىدىن تۇرۇپ ئۆرۈلۈپ تەزىم بىلەن تىزلانغاندا دەسسەلىپ تارتىشىپ قالدى . ئۇ دېدەكلەرگە ئوخشاشلا تىزلانغان بويى بېشىنى كۆتۈرمىدى . ئەيسا بەگنىڭ تېنىگە تىترەك ئولشىپ ، سالاپىتى بۇزۇلۇپ ھودۇقۇپ كەتتى :

— سىز... سىز دېدەك ئەمەس ، ئورنىڭىزدىن تۇرۇڭ .

ئەيسا بەگ دەرھال كېلىپ گۈلھېپزىخاننى يۆلدى . ئۇنىڭ ئالمىدەك قىزىرىپ كەتكەن يۈزىگە قارىدى ۋە خېنىمنىڭ چوڭ كۆزلىرىدە لىغىرلاپ تۇرغان ياشنىڭ مەڭزىگە تۆكۈلگىنىنى كۆردى . ئەيسا بەگنىڭ غۇزۇرىدە ئاچچىقى تۇتتى :

— كەچكىچە تىزلىنىپ تۇرماي مەشرەپكە چىقىڭلار ، بېگىم بىلەن خېنىم چىقىۋاتىدۇ دەڭلار !

— خوپ بېگىم ، خېنىم .

دېدەكلەر پەم بىلەن ئورنىدىن تۇرۇشتىيۇ ، تۇرۇپلا بىر - بىرىگە ھەيرانلىق بىلەن تەڭلا قارىشىۋالدى . چۈنكى ، ئۇلار ئۆز بېگىنىڭ بىر كىمىنى «سىز» دېگىنىنى تۇنجى قېتىم ئاڭلاشقانىدى . دېدەكلەر تەزىم بىلەن چىقىپ كېتىشتى . ئەيسا بەگ خېنىمنىڭ جىيەكلىرى سەل قىزارغان ، تۆكۈلۈپ تۇرغان قارا كىرىپىكلىرى ئارىسىدىكى بېغىر كۆزىگە نۆۋەت بىلەن سۆيدى . ئۇنىڭ قولىقىنىڭ تۈۋىگە پىلەك يېپىپ تۇرغان شاپ بۇرۇتى بىلەن يىرىك ، قىلچاڭ كەكە ساقىلى ئارىسىدا خېنىمنىڭ نازۇك ھەم كىچىك يۈزلىرى دەريا سۈيىدە بىر چىقىپ ، بىر چۆكۈۋاتقان ئالمىغا ئوخشاپ قالدى . بەگنىڭ ئاغزىغا تۈزلۈك ھەم ئىسسىق ياش تەمى كىردى ، ئۇ بۇنى چۈچۈمەل سۈزىمىنى شۈمىگەندەك شۈمدى . خېنىمنىڭ ئۇ دەسەلەپ سۆيگەن چاغدىكى مۇزلاپ كەتكەن مەڭزى تېۋىلغىنىڭ چوغىدەك قىزىرىپ كەتتى . ئۇنىڭ تىترەپ تۇرغان ئىنچىكە بىلەكلىرى

بەگنىڭ كۆتەكتەك بويىغا ئېسىلدى . ئۇنىڭ بەگكە بۇنداق گىرە سېلىپ چىڭ چاپلىشىشى ئىت قوغلاپ كەلگەن قىزچاقنىڭ ئانىنىڭ باغرىغا ئۆزىنى ئاتقىنىغا ، ئانىنىڭ قۇچقىدا تۈگۈلۈپ تۇرۇپ ئېسەدەپ يىغلاپ ھەممە قورقۇنچتىن مۇشۇ ئانا باغرىدىلا قوتۇلغىلى بولىدىغىنىغا ئوخشاپ كەتتى ، ئۇ يىغلاپ كەتتى . يوغان ئوغلاق ئېتىنىڭ كۆكسىگە ئېسىپ قويۇلغان نازۇك قوڭغۇراقلىق پۆپۈككە ئوخشاش خېنىم بەگنىڭ ئاتنىڭكىدەك كۆكسىدە دىرىلەپ تىتىرىدى . ئۇ بېشىنى بارغانچە بەگنىڭ مەيدىسىگە چۆكۈرۈپ ئۆكسۈدى . بېشىدىكى سۆسەر كەمچەت گىلەم ئۈستىگە چۈشۈپ كەتتى . بەگ يوغان تىترەپ تۇرغان لەۋلىرىنى ئۇنىڭ جىگدە يېلىمىدە سىلىق قاتۇرۇپ تارالغان چېچىنىڭ ئارىسىغا پاتۇردى . ئۇنىڭغا ئىپارنىڭ سۇس جىگدە يېلىمى ئارىلاش پۇرىقى ، يەنە كەشمىر ئەتىرىنىڭ پۇرىقى كەلدى ، خېنىم قېقىلىپ ئۆكسۈدى .

— قورقۇۋاتامسىز ؟

— ...

— قورقماڭ ، ئۇلار ھېچنېمە قىلىۋېتەلمەيدۇ ، ئەگەر قارا سانىغان بولسا جېنىمنى تىكىپ قويدۇم . ئۆلسەك بىللە ئۆلىمىز ، بىر تىنچلىق رىزقىمىز بولسا تەڭ بولىدۇ .

خېنىمدىن چىقىۋاتقان كۆيدۈرگۈچ ئىسسىق بەگنىڭ پەي - بېغىشلىرىنى يۇلغۇندەك قاتۇرۇۋەتتى ، ھەممە ئەزاىي كۆيۈشۈۋاتقاندەك ، ئۆزى بىردە تېرىسىگە سىغمايۋاتقاندەك ، بىردە بەدىنىدىكى ھەممە گۆشلىرى سۆڭەككە ئايلىنىپ كېتىۋاتقاندەك تۇيۇلۇپ كەتتى . «يا پەرۋەردىگارا ، سەن نېسىپ قىلغان بۇ پەرزاتنى بىردەممۇ قۇچقىمىدىن چىقارغۇم يوق . بىچارە تۇخۇمدىن چىقىۋاتقان تۇمۇچۇق بالىسىدەك ۋىچىلداپ تولغىنىپ ، بېشىنى ھەر يانغا ئۇرۇپ ھېچ ھالى قالمايۋاتىدۇ ، بولالماي يالۋۇرۇپ ياش تۆكۈپ جېنىغا ئۆلۈم تىلەۋاتىدۇ . ئىچىم ئاغرىپ ، گېلىمغا قىلتىرىق سانجىلىپ قالغاندەك كۆزۈمنى چىڭ يۈمۈپ جىمىدە بولىمەن ، ئۇمۇ جىمىيدۇ . ئەمما ، خۇمارىم بېسىلمىغاننىڭ

دەستىگە تۇرالماي قالمەن ، قۇچقىمدىن چىقارغۇم يوق... مۇشۇنداق قىيىنلىق يۈرۈپ ئۆلۈپ كەتسە قانداق قىلارمەن ، دېگەن خىيال كۆڭلۈمگە كېلىشىگە قورققىنىمدىن ھازىرلا ئۆلۈپ كېتىدىغاندەك گۈلۈم ، گۈلۈم دەپ ۋارقىراپ كېتىمەن . ئۇ ئازابتىن تولغىنىپ يۇمۇۋالغان كۆزنى ئاچقاندا ، قارا ئۇزۇن كىرىپىكلىرى ئارىسىدىن بېغىررەڭ ، شەھلا كۆزلىرىنى كۆرۈش بىلەنلا ئىزا تارتقىنىمدىن ئۇنىڭغا ئۆزۈمنى تاشلاپ يىغلاپ كېتىمەن . شۈكۈر ، خۇدايا ، بەرگەن نېسىۋەڭگە مىڭ قەتلە شۈكۈر .»

— بولدى يىغلىماڭ ، خەق بىزنى ساقلاپ قالدى .
بەگ خېنىمنىڭ يۇمشاق بىلەكلىرىنى بوينىدىن ئاستا ئېلىپ ، ئالتۇن بىلەزۈك سالغان ئوڭ بىلىكى بىلەن زۇمرەت قاشتېشى سالغان سول بىلىكىنى نۆۋەت بىلەن سۆيۈپ قويدى ، ئاندىن يەردىكى سۆسەر كەمچەتنى ئېلىپ توپىسى بولمىسىمۇ پۇۋەلەپ ، تۇمشۇقىغا ئەكېلىپ چوڭقۇر پۇراپ بېشىغا كىدۈرمەكچى بولۇۋىدى ، خېنىم ئۇنىڭ قولىدىن ئېلىپ ئۆزى كىيدى . ئۇنىڭ مەخمەل پەرىجىسىنىڭ چوڭ كۈمۈش تەڭگە تۈگمىلىرى پۈتۈنلەي ئېچىلىپ ، ھەتتا ئىچىدىكى كەڭ ئەتلەس كۆڭلىكىمۇ تۈرۈلۈپ كارنىيىغا كېلىپ قالغانىدى . خېنىم بەگدىن يىراقلىشىشى بىلەن تامدىكى چوڭ تاشئەينەكتىن ئۇنىڭ تولغان كۆكسى بىلەن ئاق سۈزۈك بەدىنىدىكى ئورنىدىن سەل پەسلەپ كەتكەن قىزىل تاۋار تامبىلىنىڭ بەللىكلىرى كۆرۈنۈپ قالدى . خېنىم مەرۋايىت ئاسقان ئۇزۇن ، ئاق بوينىغىچە قىزىرىپ ، ھازىرلا ئېقىپ چۈشۈپ كېتىدىغاندەك تۇرغان كىچىك ، قىزىل لېۋىنى چىشلەپ يەرگە قارىۋېلىپ كۆڭلەك پەرىچىلىرىنى تۈزدى ، چۇۋۇلغان چېچىغا يېپىشىپ قالغان چوڭ ئالتۇن زىرىسىنى تۈزەشتۈردى . بەگمۇ خېنىمنىڭ يېنىدا تۇرۇپ تاشئەينەككە قاراپ ئۆزىنى ئوڭشىۋالدى .

— گۈلۈم ، كەلگەندىن تارتىپ كۆزىڭزدىن ياش قۇرۇمايدۇ ، بۇ يەر دىلىڭىزغا سىغىدىمۇ؟

— سىز بىلەن ئەدە بولسام بولۇپىرىدۇ .
بەگنىڭ يوغان ، قېلىن لەۋلىرى تىتىردى ، كۆزلىرى
ئېچىشقاندەك بولدى ، يۈرىكى ئىچىگە سىغمايۋاتتى .
— ئەمەس ، قورقۇۋاتامسىز ؟

— بەك قورقۇپ كېتىۋاتمەن ، بۇرنۇمغا قان پۇراپلا تۇرىدۇ ،
سىز يېنىمدا بولسىڭىزلا يۈرىكىم جايغا چۈشىدۇ .
— مەن يېنىڭىزدا بار چاغدا نېمە يېسىڭىز يەڭ ، ھەرنېمە
يېسەك تەڭ يەيلى . مەن بولمىغاندا ئالدىڭىزغا نېمە ئەكىلىشىمسۇن
ۋە ياكى نېمىگە كۆڭلىڭىز تارتسۇن يېمەڭ ، ئىچمەڭ ، چىرايلىق
گەپلەر بىلەن زورلاپ تۇرۇۋالسىمۇ يېگۈچى بولماڭ ، ئىچكۈچى
بولماڭ . تەرەتكە تالاغا چىقماڭ ، تەڭنىگە تەرەت قىلىڭ ، دېدەكلەر
تۆكۈۋەتسۇن... .

— ۋاي ئىست ، بۇنداق جان قىيناپ قاچانغىچە ياشارمىز .
مېنى دەپ سىزمۇ ساق بېشىڭىزنى ئاغرىتىۋالدىڭىز ، — خېنىم يەنە
يىغلىۋەتتى . بەگ ئۇلۇغ - كىچىك تىنىپ :

— ئۇنداق دېمەڭ ، دەسلەپ مۇشۇنداق قۇترىشىدۇ ، خۇدا
بۇيرۇسا ئاستا - ئاستا كۆنۈپ قېلىشىدۇ ، كۆنمىسە بېشىمىزنى
ئېلىپ چىقىپ كەتسەكلا كۆڭلى تىنىشار ، ئاللا ئۇلارنىڭ كۆڭلىگە
ئىنساپ بېرەر . بولمىسا ، جاھاننىڭ ئېتىكى كەڭرى ، يۇرت يالغۇز
مەن بىنا قىلغان ئەيسانىڭ ئاۋىتى ئەمەس ، — دېدى .

— ۋاي خۇدايىم ، نېمە كۆرگۈلۈك بۇ ، قىلىچ ، چوماق
ئېلىۋاپسىز . مەن راست قورقۇۋاتمەن ، پېشايۋان ، ھويلا گۆردەك
قاراڭغۇ تۇرسا .

— سىز ئۆزىڭىزگە ئوخشىمىغىلى تاس قېلىۋاتىسىز ، دولانلىق
خوتۇنلار ئەللىرىدىن جىگەرلىك كېلىدۇ . مەن يېنىڭىزدا تۇرسام
مۇشۇنداق قورقامسىز ؟ ھەي ، ھەي ، قايسىڭ بار ، پېشايۋانغا چىراغ
يېقىڭلار .

— لەبەيى بېگىم .

ئاق لېچەكلىك دۈمچەك بىر موماي ھەربىر تۇۋرۇكتىكى چىراغپايلارغا چىراغ ياقىتى . ھويلا ئىچى غۇۋا يورۇدى . باغدىن ئادەملەرنىڭ ۋارالىق - چۇرۇڭلىرى ئاڭلىنىپ تۇراتتى .

— مەن راست ئۆزۈمگە ئوخشىماي قېلىۋاتمەن ، مەشەگە كەلگەندىن تارتىپ مۇشۇنداق بولۇپ قالدىم . ئويلاپ باقسام ، سىزدىن ئايرىلىپ قالمىمەنمىكىن دەپ قورقىدىكەنمەن ، سىز كېتىپ جاھاندا مەن بىتەلەي سېسىپ قالارمەنمىكىن دەپ ئەنسىرەيمەن ، — خېنىم يەنە ئېسەدەپ يىغلىدى .

— ئېرىڭىزگە ئەمدى چىدىماي قېلىۋاتامسىز يا ؟ — ئەيسا بەگنىڭ كۆزلىرىدىن سوغۇق سېرىق ئۇچقۇن چاچرىدى ، — يادىڭىزدىن چىقىرالمايۋاتامسىز !

خېنىم بەگكە شەھلا كۆزلىرىنى چوڭ ئاچقان ھالدا بىردەم قېتىپ سىنچىلاپ قارىدى . مەڭزىلىرىگە قىزىللىق تېپىپ تۇمشۇقى يېقىملىق پارقىرىدى ، كۆزى بىلەن لېۋىگە تەبەسسۇم ياماشتى .

— مەن ئېرىمنى ، ئىككى ياشلىق ئوغلۇمنى تاشلاپ ئۆزۈمنى سىزگە تاپشۇردۇم ، مانا ئالىقىنىڭىزدا تۇرۇپتىمەن . ئۇلارنى ئېسىمدىن چىقىرالمايمەن ، ئىچىم ئاغرىدى . ئېرىممۇ نۇرغۇن ئەرلەرنى يەڭگەن پالۋان ئىدى . ئەمما ، ئۇ مېنى يېڭەلمىگەن ، مېنى سىز يېڭىۋالدىڭىز ، شۇنچىلىك ئېگىلدۈرۈۋەتتىڭىزكى ، ھەتتا بالامدىنمۇ كەچتۈردىڭىز ، سىزدىكى بۇ كۈچكە تەڭ كەلگۈدەك كۈچ يوقتەك كۆرۈنىدۇ . بىر ئىشارەت بىلەن ئىلىندۈرۈۋېلىپ قۇچىڭىزغا بىر ئېلىۋالغان بىلەن تەڭ ئەقلى - ھوشۇمنى بۇلاپ كەتتىڭىز . ئېرىم ياش ، قاۋۇل ، چىرايلىقتى ، سىز ئۇنىڭدىن چوڭ كۆرۈنىسىز ھەم قارا ، چوقۇر ، سەت ئادەمكەنسۇز . خۇدايا توۋا دەيمەن ، ئېرىمدىن بىر بالغا ئانا بولغۇچە ئەردىن بۇنداق ئىسسىقچىلىق كېلىدىغانلىقىنى ئويلاپ باقمىغانىدىم ، بۇلارنى خىيال قىلساملا جاھاندا بار - يوقۇمنى بىلمەي قالدىم ، — گۈلھېپىزخان شۇنداق دەپلا لېۋىنى چىشلەپ يەرگە قارىۋالدى . ئەيسا بەگ مەغرۇر

كۈلۈمسىرەپ ساقلىنى ئاللىقانداپ قويدى ، قانداق تۇرغان خەتەرمۇ ئۆزلىرىدىن يىراقلىشىدىغاندەك ، ھەتتا ئۆتۈپ كېتىدىغاندەك تۇيغۇغا كېلىپ قالدى .

* * *

باغ ئىچىنىڭ تۆت يېرىگە گۈلخان يېقىلىپ ، گۈلخان كىگىز ئورنى يەردە ئاسمان - پەلەك بولۇپ كۆيۈپ ، سورۇن دائىرىسىنى تولۇق يورۇتۇۋەتكەندى . يىگىرىمدەك يەرگە ئېسىلغان يوغان داشلاردا قوينىڭ ئۈچى^① قايناۋاتتى . بەزىلىرىدىكى پىشىپ بولغان ئۇچلار سۈزۈۋېلىنىپ ، شورپىغا قۇشقاچ تىلى قىلىپ كېسىلگەن چۆپلەر سېلىنغاندى . يۇرتتىكى قېرى - ياش ، ئەر - ئايال ھەممىسى كېلىشكەندى . تەڭلىمات كىگىز ، قوي يۇڭىدا ئىشلەنگەن بەقسەم يوللۇق پالاسلار ئاي شەكلىدە سېلىنغان بولۇپ ، ئەرلەر غاز قانىتىدەك ئىككى تەرىپىدە ، ئاياللار ئوتتۇرىدا قاتارلىشىپ ئولتۇرۇشقاندى . سورۇننىڭ ئارقا تەرىپىدە ئورۇن تەگمىگەن ئادەملەر قارا شامدەك ئۆرە تۇرۇشقان ، ياش بالىلار قېرى ئۆرۈك ، ئامۇت ، ئۈجمە دەرەخلىرىگە قاغىدەك قونۇۋالغاندى . ئاياللار سورۇننىڭ ئوتتۇرىدا — تۆت قات سېلىنغان يېشىل تاۋار كۆرپە ئۈستىدە كۈپتەك سەمرىگەن ، دوقراق پېشانىسى پارقىراپ ، يۈزلىرىدىن ماي ئارىلاش تەر تېمىپ تۇرغان ھاۋا خېنىم ئولتۇراتتى . ئۇنىڭ ئىككى يېنىدا باشقا يۇرتتىكىلەرنىڭ خوتۇنلىرى ئابرويغا قاراپ ئولتۇرۇشقان بولۇپ ، ئۇلار ئۆز ئادەتلىرى بويىچە ھاۋا خېنىمغا ئوبدان كۆرۈنۈشكە تىرىشماقتا ئىدى . ھاۋا خېنىمنىڭ ئۇلارغا قارىغۇدەك ھەپسىلىسى ، ئۇلارنىڭ كۈچۈكلىنىپ قاراشلىرىنى كۆرەرگە كۆزى يوق ئىدى . ئۇ بويىنىدا شاپتۇل قېقىپ ، بادام قاپاقلرىنى سۈزگەن ھالدا قارا كۆزلىرىدىن ئوت

① ئۈچ — داش قازاندا پۈتۈن پىشۇرۇلىدىغان قوي گۆشى .

چاچرىتىپ ، باغقا چىقىدىغان ئىشىككە قادىلىپ قالغاندى ، يېنىدىكى خوتۇنلارنىڭ ئۆزىگە كۈچۈكلەنىپ ئولتۇرۇشلىرىدىن تېرىكىپ ئىچىدە تىلايتتى . ئۇلار ئاغزىدا ھى - ھىلىغان بىلەن ئىچىدە تازا كۈلدۈ ، تاماشا كۆرىدۈ ، ھەممىسى كۆرەلمەيدۇ . ئۇنىڭ نوپىلىق بىلەن ئولتۇرغاندەك قىلىسمۇ چوغدا ئولتۇرغاندەك تولىغىنىپ كېتىۋاتقانلىقىنى سەڭگىرىپ^① ئولتۇرۇشىدۇ ، ھوي ئىچىدە توڭگۇز قاترايدىغانلار...

— كەلدى ...

— كەلدى ...

بۇلۇڭ - بۇلۇڭدىن چىققان ئاۋاز بىلەن تەڭ ئون مىڭدىن ئارتۇق ئادەمنىڭ ۋاراڭ - چۇرۇڭلىرى بىردىنلا ئۆچتى ، ئون مىڭ جۈپ كۆز بىراقلا باغقا كىرىدىغان ئەگىن ئىشىككە تىكىلدى . بەگنىڭ ئالدىدا نازۇك بەدەن خوتۇنى ، ئۇنىڭ يان كەينىدەك بەگ كىرىپ كەلدى . بەگنىڭ ئۇزۇن ، چوقۇر باسقان ئىلمەك بۇرىنىڭ تۆشۈكى كېڭىيىپ ، قوڭۇر ساقاللىرى كىرپە تىكىنىدەك دىردىيىپ كەتكەنىدى . قارىغىنىڭكىدەك كۆزلىرى سۈرلۈك ، تارتىشىپ كەتكەن يۈزلىرى موم سۈرتۈۋالغاندەك سوغ ئىدى . يىگىرمە مىڭ كۆزۈمۇ ئۇنىڭدىن قېلىشىمغۇدەك ياتلارچە تىكىلىپ تۇراتتى . يائىللا ، بۇنى نەدىمۇ مەشرەپ سورۇنى دېگىلى بولسۇن ، تاكاس جاڭگىلىدا ياۋا ئادەم بىلەن ئۇچراشقاندىكىدەك تۇرمامدۇ ؟ بەگنىڭ بەدىنىگە تىترەك ئولىشىپ ، تىترەك ئىچىگە ئۆتۈپ كەتتى . ئۇ بۇنى گۈلھېپىزەم بىلىپ قالغاندەك يۈرىكى جۇغۇلداپ ، كۆزىنىڭ قۇيرۇقىدا ئايالىغا قارىدى . گۈلھېپىزەمنىڭ شەھلا كۆزلىرى چوڭ ئېچىلغان ، كۆزى ئەتراپىدىكى ئىنچىكە قورۇقلار يوقالغان ، تۇمشۇقى خەسىدەك ئاقارغان ، قىزىللىق بىراقلا مەڭزىگە تەپكەن ، يىپەكتەك يۇمشاق چېكە چاچلىرى ئارىسىدا نەملىك پەيدا بولغانىدى . ئۇنىڭ يۈرىكى ئېچىشىپ كەتتى . ھېلىقى چاغدا ئۇنى

① سەڭگىرىپ — سېزىش .

ئاتنىڭ ئالدىغا ئېلىپ تۇرۇشىغا ، ئۆيدىن ئوغلنىڭ قىر قىراپ يىغلىغان ئاۋازى ئاڭلىنىش بىلەن گۈلھېپىزەم خۇددى ھازىرقىدەك بولۇپ كەتكەندى... گۈلھېپىزەمنىڭ قوللىرى ئۆزىنىڭ جەينىكىگە تەگكەندەك بولدى ، شۇنىڭدىلا ئۇ گۈلھېپىزەمنىڭ تايلاق يېگەن قوزىدەك تىترەپ كېتىۋاتقىنىنى بىلدى . ئۇ چاندۇرماي جەينىكىنى گۈلھېپىزەمنىڭ بىقىنىغا تەگكۈزۈپ قويدى ، تەگكۈزۈۋاتقاندا كۆزى چوڭ خوتۇنى ھاۋا خېنىمنىڭ كۆزلىرى بىلەن ئۇچرىشىپ قالدى . ھاۋا خېنىمنىڭ يوغان ، قارا داغ باسقان يۈزلىرى تۆمۈردەك كۆكرىپ ، يەۋىتىدىغاندەك گۈللىپ قويدى . سۈرلۈك ، ساناقسىز كۆزلەر ياۋا ئادەمنىڭ كۆزىدەك يېنىپ ، بىر بەگكە ، بىر چوڭ خوتۇنغا ، ئاندىن چوڭ خوتۇننىڭ يېنىدا ئەلھۆكۈملىلا دېگەندەك مۇڭلۇق ئولتۇرغان ئىككى كىچىك خوتۇنغا نۆۋەت بىلەن قارايتتى . بەگ كىچىك خوتۇنلىرىغا ئىچىدە كىچىككە ئىچ ئاغرىتىشتەك بىرنەرسىنى ھېس قىلغاندەك بولدى : ئۇ چوڭ خوتۇنغا قارچىغا كۆزلىرىدىن سېرىق ئۇچقۇن چاچرىتىپ قارىۋىدى ، چوڭ خوتۇننىڭ كۆزىدىن چاچرىغان ئۇچقۇن تەسلىم بولغاندەك ، ئەمما يەنىلا تەن بەرمىگەندەك سەل پەسەيدى . بەگنى تېنىنى قورۇپ كېلىۋاتقان قاتتىق بىر پەي قويۇۋەتكەندەك بولۇپ چوڭقۇر بىر تىندى . ئۇ ئاۋازىنى سۈرلۈك چىقىرىشقا تىرىشىپ ، بىر كالتە يۆتەل قىلىۋەتكەندىن كېيىن :

— ئەسسالامۇئەلەيكۇم يۇرت - جامائەت ، — دېدى . ئۇ ئاۋازىنىڭ شۇنچە توك ، قوپال ، سۈرلۈك ، ئۆزى ئېيىقنىڭ مەيدىسىگە نەيزە ئۇرغان چاغدىكىدەك كۈچلۈك چىققانلىقىدىن رازى بولدى . گۈلھېپىزەمنىڭمۇ ئىككى قولىنى كۆكسىگە قويۇپ ئۆزى بىلەن تەڭ جامائەتكە ئېگىلىپ تۇرۇۋاتقانلىقىنى كۆرۈپ ، ئۇنىڭ ئېگىلىشلىرىدىنمۇ بىر شېرىن سېزىم ھېس قىلىپ رازى بولۇپ كەتتى . ئۇ ئىككى قولىنى كۆكسىگە قويماي پەقەت ئوڭ قولىنىلا كۆكسىگە قويغانىدى . ئۇنىڭ قۇلقى ، ھەربىر تال مويى ھەر تەرەپتىن ئۇچۇپ كېلىدىغان يا ئوقى ، نەيزە ، خەنجەر ، چوماق ۋە

ياكى قولدىن ھېزى بولۇپ ، سول قولدا چوماقنىڭ سېپىنى چىڭ سىقىمىدىغان ئالقانلىرى تەردىن مېچىلداپ كەتكەندى .
— ۋەئەلەيكۇم ئەسسالام بېگىم... خېنىم ، ئالتۇن بويلار ئامان بولغاي .

بەگنىڭ قولىغا بۇ ئاۋازلار شۇنچە تەنلىك ، زەھەردەك ئاڭلاندى . ئۇنىڭ قارچىغا كۆزلىرى تۆردە ئولتۇرغان قارىي ، ئاخۇنۇم ، داموللاملاردىنمۇ ھېيىقماي ، ھەممىدىن ئايرىلىپ مەت قىلماي ئولتۇرغان چوڭ خوتۇنغا قالدى . شۇنداق غەزەپكە كەلدىكى ، يۈگۈرۈپ بېرىپ بوغۇپ ، تۇلۇمنى چۆرۈگەندەك گۈلخانغا چۆرۈۋەتكۈسى كېلىپ كەتتى . بەگنىڭ دەھشەتلىك كۆزىدىن زەھەردەك چىدىغۇسىز بىر ئوق كېلىپ ھاۋا خېنىمنىڭ ھەممە يېرىنى — قاتقان چىرايىنى ، تارتىشقان پەيلىرىنى بوشتىپ تۈگەشتۈرۈۋەتتى . بۇ قاراشلاردىن ھەرقانداق بالا - قازا كەلمەيدۇ دېگىلى بولمايتتى . ئۇ يۇرتتا مانا شۇنداق قاراش بىلەن نېمىلەرنى كۈكۈم قىلىپ ، نېمىلەرنى ، كىملىرىنى كۈل قىلمىغان ! ئۇنىڭ رەھىمسىزلىكى تۇتقاندا يۈرىكى غالجىرلاشقان قاۋان توغۇرىدەك قېتىپ كېتىدۇ . يۈمىشىغاندا ھەممىگە تەڭ يۈمشاق بولۇپ ، سېخىي ، مەردلىشىپ كېتىدۇ ، باشقا يۇرت ئەھلىمۇ ئۇنىڭدىن خاپا بولاي دەپ خاپا بولالمايدۇ . ئۇنىڭ غالجىرلىقى تۇتقاندا ھەممىسى تىتىرىشىپ ، ئۇنىڭ قىرغىنچىلىقلىرىغا باش ئېگىپ تۇرۇشىدۇ . مېھرىبانلىقى تۇتقاندا خۇشلۇقتىن بۆكىنى ئاسمانغا ئېتىشىدۇ . ئۇ ئوغرىغا ، زىناخورغا ، ھاشاردىن قاچقانغا ، نامەرد زەمبىلكەشلەرگە رەھىم قىلماي ، يا پۇتنىڭ بارماقلىرىنى گاجىلدىتىپ چانايدۇ ، يا قولىنىڭ باش بارمىقىدىن قىل ئارغامچىدا ئۈجمىگە ئېسىپ ، قىرلىق قامچا بىلەن بىر تەرلىگۈچە ئۇرۇپ بەدەنلىرىنى پاق ئېتىلدۈرۈۋېتىدۇ . توۋا قىلدۇرۇپ ، دەردى چىققاندىن كېيىن ئۆيىگە كەتكۈزۈۋېتىپ ، تېرىگە كىرسۇن دەپ قوي ، ئوغلاق ، قىممەت دورا ، ئۇن ، گۈرۈچ ، پۇل ، كەچۈرۈم قىلغان قەرز

ھۆججىتى ، تېۋىپلارنى كەينى - كەينىدىن ئەۋەتىدۇ ، ھالىنى سوراپ تۇرىدۇ . ئۇ كىشى ساقايغاندىن كېيىن ئۆيىگە چاقىرىپ داستىخان ئۈستىدە ئۇنىڭ بىلەن ئۇزاق ھال - مۇڭ بولىدۇ ، نەسەھەت قىلىدۇ ، تىرىكچىلىكنىڭ يولىنى كۆرسىتىدۇ ، ئۇنىڭ روناق تېپىۋېلىشى ئۈچۈن دەسمايە بېرىدۇ . خەق بۇنىڭدىن پەخىرلىنىدۇ ، «بېگىمىز ئادالەت ھامىيىسى ، قەھرىمۇ بار ، زەھرىمۇ بار» دېيىشىدۇ .

بەگ يۇرت كاتتىلىرىنىڭ ئالدىغا بېرىپ قول ئېلىشىپ كۆرۈشتى . ھەممىسىنىڭ كۆرۈشۈش ، ئامانلىق سوراشلىرىدا تەنە ، تەھدىت ئارىلاشقان ھەزەر ئەيلەشلەر مانا مەن دەپ چىنىپ تۇراتتى . بەگنىڭ ئىچىدە ئۇلارنى زاڭلىق قىلىپ كۈلگۈسى كەلدى . گۈلھېپزەم خورازغا ئەگەشكەن مېكىياندەك ئۇنىڭغا ياندىشىپ ، ھەر بىر يۇرت كاتتىسىغا ئېگىلىپ سالام بېرىپ ئامانلىق تىلەپ ماڭدى . يۇرت كاتتىلىرى كۆرۈشۈۋېتىپ بۇ خوتۇننىڭ شەرم - ھايالىق بولماي ، ئېرىنىڭ بىقىنىدىن چىقماي ، ئۆزلىرى بىلەن سالاملاشقىنىنى ئىچىگە پاتۇرالمىغان ، كۆزىگە سىغدۇرالمىغان تەرزىدە قاراشتى ، بىر - بىرىگە توۋا مەنىسىدە ئىشارەتلەر قىلىشتى . بەگ بۇنى ئالدىن بىلىپ ماڭدى . ئۇ ئۆزىگە تەييارلانغان ئەڭ كاتتا ئەرلەر سورۇنىنىڭ ئۇدۇلىغا كېلىپ تۇرۇپ قالدى . گۈلنى يېنىمدا ئولتۇرغۇزسام ھەللىدە^① ئىش بولاتتى ، ئەر خەقنىڭ ئوتتۇرىسىدا كۆلنىڭ كىندىكىدەك ئولتۇرارمۇ ؟ خوتۇنلار ئارىسىدىكى ئورنىغا ئولتۇرغۇزسام بىر بوغۇپلا... بەگ شۇنى ئەسكە ئېلىشى بىلەنلا ، خۇددى ئۇنى ھازىرلا ئولتۇرۇپ قويدىغاندەك تېنى جۇغىدە بولۇپ كەتتى . ئېچىرقىغان ساناقسىز بۆرىلەر ئارىسىدا تىغسىز قالغاندەك سوغۇق تەر بۇرژىدە ئۆرلەپ چىقتى . سوغۇق تەر چىقىسىلا ئۇنىڭ جېنى چىقىپ كەتكەندەك بولاتتى . تېنىگە سوغۇق تەر باسمىغىنى

① ھەللىدە — جايدا ، ئوبدان .

ئوبدان ، سوغۇق تەر باستى ، ئۇنىڭ ھەرقانداق ئىشتا توشقىنى تەتۈر قاچاتتى ① . بەدەننىڭ سۈدەك ، سىمابتەك ئېرىشى ئەر كىشىنىڭ كارغا كەلمەس ، ئەڭ بىچارە ۋاقتى . قاۋانغا مىنىۋېلىپ ئۇنىڭ كۆزىگە قولىنى تىقىپ ، كومىشىرىغا مۇشتلاپ ئۆلتۈرگەن ئەيسا بەگ مانا مۇنداق چاغدا بىر قوتۇر ئىتقا كۈچى يەتمەس ھالغا چۈشۈپ قالاتتى . خۇدايا ، ياپىرىم ھەزرىتى ئەلى شاھىمەردان ، ئۆزۈڭ مەدەت قىلغايسەن ، پاختىنىڭ ئارىسىدا چوغنى ساقلىغان ئىگەم ئۆزۈڭ ساقلىغايسەن ، ئەگەر ئۇ ئاشۇ چىشى پۆرىلەر ئارىسىدا ئولتۇرسا ، ئۇلار ئۇنىڭغا قانداق زەخمەتلەرنى يەتكۈزەر...

ئۇ ئاياللار سورۇنغا — چوڭ خوتۇننىڭ ئالدىغا باردى . ھاۋا خېنىم يۇمشاپ كەتكەن تەنلىرىنى ئوڭشاپ لىغىرلاپ ئورنىدىن تۇردى . ھەممە ئايال جامائەت دۈرۈلدەپ ئورنىدىن تۇرۇپ قول باغلاپ تەزىمدە تۇردى . بەگنىڭ گۈرسۈلدەپ باسقان ھەربىر قەدىمى ھاۋا خېنىمنىڭ يۈرىكىگە تېگىپ ، يۈزىگە دەسسەپ كېلىۋاتقاندەك تۇيۇلۇپ ، ھودۇققىنىدىن يەرگە قارىۋالدى . بەگ ھېچقانداق ئايالنىڭ تىنچلىق ، ئامانلىق سورىشىغا جاۋاب ، سالام سۆزى قىلمىدى . ھەممەيلەن باشلىرىنى كۆكسىگە ئېگىپ تۇراتتى . بەگ ئاياللارغا ئىتتىك ھەم سۈرلۈك نەزەردە قاراپ قويدى . بەلكىم ئۇلار ئۇنىڭ پۇتلىرىنى كۆرۈۋاتقاندۇ ، ئۆتۈكىنىڭ قونجىدىن چىقىپ تۇرغان خەنجەر دەستىسىگە يۈرىكى جىغىلىدىغان ھالدا قاراشقاندۇ . ھاۋا خېنىم پۇشايمان قىلغاندەك بېشىنى ئاستا كۆتۈردى . بەگنىڭ تەلەتگە بىر قاراش بىلەن دەررۇ بېشىنى تېخىمۇ تۆۋەن سالدى . «دېمەك ، تولۇق تەسلىم بولدۇڭ ، بولمىسا ، بوينۇڭنىڭ سۆڭىكىنى يۇلۇۋېلىپ كۆزۈڭگە تىقۇۋېتەتتىم .» بەگ گۈلھېپىزەمگە قارىدى . ئۇنىڭ كۆزلىرى نەلەرگىدۇر تىكىلگەن ، يۈزلىرى چىلىق - چىلىق تەرگە چۆمۈپ كەتكەندى . «بىچارە تۇمۇچۇقۇم ، ئەلۋەتتە قورقسەن - دە ، مەن قورقۇۋاتقان يەردە سەن قورقماسەن ،

① توشقىنى تەتۈر قېچىش — ئىش تەتۈرىگە ئايلىنىش .

يۈرىكىڭ مۇنداق مۇجۇلمىغان بولغىدى ، چىدا ، ھەممىسى ئۆتۈپ كېتىدۇ .»

— بېگىم ... مەندىن ناپىسەنتلىك ئۆتىمۇ ؟
ھاۋا خېنىم بېشىنى كۆتۈرمەستىن تىترىگەندەك پەس ئاۋازدا سۆزلىدى .

...—

بەگ ئۇنىڭغا ئۈنچىماي سۈرلۈك تىكىلىپ تۇرىۋەردى ، خېنىمنىڭ پۈتىنىڭ ئۇچىغىچە سىنچىلاپ قارىدى . ھاۋا خېنىمغا تىترەك ئولاشتى .

— بېشىڭنى كۆتۈر ...— ئاۋاز پەس ، ئەمما زەھەردەك ئاچچىق ئىدى . ھاۋا خېنىم ئۆزىنى يوقاتتى . ئۇنىڭ يۈزلىرىدىن چىپىلداپ تەر قۇيۇلۇپ كەتتى . «ھىم ، سەنمۇ قورقۇشنىڭ تەمىنى بۇنىڭ بىلەن تەڭ تارت .» ھاۋا خېنىم كۆزىنى ھەر ئەرەپكە ئەپقاچتى .
— گۇناھىمدىن ئۆتسىلە بېگىم ، ئوتتۇز يىللىق تۈزنىڭ ھەقىقى - ھۆرمىتى ئۈچۈن ...

ئۇنىڭ ئاۋازى يىغلامسىرىغاندەك چىقتى . بېگىمنىڭ كۈتكىنىمۇ شۇ ئىدى .

— خېنىم ساڭا ئامانەت ...

— خوش .

بەگ سۈرلۈك مېڭىپ كەتتى . گۈلھېپىزەم ھاۋا خېنىمنىڭ يېنىدىلا ئولتۇردى . ھاۋا خېنىمدەك تاغدەك يۆلەك ئۆرۈلۈپ تۈگىشىپ كەتكەچكە ، باشقا خوتۇنلارمۇ تەڭلا تۈگىشىپ كەتتى . ھاۋا خېنىم گۈلھېپىزەمگە كۈلۈپ قاراشقا قانچە تىرىشىمۇ ئاغزى كۈلۈپ ، كۆزى كۈلەلمەي قالدى ، ئۇنىڭ كۆزلىرىگە ياش لىغىرلاپ تۇرۇۋالدى . گۈلھېپىزەم يىراقتا پەلەككە تىل سوزۇپ كۆيۈۋاتقان گۈلخانغا ، گۈلخان يورۇقىدا يېنىۋاتقان يات كۆزلەرگە ، قىزىرىپ كەتكەن يۈزلەرگە قاراپ ئولتۇردى . ئۇنىڭ كۆڭلىدىكى دەھشەتلىك جۇدۇن - چاپقۇن ، ئۆيدىن مۇشۇ يەرگە كەلگۈچە بولغان ئارىلىقتا خېلىلا بېسىلىپ قالغاندەك بولدى .

بەگنىڭ ئەتراپىدا ئولتۇرغانلار ئۇنى - بۇنى دېيىشمەكتە ئىدى .
ئەمما ، ئۇنىڭ كۆزى ، پۈتۈن ئەس - يادى گۈلھېپىزەمدە ئىدى .
قاياقتىن كىم سەكرەپ چىقار ، قاياقتىن خەنجەر ئۇچۇپ كېلەر ،
قاراڭغۇلۇقتا ئۇ ئىزىدىن سەكرەپ چىقىپ ئۈلگۈرلەرمۇ ؟ ئۇ
ئارىلىقنى مۆلچەر قىلىپ باقتى . نېمە ئۈچۈندۇر خەنجەر ئۇچۇپ
چىقسا سەكرەپ قويۇپ تۇتۇۋالدىغاندەك ، گۈلھېپىزەمنىڭ يېنىغا
بېرىشىغىلا خەنجەر ئۆتۈپ كېتىدىغاندەك تۇيۇلدى . ئۇچۇپ كەلگەن
نەرسە ھاۋا خېنىمغا تەگسە... ئۇنىڭ كۆزى ھاۋا خېنىمغا چۈشۈپ
قالدى ۋە يۈرىكىدە بىر ئىچ ئاغرىقى سەزدى . ئۇمۇ ئۆز ۋاقتىدا
شۇنداق ئوماق تۇمۇچۇق ئىدى ، ئۇنىڭ قۇچقىدا ئون بىر يېشىدا
تېپىرىلغان . مانا ھازىر ئوتتۇز يىل قولىنى كۆسەي ، چېچىنى
سۈپۈرگە قىلىپ ئۆتتى . بىراق ، كۈنداشلىقى ، ياق ئىچى يامان...
نېمە دېگەن بىلەن ئۇنىڭمۇ ئۆز يولى بىلەن ئوتى بار ، خەنجەر
ئۇنىڭغا تەگسىمۇ بولمىغۇدەك ، بۇ ئۆيدە ئۇ بولمىسا ئۇنىڭ غول
تۇۋرۇكىدىن بىرى سۇنغان بولىدۇ . بۇ ئۆيدە ئۇنىڭمۇ ئەجرى ئاز
ئەمەس ، ئېغىر بولمىسىمۇ بىر ۋەيرانچىلىق بولماي قالمايدۇ .
بەگنىڭ كاللىسىدا ئۇنىڭ ئاشۇ تۇمۇچۇق دەۋرى ناھايىتىمۇ غۇۋا
ئەكس ئەتتى ، بۇ خوتۇن بۇرۇنمۇ مۇشۇ پېتىدە كلا تۇيۇلدى . ئۇ
باشقا كىچىك خوتۇنلىرىغا... ياق ، ياق ، مېنىڭ ئىلكىمگە ئۆتكەن
ھېچكىم ، ھېچنېمە زەخمەت يېمىسۇن ، ئۇلارمۇ يات ئەمەس...
ئەيسا ئاۋىتى ئادەملىرىنىڭ تەكتى ئەسكى ئەمەس ، كىم ئەسكى
ئەمەس ؟ ئۆزىم... ئەمدى ئادەملەر ئۇنىڭ كۆزىگە خېلى مۇلايىم
قويدەك مېھرى ئىسسىق كۆرۈندى . بايقى توڭگۇز چىراي ، بۆرە
خىرىس ئادەملەر مۇشۇما ، ماڭا شۇنداق كۆرۈنگەن ئوخشايدۇ .
— داد ئۇلۇغ بېگىم .

— نېمە گەپ ؟ — بەگ ئالدىغا لوكىدا چىقىپ ئېگىلىپ
تۇرۇپ گەپ قىلغان قاۋۇل ئادەمگە چۆچۈپ قارىدى ، ئۇ بېشىنى
پەس تۇتقاچقا چىرايىنى ئېنىق كۆرەلمىدى . ئۇنىڭ ئوڭ قولى
كۆكسىدە ، سول قولى قۇرۇق ، ھېچنېمە يوق . ئۇنىڭ قولى

قوينىدىن... ياق ، ياق ، بەك گۇمانخور بولۇپ كېتىپتەن .
خۇدا ئىمانىنى پاك قىلغايىسەن ، ئۇ قەستلىسە مېنى ئەمەس ،
گۈلۈمنى...

— ئىجازەت بەرسىلە ، مەشرەپ باشلاشتىن بۇرۇن يېڭى خېنىم
بىلەن نىكاھلىرىنى...

— كىم دېدى ؟
— بۇ يۇرت كاتتىلىرى كېڭىشىپ...

— گېپىمنى ئاڭلا ، كالۋا... خۇدا دىلىمغا ئاقلق بەردىكى ،
قارا داغ يوق ، كىم دېگەن بولسا مۇشۇ گېپى ئۈچۈن بويىنى سۇغا
سېلىپ ئىككى رەكەت ناماز ئوقۇسۇن .

بەگە تاتىرىپ ، چىشلىرىنى غۇچۇرلىتىپ بوغۇلۇپ سۆزلىدى .
ئۇ يۇرتىدىن ئازار يېدى ، خاپا بولدى . مەن نىكاھسىز خوتۇنى
ئاۋاتقا قەدەم باستۇردۇمما ، خەقنىڭ نەزىرىدە پاسىق ، ئىمانسىز
ھارام بولدۇمما . ئۇ ھەممىگە تىكىلىپ قارىدى ، مۆتىۋەرلەرگە
چەكچىيىپ قارىدى . يوغان سەللە ئورغان باشلار تۆۋەنلەپ كەتتى .
ئۇ ئورنىدىن دەس تۇردى ، ئېڭەكلىرى تىترەپ كەتتى .

— ھەي ئاۋاتلىقلار ، جامائەت... مەن كىم ؟
— ئەيسا بەگ ... — ناھايىتى ئاز ئادەم بوشلا جاۋاب
قايتۇردى .

— مەن كىم ؟ — ئۇ بار ئاۋازى بىلەن ۋارقىرىدى .
— ئەيسا بەگ ! ... — ئۇلار بار ئاۋازى بىلەن
ۋارقىراشتى ، — ئەيسا بەگ ! ...

— مەن سىلەرنىڭ نېمەڭلار ؟
— يۇرت ئاتىمىز ! ... بېگىمىز ! ...
— بۇ يۇرتنى كىم بىنا قىلغان ؟
— سىز بىنا قىلغان ! ...

ھەممە ۋارقىراپ جاۋاب بەردى ، ئوغلاق تارتىشتىكى
ۋارقىراشمۇ بۇنداق ھەيۋەتلىك بولمايتتى .
— بۇ تۇپراق ھالالمۇ ، ھاراممۇ ؟

— ھالال ، سىز بىز ئۈچۈن قان تۆككەن ، ئەجىر قىلغان...

— بۇ تۇپراق كىمنىڭ ؟

— سىزنىڭ ، كېيىن بىزنىڭ ...

— مەن ھالال تۇپرىقىمغا ھارام ئاياغ باسىمەنمۇ ؟ مەن مۇسۇلمان ، ئۆز تۇپرىقىم ئەمەس ، ئاللا ياراتقان ھەرقانداق تۇپراققا پاسىق ، ھارام ئاياغ باسىدىكەنمەن ، يەر چىرقىرايدۇ ، يەر ئاللاغا نالە - پەرياد قىلىدۇ . شۇنداق تۇرۇقلۇق ئۆز تۇپرىقىمغا ھارام ئاياغ باسالايمەنمۇ ؟ مەن ھارام ئاياغ باسىدىكەنمەن ، ھەممە نېمەم ۋەيران بولىدۇ ، يۇرتتىن بەرىكەت قاچىدۇ ، شۇملۇق ياغىدۇ . مەن ئەيسا بەگ ئەقلىمگە كەلگەندىن بېرى ناپاك ھالدا بوسۇغىدىن ئاتلىمىدىم ، يېرىم بۇلغانمىسۇن ، يۇرتتىن بەرىكەت كەتمىسۇن دېدىم . مەن ئىمانىم بىلەن گەپ قىلىۋاتمەن ، مەن پەقەت باشقا يۇرتتىن ئۆيلەندىم . ئۇمۇ بىر دولانلىق ، دولانلىق بولمىسىمۇ بىر مۇسۇلمان . مەن يۇرت ئاتىسى ، باشقا يۇرتتىن بىر خوتۇن ئالغانغا مېنى ناپاك ، ھارام دەمىسلەر ؟ مېنى ھاقارەتلەمىسلەر ؟ شۇنچە بوز يەر ئاچقان ، شۇنچە ئۆستەڭ چاپقان ، يۇرتنى دەريا ئاپىتى ، كاپىر يېغىلىقى ، بالا - قازادىن ساقلاشقا جېنىنى تىككەن ئادەمگە بىر مۇسۇلمان خوتۇن ئالسا شۇنچە ھاقارەت قىلامىسلەر ؟... ئاۋاتلىقلار ، ئىچىڭلارنى كەڭرەك تۇتۇڭلار . بۇ خوتۇن ، — ئۇ بۇرۇلۇپ گۈلھېپىزەمگە قارىدى ، گۈلھېپىزەم ئۇنىڭغا چىرايلىق قونچاقتەك تىكىلىپ قاراپ قالغانىدى . بەگمۇ قولىنى چۈشۈرمەي بىردەم قاراپ قالدى ، ئۇنىڭ قارىشىغا كۆزلىرى ئېچىشقانىدى ، — بۇ خوتۇن قالماق ۋە ياكى باشقا تائىپىدىن ئەمەس ، بىز بىلەن قان - قېرىنداش مۇسۇلمان ، تەكتى يەتمىش ئىككى مىڭ ياغاچ ئۆيلۈك دولان ، ئانا تەرەپ جەمەتى قارا تال دولان ، ھەممە تەرىپى دولان ، بىر مۇسۇلمان . سىلەرنىڭ ئىچىڭلار نېمىدېگەن تار . سىلەر كەڭ دەريا بويىدا ياشايسىلەر ، نېمىشقا بۇ دەريانىڭ سۈيى سىلەرگە سىڭمەيدۇ ؟

— ھەممىنىڭ بېشى پەسلەپ كەتكەنىدى .

— بولدى ، مەشرەپ باشلانسۇن !

— داد بېگىم .

ھېلىقى قاۋۇل ئەر ئۇنىڭ ئالدىنى توسۇپ ئېگىلىپ تۇردى .

— يەنە نېمە دەيسەن ؟

— كىچىك خېنىمنىڭ مېھىر ھەققى...

— ئاڭلا خالايسىز ، كىچىك خېنىمنىڭ مېھىر ھەققى ئۈچۈن

خېنىدىكى قويدىن ئۈچ يۈز ، قىرىق تۆگە ، تاكاستىكى يىلقىدىن

يىگىرمە ئات ، شاكىلاۋات بىنەمدىن يۈز پاتمان يەر ، بوز دۆڭدىن

ئىككى يۈز پاتمان يەر ئاتىدىم .

— ئامىن ، ئاللا قۇت نېسىپ قىلسۇن ، — ھەممە قازىنىڭ

باشچىلىقىدا دۇئا قىلدى ، دۇئا سوغۇق كەيپىياتتا بولدى ،

ھەممىنىڭ كۆزى بەگكە ساراڭ بولۇپ قالمىغاندۇ ، دېگەندەك

تىكىلىپ قالغانىدى .

ھاۋا خېنىمنىڭ چىرايى بۆلەكچە كۆكرىپ بىردىنلا كېسىلى

تۇتۇپ يىقىلدى . ئۇنىڭ ئاغزىدىن كۆپۈك كەلدى ، چىشلىرى

كىرىشىپ كۆزىنىڭ قارىسى تارتىشىپ كەتتى . ئاياللار

چۇرقىرىشىپ ئۆرتتۈپە بولۇشۇپ كەتتى . بەگنىڭ چوڭ خوتۇنىدىن

بولغان ماخمۇتبەگ ، سېلىم بەگ دېگەن ئوغۇللىرى ئاتىسىغا

يەۋەتكۈدەك قاراپ قويۇپ چۇۋۇلغان توپ ئارىسىغا كىردى . ئەرلەر

سورۇنىمۇ ئۆرتتۈپە بولۇپ كەتتى . بەگ سورۇن ئوتتۇرىسىدا

بىردەم تېڭىرقاپ تۇرۇپ قېلىپ ئاياللار سورۇنىغا باردى .

ئادەملەرنى ئۇياق - بۇياققا ئىتتىرىپ - سىلكىۋېتىپ ، تۈگۈلۈپ

ئىزىدا ئولتۇرۇپ قالغان گۈلھېپىزەمنى كۆرۈپ يۈرىكى جايىغا

چۈشتى . ئۇ ھوشىنى يوقىتىپ ئۆزىگە يول بوشتىشىنىمۇ ئۇنتۇپ

قالغان ئاياللارنى تۇرتۇپ ئىتتىرىپ گۈلھېپىزەمنىڭ يېنىغا

بېرىۋېلىپ ، ئاندىن پۈت - قوللىرى تارتىشىپ سوزۇلۇپ ياتقان

چوڭ خوتۇنىغا قارىدى .

بەگنىڭ سالاپىتىنى يوقىتىپ ، ئۆزىنى تۇتمىغان سويما

بالىلاردەك ھايا قىلماستىن ، كىچىك خوتۇنىنىڭ بىقىندىشى بولۇپ

تۇرۇشى ھېچقانداق كۆزگە سىغىمىدى . بەگنىڭ ياتلىق بولغان ئون ئالتە ياشلىق تەتۈر ئۇستىخان كىچىك قىزى شەرىپە خېنىم ئانىسىنىڭ ئۈستىگە ئۆزىنى تاشلاپ ھۆڭرەپ يىغلىغىلى تۇرغانىدى ، ئاق رومال ئارتقان تېۋىپ قوشناچىم كېلىشىگە ، شەرىپە خېنىمنى ئىككى ئاكىسى تارتقۇشلاپ ئانىسىدىن نېرى تارتتى . قوشناچىم ھاۋا خېنىمنىڭ چېكىسىنى ، تۇمشۇقىنى ئۇۋۇلغىلى تۇردى . بەگ سۈرلۈك ھالەتتە قارچىغا كۆزىنى چوڭ خوتۇنغا تىكتى ، ئۇنىڭ ئىچى كۈيۈشۈۋاتقاندەك بولدى . ئۈچ بالىنىڭ ئالتە جۈپ كۆزى تەلۈنلىك بىلەن ئاتىسىغا ، ئۆگەي ئانىسىغا تىكىلگەندى . شەرىپە خېنىمنىڭ چۇۋۇلغان چاچلىرى ئارىسىدىن ئاتىسىغا تىكىلگەن كۆزى بەئەينى ساراڭنىڭ كۆزى ئىدى . بېغىر كۆزىدىن توختىماي قۇيۇلۇۋاتقان يېشى قارامتۇل چوڭ يۈزىنى يۇيۇپ ، ھەربىر بېغىر ئۆكسۈگەندە يېشىغا ماس كەلمەي بىراقلا شەبنەم كاۋىسىدەك ئىشىشپ چىققان كۆكسى سېمىز بوتلاقنىڭ لوكىسىدەك تىترەپ كۆتۈرۈلۈپ - پەسىيىپ كېتەتتى . بەگ بالىلىرىنىڭ شۇملۇق يېغىپ تۇرغان كۆزلىرىگە ۋە يەنە باشقا دۈشمەنلەرچە يېنىۋاتقان كۆزلىرىگە ۋەھىمە ، خەۋپسىرەش بىلەن تېز - تېز قاراپ قوياتتى . ئۇنىڭ تۈلكە تۇماق ئاستىدىكى يېڭى قىردۇرغان بېشى تەرنىڭ زەھىرى بىلەن ۋازىلداپ ئېچىشىپ كەتتى . شەرىپە بىر يۇلقۇنۇپلا ئاكىسىنىڭ قولىدىن بوشاپ چىقىپ ، ئاتىسىنىڭ بېقىنىغا چاپلىشىپ تۇرغان گۈلھېپىزەمنىڭ چېچىدىن ئالدى . گۈلھېپىزەمنىڭ سۆسەر كەمچىتى قاڭقىپ چىقىپ يەرگە چۈشتى .

— ئانامنى تۆلە... جادۇگەر جالاپ... ئانامنى تۆلە!

گۈلھېپىزەم قورقۇپ كەتكەنلىكتىنمۇ ۋە ياكى خىجىللىق ، يۈز - خاتىرىدىنمۇ ، قول كۆتۈرمەستىن چېچىنىڭ ئاغرىقىدا بويىنى بىلەن تەڭ تولىغىشىپ «ۋايجان» دەپ ئىزىغا يىقىلدى . بەگ قول سوزۇپ بولغۇچە شەرىپە خېنىممۇ گۈلھېپىزەمنىڭ ئۈستىگە يىقىلىپ پوملاقلاپ ئۇرۇپ كەتتى . بەگ :

— قويۇۋەت ، شەرىپە... قويۇۋەت ساراڭ... — دەپ

ۋارقىراپ تۇرۇپ قىزنىڭ چاچنى تولغاپ تۇتۇۋالغان قولىنى قايرىپ ، بويىدىن تۇتۇپ بىر تارتتى . گۈلھېپىزەم «ۋايجان» دەپ چىرقىرىۋەتتى . ئۇ گۈلھېپىزەمنىڭ قۇلىقىغا چاڭگال سالدى ۋە قۇلاق بىلەن قوشۇپ ئالتۇن زىرنى تەلۋىلىك بىلەن كۈچەپ تارتتى ، گۈلھېپىزەمنىڭ قۇلىقى يېرىلىپ كەتتى ، بەگنىڭ كۆزىگە قىزىللىق تىقىلدى .

— ھۇ يەتتە باشلىق يالماۋۇز !

بەگ قىزنىڭ چۇۋۇلغان چېچىدىن قاماللاپ ھاپپاق^① بىلەن ئۇرۇۋەتتى .

— مەن كىم ؟ ... سېنىڭ نېمەڭ ؟ ساراڭ قانجۇق ! — بەگ بوغۇلۇپ ۋارقىردى . شەرىپەنىڭ ئاغزى - بۇرنىدىن قان كەتتى . گۈلھېپىزەم قۇلىقىنى ئالغانداپ ئۆرە بولۇپ بەگنىڭ بېقىنىدا جىمىدە توردى . ئۇنىڭ يۈزلىرى تاتلىنىپ ، قۇلىقىدىن ئاققان قان يۈز ، بويۇنلىرىغا سۇۋۇلۇپ كەتكەندى . دېدەكلەر ، خۇشامەتگۈي ئاياللار ئۇنىڭغا يېقىنلىۋىدى ، بەگ ھېچقايسىسىنى يېقىن يولاتمىدى . بەگ قولىنى يەنە سوزۇپ بولۇپ توختاپ قالدى . ئۇنىڭ يۈرىكى ئېچىشىپ كەتتى ، بويىدىن چۈشۈرمەي ، گەدىنىگە تەرەت قىلىپ قويسىمۇ خۇشال بولۇپ باققان ئامراق قىزى ... ئۇنىڭ مېڭە - مېڭىلىرىگە يىغا ياماشتى ...

— ئۇبدان بالام ... مەن سېنىڭ نېمەڭ ؟ ...

قىزى بۇرنىدىن ، ئاغزىدىن قان بۇلدۇقلاپ قۇيۇلغان پېتى كۆزىدىن ئوت چاچرىتىپ قاراپ تۇراتتى .

— ھە ... گەپ قىلە ، مەن سېنىڭ نېمەڭ ؟

شەرىپە «شالاق» قىلىپ ئاغزىغا يىغىلغان قاننى بەگنىڭ يۈزىگە تۈكۈرۈۋەتتى .

— ۋۇ ۋاپاغا جاپا پاسكىنا ... — بەگ قىزنىڭ بويىدىن قاماللاپ تۇتۇپ ئوغلاقنى چۆرۈگەندەك چۆرۈۋەتتى ، شەرىپە يەرگە

① ھاپپاق — تەستەك .

دومىلاپ ۋايجانلاپ كەتتى .
— پاشىغا چاقتۇرمىغان ئامراق قىزىدىنمۇ كەچتۈرۈپتۇ بۇ
جادۇگەر خوتۇن ، ئوقۇتۇپ بېگىمىزنىڭ بېشىنى ئايلاندۇرۇۋاپتۇ...
توپ ئارىسىدىن زىل ئاۋازلىق ئەرنىڭ سۆزى
ئاخىرلاشماستىن :

— ئاتامنى يوقاتقان جادۇگەرنىڭ قېنىنى ئىچمەيدىغان
بولسام ... — دەپ ۋارقىرىغانچە سېلىم بەگ ئېتىلىپ كەلدى . ئۇ
كېلىۋېتىپ قوينىدىن زەنجىرگە بېكىتىلگەن چويۇن چوماقنى ئېلىپ
پىرقىراتتى . خەقلەر چۇرقىرىشىپ ئىككى تەرەپكە قاچتى .
— ئوغلۇم سېلىم ... پەيلى شەيتاندىن يان ... — بەگ ئوغلنى
توردى . چوماق قېيىپ كېلىپ بەگنىڭ سول قولىغا تەگدى ، بەگ
«ۋاي ...» دەپ بىر تولغاشتىيۇ ، ئوڭ قولى بىلەن ئوغلنىڭ
بويىنىدىن پۈكلەپ ئوقۇرىكىنى تۇتۇپ تۇرۇۋالدى .
سېلىمبەگ ئاغرىققا چىدماي بىر يۇلقۇنۇپلا ۋايجانلاپ يەرگە
دومىلىدى ، ئۇنىڭ ئوقۇرىكى سۇنغانىدى .

— سەن جادۇگەر جالاقا تېتىمايدىغان بولسام...
بەگ يۈمىلىنىۋاتقان ئوغلغا لېۋىنى چىشلىگەن ھالدا قاراپ
تۇرغاندا ، بىر قارا تۇماقلىق ئادەم توپ ئارىسىدىن ئېتىلىپ چىقتى .
ئۇنىڭ قولىدا ئۇزۇن جەرەن مۇڭگۈزى ساپلىق سېرىق بۇيا
خەنجىرى بار ئىدى ، ئۇ ھاۋا خېنىمنىڭ چوڭ ئوغلى ماخمۇت بەگ
ئىدى . بەگنىڭ تەنلىرى شۈركۈنۈپ ئالدىغا بېرىپ توسۇۋىدى ، بۇ
قارام تەلۋە ھېچ ئەيمەنمەستىن بەگكە ئىككى قېتىم خەنجەر
شىلتىدى . بەگنىڭ ئەرۋايى ئۇچتى ، ئۇ سول قولىدا
گۈلھېپىزەمنىڭ بېلىدىن تۇتۇۋېلىپ ، ئوڭ قولىدا قوينىدىكى
سېرىق شەمشەرنى سۇغۇرۇۋالدى . ماخمۇت بەگنىڭ كۆزلىرى
ياۋايىلىق ، ئەسەبىلىكتىن قورقۇنچلۇق بولۇپ كەتكەنىدى .

ئۇ ئەمدى خەنجەرنى بەگكە نىشانلاپ ئېتىلىپ كەلدى . بەگ :
— يائاللا ، — دەپ بىر ۋارقىراش بىلەن ماخمۇت بەگنىڭ
ئوڭ قولىغا ئوردى .

— ۋايجان ... ۋاي قولۇم ... مەن ئۆلدۈم ... — ماخمۇت بەگنىڭ قولى بېغىشنىڭ سەل يۇقىرىدىن ئۈزۈلۈپ كەتتى . ئۈزۈلگەن قول يەردە قان چېچىپ سەكرەيتتى ، ماخمۇت بەگ يەردە دومىلايتتى . بىر توپ ئادەم كالتەك ، نەيزە ، چوماق ، خەنجەر ، ئوقيا بىلەن يوپۇرۇلۇپ كەلدى .

— توختاش ! جېنىڭغا ھېزى بولۇش ! ...

توققۇز چاكار بەگ بىلەن گۈلھېپزەمنى ئوراپ ۋارقىردى . — ھاي ... ھاي ، پەيلى شەيتاننىڭ كەينىگە كىرمەڭلار ، يۇرتتىن ئىنساپ ، دىيانەت قاچتىمۇ ، ئىمان كەتتىمۇ ؟ دىلىڭلارنى قارا بۇس قاپلاپ كەتتىمۇ ؟ سىلەرگە تىغ كۆتۈرتكەن كىم ؟

ئوسمان قازىنىڭ يىغلامسىراپ ۋارقىرىغان ئاۋازى ئاڭلاندى . لېتىپ داموللام بىر كەلىمە ئايەتتىن كېيىن كۆزىدىن ياش ئاققۇزۇپ دۇئاغا قول كۆتۈردى ، ھەممە قوللار دۇئاغا كۆتۈرۈلدى . لېتىپ داموللامنىڭ ئورۇق يۈزىدىكى ئاق كۆركەم ساقىلى تىترەپ ، كۆزىنىڭ ھەر يۈمۈلۈشىدا چوڭقۇر نۇرسىز كۆزىدىن تاراملاپ ياش تۆكۈلدى . خەقنىڭ ئۆپكىسى بېسىقتى . بەگ گۈلھېپزەمنى يېنىدا تۇرغۇزغان ، تاتارغان ، قىلىچنى سىقىمىدىغان پېتى توپنىڭ ئوتتۇرىدا يالغۇز دەرەختەك تۇراتتى . ئۇ دۇئاغا قولمۇ كۆتۈرمىدى ، ئۇنىڭ قارچىغا كۆزلىرىدىن رەھىمسىز غالجىرلىق ياغاتتى . چاكارلار ئۇنىڭ ئەتراپىدا تۇراتتى . ئادەملەرنىڭ قولىدىكى ياراغلار غايىب بولۇپ ، بەگكە ئۇنىسىز چەكچىيىپ قارىشاتتى .

— مەن خۇش بولاي ... بۇنداق قىلىشماڭلار ، قان تۆكمەڭلار ... ئۇ ... بېگىمنى ئۈنتۈماڭلار ، ئۇ مۇشۇ يۇرتنى قۇرغان يۇرت ئاتىسى ، ھەممە گۇناھ مەندە ، مەندىن ئۆتتى ...

ھاۋا خېنىم ھوشىغا كەلگەندى . ئادەملەرنىڭ بېشى پەسلىدى . باغ ئىچى جىملىققا چۆكتى . گۆش پىشۇرۇۋاتقانلارمۇ ، چۆپ يېيىۋاتقانلارمۇ ، يۈگۈر - يېتىمچى چاكار ، دېدەكلەرمۇ ، ھاممالارمۇ تۇرغان جايدا قېتىپ قېلىشقاندى . بەگنىڭ ئوغلى

سېلىم بەگمۇ ، ماخمۇت بەگمۇ كۆرۈنمەيتتى . گۈلخان پاراسلاپ كۆيۈپ ھەممە ياقنى يورۇتۇپ تۇراتتى . ئوت رەڭگىگە كىرگەن ، سارغايغان يوپۇرماقلار پەس شىلدىرلايتتى . يىراقلاردىن ئىتتىنىڭ قاۋىغان ، تۈلكىنىڭ ھۇۋلىغان ئاۋازى ئاڭلىناتتى . بىر خىل بۇرۇقتۇرمىلىق ، تىنغۇسىز بۇرۇقتۇرمىلىق ھۆكۈم سۈرەتتى .

— يوقال ! ... ھەممىڭ يوقىلىش ، ئىمانسىزلار ، ۋاپاسىزلار ... يوقال ! ھەرقايسىڭنى كۆرەرگە كۆزۈم يوق ! مەن سەنلەرنىڭ بېگىڭ ئەمەس ... سەنلەرگە بەرگەن تۈزنى مۇشۇ تۇپراق يېسۇن ، ئىت يېسۇن ، يوقىلىش ! ...

بەگ ئەمدى خەقلەر دېگەندەك رەسمىي ساراڭغا ئايلىنىپ قالدى ، ئۇ بوغۇلۇپ كەتتى . تۈلكە تۇمقىنى چۆرۈۋەتتى ، جۇۋىسىنى سېلىپ تاشلىۋەتتى ، يەردىن توپا ئېلىپ ئادەملەرگە چاچتى ، سورۇن ئوتتۇرسىدا تۇرغان دولان راۋابى ، داپ ، غېجەك ، قالدۇنلارنى ئادەملەرگە ئاتتى ، توپىنى ئوچۇملاپ ئېلىپ چاچتى . يۇرت مۆتىۋەرلىرىگىمۇ ، قېرى بوۋايلىرىغىمۇ ، ئاياللارغىمۇ چاچتى . — يوقىلىش ! نېمە قاراپ تۇرۇشسەن ، بۇ مېنىڭ يېرىم ، مېنىڭ ئۆيۈم ! تۈزكۈر ، نائىنساپ بەتبەختلەر ، خۇمىسلار ، يوقال ، كېتىش ، ھەممىڭنى قىلىچلاپ قارىنىڭنى يېرىۋېتىمەن ! ...

ئادەملەر ئاستا - ئاستا سىلجىپ تارقاپ باغدىن چىقىپ كېتىشتى . ئاخىر باغدا گۈلھېپىزەم بىلەن بەگلا قالدى . گۈلخانلار ، قايناۋاتقان قازانلار ، داستىخان ، داستىخاندىكى پۈتۈن پىشۇرۇلغان گۆشلەر ، ياغلىق توقاچلار ، مېۋە ، قوغۇنلار ھەممىسى بۇلغاندى . بەگ تېخچە يەرنى تاتىلاپ توپا سورۇپ :

— يوقال ! بۇ مېنىڭ تۇپرىقىم ، مېنىڭ يۇرتۇم ، سەنلەرنىڭ مېھمان مەن دەپ گېزىرىپ تۇرىۋېرىشقا نېمە ھەققىڭ بار ؟ — دەپ ۋارقىرىماقتا ئىدى . گۈلھېپىزەمنىڭ قۇلقىدىكى قانلار توختاپ بويۇن ، يۈزى ، مۇرىسى ، كۆكسىدە قېتىپ قالغان ، يۈزىدىكى قانغا

چاپلىشىپ قالغان چاچلىرى ئۇنى ئاجايىپ بىر سىياققا كىرگۈزۈپ قويغانىدى . ئۇ ، ئايلىنىپ يۈگۈرۈپ توختىماي توپا چېچىپ يۈرگەن بەگكە ھاڭۋېقىپ قاراپ قالغانىدى . بەگ ئانلارنى ھەر تەرەپكە ئاتتى ، چۆپلەرنى توپا چاچقاندىك چاچتى ، چىنە - تاۋاقلارنى چەيلىدى ، پۈتۈن قوينىڭ پىشۇرۇلغان گۆشىنى توپىغا چۆرۈدى ، قازانلارغا توپا چاچتى...

— بېگىم ... بېگىم ... — گۈلھېپىزەم ئۇزاق ھاڭۋېقىشتىن چۆچۈپ ئويغىنىپ ۋارقىراپ بېرىپ بەگكە ئېتىلدى . بەگ گۈلھېپىزەمنى قۇچاقلاپ ھۆڭرەپ يىغلاپ كەتتى :

— مېنىڭ ھېچنېمە يوق ، قان - قېرىندىشىم ، بالىلىرىم ، تۇغقانلىرىم ، ئۆز بەرگەن دوستلىرىم ، يۇرتۇم ھەممىسى دوست ئەمەسكەن ، دوزىخى ، ۋاپاسىزلار كەن ! بۇ ۋاپاسىز دۇنيا ئىكەن ، مېنىڭ شۇنچە قىلغان ياخشىلىقلىرىم ، ساۋابلىرىم ، بۇ خەققە... ھېچكىمگە قىلچىلىك ئۆتمەپتۇ ! مەن قەرزداردەك ، مەن شۇنداق قىلمىسام بولمايدىغاندەك ، ئۆمۈر بويى رازى قىلىپ بىر قېتىم قىلىدىن قېيىپ كەتسەم ماڭا كۈن يوقكەن ! ۋاپاسىز جاھان ، ۋاپاسىز دۇنيا ! تۈزكۈرلار... مېنىڭ نېمە گۇناھىمغا مۇشۇنداق جازالايسەن ؟ ! ئۇلۇغ خۇدا ، ئوتنى ئۆزۈڭ سېلىپ قويۇپ ، يەنە ئۆزۈڭ كۈل قىلامسەن ؟ !





ئىككىنچى باب

بىر ئاي بولدى ، بەگ گۈلھېپىزەمنىڭ ھۇجرىسىدىن تالاغا چىقىمىدى ، ھېچكىم بىلەن كۆرۈشمىدى ، ھۇجرىغا تاماق بىلەن تەرەت توشۇيدىغان قېرى خىزمەتكار ئايالدىن باشقا ھېچكىمنى كىرگۈزمىدى . ئۇ توختىماي چىلىم تارتاتتى ، قازا نامازلىرىنى ئوقۇيتتى ، ئورۇقلاپ باشقىچە ئىسكەتكە كىرىپ قالغانىدى . ئۇ ئەمدى گۈلھېپىزەمگىمۇ بۇرۇنقىدەك كۆپ گەپ قىلمايدۇ . ئېيىق تېرىسى سېلىنغان ياڭاقتىن ياسالغان كۇرسىدا بىر ئولتۇرسا شۇنداق جىمجىت ئولتۇرۇپ كېتىدۇ . بەزىدە ئۇخلاپ قالدىمىكىن دەپ يېنىغا بارسا كۆزى ئوچۇق تۇرغان ياكى كۆزى يۇمۇلغان ، ئەمما كۆز قۇيرۇقلىرىدىن ياش سرغىپ چىقۇۋاتقان . بەگ قورۇسىدىكى بۇرۇنقى ۋاراڭ - چۇرۇڭ خۇشال كەيپىياتلار ئۆلگەن ، مەدىكار ، چاكار ، دېدەكلەرمۇ ، بەگزادە ، خېنىملارمۇ پەم بىلەن مېڭىپ قۇلاقتاپ گەپلىشىدۇ . بەگكە چۈشكىچە كۇرسىدا ئولتۇرۇش ، چۈشتىن كېيىن ئوچاق ئالدىدا مورىغا يۆلىنىپ ئولتۇرۇپ چىلىم تارتىش ئادەت بولۇپ قالغان . بەزىدە نامازدىن كېيىن ئوچاق ئالدىدا بۆرە تېرىسى ئۈستىدە ئولتۇرۇپ مورىغا يۆلەنگەن پېتى ئۇخلاپ قالىدۇ . گۈلھېپىزەم بۈگۈن ، ئەتە كۈنىنىڭ قانداق بولىدىغانلىقىنىڭ غېمىدە . بۇنداق بۇرۇنقىمۇ قىلغانغا قارىغاندا بولىدىغانلىقىنى بىلمەي ئىچىدە يىغلايدۇ . ئۇنىڭ ئېغىر بوي بولۇپ قالغىنى غېمىنى تېخىمۇ كۈچەيتىۋەتتى . پات - پات ئوغلىنى ، ئېرىنى سېغىنىپ پۇشايمان قىلىدۇ ، ئەمما يەنە بۇ قېرى ئادەمنىڭ

مېھرىدىن ھەرگىز كېچەلمەيدۇ. شۇلارنى ئويلىغان چاغلىرىدا، ئەيسا بەگنىڭ كۆڭلىنى يۈرىكىدە دەڭسەپ بېقىپ چۆچۈپ كېتىدۇ. شۇئان ئوغلىنىڭ ئوماق چىرايى، ئېرىنىڭ قىزغىن ياشلىق يېغىپ تۇرغان قاراشاپ بۇرۇتلىرى، ئۆتكۈر چاسا كۆزلىرى غۇۋالىشىپ، ئۇنىڭ ئورنىغا قارا چوقۇر، ئىلمەك بۇرۇن، سېرىق سىمدەك قىلچاڭ قويۇق ساقال، قېرىلىقنى چاندۇرمايدىغان سۈرلۈك كۆزلەردىن چىققان سېرىق ئۇچقۇن يۈرىكىنىڭ بېغىشىغا ئۇرۇلىدۇ.

ھاۋا خېنىم، بەگنىڭ ئىككى كىچىك خوتۇنى، پۈتۈن ئۇرۇق - جەمەت، شەرىپە، سېلىم بەگ، ماخمۇت بەگلەر بەش قېتىم ھۇجرا ئىشىكىدە قولىنى كۆكسىگە قويۇپ ئۆزرە سورىدى. ھاۋا خېنىم ئۆزىنى كاپاتلاپ توۋا قىلدى، سېلىم بەگ ھۆڭرەپ يىغلىدى، شەرىپەمۇ ئاتىسىنىڭ يۈرىكىنى تاتلاپ ھەممە بىلىدىغان گەپلىرىنى دېدى، ئەمما ھۇجرىدىن — مورىغا يۆلىنىپ ئولتۇرغان ئەيسا بەگدىن ھېچقانداق سادا چىقمىدى. بەشىنچى قېتىمدا شەرىپەنىڭ ھۆڭرەپ يىغلاپ بوسۇغىغا باش قويۇپ نالە قىلىشلىرى بەگنىڭ يۈرىكىنى ئېزىۋەتتى. گولھېپىزەمۇ ئۆزىنى تۇتۇۋالماي چېچىنى ئاغزىغا تىقمۇۋېلىپ يىغلاپ كەتتى:

— ئوبدان ئاتا... جېنىم ئاتا، مەن ئەقىلسىز قىزىڭغا بىر قېتىم ئىچ ئاغرىتتىن... شۇنچە ئامراق قىزىڭنىڭ بىر قېتىملىق نادانلىقىنى شۇنچىۋالا كۆڭلۈڭگە ئالارسەنمۇ؟ مەن تېخى كىچىك، بىر قېتىم گۆدەكلىك قىلغىنىمغا مېنى كۆڭلۈڭدىن چىقىرىۋەتتىڭمۇ؟... مېنى قىزىم دېمىسەڭ، مەن كىمنى ئاتا دەيمەن، كىمگە بويۇن قىسمەن، مەن ئاچامدىنمۇ، سەندىنمۇ رازى، ماڭا رەھىم قىلغىن، ئاتىسى يوق يېتىم بولۇپ قالسام مەن نەلەردە خارلىنىمەن؟...

بەگنىڭ كۆزىدىن ياش قۇيۇلۇپ كەتتى. ئوبدان ئاتا، ئاچا، مانا، بوينۇمغا قىل ئارغامچا سالدىم، ماڭا رۇخسەت قىلىڭلار، مەن تىزلىنىپ مېڭىپ ئۆيگە كىرىپ

پۈتۈڭلارغا باش قويۇپ ئەپۇ سوراي ... ئوبدان ئاتا، بىزگە ئاتا بولۇڭ ، يۇرتقا ئاتا بولۇڭ ، ئۇنداق قىلماڭ ...
— ئاتاڭلار يوق ... ئەمدى ئاتام بار دېمەڭلار ...

بەگ شۇنداق پىچىرلىدى ، كۆز يېشى زادىلا توختىمىدى ، ئەمما جەمەتلىرى ئاڭلىغۇدەك ئاۋازىنىمۇ ئايدى .

قازى ، لېتىپ داموللام باشچىلىقىدا يۇرت كاتتىلىرى سەككىز قېتىم ئۆزىگە كەلدى ، ئەمما ھەر قېتىمدا بوسۇغىدىن ئاتلاپ بەگ بىلەن يۈز كۆرۈشۈشكە مۇۋەپپەقىيەت بولالمىدى . ئۇلار بۇ ئىرادىلىك ئادەمنىڭ يەنە بۇنچە جاھىل ئىكەنلىكىنى ئەمدى بىلىشتى . ئۇنىڭ يۈرىكى قېتىپ كەتكەنىدى . سەككىزىنچى قېتىم يۇرتنىڭ ئەرلىرى ھەممىسى كەلدى ، قورۇ ئىچىگە ئادەم پاتماي قالدى ، ئۆگزىلەردىمۇ ئادەملەر قارا شامدەك تۇرۇپ كېتىشتى . لېتىپ داموللام بىرمۇنچە دۇئا ، ئايەتلەرنى ئوقۇدى :

— ئۇلۇغ بېگىم ، يۇرت ئاتىسى بولغۇچى ئۆزلىرىنىڭ خام سۈت ئەمگەن پۇقرالىرىنىڭ كەم ئەقىللىقى بىلەن دىللىرى ئازار يېدى . سىلنىڭ دىللىرى ئازا يېگەچكە ، پۈتۈن يۇرتنىڭ دىلىمۇ ئازار يېدى . ھېچ ۋاقىتا كۆرمىگەن ئاپەتلەر يۇرتنىڭ بېشىغا كەلدى . چاشقان ئاپىتى پۈتۈن يۇرتنىڭ ساڭلىرىنى شاكال قىلىۋاتىدۇ ، كۆيدۈرگە كېسىلى مال - ۋارانلىرىمىزنى قىرىۋاتىدۇ ، ئاغرىق - سىلاق ، ئۆلۈم - يېتىم كۆپەيدى ، ئوغرى - يالغان ئەۋج ئالدى ، يۇرت ئىگىسىز پادىدەك ھەر تەرەپكە پىتىردى . بۇ تۇپراق سىلنىڭ مۇبارەك ئاياغلىرى تېگىش بىلەن گۈللىگەن ، يۇرت بولغان . يەر سىلى ئازار يېگەندىن باشلاپ مۇشۇنداق كۈلپەتتە قالدى . ئامەت سىلىدىكەن ، يۇرتنىڭ ئامىتىمۇ سىلى بىلەن ئىكەن . سىلى يۇرت ئاتىسىدىن ئايرىلساق ، يۇرتىمىز تۈزۈپ ئادەملىرىمىز تېنەپ چىقىپ كېتىپ ، ئاۋات ، بىزنىڭ ئاۋىتىمىز قاغا - قۇرغۇنلارنىڭ چاڭگىلىغا ئايلىنىپ قالىدىكەن ... بىر قېتىم ئەپۇ قىلسىلا ، پۈتۈن يۇرتنىڭ سىلىگە چېپى بار . بىز گۇناھىمىز ئۈچۈن سىلنىڭ ناملىرىدا چوڭ مەسچىت ياسايمى ، مەدرىسە قۇرايمى ، كۆل كولايمى ، يەنە يەر

ئاچايلى... ئامىن!...
ھەممە باشلىرىنى تۆۋەن سېلىپ بەگكە ، گۈلھېپىزەمگە
ئىنساپ ، ئىمان ، ئۇزۇن ئۆمۈر ، بەخت تىلىدى...
ئەمما ، ئۆيدىن بىر تىنىق چىقمىدى . شۇ كۈنى كەچتە بەگنىڭ
تۇنجى قېتىم چىرايى ئەسلىگە كەلدى .
— يەنە ئولتۇرۇۋەرسەك سوغۇق چۈشۈپ كېتىدۇ ، بىز
كېتەيلى .

گۈلھېپىزەمنىڭ ئولتۇرۇشۇپ كەتكەن جۈدەڭگۈ كۆزلىرى
چوڭ ئېچىلدى .
— نەگە ؟

— ھازىرچە قاغىلىق تەرەپكە كېتىپ ، قىشنى چىقىرىمىز ،
خۇدا بۇيرۇسا كېلەر يىلى ئۆلمەي سالامەت قالساق ، ھەرەم تەرەپكە
چىقىپ كېتىمىز .
گۈلھېپىزەم بېشىنى ئەگدى ، كۆزىدىن ياش قۇيۇلۇپ كەتتى .
— ئەخمەتنى قىچقىرىڭلار .
ئەخمەت بەگنىڭ ئەڭ ئىشەنچلىك چاكىرى ھەم سىردىشى
ئىدى .

ئەخمەت تۇنجى بولۇپ بوسۇغا ئاتلىغان ئادەم بولدى .
— خوش بېگىم ، — ئۇ قولنى كۆكسىگە قويۇپ تۇردى .
ئۆزى پاكار ، ئەمما ئەنلىك كەلگەن بۇ ئادەم ناھايىتى پاراسەتلىك
ئىدى ، كەم گەپ قىلاتتى ، ياشلا تۇرۇپ ساقال قويۇۋالغانىدى .
— بۈگۈن كېچە تۈن تەڭ بولغاندا سەپەرگە چىقىمىز . خىل
ئاتتىن بەشنى تەييار قىل . ھېچكىمگە تىنما ، قىلغان ئىشىڭنى
ئىنس - جىنمۇ تۇيىمسۇن .
— خوش ، بەجا كەلتۈرىمەن .

— توختا ، — بەگنىڭ پۇرۇلۇپ كەتكەن چىرايى ، ئادەتتىن
تاشقىرى ئىچكىرىلەپ كەتكەن كۆزلىرى ئۇنى يەنە باشقىچە تۈسكە
كىرگۈزۈۋەتتى .

بەگ ئۇنىڭغا پۈتۈن زېھنى بىلەن تىكىلىپ قالغانىدى .

— ئۆپكەڭنى باس ، ئەخمەت ، سەن ھېچقانداق ئەر كەككە ئوخشىمايسەن ، پۇختا ئادەمسەن ، ئەمما ، سەن تاش سانساق ، مەن قۇم سانايەن ، بىلىڭمۇ ؟

— مەن قامچا بېمەيدىغان ئاتلىرى ، بېگىم .

بەگ رازى بولۇپ مىيىقىدا كۈلدى .
— ئەنسىرىمىگىن ، يەنە بىر ئات قوشۇۋال . تا ھازىرغىچە ئۆزۈمنى بىلىپ سېنى بىلمىگىنىمگە مېڭ پۇشايىمان قىلساممۇ ئورنىغا كەلمەيدۇ . يەڭگەڭگىمۇ مۇڭداش لازىم . مەچكىڭ^① سېنى تۈگمەن بېشىدا ساقلاپ تۇرسۇن .

— خۇدا سىلنى يېقىن بەندەم دېگەي ، بېگىم .
ئەخمەتنىڭ كۆزىدىن ياش كېتىدىغاندەك قىلاتتى . بەگ گۈرسۈلدەپ مېڭىپ ئەخمەتنىڭ ئالدىغا كەلدى ، ئوڭ قولى بىلەن بەلبېغىدىن كىندىكچىلەپ دەس كۆتۈرۈپ يەنە دەسسەستىپ قويدى ، ئاندىن مۇرىسىگە مۇشت بىلەن بىرنى سالدى . ئەخمەتنىڭ خۇشلۇقتىن بويى ئېگىزلەپ كەتكەندەك بولدى . بۇ بەگنىڭ كەمدىن - كەم قىلىدىغان ھەرىكىتى — كۆڭلىگە ئەڭ يېقىن تۇتىدىغان ئادىمىدىن چەكسىز رازى بولغان ياكى خىجىل بولغان چاغلاردا قىلىدىغان ھەرىكىتى ئىدى . بۇ ھەرىكەت شۇ كىشىگە ئەيسا بەگ تەرىپىدىن بېرىلگەن ئىنئام ئىدى ، مۇنداق ئىنئامغا ئەخمەت ئون ئۈچ يىل ئىچىدە ئىككىنچى قېتىم ئېرىشكەنىدى .

— بۇ سەپەرنىڭ قانداق سەپەرلىكى كۆڭلۈڭگە چۈشكەندۇ ؟
— شۇنداق ، بېگىم .

— نېمە قىلىشنى بىلمەسەن ؟
— بىلىمەن ، كۆڭۈللىرىنى توختاتسىلا ، بېگىم .

— ياراغنى ئەپچىللەپ ئال ، ئاتنى ...
— پايپاقلاپ قويىمەن .

— قارا كۆز مەچكىڭگە تىنىشقا ئۈلگۈرەمسەن ؟
— ئامالم بار .

① مەچكە — بولغۇسى ئاياللىق دېگەن ئەزكىلەتمە مەنىدە .

ئىنىس - جىن ئۈيمىسۇن . ئۇنىڭ ئىسمىمۇ ئۇنىڭ ئىسمىگە ئوخشاش .
— بىلىدىم ، بېگىم . ئالغىلىق ئىسمىمۇ ئۇنىڭ ئىسمىگە ئوخشاش .

ئەخمەت چىقىپ كەتتى . بەگنىڭ سۇنۇق چىرايى خوتۇنغا يۈزلەندى ، يېقىنلاپ كېلىپ ئۇنىڭ يۇمشاق يۈزىنى قوپال ئالىقىنىدا سىلاپ قويدى .

— ئارمانلىرىم جىق ئىدى ، ھېچقانداق راھەت كۆرسىتەلمىدىم .

بەگ گۈلھېپىزەنىڭ چاچلىرىغا تۇمشۇقنى چۆكۈرۈپ چوڭقۇر تىندى .

— راھەتنىڭ نېمىلىكىنى بىلگىنىمگە ئۇزاق بولمىدى ...

گۈلھېپىزەنىڭ كۆزلىرىدە دەسلەپ ئاجىز ، بارا - بارا كۈچلۈك ئەسەبىي بىر قاينام ھاسىل بولدى . كۆزىنىڭ چوڭ ئېچىلىشى بىلەن تەڭ ھىم ، سولاشقان نېپىز لەۋلىرى يېرىلىپ ، قورۇقلار يوقالدى ، دېمى سىقىلغاندەك چوڭقۇر تىندى . ئۇ كۈچەپ بىر نەرسە دېمەكچى بولاتتى ، ئەمما ئاغزىدىن گەپ چىقمايتتى . كۆزىدە پەيدا بولغان غايەت زور قاينام بەگنى يۇتۇۋەتكەندەك ، بەگمۇ بۇ ئەسەبىي قوزغىلىشتىن نىمجان بېلىق سۈزۈك سۇغا شۇڭغۇغاندەك بولۇپ ھەممىنى ئۇنتۇدى ...

بەگ قەدىمىي ساپال چىراغنى ياخشىلاپ پىلىكىلىگەندىن كېيىن ، قازاننىڭ بۇلۇڭىدىكى كونا مورنىڭ ئىسلىشىپ كەتكەن سول تەرەپ يان تېمىدىكى بىر مۇدۇرنى كۈچەپ تارتىۋالدى ، يوغان بىر ئىشىك غىچىرلاپ ئېچىلىپ قاراڭغۇلۇقتىن نەم ، ئېچىنغان ھاۋا ئۇرۇلدى . ئۇ بىردەم جىم تۇرۇپ سەتگىرىگەندىن^① كېيىن ، ئىچكىرى كىرىپ ئىشىكنى پەم بىلەن ياپتى . ئىشىك غايىب بولۇپ مورا كەم - كۈتسىز پۈتۈنلەندى .

خېلى كەڭرى ئۆيدە گىلەم يېپىپ قويۇلغان بىر جۈپ ئېگىز قەبرە بار ئىدى .

بەگ گىلەمنى ئۇرۇپ تاشلىۋېتىپ قەبرە گۈمبەزچىقىنى

① سەتگىرىگەن - بىر نەرسىلەرنى غۇۋا كۆرۈش .

قۇچاقلاپ كۈچەپ كۆتۈرۈۋىدى، ئۈستى تولۇق ئېچىلدى . گۈمبەزچاق شالدىن ئېگىپ ياسالغان ، ئۈستى كاكىللىنىپ ، چانمىغۇدەك ھاكىلئۆپتىلىگەندى . قەبرىنىڭ ئىچىدە يوغان سېرىق ساندۇق كۆرۈندى . بەگ بىر بۇلۇڭدىن ئۇزۇن قارا ئاچقۇچنى ئېلىپ تۆمۈردىن ياسالغان قەدىمىي ئۇزۇنچاق ئۈشكەل قۇلۇپنى ئاچتى . ساندۇق ئىچىدە لىققىدە ئالتۇن - يامبۇ بار ئىدى . بەگ يامبۇلارنى قىل خۇرجۇنغا پۇختىلاپ قاچىلىدى ، خۇرجۇنلارنى بىر - بىرلەپ ھۇجرىغا ئاچىقىپ قويدى . « يەنە بىر قەبرىدىكىسى بالىلىرىم ، جەددى - جەمەتمگە ئۆلگۈچە يېتىپ يېسىمۇ يېتىدۇ » دەپ تەسەللى بەردى ئۆزىگە . ئۇ ئالتۇن - يامبۇلارنى تېرە خالتىلارغا تۇجۇپىلەپ قاچىلاپ بېلىگە تاغدى . ھەممىسى تەق بولدى . تۈن تەڭدىن ئۆتۈپ توخۇلارنىڭ چىلاشلىرى بېسىققاندا ، باغدىن دەمدەرنىڭ سوزۇپ - سوزۇپ ئۈچ قېتىم دەم تارتقان ئاۋازى كەلدى . بەگ تەييارلاپ قويغان ئارقا تامنىڭ تۆشۈكىدىن گۈلھېپىزەمنى يېتىلەپ پەم بىلەن چىقتى .

ئەخمەت باغنىڭ بۇلۇڭىدا ئېغىزغا تور سېلىنىپ ، پۇتلىرى پايپاقلانغان ، يۈكلەر پۇختىلاپ تېڭىلغان ئالتە ئاتنى تۇتۇپ كۈتۈپ تۇراتتى . بەگ خوتۇننى يۆلەپ ئاتقا مىندۈرمەك بولۇۋىدى ، گۈلھېپىزەم :

— مېنىڭ دولانلىق ئاياللىقىمنى ئۇتتۇپ قالمىسلا ، — دەپ ئەپچىللىك بىلەن ئاتقا مىندى . بەگ ئۇنىز ئۆزىنىڭ ئېتىغا مىندى :

— يائىللا ، ئۆزۈڭ مەدەت قىلغايىسەن ، — بەگ پىچىرلاپ بىرمۇنچە سەپەر ئايەتلىرىنى ئوقۇپ ئالدىغا چۈشتى ، گۈلھېپىزەم يانداشتى ، ئەخمەت ئۈچ ئاتنى يېتىلەپ ئارقىدىن ماڭدى . بەگ ئۇنىڭ ياراغلارنى تولۇق ئالغىنىغا بەك خۇش بولدى . ئۆزىنىڭ يېنىك كۈمۈش ساپلىق قىسقا شەمشىرىنى گۈلھېپىزەمگە تۇتقۇزۇپ قويدى . ئاتلار يېنىك يورغىلاپ ماڭدى . بەگ ئەتراپتىكى ھەربىر شەپكە زەن قويۇپ قۇلاق سالاندى . ئۇ چوڭ يول بىلەن ماڭماي

تېرىم تەرەپنى قارارلاپ قومۇش ، يانتاق ، قامغاق ، يۇلغۇن قاپلىغان ئېگىز - پەس دۆڭلەرنى ئايلىنىپ چىغىر يول بىلەن ماڭدى .

— بېگىم ، بىزنى تاشلىمىسلا!...

— بېگىم بىزنى ئەپۇ قىلسلا ، يۇرتنى تاشلىمىسلا!...

ئۇلار ھۇۇقۇشۇڭدىن ئەمدىلا قايرىلىشىغا ، قازى ، لېتىپ داموللام باشچىلىقىدىكى بىر توپ يۇرت مۆتىۋەرلىرىنى كۆردى . ئۇلار سەھەرنىڭ جىمجىتلىقىدا قومۇشلۇق ئارىسىدىن ئۈنۈپ چىققاندا كىلا پەيدا بولغانىدى .

— ئاتا ... جېنىم ئاتا ، بىزنى تاشلىمىغىن ... — بۇ شەرىپەنىڭ يىغا ئارىلاش ئاۋازى ئىدى .

— بېگىم ، مەن ناپىسەننى^① كۆمۈۋېتىپ كەتسە ... — بۇ ھاۋا خېنىمنىڭ ئاۋازى ئىدى .

— ئاتا ... — بۇلار ماخمۇت بەگ ، سېلىملار ...

ھەمسائتا^② قومۇشلۇقتا ساناقسىز مەشئەللەر پەيدا بولدى . سانجاق - سانجاق ئادەملەر چوڭقۇردا ، يۇلغۇن تۈۋىدە ، دۆڭدە ... پۈتۈن يۇرت يەتتە ياشتىن يەتمىش ياشقىچە ھەممىسى قومۇرۇلۇپ چىققان ، ھەممىنىڭ قولىدا مەشئەل بار ئىدى .

— ئۇلۇغ بېگىم ، يۇرتنى كۆڭلىدە تۇتۇش ئۇلۇغ ئىسلام دىنىمىزنىڭ ، ھەربىر مۇسۇلماننىڭ مۇقەددەس پەرىزىدۇر .

يۇرتنى ، بالا - چاقا ، ئۇرۇق - جەمەتنى قان يىغلىتىپ يۇرتتىن چىقىپ كەتسە ، بۇنى ئاللا راۋا كۆرمەس . باشقا يۇرتلاردا سەرسان بولماستىن شاھ بولغان تەقدىردىمۇ ، بۇ تۆت كۈنلۈك ئالەمدە ئاخىر بىر كۈن يۇرت - جامائەتنىڭ قىساسى تۇتاسمۇ؟ ... يۇرت -

قوۋمنى رازى قىلماستىن بەيتۈلمۇقەددەسكە قەدەم قويسىلمۇ ، بۇ يەردىكى قىساسقا ئايلىنىپ كەتكەن ئېغىر گۇناھنىڭ ھېسابى مۈرىلىرىدىكى پەرىشتىنىڭ ھېسابىدىن ساقىت بولارمۇ؟ ...

قازى سۆزلىدى . ئۇنىڭ ھەربىر سۆزى كۆزگە كۆرۈنمەستىن ،

① ناپىسەن — بەغەرەز ، پەرۋاسىز ، ئىش ئۇقماس .

② ھەمسائتا — كۆزنى يۇمۇپ - ئاچقۇچە .

ئۈچۈپ كېلىپ بەگنىڭ يۈرىكىگە سانجىلماقتا ئىدى .
بالىلار يىغلايتتى ، چوڭلار ئۆكسۈيتتى ، ھەممە باش
ئېگىلگەندى . بەگنىڭ يالىڭاچلانغان قىلىچىنى تۇتقان قولى پەسلەپ
كەتتى ، ئۇنىڭ چىرايى مەشئەل يورۇقىدا تۆمۈردەك قارا
كۆرۈنەتتى ، قومۇشتەك تىك تۇرۇپ كەتكەن قىلچاڭ ساقاللىرى
تنترەيتتى ، قارچىغا كۆزلىرى قېتىپ قالغاندەك چىمىلدماستىن
مەشئەلدەك ياناتتى ، ئۇ بۇرۇلۇپ گۈلھېپىزەمنىڭ ئوڭ تەرىپىدە
ئۇزۇن ئاي شەكىللىك قىلىچىنى يالىڭاچلاپ تۇنۇپ تۇرغان
ئەخمەتكە قارىدى . ئەخمەت بەگنىڭ تونۇش قارىشىدىن ئاتتىن
سەكرەپ چۈشتى ۋە بەگنىڭ ئالدىغا كېلىپ قولىنى كۆكسىگە قويۇپ
بېشىنى ئەگدى :

— بېگىم ، ئۇلۇغ دىنىمىزغا ئىشەنگەندەك ئىشەنسىلە ، مەن
قارا يۈزلۈك قىلمىدىم ، ئىنس - جىنغا تۈيدۈرمىدىم ، ھەممىنى
سىلنىڭ كۆڭۈللىرىدىكىدەك قىلدىم . تامنىڭ قۇلقى ، دەرەخنىڭ
كۆزى بارلىقىنى ئۇنتۇپ قالمىسلا . مەن ئىمانىم ، ۋەجدانىم بىلەن
قەسەم قىلاي ، قۇرئان تۇنۇپ قەسەم قىلاي ، مەن سىلگە قارا
سىنىمىدىم ، سىلگە قارا سىنسام تۈزكۈر بولاي...
ئەخمەت بېشىنى كۆتۈرۈپ بەگنىڭ يۈزىگە قارىدى . بەگنىڭ
بايىقى قاراشلىرى قىلچە ئۆزگەرمىگەن ، كۆزلىرىدە ئوت كۆيمەكتە
ئىدى .

— بېگىم ، قارا سىنغان - سىنىمغانلىقىمنى قىيامەت كۈنى
خۇدا قازى ، رەسۇلىللا شاپائەتچى بولغاندا ئايرىسلا ، تۈزلىرىغا
رازى بولسلا...
— ئەخمەت !...

ئەخمەت ناھايىتى چاققانلىق بىلەن ئاي شەكىللىك قىلىچىنى
قورسىقىغا تىقتى ، بەگ ئاتتىن شۇنچە چاققان سەكرەپمۇ
ئۈلگۈرەلمىدى . ئەخمەت موكىدە ئۇنىڭ قۇچىقىغا چۈشتى ،
بەگنىڭ قۇچىقى قانغا بويالدى .

— ئەخمەت ! ... — بەگ بوغۇلۇپ ئاغزىغا گەپ كەلمەي

قالدى

— بېگىم . . . مېن قارا يېتىمنى تۈز بېرىپ ئادەم قاتارىغا قوشتىلا . . . — ئەخمەت قىيىنلىپ ئاران - ئاران سۆزلەيتتى ، — مەن . . . مەن قەسەم قىلغان . . . ياخشىلىقلىرىغا ئۆمۈر بويى قايتۇرۇپ بولالمىغۇدەك قەرزدار ئىدىم . يامان كۈنلەردە . . . ئەسقاتارمەن دەپ قەسەم قىلغان ، قەسىمىنى ئەمەلدە قىلالمىدىم ، مۇشۇنچىلىك ئىشنى ئەپلەشتۈرەلمىدىم . . . سىلىگە ساداقىتىمنى بىلدۈرۈش ئۈچۈن . . . رازى بولسىلا ، ماڭا دۇئا بەرسىلە . . . بېگىم

— ئەخمەت . . . ئوغلۇم . . . ئوبدان بالام . . . بەگ ئۆزىنى تۇتۇۋالماي ئىچ - ئىچىدىن تۆكۈلۈپ ھۆڭرەپ يىغلاپ كەتتى . . .

— ئامىن

لېتىپ داموللام دۇئاغا قول كۆتۈردى

ھەممە دۇئاغا قول كۆتۈردى . بەگ ئەخمەتنىڭ قانغا بويالغان قورساقلىرىغا يۈزىنى سۇۋاپ يىغلايتتى

— بېگىم ، رازى بولسىلا . . . بېگىم . . . مەن كۆرەي ، سىلى ئاتام . . . ماڭا بىر دۇئا بەرسىلە

بەگ دۇئا قىلدى ، ئۇنىڭ يۈز - قوللىرى ئەخمەتنىڭ قېنىغا بويالغانىدى

— ئوبدان ئوغلۇم . . . مېنى . . . گۇناھىمنى ئەپۇ قىل . . . ساڭا ئىشەنمىگىنىم ئۈچۈن ئۆمۈر بويى ئىچىم لەختە بولۇپ ئۆتىدىغان بولدۇم ، بالام . . . ئوبدان بالام ، بۇنداق قىلمىساڭمۇ بولاتتى . . . بالام ، ئەسلىي رىزقىمىز كۆتۈرۈلمەي خۇدا يول بەرمىگەنكەن . . . قانداق ئارمانلىرىڭ بار ؟ مېنى قەرزدار قىلىپ كېتىپ قالما

— بېگىم . . . ئىككى ئارمىنىم بار

— ھە . . . دېگىن

— بىرى ، سىلى مەندىن رازى بولسىلا ، ساداقىتىمگە ئىشەنسىلە

— مەن رازى ئوغلۇم ، ئۇ دۇنيا - بۇ دۇنيا رازى . مەن ساڭا
ئىشەندىم ، ئىشىنىمەن ، بۇ دۇنيادىكى بىردىنبىر دوستۇم سەن ...
— يەنە ... يەنە ... بىرى ... سىلى دېگەن مەچكىم ... مەن
ئۇنى نىكاھ قىلدۇرۇۋالغان ... ئۇ بىزنى ئاچچاق تۈگمەن بېشىدا
ساقلاپ تۇرىدۇ ... ئۇ مېنىڭ ھالال خوتۇنۇم ... ئانىسى تۆت
كۈنلۈكى قالغان تۇل خوتۇن ... خوتۇنۇم ھېلىمخان ئېغىر ئايغ ،
ئۇلار ماڭا قاراشلىقتى ، مەندىن ئايرىلسا خارلىقتا قالمىسۇن ...
ئاتىدارچىلىق قىلىپ قويسىلا ، بالا تۇغۇلسا ئۇ سىلىنىڭ بالىلىرى ،
مېنى باققاندەك بېقىپ قويسىلا ... ئوغۇل بولسا ئابدۇللاخان
بولسۇن ، قىز بولسا پاتىمە ...

ئەخمەت تىنىقتىن قالدى .
ئۇنىڭ ئۆلۈم مەرىكىسى كاتتا ئۆتكۈزۈلدى . پۈتۈن ئەيسانىڭ
ئاۋىتى تەۋرىدى . ئەيسا بەگنىڭ ئوغلى قازا قىپتۇ دەپ خەۋەر
بېرىلگەچكە ، سېرىقئويا ، يانتاق ، تۈمەنتال ، مەكىت ، خاڭدى ،
يىراق غازكۆل ، قۇمقىسار ، ئاتچاپار ، شامال ، تۇمشۇق ، ئېلىشقۇ ،
دۆڭباغنىڭ يۇرت كاتتىلىرى ئۈچ نەزىرسىگە ئۆلگۈرۈپ كەلدى .
ئۈچ نەزىرسىگە ھەرقايسى بەگلىكلەر يىگىرمە بىر تۆگە ، سەكسەن
كالا ، يۈز توقسان يەتتە قوي ئېلىپ كەلگەنىدى . نەزىردە يەتمىش
قوي ، توققۇز كالا ، ئۈچ تۆگە سويۇلدى . سەكسەن چارەك گۈرۈچ ،
ئۈچ يۈز چارەك بۇغداي ، ئالتە يۈز چارەك بوغۇزلۇق قوناق
ئىشلىتىلدى . بەگ ئەخمەت ئۈچۈن چوڭ گۈمبەزلىك يەرلىك
قىلدى . تولا يىغلاپ ئۇنىڭ ئۇنى پۈتۈپ كەتتى . ھەرقايسى
بەگلىكلەرنىڭ بەگلىرى بىلەنمۇ كۆپ مۇڭداشمىدى . مېھمان سەل
سېلىكىسىلا گۈلھېيىزەمنىڭ ھۇجرىسىدا مورغا يۆلىنىپ چىلىم
تارتىپ مۇڭغا پېتىپ ئولتۇراتتى . خاڭدى ، شېھىتدۆڭ ، تېرىم ،
ئاخۇنلۇقۇم بەگلىرى كېيىنرەك خەۋەر تاپقان بولغاچقا ، ئۇلار
كېچىكىپ كەلگەنلىكلىرىگە ئۆزرە قويۇشتى . ھەرقايسى بەگلىكلەر
ئەيسا بەگ ئۆلۈملۈك بولۇپ قالدى ، ئىسسىق ئىچۈرىمىز دېيىشىپ ،
ئۇنى ھەم يۇرتنى چايغا تەكلىپ قىلىشتى . ئەيسا بەگنىڭ قايتىدىن

كېتىپ قالماسلىقى ئۈچۈن بارىدىغان چاغدا خەۋەر بېرىدىغان ، ئۇلار ساقلاپ قالمايدىغان بولۇپ كېلىشتى . بەگنىڭ كۆڭلى بەك سۇنۇق ئىدى . ئۇ بىراقلا قېرىپ كەتكەندەك ئىدى ، تولا ئادەم خالمايدىغان ، تالا - تۈزگە كۆپ چىقمايدىغان ، يالغۇز ئولتۇرۇپ چىلىم تارتىدىغان بولۇپ قالدى . ئەخمەتنىڭ خوتۇنى ، قېينانىسىنى ئەكېلىۋالغان بولۇپ ، ئۇلارمۇ بۇ چوڭ قورۇنىڭ ئەزاسى بولۇپ قالدى . ئەخمەتنىڭ يىل نەزىرىسىدىن كېيىن ھېلىمخان ئۆز ئۆيىگە كەتمەكچى بولۇپ ، بەگ قانچە توسسىمۇ ئۈنمىدى . شۇنىڭ بىلەن بەگ ھېلىمخانغا ئون ئالتۇن يامبۇ ، ئون زىخچا ئالتۇن ، بەش كالا ، يىگىرمە قوي ، ئون پاتمان ئېكىن يەر ، ئاندىن ئەخمەتنىڭ ئوغلى — يېرىم ياشلىق ئابدۇللاخان ئۈچۈن ئايرىم ئون پاتمان سېلىقسىز يەر ، تۆت يۈز چارەك بۇغداي ، ئون بەش زىخچا ئالتۇن بەردى . ھېلىمخان بۇ دۇنيانى ساقلىيالمىمەن دەپ ، بەگكە ئامانەت قويۇپ كەتتى . بەگ كېيىن ئويلىنىپ قالدى . بۇنچىلىك ۋەج بىلەن ياش جۇۋان كىمگە خوتۇن بولار ، قايسى ھارام تاماق تەييارغا ھەييار بولار ، ئەدىناسى ئابدۇللاخان كىمنى ئاتا دەر... ئەخمەتخان ، بالىلىرىغا ئاتىدارچىلىق قىلىپ قويسىلا ، خار - زار بولۇپ قالمىسۇن دېگەنغۇ... ھەي ، كېيىن قايتىمەن ، كاللامدىن كېتىپتىمەن ...

ئەيسا بەگنىڭ چوڭ ئوغلى ماخمۇت بەگ ياۋاش ، ئوشۇق - تۆشۈك گەپ - سۆزى ، كالتە - كۆسەي يولى يوق يىگىت ئىدى . بەگ قىسقىلا قىلىپ سۆزلىۋىدى ، ماخمۇت بەگ تىن تارتماي ماقۇل بولدى . بىر يېرىم يىلدىن بۇيان ئۇ ئاتىسىنىڭ ئۆزىگە گەپ قىلىشىغا تەقەززا ، قانداق قىلسام ئاتامنىڭ سۇنغان كۆڭلىنى ئېلىپ ئازار يېگەن دىلىغا شىپا بولارمەن دەپ يۈرگەندى . شۇنداق قىلىپ بەگ ھېلىمخاننى ئوتتۇراھال جۇۋان تويى قىلىپ ماخمۇت بەگكە كىچىك خوتۇنلۇققا ئېلىپ بەردى . ئابدۇللاخان بەگنىڭ گۈلھېپىزەمدىن بولغان قىزى زۆھرە خېنىمدىن ئۈچ ئايلىق چوڭ ئىدى . شۇڭا ، بەگ ئابدۇللاخاننىمۇ زۆھرە خېنىمغا جۈپلەپ ئۆز

يېنىغا ئېلىپ ، زۆھرە خېنىمنىڭ ئېنىكى ئانىسىغا تاپشۇردى .
شۇنىڭدىن كېيىن ئۇنىڭ كۆڭلى بىر ئاز ئارام تاپقانداك بولدى . بىر
يىل ئۆتكەندىن كېيىن بۇ ئىشلار كونا ئىشقا ئايلىنىپ ئاستا - ئاستا
ئۆتۈلدى . ئەيسانىڭ ئاۋىتى ئاۋۋالقى ئىزىغا چۈشتى ...

ئىككى يىل ئۆتكەندە يەنە بىر قېتىم سادىر بولغان قاتتىق
كوڭۇلسىزلىك ، ئاۋاتلىقلارنى دەككە - دۈككىگە سېلىپ پاراكەندە
قىلىۋەتتى .

بۇ بەختسىزلىك يەنە شۇ ئەيسا بەگنىڭ بېغىدا - ئۇنىڭ يېڭى
توغۇلغان ئوغلىنىڭ ئات تويى بولۇۋاتقاندا يۈز بەردى .

مەشرەپ تازا قىزىپ ئەۋجىگە چىقتى . بەگنى يانتاق ئۆي
بۇغداي بېگى نىياز بەگ دەرىگە تارتتى ، بەگ گۈلھېپىزەنى
تارتتى . گۈلھېپىزەم ئېغىر بوي بولۇپ ئۆرسىگە تىنىپ ئاران
ئولتۇراتتى . ئۇنىڭغا بىر قەدەم مېڭىش تازا ئېغىر كېلىۋاتقاندا ،
بەگ ئۇنى ئون ئۈچ بەگلىكتىن كەلگەن كاتتا مېھمانلار بار چوڭ
مەشرەپتە ئالاھىدە ئىززەتلەپ دەرى تۇتقىنى ئۈچۈن ،
يىغلىۋېتىشتىن ئۆزىنى ئاران تۇتۇپ ، چەكسىز پەخىرلىنىش ئىچىدە
پۇتلىرىنى سۆرەپ سورۇننىڭ ئوتتۇرىسىدا ئېڭىشىپ كەينىچە
مېڭىۋاتقان بەگكە قول سوزۇپ ئەگىشىپ ماڭدى . بەگ چوڭقۇر
سۆيۈنۈش ئىچىدە ، غۇۋالاشقان كۆزلىرى نۇرلانغان ، ئاق ئارىلىغان
قىلچاڭ ساقاللىرى ئارىسىدىن كۈلگەن پېتى چېكىنىۋاتاتتى . ئۇ
يەڭگىلىگەن دەرىنى خوتۇننىڭ يوغان ساغرىسىغا تەگكۈزۈپ
قويدى . ھەر ئىككىسى بىر - بىرىنىڭ تەتۈرىگە چۆرگىلەپ ، ئاندىن
بىر - بىرىگە ئېڭىشتى . بەگ بۇ قېتىم دەرىنى تېخىمۇ يەڭگىل
قىلىپ خوتۇننىڭ تومپىيىپ تۇرغان قورسىقىغا سىلىغانداك
تەگكۈزدى . سورۇندىن توختىماي كۈلكە ، چۇقان ، ئىسقىرت
ئاڭلىنىپ ، تەلپەكلەر ئوتتۇرىغا ئۇچۇپ چۈشمەكتە ئىدى .

— بەگ پۈتۈن يۇرتنى قامچىسىدا قورقۇتقىنى بىلەن كىچىك
خوتۇنىدىن قورقىدۇ. بېگىمىز خوتۇنىدىن قورقىدۇ. بېگىمىز خوتۇنىدىن قورقىدۇ.
ئورالمايدۇ. بېگىمىز خوتۇنىدىن قورقىدۇ... ھا - ھا...
بەگ ئۆزىمۇ كۈلۈپ كەتتى ، گۈلھېپىزەم نازلىق كۈلۈمسىرەپ
ھومايدى :

— بالىنى دەزرىگە تېگىشمەيلى جۇما يەنە...
— ھا - ھا - ھا... دولانلىقنىڭ پۇشتى بۇ ، دەزرىگە ئانىنىڭ
قورسىقىدا تۇرۇپ تېپىدۇ ، ھا - ھا...
— ئۇرسلا بېگىم ، بەك ئۇرسلا .
— ئاتام ئانامدىن قورقىدۇ ...

زۆھرە خېنىم ئىنىكئانىسىنىڭ قۇچىقىدا تېپىرلاپ
ۋارقىرىدى . سورۇندا يەنە ئەسەبىي كۈلكە كۆتۈرۈلدى . بەگ ئۆرە
بولۇپ بىر تەزىم بىلەن دەزرىنى خوتۇنغا بەردى . گۈلھېپىزەممۇ
بىر تەزىم بىلەن ئۆرە بولۇپ دەزرىنى ئالدى . بەگ خۇشال ئۆز
ئورنىغا ياندى . گۈلھېپىزەم چوڭ كۈندىشى ھاۋا خېنىمغا دەزرى
تۇتقىلى ئاستا سۈرۈلۈپ ماڭدى . دەل شۇ چاغدا ئادەملەر ئارىسىدىن
كالتە ساپلىق بىر نەيزە ئۇچۇپ كېلىپ ئۇنىڭ غولىغا سانچىلىدى .
گۈلھېپىزەم «ۋايجان» دەپلا ئالدىغا دۈم يىقىلدى . سورۇن
پاتىپاراق بولۇپ كەتتى . سورۇننى ئادەملەرنىڭ قىيا - چىياسى ،
بىر - بىرىنى دەسسەشلەر ، يىغلاشلار ، دادلاشلار ، تىلاشلار ،
ئاتلارنىڭ كىشەشلىرى بىر ئالدى ، داستىخاندىكى گۆشلەر ،
ئاشلار ، مېۋىلەر چەيلەندى...

خەقلەر قاپقارا ، دىۋىدەك يوغان بىر ئادەمنى تۇتۇپ كەلدى .
نەيزىنى مۇشۇ ئادەم ئاتقاندى . ئۇ بەگنىڭ ئوغلى سېلىم بەگنىڭ
قۇشچىسى^① مۇسا بوران بولۇپ ، ئۇ بەش ئات بېرىش بەدىلىگە

① قۇشچى — مەخسۇس بۈركۈت كۆندۈرگۈچى .

سېلىم بەگنىڭ شۇنداق قىلىشقا بۇيرۇغانلىقىنى شۇ يەردىلا ئاشكارىلىدى. بەگنىڭ ئۇنىڭ گېپىنى ئاڭلىغۇدەك ماجالى قالمىغاندى. ئۇ كۆزىنى چىڭ يۇمۇۋالدى. گۈلھېپىزەمنىڭ بېشى ئۇنىڭ قۇچىقىدا، چىرايى خەسەدەك ئاقىرىپ كەتكەندى.

— ئۇنى قويۇۋېتىڭلار، بەتتىيەتلەرنى خۇدا ئۆزى جازالسۇن...

خەقلەر ھاڭۋېقىپ بەگكە قاراپ قالدى. ئەيسا بەگ ئۇلارغا، بۇرۇنقى قەھرىلىك ئەلپازىدىن قېپقالغاندەك، قېرىلىق يېتىپ دىلى يۇمشاپ كەتكەندەك بىلىنمەكتە ئىدى.





ۈچىنچى باب

غۇۋا سالقىن ئۆينىڭ چىلتەن رەڭ سۈر ۋاسىلىرى ئارىسىدىن يېنىپ تۇرغان مۇڭلۇق بېغىر كۆزلەر... سوزۇق كەلگەن كىچىك بۇغداي ئۆڭ يۈزلەر... تارتىنچاقلىقتىن بەلگە بېرىپ تۇرىدىغان نېپىز لەۋلەر... تەكشى قىرقىپ قويۇلغان ماڭلاي چېچى تېگىدىن سۇس بۇلۇتلار ئارىسىدىن مارىغان ئايدەك كۆرۈنىدىغان پارقىراق پېشانە... تېقىمغا تېگىپ تۇرغان قىرىق كوكۇلا... نازۇك قوللار... جەينەكتەك بەللەر...

مامۇت شەيخ ئۇنىڭدىن ئارتۇق ئەسلىيەلمىدى. گالدىن سۇ چاغلىق نەرسە ئۆتكۈزۈمگەن ئاشۇ جاناندىن چىققان كۆيۈك ئۇنىڭ ئەس - يادىنى خىرەلەشتۈرگەندى. ئۇ بېشىدىن بادام دوپپىسىنى ئېلىپ يۈزىگە تۇتۇۋېلىپ، ئاۋازىنى چىقىرىپ سېلىشتىن ئەنسىرەپ دۈم بولۇپ يىغلاپ كەتتى. غۇۋا سالقىن ئۆي ئۇنىڭغا تونۇردەك بىلىندى. ئۇ ئۇزاق بۇقۇلداپ يىغلىغاندىن كېيىن، جىگەر رەڭ تاۋار يەكتىكىگە قول سېلىپ، مەيدىسىدىن باشلاپ بىلىكىگىچە چىڭ باغلىۋالغان ھەرەم شايىسىدىن تىكىلگەن ھال رەڭ، ئۇزۇن ئايال كۆڭلىكىنى سۇغۇرۇۋېلىپ، ئېغىز - باشلىرىغا سەللە يۆگىگەن پەدەدە يۆگىۋېلىپ يەنە دۈم يېتىۋالدى. كۆڭلەك شۇنداق يۇمشاق ھەم سىلىق، قول تەگكەن ھامان ئادەمنى شۈررىدە ئېرىتىۋېتەتتى. ئۇنىڭدىن سۇس خۇش ھىد كەلدى. شەيخ جۇۋاز كالىسىدەك پۇشۇلداپ كۆڭلەكتىن چىققان پۇراقنى توختىماي ھىدىلىغىلى

تۇردى . بۇ پۇراققا ھەرەم ئەتىرى ، ئىپار ، يەنە جىگدە يىلىمىنىڭ پۇرىقى ئارىلىشىپ كەتكەندى . كۆڭلەكنى يېڭى ئەكەلگەندە بۇ پۇراق بەك كۈچلۈك ئىدى ، ۋاقىت ئۇزارغانسېرى پۇراق سۇسلىشىپ كەتتى ، ئەمما مامۇت شەيخنىڭ تەشەنلىقى ئېشىپ باردى . ئۇ بۇ كۆڭلەكنى دولان تەۋەسىدىكى ئۇچقۇر قۇلاق كەستى ئوغرى ھەمزە ئاققاشقا يۈز چارەك بۇغداي بېرىپ ، ئەيسا بەگنىڭ ئۆيىدىن ئوغرىلىتىپ ئەكەلدۈرگەن زۆھرە خېنىمنىڭ كۆڭلىكى ئىدى .

شېپىلداپ ماڭغان ئاياغ تۈشى بىلەن ئۆيگە مامۇت شەيخنىڭ خوتۇنى قەمبەرنىساخان كىردى . ئون بەش ياشقا كىرگەن بۇ تولغان جۇۋاننىڭ مۆلدۈرلەپ تۇرغان چوڭ كۆزلىرىدىن نادامەت يېغىپ تۇراتتى . ئۇ يەرگە قاراپ تۇرۇپ گېلىنى يېنىك قاقتى .
— نېمە گەپ ؟ — شەيخ بېشىنى كۆتۈرمەي دۈم ياتقان پېتى بوغۇق ، دىمققان ئۈننى بوش چىقىرىپ سورىدى .

— ئاتام ... ئاتام سىزنى ...
— ماڭ يۈگۈر ، راخمان دوقىغا دە ، ئېتىمنى توقۇپ قۇشنى تەييار قىلسۇن !

— ئاتام سىزنى ...
— تولا كوتۇلدىماي چىق ، ھېلى چىشىڭنى تۆكۈۋېتىمەن ...
— ماقۇل ... — قەمبەرنىساخان ئۇنى ئىچىگە چۈشۈپ ئارانلا جاۋاب بەردى . ئېرىنىڭ بېشىغا ئورنىۋالغان كۆڭلەككە تىكىلگەن كۆزلىرىدىن ياش قۇيۇلۇپ ، بۇغداي ئۆڭ دومىلاق يۈزىدىن ساقىپ چۈشتى . ئۇنىڭ ئىچىگە چۈشكەن كۈنداشلىق ئوتى يۈرىكىدىكى يارىسىنى قىزىتماقتا ئىدى . ئۇ بارمىقىنى چىشلەپ ئۈننى بەك چىقىرىپ سالماسلىق ئۈچۈن بۇقۇلداپ يىغلاپ ئىتتىك چىقىپ كەتتى . قەمبەرنىساخاننىڭ ئاياغ شەپسى يوقىلىشىغا كېرىم ھاجى كىرىپ كەلدى ھەم ئېگىز ، ھەم سېمىز ، تەتۈر ئۈستىخان ، چاردىغان ساقىلى يالاڭ مەيدىسىنى توسۇپ تۇرىدىغان بۇ ئادەم مامۇت شەيخنىڭ ئاتىسى ، يانتاق بايلىرىنىڭ بىرسى ئىدى . ئۇنىڭ

قايقارا چىرايى ئېقى يوغان كۆزلىرىنى تېخىمۇ سۈرلۈك قىلىۋېتەتتى . مامۇت شەيخ بىر كىمنىڭ كىرگىنىنى بىلىمۇ ئاتىسىنىڭ كىرگەنلىكىنى بىلمەي ، دۈم ياتقىنچە ئىچ - ئىچىدىن ئۇھ تارتىپ ، قوللىرى بىلەن بېشىغا يۆگۈۋالغان كۆڭلەكنى سىلايتتى . كېرىم ھاجى تېرىكتى .

— بالام ، نېمە بولىدۇڭىز ؟

ئۇنىڭ ئاۋازى غاژ - غۇژ ، بوم ، تەنە ، تەھدىت بىلەن يۇغۇرۇلغانىدى . مامۇت شەيخ چاچراپ ئورنىدىن تۇرۇپ كۆڭلەكنى بېشىدىن ئېلىپ قوينىغا تىقىۋالدى . دوپپىسى يەرگە چۈشۈپ دومىلاپ بېرىپ ئاتىسىنىڭ پۇتىغا يېقىن يەردە توختىدى . شەيخ دوپپىنى ئېلىشقا ئىنتىلىپ ، جۈرئەت قىلالماي بېشىنى ئېگىپ تۇرۇپ قالدى .

— دوپپىڭىزنى كىيىۋېلىڭ ، مۇسۇلمان بالىسىغا يالاڭباش يۈرۈش دۇرۇس ئەمەس .

شەيخ پەم بىلەن ئېڭىشىپ دوپپىسىنى كىيىۋېلىپ ، ئېگىلىپ قول باغلاپ ئۈنسز تۇردى . كېرىم ھاجىنىڭ پۇلتىيىپ تۇرىدىغان كۆزلىرى چۈلۈك سېلىنغان بۇقىنىڭ كۆزىدەك تېخىمۇ پۇلتىيىپ كەتتى .

— مەن كېرىم ھاجى يانتاق تەۋەسىدە ئەمەس ، پۈتكۈل ئونئۆستەڭ ، مەكىت ، مارالبېشى ، يەكەن تەۋەسىدە بارماق بىلەن سانايدىغان بەگ - مۆتىۋەرلەرنىڭ بىرىمەن . بۇ تەۋەلىكتە ئاغزىمغا چىش چىققاندىن تارتىپ قىلىمەن دېگەن ئىشىمنى قىلىپ ، دەيمەن دېگەن گېپىمنى ئۆتكۈزۈپ كەلدىم . خەقنىڭ تىكىلىپ قالغىنىنى ، ئالدىمدىن توغرا ئۆتكىنىنى ، سالامسىز يۈرگىنىنى كۆرۈپ باقمىدىم . ھالا بۇ كۈندە ئاشۇ يانتاقنىڭ مۆتىۋەر بېگىنىڭ ئوغلى ، يانتاق بەگلىكىنىڭ يىگىتېشى مامۇت شەيخ بىر كۆيۈك بالاسى بىلەن خوتۇن خەقنىڭ كۆڭلىكىنى سەللە قىلىپ يۆگەپ ، قاراڭغۇ ئۆيدىن چىقماي دۈم يېتىۋاپتۇ دېگەن گەپ تارالسا ، مەن كېرىم

هاجى كۆزىگە قاراپ ، بويىغا مىندۈرۈپ باققان ئارزۇلۇق بالا ، بىر ئىشقا سەۋداسىغا تىك تۇرالمىسا ، بۇنداق ئوغۇلنى ئوغۇل باقتىم ، بىر ئەر چوڭ قىلدىم ئەمەس ، بىر چىدىماس كېسەل توخۇ باقتىم دەپ ، بۇ ئوغۇلنى مۇشۇ چاغدىن باشلاپ كاتەككە سولاپ ، كېپەك نەمدەپ بېرىپ باقمىمەن . يانتاقنىڭ قارام يىگىتلىرىمۇ ئۆزىنىڭ يىگىتتېشى بولمىش مامۇت شەيختىن نومۇس قىلىپ ئۆزىنىڭ ئىشتانېيىغا ئېسىلىۋالار .

كېرىم ھاجىنىڭ سۆزلىگەن سېرى سەپرايى ئۆرلەپ ، بوغۇلۇپ ھاسىراپ كەتتى . دائىم يەكتىكىنىڭ ئىچىگە قىستۇرۇۋېلىپ ، يېنىدىن ئايرىمايدىغان ئالتە قىرلىق كۈمۈش ساپلىق پەي قامچىسى قولىغا چىقىپ قالدى . يوغان يۇڭلۇق قوللىرىنىڭ پەي تومۇرلىرى تارتىشىپ ، ئۇزۇن چار ساقاللىرى سۇس تىترىدى ، قارامتۇل كەلگەن تۈرۈم - تۈرۈم بويۇنلىرىدىن تەر چىقتى . ئۇ بىردەم گۆشىيىپ تۇرغان ئوغلىغا ھاسىرىغان ھالدا تىكىلىپ تۇردى . ھازىر ئۇ گەپ تاپالماي ئەمەس ، ئەكسىچە ئاغزىغا كەلگەن گەپلەر بوغۇزىغا يىغىلغان ئاچچىقتا توسۇلۇپ قېلىپ ، ئاغزىدىن چىقىرالمى تەرلەپ كەتكەندى .

— ئۆزىنى بىلگەن ، تونۇغان ئادەمنىڭ خەقنى بىلمىكى تەس ئەمەس ، ئۆزىنى بىلمەي خەقنى بىلمەن دېگەن ئادەم تاكى تەڭرىنىڭ ئالدىغا بارمىغۇچە خەقنى بىلمەيدۇ . سىز ھازىر ئۆزىڭىزنى بىلمەيۋاتىسىز ، ئوغلۇم . مەن سىزگە ئۆزىمىزنى قايتا تونۇتۇپ قوياي . سىز ئاتا - بوۋىڭىزدىن تارتىپ چوڭ ئۆتكەن ، نوچى ئۆتكەن ، دۈشمىنى مىڭ يېرىگە پىچاق سالسىمۇ ۋاي دېمەي كەتكەن ئادەمنىڭ ئەۋلادى . دوستى ئۈچۈن قىلىچقا كۆزىنى مىت قىلماستىن بارالايدىغان ، ئەقىل ئىشلىتىشى بىلىدىغان ، يۇلتۇز ساناپ تۇرۇپ ، ھەربىر كۈندە ئۆزىگە كېلىدىغان ئامەت ، ئاپەتلەرنى بىلىپ كەلگەن ، ئونئۆستەڭ ، مەكىت تەۋەسىدە كېرىم ھاجى دېسە ، دۈشمىنىنىڭ يۈرىكى جىغىلدايدىغان ، دوستلىرىنىڭ دىلى پاللىدە

ئېچىلىدىغان ئادەمنىڭ بىردىنبىر ئەركەك ئۇرۇقى سىز . سىزنى مەن بوۋىسىنى تارتسۇن ، نوچى بولسۇن ، خەقىنى كۆلدۈرۈشىمۇ ، يىغلىتىشىمۇ بىلىدىغان ئادەم بولسۇن دەپ ، ئەقىللىق ئادەملەر ، نوچى ئادەملەرگە تۇتۇپ بەردىم . يانتاقنىڭ يىگىتېشى بولىڭىز ، سىز توخۇ ئەمەس ، يانتاقنىڭ يىگىتېشى ! ئانىڭىزنىڭ قورسىقىدىكى چاغدا ، بىر كۈنى ئانىڭىزنىڭ گېلىغا سۆڭەك تۇرۇپ قالدى ، ئۈچ كۈن بولۇپ ، ئانىڭىز ئۆلەر ھالغا يېتىپ ھەممىمىز يىغا - زار قىلىۋاتقاندا ، تالادا بىر قەلەندەرنىڭ سازايى ئاڭلاندى . چاكارلار ئانىڭىزنىڭ بېشىدىن ئۆرۈپ ئىككى چارەك ئاق ئۇن ئاچىقىپ بەرسە ، قەلەندەر ھاجى ئاتام بىلەن كۆرۈشىدىغان گېپىم بار ، دەپتۇ . چىقسام ، بىر جۇلدۇر كېپەن ، دۈمچەك مەينەت قېرى تۇرىدۇ ، مېنىڭ ئاچچىقىم كەلدى .

— ئەسسالامۇ ئەلەيكۈم ھاجى ئاتا ، ئاچچىق پەيلى شەيتاندۇر ، — دېدى قەلەندەر .

— ۋە ئەلەيكۈم ئەسسالام ، كۆڭلۈمنىڭ ئارامى يوقلۇقىدىن مەندىن ئۆتكەن ناپىسەنلىكنى ئەپۇ قىلغايلا ئاتا ، — دېدىم .

بوۋاينىڭ گەپلىرىدىن ، پېشانىسىدىن چىققان بىر سېھىر - ئەسنادىن تېنىم جۇغۇلداپ كەتتى .

— كۆڭۈللىرىنىڭ ئىدىتسىزلىقى پېقىرغا ئايان . مۇبارەك خاتۇنلىرىنىڭ گېلىغا سۆڭەك تۇرۇپ قېلىشى ئاللا ئۇنىڭ

تويمىغۇرلۇقىغا بەرگەن ئاگاھ . ئۇ دېدەكلەرنىڭ ، ئاجىزلارنىڭ رىزىقىنى قىسمىغا . ئۇ توۋا قىلسۇن ، ئاجىزلارغا سەدىقە بەرسۇن ، ئىتنىڭ شالىنى ئاغزىغا تېمىتىڭلار... ئاللا ئاسان قىلغاي... — بولىدۇ ، تەقسىر .

— ئۆيىڭىزدە ھېچكىمگە بىلدۈرمەي ساقلاۋاتقان بىر گىلەم خۇرجۇن بار ، ئۇنى مەن ئەكېتىمەن .

— ھەي چاكار... مەن خۇرجۇننى ئاچىقتۇرۇپ ، بۇ خىزىر سۈپەت ئادەمگە

ئىككى قوللاپ سۇندۇم . ئۇ ئادەم خۇرجۇننى ئېلىپ بىر دۇئا قىلغاندىن كېيىن :

— يېقىن كەلسىلە ھاجى ئاتا ، — دېدى .

يېقىن كەلدىم ، ئۇ كىشى قۇلىقىمغا :

— خاتۇنلىرى يەنە تۆت ئاي توققۇز كۈندە بىر ئوغۇل تۇغىدۇ .

ئىسمىنى شەيخ مامۇت قويۇڭلار . ئاللا ئۇنى خۇشخۇي ، يىگىتلەرنىڭ

باھادىرى قىلغاي ، ئاللاھۇ ئەكبەر ، — دېدى . دە كېتىپ قالدى .

كېرىم ھاجى بىردەم تۇرۇۋالدى .

— راست ، سىز تۇغۇلدىڭىز ، سىزنىڭ ئىسمىڭىزنى ئەۋلىيا ،

ھايات خىزىر قويغان نام ، بالام . بۇنى مەن سىزگە مىڭلارچە قېتىم

دېگەن گەپلەر ، سىز ئۆزىڭىزنى ئۇنتۇپ قالماڭ ، جاھاندا قانداق

ياشاشنى بىلىڭ . مەن سىزنى ھازىرغىچە تاك ئېتىپ چېكىپ

باقمىغان ، سىز ئەقىللىق ، جىگەرلىك بىر ئوغۇل ئىدىڭىز ، ئەمما

ھازىر سىز ئاجىز بىر ئىنجىمارۇق توشقان بولۇپ قالىدىڭىز . ئاللا

دۇنيانى ئاجىزلار ئۈچۈن ياراتقان ئەمەس ، ئاجىزلار جاھاندا

خارۇزار ، ئەخلەت - چاۋاز بولۇپ كۈچلۈكلەرنىڭ ئايغىدا

مىجىلىدۇ ، مانا بۇ ئاللا ياراتقان ھەقىقەت . ئاللا بەندىسىنى ئەسلىي

كۈچلۈك - ئاجىز دەپ ياراتمايدۇ ، ئاجىز بولغانمۇ ئادەمنىڭ ئۆزى ،

كۈچلۈك بولغانمۇ ئادەمنىڭ ئۆزى . مەن سىزنىڭ بۇنداق بوشاڭ ،

خار - زار ، ئەخلەت بولۇپ قېلىشىڭىزنى كۆرمەي ، مەندىن كېيىن

قېلىپ بۇ دۇنيادا كېرىم ھاجىنىڭ ئوغلى ئىتتىن خار بولۇپ

يۈرۈپتۇ ، دېگەن گەپلەرنى زوھىم ئاڭلىمىسۇن ، بولمىسا ، گۈرۈمگە

ئوت كېتىدۇ ، كېيىنكى چىشلەپ قويىمەن ...

كېرىم ھاجى ۋارقىرىغان پېتى ئېتىلىپ كېلىپ ، قامچا بىلەن

مامۇت شەيخنىڭ باش - كۆزىگە تاراسلىتىپ ئۇرۇپ كەتتى . تۆت

قامچا تەگكەندە مامۇت شەيخنىڭ بوينى ، يۈزلىرى قامچا ئىزىدىن

تىتىلىپ قان سىرغىپ چىقتى . دەل شۇ تۇتىنچى قامچا تەگكەندە

شۇ چاغقىچە تىنماي تۇرغان شەيخنىڭ ئاغزىدىن «ۋايجان» دېگەن

ئۈن چىقىپ كەتتى .
— ئاشۇ ۋايىنىڭىز ئۈچۈن يەنە تۆت قامچا ... بۇ گەپ
خوتۇنلارغا يارىتىلغان ...

كېرىم ھاجى تارسىلدىتىپ يەنە تۆت قامچا سالىدى . شەيخ
كالىپۇكىنى چىشلەپ تىك تۇردى ، چىشلىرى ئارىسىدىن قان ساقىپ
چىقتى .

— كۈچۈڭنى ، ئەقلىڭنى ئىشلەت ، بولمىسا ، خۇدا ئۇنى
ئىشلەتكۈچىلەرگە ئېلىپ بېرىۋېتىدۇ ...

كېرىم ھاجى شۇنداق دەپلا گۈرسۈلدەپ دەسسەپ ئۆيدىن يېنىپ
چىقتى . ئۇنىڭ قورقۇنچلۇق يېنىپ كەتكەن كۆزلىرى قامچىدىكى
قانغا قاراپلا چوڭقۇر ئاتلىق شەپقەتكە ئالماشتى ، ئۇ قامچىنى
بۇرنىغا ئەكېلىپ پۇرىدى ، سۆيدى ، كۆزىدىن ياش چىقىپ كەتتى .

— بىچارە بالام ... ئاتاڭ بۇ قامچىنى ئۆزى يېسىمۇ بۇنداق
ئازاب تارتماستى ... مۇشۇنداق قىلمىسام ، مەندىن كېيىن قالساڭ
خەقنىڭ قامچىسىدا قالسەن ... — دەپ پىچىرلىدى . قامچىنى
قوينغا سېلىپ تۇرۇشىغا ، مامۇت شەيخ ئۆيدىن بوراندەك ئېتىلىپ
چىقىپ ، توقۇپ تەييارلانغان قارا ئاتنىڭ قوش بېشىدىكى پوسما
كەيدۈرۈلگەن قۇشنى ئېلىپ ئاتقا مىندى ، ئوڭ قولىنى كۆكسىگە
قويۇپ بېشىنى ئەگدى :

— ئاتا ، دۇئا بېرىڭ ، ئۈچ كۈنلۈك ئوۋغا چىقىمەن .

— خۇداغا ئامانەت ، ئاق يول بولغاي ، خىزىر ئەلەيھىسسالام
يار بولغاي ، يىگىتلەرنىڭ پىرى ھەزرىتى ئەلى شاھمەردان مەدەت
قىلغاي ، ئامىن .

شەيخنىڭ ئېتىنى تۇتۇپ تۇرغان چاكار قىلىچ بىلەن ئوقيا ،
ئوقدانلارنى بەردى . شەيخ ئېتىنى يورغىلىتىپ دەرۋازىدىن چىقتى .
دەرۋازا يېنىدىكى قېرى ئۈجىمنىڭ شېخى ئۇنىڭ يۈزلىرىگە
سۇۋۇشۇپ يارىسىنى ئېچىشتۇردى . بىردىن قارىغىغا قوندۇرۇۋالغان
ئالتە چاكار شەيخنىڭ كەينىدىن ئات سالىدى .

قۇرغاق كۈز ھاۋاسى مەھەللە باغلىرىدىن پىشقان مېۋىلەرنىڭ پۇرىقىنى ئەكەلەتتى. ئۆگزىلەرگە قاقلىۋەتكەن قىشلىق قوغۇنلاردىن كۈچلۈك شېرىن پۇراق تارقىلاتتى. شەيخ ئاتنىڭ قۇلاق تۈۋىنى بېسىپ سىلاپ قويۇۋىدى، ئات يورغا چېپىشتىن بىرلا يۇلفۇنۇپ ئۇچقاندەك يەڭگىل چاپقىلى تۈردى.

— ھېلىمخان، سەن ھەمزە ئاققاشنى ئېلىپ كەل، چاپسان ماڭ، ھاياللىشىپ قالساڭ قۇلىقىڭنى كېسىۋېتىمەن.

— خوپ.

بوز ئات مىنگەن تەتۈر ئۈستىخان ھېلىمخان ئېتىنىڭ بېشىنى بۇراپ، يىراقتا قارىيىپ تۇرغان چىراغئاتام مەھەللىسىگە قاراپ ئات سالىدى.

يول بويىدىكى يېمىش جىگدىلەر ئالتۇن رەڭ پارقىراپ، جۇمباق - جۇمباق ساڭگىلاپ تۇراتتى، ئەتراپىدا ئۇششاق سېرىق ھەرلەر ئۇچۇشۇپ يۈرۈشەتتى. شامال ئۇچۇرۇپ كەلگەن شور توپا شەيخنىڭ تىتىلىپ كەتكەن يۈزىگە يېپىشىپ، يۈزىنى كۆيدۈرۈۋاتقاندەك ئېچىشتۈردى. ئۇ ئاتنى يولدىن چىقىرىپ يېشىل چىملىق يەردە چاپتۇردى. ئۆيەر - بۇ يەردە غۇزمەك - غۇزمەك قويىلار ئۈركۈپ قۇلاقلىرىنى شىڭىتايىتىپ قاچاتتى. كەڭرى چىملىقنىڭ يۇقىرىسىدىكى يەرلەردە قوناقلار پىشىپ قۇلاقلىرى قورۇلغان، باش - ساقاللىرى قۇرۇپ قايىرلغانىدى. قىر بېشىدىكى ئېگىز ئۆسكەن كەندىرلەر ھاۋاغا كۈچلۈك پۇراق تارقىتىپ دىماغنى غىدىقلايتتى، كەندىر تۈۋىدە توپ - توپ كەپتەرلەر دانلاشماقتا ئىدى.

شەيخ ئاتنى يورغىغا سالىدى. ئاشۇ كۆرۈنگەن ئېتىزلار كېرىم ھاجىنىڭ يەرلىرى، ئالدىدىكى كەڭرى كېۋەزلىكتە كېۋەز تېرىۋاتقان خوتۇن - قىزلار كېرىم ھاجىنىڭ يىللىقچى دېھقانلىرىنىڭ خوتۇن - قىزلىرى ئىدى. كەندىر پۇرىقى، سالىقنى قۇرغاق ھاۋا شەيخنىڭ پىغان - ئەلەملىرىنى سەگىتكەندەك پۇت -

قولغا جان كىرىپ ، پەي - بېغىشلىرى چىڭىپ ، كىرىشكەن چىشلىرى بوشاشقاندەك بولدى . كېۋەزلىكتىن قۇرغاق ھاۋا بىلەن تەڭ ئۇچۇپ كېلىۋاتقان بوش ناخشا ئۇنىڭ تەنلىرىگە يېڭى تىترەك تاراتتى . ناھايىتىمۇ مۇڭلۇق ، يېقىملىق بۇ ئاۋاز كىمدۇر بىرىنىڭ ئاۋازىغا ئوخشايتتى . شەيخنىڭ قېنى يۈزىگە تەپتى ، چىرايى تېخىمۇ قارىداپ ، چىرايلىق ، ئۆتكۈر كۆزلىرى كەندىرلەر ئارىسىدىن كېۋەزلىكنى ماردى ، ئەمما ھېچنېمىنى كۆرەلمىدى . ئۇ ئاتنىڭ بېشىنى قانداق بۇرغىنىنى بىلمەي قالدى ، ئات قومۇش ، يېكەن ، پىزەكلەر قاپلىغان سزالىق سۇلىرىنى چاچرىتىپ ، قومۇش ، يېكەنلەردىن چاچىپ كەندىرلىك قىرغا قاراپ چاپتى . پاتقاق ، لۇجىلەر چاچراپ ، شەيخنىڭ ئاياغلىرىنى ، ئاتنىڭ قورساقلىرىنى قارا لايغا مىلدى . سزالىقتىن سېسىغان لاي پۇرىقى كېلەتتى . ئات ناھايىتى كۈچەپ چاپقانلىقتىن ئېغىر خارتىلداپ ، بۇرۇن تۆشۈكلىرى كېرىلىپ كەتتى ، يۈگەننى ئاچچىق - ئاچچىق غۇرۇچلىتىپ پۇشقۇراتتى ، ئاغزىدىن كۆپۈك قاينىدى .

— شەيخ مامۇتخان ئېلىشىپ قالمىغاندۇ ؟ شۇنداق يەرگىمۇ ئات سالغان بارمۇ ؟

— بىچارىنىڭ بېشى ئايلىنىپ كەتتى ، قويغان - تۇتقىنىنى ، ماڭغان - تۇرغىنىنى بىلمەيدىغان بولۇپ قالدى . ھاجى ئاتامنىڭ قامچىسى تەگمىگەن بولسا ئورنىدىن تۇرمايتتى .

شەيخنىڭ كەينىدىن كېلىۋاتقان چاكارلار ئەنسىرەپ قېلىشتى . شەيخ ئاتنىڭ شىددەت بىلەن دۆلۈنۈپ مېڭىشىدىن چۆچۈپ كەتتى . سول قولغا قوندۇرۇۋالغان قۇشنىڭ تېرە پەلەينى قامىغان تىرناقلىرى ئاجراپ كېتىپ بىر چىرىلداپ پالاقلاپ ، غەزەپ بىلەن قاناتلىرىنى كەردى .

شەيخ ئاتنىڭ كاردىن چىقىشىدىن ئەنسىرەپ ، سزالىققا سەكرىمەكچى بولدى ، ئۆزىچە ئاتنىڭ كۈچى بار - يوقلۇقىنى سىنىماقچى بولۇپ ئىختىيارغا قويۇۋەتتى . ئات خارتىلداپ تىك

چىملىق قاشقا ئوقچۇپ چىقىۋالدى ، چىقىپلا تازا يۈگۈرمەكچى بولۇۋىدى ، شەيخ يۈگەننى تارتىپ يورغىغا قويدى .
ئاتنىڭ پاچاقلرىغا لاي چاپلىشىپ ، چىرايلىق قۇيرۇقنىڭ ئۇچىمۇ بۇلغىنىپ كەتكەندى . شەيخنىڭ جىگەررەڭ تونىغىمۇ لاي چاپراپ بۇلغانغاندى . ئات چىم ، يۈگمەچ ئوتى باسقان ئېگىز قاشقا يامشىپ ، قويۇق كەندىر ئارىسىنى بۆسۈپلا كېۋەزلىك ئىچىگە چۈشتى ، ناخشا توختىدى .

شەيخ قولىدىكى قۇشنى ئېگەرنىڭ قوش بېشىغا قوندۇرۇپ ، تېرە پەلەينى ئوڭ قولىغا يۆتكەپ تۇرۇپ ، ئالدىدىكى قىزغا تىكىلىپ قاراپ قالدى . قىزنىڭ قاپقارا كۆمۈر پانۇرۇپ قويغاندەك ئانچە چوڭ ئەمەس كۆزلىرىدە چۆچۈش ، ھەيرانلىق ئەكس ئەتتى . يوپۇرماقلىرى قىزارغان ، ئاق بالداقتەك ئېچىلىپ كەتكەن كېۋەزلىك ئارىسىدا تۇرغان زىلۋا دېھقان قىزنىڭ ھەممە يېرىگە سەپسىلىپ چىققان شەيخ : «بىر قاراشتا كېلىشكەن كاساپەتكەن ، تېخى زۆھرەدىنمۇ ئاشامدۇ نېمە... ياق ... ياق ... مىڭ چىرايلىق بولغان بىلەن ئۇنىڭغا يېتەمدۇ ، بۇ قارىۋاي بوتىلاقكەن» دەپ ئويلىدى ئىچىدە .

— خېنىم ، ناخشىڭىزنى دۆڭ ئېيتىپ كېۋەز تېرىۋاتامسىز ؟ ناخشىنىڭ ئىگىسىنى كۆرىمەن دەپ ، ئېتىمنىڭ بېلى سۇنۇپ كەتكىلى تاس قالدى ، — دېدى شەيخ كۈلۈپ .

— ناخسام يىگىتتېشىمىز شەيخ مامۇتخان ئاكامنىڭ ئېتىنىڭ بېلىنى سۇندۇرغۇدەك ئاڭلىنىپتۇ - دە ، زاڭلىق قىلمىغانسىز ، سىز باي ، بىز گاداي تۇرساق .

— كۆڭلۈمدىكى يار بولسا ، تېرىقنىڭ زاغىرى بولسا ، دەپتەن خېنىم .

قىز يەرگە قارىۋالدى ، ئۇنىڭ يۈزلىرى تېخىمۇ ئېسىلىپ قىزىرىپ كەتتى .

— كۆڭلىڭىزدىكى يازىڭىزنى يانتاق تەۋەسىدە ھازىر كىم

بىلمەيدۇ ، بۆكۈمىزگە جىگدە سالاي دەمىسىز ، مەندەك بىچارىنى
ئەخمەق قىلماي ئەيسانىڭ ئاۋىتىغا مېڭىڭ... ①

قىز گېپىنىڭ ئاخىرىنى دېيەلمەي يۈزىنى تۇتۇۋېلىپ
يىغلىۋەتتى .

«ئۇھ ، ۋاي خۇدايىم ، مەن كۆيسەم ساڭا كۆيدۈم ، سەن
كىمگە كۆڭۈل قويدۇڭ دېگەندەك ، ماڭا نېمە كۆرگۈلۈك بۇ ...
مەن دەردىمەن دېسەم دەردىمەننىڭ خۇۋەينىسىگە ① ئۇچراپتىمەن .»
شەيخنىڭ يۈرىكى سىقىلىپ كەتتى .

— قانداق قىلىمىز ، تەقدىر شۇنداقكەن ، خۇدا ئوتتى شۇنداق
سالدىغان ئوخشايدۇ . يارىڭىزنى تاتلاپتىمەن ، خاپا بولماڭ .

— خاپا بولمىدىم ، خۇش بولدۇم ، چۈشۈمدە بولسىمۇ بىر
قېتىم گەپ قىلىشقىلى نېسىپ بولارمۇ دەيتتىم . خۇدايىمغا ئازايىم
يەتكەن ئوخشايدۇ ، ئاسماندىن چۈشكەندەك پەيدا بولدىڭىز ... مانا ،
خېلى گەپلەشتىم ، مۇرادىمغا يەتتىم ...

قىز كېۋەزلەرنى چەيلەپ پۈتۈن كۈچى بىلەن يۈگۈرۈپ
كەتتى... ①

شەيخنىڭ كۆڭلى بۇزۇلدى .

— بىر ئاجىزنىڭ كۆڭلىنى خۇش قىلىمەن دەپ دەرد
قوشتۇم ، ئاھ خۇدا ، بۇ ئەمدى نېمە كۆرگۈلۈك . ئەستاغپۇرۇللا ،
بۇ كىمنىڭ قىزى بولدى ئەمدى ، ئېتىنىمۇ سورىۋالماپتىمەن .

شەيخ ۋارقىرىدى .

— ئېتىڭىز نېمە ؟

قىز ئاڭلىمىدىمۇ ، ئاڭلىسىمۇ جاۋاب بېرىشنى راۋا
كۆرمىدىمۇ ، پىڭىلداپ يۈگۈرگەنچە يىراقلاپ كەتتى . شەيخ
مامۇتخان قوينىدىن بىرى ئون سەرلىك كۈمۈش تەڭگىدىن بەشنى
ئېلىپ ئاتتىن چۈشۈپ ، قىز تېرىپ قويغان كېۋەز دۆۋىسى يېنىغا

① خۇۋەينە — مەندىن ئۆتە دەردىمەنگە دېمەكچى .

يۈكۈندى . كېۋە دۆۋىسى يېنىدا رومالغا يۆگەكلىك بىرنېمە تۇراتتى ، ئۈستىگە چىۋىنلەر ئولشىپ كەتكەندى . ئۇ ياغلىقنى ئاستا ئاچتى ، ئىچىدە خام - خاتلا پىشقان ، ئوتتۇرىسى ئويمانچاق ، يېرىق - يېرىق بىر زاغرا ، ئۇنىڭ يېنىدا يېرىمى يېيىلىپ سۇ يىغىلىپ قالغان يېرىم كاسا قىزىل قوغۇن تۇراتتى .

— بىچارە ، بەكلا نامرات ئىكەن ، كۆڭۈل دېگەن باي ، كەمبەغەل دېمەيدۇ ، كۆڭۈل ياتقان يەردە ئىت ياتماپتۇ ...
ئۇ كۈمۈش تەڭگىلەرنى زاغرىنىڭ ئوربىچەك يېرىگە سېلىپ ، ياغلىقتا يۆگەپ قويۇپ ئورنىدىن تۇردى . قىزنىڭ قارىسىمۇ كۆرۈنمىدى . يىراق كېۋەزلىكلەردە باشقا ئاياللار كېۋەز تېرىۋاتاتتى . «ھەرقاچان بىرەر دالدىدا يىغلاۋاتىدىغاندۇر ...» شەيخ يەنە تىزلاندى ، ياغلىقنى ئېچىپ زاغرىدىن بىر چىشلەم ئۈشتۈپ ئاغزىغا سالدى .

— بۇ پۇللارنى بىكاردىن كەلگەن ، ھارام دەپ چۆرۈۋەتسەنمۇ ، بىچارە قىز ، مەنمۇ ھەقىقىمنى ئالدىم ...
نان بەكلا ئاچچىق ئىدى ، شەيخ نانى نېرىغا يۇتسا ، نېرىغا كېلىۋېلىپ خېلى قىينالدى .

— خۇدا بەختىڭىزنى بەرگەي ، ئامىن ...
شەيخ دۇئا قىلىپ ئانقا مىندى ۋە چاكارلىرىغا ئۈندىمەي ماڭدى . كېۋەزلىكتىن چىملىققا چۈشكەندە چاكارلار يانداقلاپ كېلىۋىدى :

— مەندىن ئەللىك ماڭدام كېيىن مېڭىڭلار ، — دەپ ئېتىنى دېۋىتى .

دۆڭگە كەلگەندە ، ئېگىز قومۇشلۇق ئارىسىدا جەدە ئاتنىڭ ئاستىدا سايىداپ ياتقان ھەمزە ئاققاش شاپاق دوپپىسىدا يۈزىدىكى تەرنى سۈرتۈپ ئورنىدىن قوپتى . دۆڭنىڭ كەينىدە ھېلىمخان ئاتنى يېتىلەپ ھىجايغىنىچە چىقىپ كەلدى .

— ھاياللىشىپ قالدىڭلارغۇ شەيخ مامۇتخان ، — ھەمزە ئاققاش

پاراسەت يېغىپ تۇرغان بېغىر كۆزلىرىنى ھىلىگەرلىك بىلەن پارقىرىتىپ ، مامۇت شەيخنىڭ بوز تۇپراق چىرايىغا قارىدى .
— شوخلۇقۇڭلار قېنى ئادىشەي ، غورا يېگەن تازدەك قورۇلۇپ ، بورا قومۇشىدەك سارغىيىپ تۈگىشىپلا كېتىپسىلە ...
ئۇنىڭ سول قېشىنىڭ ئۇچى تەرىپى ئاق بولۇپ ، ئىسكەتنى بۇزۇپ تۇراتتى .

— تولا كاسكىرماي ئېتىڭغا مىن !
شەيخ ئاتنى چاپتوردى . ھەمزە ئاققاشنىڭ ئېتىمۇ شەيخ بەرگەن ئۇچقۇر ئات ئىدى . ئۇ ھەمساتتا يېتىشىپ ياندىشىپ ماڭدى .
ئۇلار جەرەندوڭدىن ئېشىپ ، ياركۆل تەۋەسىنىڭ دەريا قېشىدىكى تاللىقنى كۆزلەپ ماڭدى ، چاكارلار ئارىلىق قالدۇرۇپ ئات سېلىپ كېلىۋاتاتتى .

— مېنى يەنە ھېلىقى ئىشقا سالامسىلە ، ئادىشەي ؟
— بىلگەندىكىن نېمە سوراپسەن .
— يەۋەتمىگەنسىلەر ؟
— چىشىڭنى تۆكۈۋېتىمەن . ماڭا چاقچاق قىلغۇچى بولما ، بۇرۇنقى ئاغزىمغا سىيسەڭمۇ كۈلۈپ تۇرىدىغان مامۇت شەيخ ئەمدى يوق .

— ئاشۇ ئاق بېلىقنى قوينۇڭغا سالمىغۇچە .
— تاپتىڭ .
شۇنىڭدىن كېيىن ھەمزە ئاققاشنىڭ ئاغزى بېسىلدى . كۈن قىيام بولدى . ئاتلار بۇرە مېڭىشقا چۈشتى .

— بۇ قېتىم نېمىسىنى ئوغرىلاپ كېلىمەن ؟
— نېمىسىنى بولسا بولىۋېرىدۇ .
— ئاغزىمغا گەپ كەلسە دەۋالمىسام تۇرالمايمەن ، مۇشت يېسەممۇ يەي ، بەك دېگۈم كېلىپ كەتتى ، بۇ قېتىم ئىشتىننى ئوغرىلاپ ئەكېلىپ بېرەيمىكىن ... ھى - ھى - ھى ...
— مەن سېنى ھازىر ئورمايمەن . مېنى زاڭلىق قىلغۇچى

بولما ، كۈنلەرنىڭ بىرىدە بۇ سەۋدا سېنىڭ بېشىڭغىمۇ كەلمەي قويمايدۇ ، ھېچبولمىسا مېنى زاڭلىق قىلغىنىڭ ئۈچۈن بولسىمۇ .

ھەمزە ئاققاش قاققلاپ كۈلۈپ كەتتى .
— بۈگۈن ياۋا توڭگۇز ئوۋلىساڭ كۆڭۈللۈك بولارمىكىن دەيمەن . ياۋا توڭگۇزلار تاللىقنى تاشلاپ ، ياركۆل ئىچىگە كىرىۋالغان چېغى ، كۈز بولدى ئەمەسمۇ .

— چاكارلار توشقان ئوۋلاپ ، يىلانېشى چاتقاللىقىدا غىزا قىلغاچ تۇرسۇن ، بىز تاللىققا كىرمەي دەريا ياقىسى بىلەن مېڭىپ ، ئاۋات تەۋەسىدىكى قاپقاللىقتا تۈلكە ئوۋلايلى .

— سېنىڭ كۆڭلۈڭ . ھە راست ، بۇ قېتىم ئوبدانراق بېرىسەن ، ئەيسا بەگنىڭ قورۇسىغا جاننى ئالغانغا ئېلىپ كىرىۋاتىمەن ، تۈتۈلۈپلا قالسام ئۆلمىسەممۇ يا پۈتۈمدىن ، يا قولۇمدىن ئايرىلىپ چىقمەن .

— بىلىمەن ، سېنى ئوبدان رازى قىلىمەن ، كۆڭلۈڭنى توق تۇت ، خۇمپەر .

ئۇلار چاكارلىرىنى ئوۋغا قويۇۋېتىپ ئىشلارنى تاپىلاپ ، دەريا تەرەپكە قاراپ ئات سالدى .

دەريا بويىغا يېقىنلاشقانچە قۇمىساز ، قۇرغاق كەلگەن توزغاق توپىلار بېسىقچى ، ئالاقات ، جىغان ، يانتاق ، قومۇش باسقان قاتلاڭ شورلۇق يەرلەر باشلاندى . توشقان ، كەكلىك ، كۈشكەل^① ، قىرغاۋۇللار ھەر قەدەمدە ئۇچراپ تۇراتتى ، كۆك كەپتەرلەر باش ئۈستىدە پەرۋاز قىلاتتى . دەريا تەرەپكە يېقىنلاشقانسېرى تۇپراق نەملىشىپ ، چاتقاللار قويۇقلاشتى . يەر يۈزىنى ياشىرىپ تۇرغان قارا قىزراق^② ، چىغىرتماق قاپلاپ كەتكەندى . بارغانچە كۆك سېغىزلىق تۇپراق باشلىنىپ ، قويۇق يىڭىندەك ياشىرىپ تۇرغان يېشىل چىملار ئادەمنىڭ دومىلىغۇسى كەلگۈدەك يەر يۈزىنى

① كۈشكەل — ياۋا كەپتەر ئائىلىسىگە تەۋە ئۇچار قۇشنىڭ بىر تۈرى .

② قارا قىزراق — كەچ كۈزدىمۇ ياپېشىل تۇرىدىغان ئوت ، قىياق .

بويۋەتكەندى . دەريانىڭ سۈيى تارتىلىپ كەتكەن بولۇپ ، تاراملار كۆپەيگەن ، سۇلار سوزۇلۇپ ، دەريا ئوتتۇرىسىدا قەيلەر^① پەيدا بولغانىدى . دەريا ئىچىدىن ئۇرغان يۈرەكنى سەگىتكۈچى ، كۆڭۈلنى كۆتۈرىدىغان نەم ، سالقىن ھاۋا ئۇچۇپ كېلەتتى .

شەيخ مامۇتخان بىلەن ھەمزە ئاققاش ئۈچ تارامدىن سۈزۈك سۇلارنى چاچرىتىپ چېپىپ ئۆتۈپ ، ئېقىن بويلاپ ئات سېلىپ ماڭدى . دەريانىڭ ئاياغ تەرەپ قىرغىقىدىن ئەيسا ئاۋىتىنىڭ قويۇق دەل - دەرەخلىرى قارىيىپ كۆرۈندى ، دەرەخلەرنىڭ ئۈستى ئاقۇچ تۇمان بىلەن قاپلانغانىدى .

— ھەي شەيخ مامۇتخان ، ئوۋ قىلىدىغان يەرگە كەلدۇقيا .

— ئاغزىڭنى يۇم ، تېخى كەلمدۇق .

— ھېچبولمىسا كىرىپدىن تۆت - بەشىنى بولسىمۇ نۇتۇۋالساق

كاۋاپ تازا ئوخشايتتى .

مامۇت شەيخنىڭ تۈرۈلۈپ ، قورۇلۇپ كەتكەن چىرايى سەل ئېچىلدى . ئۇ قاراڭغۇ دەرەخزارلىققا تىكىلگەن چىرايلىق ، ئۆتكۈر كۆزىنى ھەمزە ئاققاشقا تىكتى . ھەمزە ئاققاشنىڭ دورىيىپ كەتكەن سېرىق بۇرۇتلۇق تۇمشۇقى ، ئاق قېشى ئاستىدا قىسىلىپ كەتكەن ئاران كۆزى^② شەيخكە كۈلكىلىك كۆرۈندى ، ئۇنىڭ يۈزلىرى قىزىرىپ كەتكەندى .

— كىرپە دەپ قالدىڭ ، خوتۇنۇڭ كۆتۈڭگە تېپىپ يېرىم

كېچىدە يالىڭاچ قوغلاپ چىقارغان ئوخشىمامدا؟

شەيخ ئۆزىنىڭ گېپىگە ئۆزى كۈلۈپ كەتتى . ھەمزە ئاققاش

قىزىرىپ ، ئېسىلىپ ، ئاق قاشلىرىنى ئۇچۇرۇپ ھىجايدى .

— ياقەي ... تېخى توي كېچىسىدىكىدىن كەملەپ كەتمىدى .

— قوي چاقچاق گېپىڭنى ، راست گەپ قىل . كىرپە گۆشىنى

يېمىسەڭ بولالمايدىغان ھالغا چۈشۈپ قالغان ئوخشىمامسەن ؟

① قەيلەر — دەريا ئوتتۇرىسىدىكى ئېگىز بەللەر .

② ئاران كۆز — سارغۇچقا مايىل كۆك كۆز .

— شەيخ مامۇتخان ، سىلى بىلەن بەسكە چۈشۈپ قالسام ، مانا مەن دېگەن جەگى بار^① خوتۇنلارنى سىلىدىن بەش ئاش پىشىم بۇرۇن داد دېگۈزمىسەم ھېساب ئەمەس دەيمەن .

— جاھاننىڭ مەنزىلى ئۇزۇن ، ئىككىمىز يىگىتچىلىككە بىللە بېرىپ تامدىن ئارتىلىپ باقمىدۇق . كۆرىمىز تېخى ، مۇشۇ گېپنىڭ ئۈچۈنلا سەن بىلەن بىر كېچىلىك چىراغسىز مەشرەپكە چۈشمەن . مەن بىلەن تەڭ تاڭغا ئۇلىيالغان تەقدىردىمۇ ، بوسۇغا ئاتلاپلا بېلىڭنى ئالماي ئايلاپ يېتىپ ، نەچچە يىلان يېمىگىنىڭنى كۆرىمەن تېخى . سەن ھازىر مامۇت شەيخكە گەپ قىلىۋاتقىنىڭنى ئۇنتۇپ قالدىڭ بولغاي .

— مەردنى مەيداندا سىنا ، يىگىتنى چوكاندا ، دېگەن گەپ بار ،

قېنى كۆرىمىز...

— بولدى ، تەگەشمە ئاققاش ، خەقنىڭ ئۆيىگە تەتۈر مورا چىقىرىشتا قولۇڭغا سۇ قويۇپ بېرەلمىسەممۇ ، مۇھەببەتتە سەن ھامان يېڭىلىسەن . راست گەپ قىل ، سوغۇڭ ئېشىپ خوتۇنۇڭنىڭ كۆڭلىنى ئالالمىغان بولساڭ ، كىرىپىدىن بەش - ئالتىنى تۇتۇۋالساڭمۇ بولۇپىرىدۇ . بۇ جانىۋار ھەممە يەردە ئۇچراۋېرىدىغان نەرسە ئەمەس . ئەر - خوتۇن ئوتتۇرىسىدىكى سوغۇقچىلىق ئاخىر ئۆيىنى بۇزىدۇ . راست ، يۈرىكىڭدىكى گەپنى قىل ، شۇنداق ئىش بولسا ئېلىۋالىمىز . ئەمما ، بۈگۈن بۇ يەردىلا يېمەيسەن . چۈنكى ، بىرىنچىدىن ، بۇ يەردە ھازىرنىڭ ئۆزىدىلا خوتۇن يوق . ئىككىنچىدىن ، چاكارلار كىرىپىنى كۆرۈپ قالسىلا ساڭا گەپ تاپىدۇ . بىزنىڭ چاكارلار خوتۇن خەقتىنمۇ غەيۋەتخور . ھەمزە ئاققاش ئاختا بولۇپ قاپتۇ ، دېگەن گەپ تارقالسا ساڭا ئۆلۈم ھەق ، مەنلا بىلىپ قالاي . بۇ كىرىپىلىكنى كۆرۈۋالدىڭ ، باشقا بىر ئوبدان چاغدا خۇدا بۇيرۇسا كېلىپ تۇت ، گېپىم دىتىڭغا سىغامدۇيا ؟

① جەگى بار — سەتەڭ ئاياللارنى دېمەكچى .

شەيخ ئۇنىڭغا قارىدى . ھەمزە ئاققاشنىڭ غەم شەپسى بىلىنىشكە باشلىغان چىرايىغا سەممىي بىر رازىمەنلىك تەبەسسۇمى تەپتى .

يۇلغۇنلۇق ئاخىرلىشىپ ، ياش تال كۆچەتلىك باشلاندى . تال يوپۇرماقلىرىدا باش كۈزنىڭ سايىسى پەيدا بولغاندى ، ياپراقلار قىزغۇچ رەڭگە كىرىپ ئۈچىدىن غازاڭ بولۇپ قورۇلۇشقا باشلىغاندى . توغراقلىق قويۇقلاشقانسېرى بىر خىل قۇرغاق ، دىمىق ھاۋا گۈپۈلدەپ ئۇرۇشقا باشلىدى . بەزى ياش كۆچەتلەرنىڭ قانمىغان سويپاقلىرىنى جەرەن غاجلاپ ئاقلىۋەتكەندى . قويۇق چاتقاللار ئارىسىدىن ئۈركۈگەن ، كۈزۈك تۈلەككە كىرگەن تۈلۈمدەك سەمرىگەن توشقانلار ئۈركۈپ قاچاتتى .

* * *

شەيخنىڭ قولىدىكى قۇش تېپىرلاپ چىرىلدىغىلى تۇردى ، بارمىقىغا چىڭ باغلانغان پاتاڭنى كۈچەپ چوقۇلدى . ئۇ بېشىنى زەردە بىلەن ھەرىبىر سىلكىگەندە ، بوينىدىكى كىچىك كۈمۈش قوڭغۇراق جىرىڭلاپ قۇشنىڭ ئاۋازى بىلەن قوشۇلۇپ كېتەتتى . — ھېزى بول ھەمزە ، قۇشۇم بىر نېمىنىڭ شەپسىنى سەزدى ، يا تۈلكە ، يا بولمىسا ياۋا توڭگۇز ، قولىڭغا ياخشى نەيزەڭنى ئېلىۋال . قاۋان توڭگۇز بولسا قۇشنى سالمايمىز ، سېلىپمۇ ئۈلگۈرەلمەيمىز . ئۆزىمىز ئېلىشماساق ھېچنېمە بولمىدۇق دېگەن تەقدىردىمۇ ئېتىمىزدىن ئايرىلىمىز . ئاتنىڭ قۇلىقىغا قارا ، ئاتنىڭ قۇلىقىمۇ شەپە بەرگىلى تۇردى...

ھەمزە نەيزىنى ، شەيخ تىكەنلىك چوماقنى چىقاردى . ئاتلار چاتقال ئارىسىدا پۇشقۇرۇپ ئاران ماڭاتتى .

— ئوۋ تايىقىڭنى ئېلىۋالغان بولساڭ كاشكى .

— ئاتامنىڭ قامچىسىدىن كاللام چۆرگىلەپ كەتتى ھەمزە ، يا چاكار دېگەن گۈيلارنىڭ ئەقلىگە كەلمەپتۇ .

ھەمزە مامۇت شەيخنىڭ يۈزىگە سىنچىلىدى ، يارىلار قارامتۇل بولۇپ قېتىپ قالغانىدى .

ياش تاللىق ئاخىرلىشىپ ، كەڭ كەتكەن يۇلغۇن ، كۆرۈك ، يانتاق چاتقاللىقى باشلاندى . يىراق شىمال ئۇپۇقىدا ئەيسا ئاۋتىنىڭ دەريا قاسنىقىنى بويلاپ سوزۇلغان قاپقاللىقى كۆرۈندى ، يۇرت ئايغىمۇ قاپقاللىق بىلەن تۇتشىپ كەتكەندى .

— تۈلكە ... تۈلكە ! ھەمزە ، تازا تۇماقلىق ، يۈز چارەك بۇغدايغا يارىغۇدەك تۈلكە ... جۇۋا ياقىلىقىمۇ بولىدۇ ، كۆردۈڭمۇ ؟ شەيخ ھاياجىنىنى باسالماي ۋارقىرىۋەتتى . ئۇ تۈلكە ئوۋلاشقا بەك ئامراق ئىدى ، ھەر قېتىم ئوۋغا چىققاندا تۈلكە ئۇچرىسلا ئامىتىم بار دەپ ھېسابلاپ خۇشال بولۇپ كېتىدىغان ئادىتى بار ئىدى .

— ئاينا ، كۆرمىدىڭمۇ ھەمزە ، گەپ قىل ، سەندە ئوۋچىنىڭ كۆزى بولمىسىمۇ ئوغرىنىڭ كۆزى باريا . قارا دەيمەن ، تازا تۈلەپ پارقىراپ كېتىپتۇ ، بۇنداق رەڭدىكى تۈلكىنى تاپماق ئاسان ئەمەس . ھەمزە ، ئىشىم ئوڭغا تارتىدىغان بولدى .

تۈلكە بىر كۆرۈنۈپ ، بىر كۆرۈنمەي چاتقال ئارىسىدا قاچتى . شەيخ قۇشنى سېلىشقا تەرەددۈتلىنىپ ، پاتاڭدىن ياسالغان چاتمىنىڭ توڭكىرىكىنى^① چىقارغىلى تۇردى . ھەمزىنىڭ ھەيرانلىقتىن كۆزلىرى چەكچىيىپ كەتتى .

— رەسمىي قاپقاتەك بولۇپ قاپسەن ، كاللاڭدا ئوشۇقتەكمۇ مېڭە قالماپتۇ . شەيخ ، ھەممىنى ئەيسانىڭ ئاۋتىدىكى جاناننىڭ كۆزىگە تېگىشىۋېتىپسەن . ئەرشىئەلادىن ياكى ئوۋنى بىلمەيدىغان قوۋمىدىن كېلىپ قېلىۋاتقاندا كە قىلسەن . بۇ چاتقاللىق ، بىلەمسەن ؟ ئوۋ خۇمارى تۇتۇپ ساراڭ بولغان قۇشنى مۇشۇ چاتقالغا ، يەنە كېلىپ تۈلكىگە سالساڭ ، تۈلكە ئېلىش ئون تاغنىڭ ئۇ يېنىدىكى گەپ ، ياكى تۈلكە قۇشۇڭنى چاتقالغا پۈكلەپ قويۇپ

① توڭكىرەك — توڭگۇن .

ساڭا ئۇسسۇل ئوينىدۇ ياكى قۇش كېلىپ تۈلكىنى ئالالمىغان
ئاچچىقىدا...

— بولدى ، ۋالاقلىما خۇمپەر ، قۇشنىڭ ئىگىسى مەن ،
قۇشۇمنىڭ پەيلىنى سەن بىلەمسەن ، مەنمۇ ؟ — مامۇت شەيخ
قۇشنىڭ كۆن پوسمىسىنى ئېلىۋېتىپ ۋارقىردى ، — گاھ -
گاھ - گاھ ... يا تەۋەككۈل پېشانەم .

ئاسماننى سېغىنىپ جېنى ئىچىگە سىغماي قالغان قۇش يوغان
قاناتلىرىنى كېرىپ ، قاتتىق چىرقىراپ لەپىلدەپ ، ئېغىر ئۇچۇپ
كۆككە تىك كۆتۈرۈلدى . قۇش دەسلەپ كۆتۈرۈلگەندە ، ئۇنىڭ
قاننىنىڭ يەلپۈشىدىن يېقىندىكى چاتقالار شىلدىرلاپ كەتتى .
ئاتنىڭ يالى قاتتىق يەلپۈنۈپ ، ئات كىشىنەپ ، پۇشقۇرۇپ بېشىنى
بۇرىدى .

— لېكىن ، خۇدا ساقلىسۇن ساراڭ شەيخ ، كۆڭلۈم تۈيۈپ
تۇرىدۇ ، جېنىمىزغا ھېزى بولىلى .

— ئاغزىڭغا توپا تىقىۋېتىمەن ھەمزە ، تولا چىشىمغا
تەگمە ...

— سار مېڭىسى يېگەن تەلۋە ، ئالدىڭدىكى غىلتاڭ يەر
ئەمەس ، چاتقاللىق . كۆرۈۋاتامسەن ؟ مەن ساڭا كۆيۈنۈۋاتىمەن .
— يوقال كۆزۈمدىن ئاققاش ، ھۇ توخۇ يۈرەك مەرەز ، بېرىپ
ئىگىچى - سىڭلىڭغا كۆيۈن !

شەيخنىڭ ئىستەك قارىيىپ كەتكەن چىرايىنى ، پىلدىرلاپ
ھېپىلا ئېتىلىپ چىقىدىغاندەك تۇرغان كۆزىنى ياۋايى تەلۋىلىك
قاپلىدى . ھەمزىنىڭ تېنى جۇغۇلداپ كەتتى . بۈركۈتنىڭ
ۋەھىمىسىدە چىڭقالغان نېرۋىسى بۈركۈت ئىگىسىنىڭ سۈرىدىن
سېزىمىنى يوقاتقانداك بولدى .

— يوقال كۆزۈمدىن كاس - كاس قانجۇق !

— مەن ... ماڭا ...

— يوقال ، بىردەم نېرى تۇر كۆزۈمدىن ، ھېلى بوينۇڭنى
ئۈزۈۋېتىمەن ، ئادەمنىڭ كۆڭلىنى قىلچە چۈشەنمەيدىغان سەندەك

كالۋا نان قېپىدىن يالغۇزلۇقۇم ياخشى . سېنى ئىشىم تۈگىگۈچە كۆزۈم كۆرمىسۇن ، دالدغا بار ، مەن كۆرمەيدىغان يەرگە بار ، جېنىڭغا ھېزى بول . بىلىپ قوي ، ھازىر قۇلقىمنىڭ قېنى قاچتى ، سەن جان تاتلىقمۇ دەپ سورىساڭ ، مەن ھازىر كۆڭۈل تاتلىق ، دەيمەن . ئەقلىم كۆڭلۈم تارتقان ئىشقا باشلىغانكەن ، جاننىڭ راھىتى شۇ بولمىسا بۇ سېسىق جاننىڭ نېمە كېرىكى . يوقال ، بەزدەك تۇرما ...

شەيخ قولغا شەمشەرنى ئېلىپ دېۋەيلىدى . ھەمزە ئېتىنىڭ بېشىنى بۇراپ ، ئارقىسىدىكى ياش توغراقلىققا چېپىپ كەتتى . ئۇ ئۈچ قېتىم ئارقىغا قارىۋىدى ، شەيخنىڭ تېخچە ئۇنىڭ كەينىدىن لالما ئىتقا قارىغاندەك بىر نەپرەت بىلەن قاراپ تۇرغانلىقىنى كۆردى . ھەمزىنى بىر خىل نومۇس ، ئىزا قاپلىۋالدى . «ۋاي ، ۋاي ، ئۇنى كالۋا دېيىشكە مېنىڭ نېمە ھەققىم بار . قىلىچىنى قارىمىغا تىقئۇەتسىمۇ ھەق ماڭا . مەنمۇ بىر ئەرغۇ ، ئۇنىڭغا نېمە كەلسە مەنمۇ شۇ . قىلىمەن دېگەن ئىشنى توسۇپ نەسەھەت قىلىپ ئۇنىڭ ئاتىسىمىدىم . ئىست ... ئىست ، ئەسلىي مەن دۆتكەنمەن . جاھاندىكى بارلىق بەختسىزلىك كالۋالىق ، يۈرەكسىزلىكتىن بولىدۇ . كالۋا ئادەم باشقىلارغا ئەقىل ئۆگىتىشكە ، نەسەھەت قىلىشقا ، خەقنىڭ رايىغا توسۇق سېلىشقا ئامراق كېلىدۇ...»

ھەمزىنىڭ ئېتى ياش تالزارغا شۇڭغۇدى . شەيخ ئات ئۈستىدە قولنى پېشانىسىگە قويۇپ زەڭگەر كۆككە تىكىلىپ ، قاتۇرۇپ قويغان ھەيكەلدەك تىك تۇراتتى . ئۇنىڭ تۈز ، كېلىشكەن قامىتى چانقاللىق ئوتتۇرىسىدا تېخىمۇ كۆركەم كۆرۈنەتتى . ھەمزە ئېتىدىن چۈشۈپ سەگەكلىك بىلەن كۈتتى .

بۈركۈت توختىماي بىر خىلدا ئېگىزلەپ كۆك قەرىگە كۆتۈرۈلدى ، بۇ ئۇنىڭ ئوۋنى قاتتىق سېغىنغانلىقى ئىدى . كەپتەرچىلىك كۆرۈنگەن بۈركۈت كېيىن كىچىككىنە قارا تاشتەك بىر نېمىگە ئايلاندى ، ھەتتا بەزىدە شەيخنىڭ كۆزى ئۇنى ئىلغا

قىلالماي قالدى . ياڭاقتهك قارا بۈركۈت ئاق تۇمان ئارىسىدا يوقىلىپ ، يەنە پەيدا بولۇپ ، بۇلۇت كېسىپ چاتقاللىق دالا ئۈستىدە ئايلانغىلى تۈردى . شەيخنىڭ يۈرىكى بارغانچە پوكۇلداشقا باشلىدى . «راست ، ھەمىزنىڭ گېپى دۇرۇس ، بۇ جانئۇرانىڭ تازا تەلۋىلىكى تۈتۈپتۇ ئەمەسمۇ ، ئەستى ، قىزىقچىلىقتا...» شەيخنى مۇزدەك تەر باستى ، ئۆسكىلەك قارا قوڭۇر چېچىدىن تەر قۇيۇلۇپ دويپىسى ھۆل بولۇپ كەتتى ، دولىسىنى قورۇغان مۇزدەك تەر تامبىلىنىڭ لېپىزىغىچە ساقىدى . نەدە بولسۇن ھەمىزنىڭ ئۇنى كۆزىتىپ تۇرۇۋاتقىنىنى كۆڭۈل كۆزىدە كۆرۈپ تۇرغاچقا ، ئەقلى دالدىغا يۈگۈرۈشكە ئۈندىسىمۇ غۇرۇرى ئۇنى قوزۇقتەك قېتىپ تۇرۇشقا مەجبۇر قىلاتتى . ئۇ ھەمىزنىڭ ئالدىدا قورقۇمسىزلىقىنى كۆرسىتىدىغان پەيت كەلگەندەك ھېسسىياتتا ئىدى . ئۇ قورقۇمسىزلىقىنى يانتاق ، مەكت ، مارالبېشى تەۋەسىدە مىڭلاپ سورۇندا كۆرسەتكەن . ساناقسىز ئوغلاق تارتىشلار ، مەشرەپلەر ، خوراز سوقۇشتۇرۇش ، قوچقار سوقۇشتۇرۇش مەيدانلىرىدا ئۆزىنى تونۇتقانىدى . ھازىر ئۇ ئاجىز يېرىمنى چىۋىن كۆرۈپ قالمىسۇن دەپ ئويلايتتى .

بۈركۈت خېلىلا پەسلەپ تېز - تېز ئەگىشكە باشلىدى ، ئۇ تۈلكىنى تېپىۋالغانىدى . ھازىر ئۇ تۈلكە بىلەن مۆكۈشمەك ، قوغلاشماق ئوينىماقتا ئىدى . بىردە ۋاشىلداپ تۈز سىزىق بويىچە شۇڭغۇسا ، بىردە يېرىم ياي شەكلىدە ئۇچاتتى ، بىردە يىلان باغرى شۇڭغۇپ ، بىردە ۋاشىلداپ ئاسمانغا تىك كۆتۈرۈلەتتى ، بىردە پەسكە ئۆزىنى تاشلاپ مەلۇم بوشلۇقتا شاپپىدە توختاپ گەۋدىسىنى شاققىدە ئارقىغا بۇرايتتى . تۈلكە ئۇنى تازا ئەخمەق قىلماقتا ، جىلە قىلىپ تازا تەلۋىلىكىنى قوزغاتماقتا ئىدى .

بۈركۈت مۆكۈشمەكتىن تېرىكتى ، شىددەتلىك سوزۇپ چىرىلداپ كۆككە قاراپ دولقۇنلىنىپ كۆتۈرۈلدى . «ھىم ، — شەيخنىڭ بۇ چىرقىراشتىن يۈرىكى زىڭىلداپ كەتتى ، — ۋاي

كاساپەت ، تازا تادان تۈلكىگە ئۇچراپتۇق - دە . قۇش ئەمدى رەسمىي غالجىرلاشتى . « بۈركۈت يەنە ياڭاقچىلىك بولۇپ قالدى . كۆك قەرىدىن توختىماي چىرىلدىغان ئاۋاز كېلەتتى . شەيخ چىلىق - چىلىق تەرگە چۆمدى ، ئاتمۇ يەرنى چاپچىپ توختىماي كىشىنىڭلى ، قۇلىقىنى ھەدەپ شىڭتايىتىپ تېپىرىلغىلى تۇردى . ئۇ تۇمشۇقلىرىنى كېرىپ ، يۈگەننى گۈرۈچلىتىپ چايناپ ئاغزىدىن كۆپۈك ياندۇردى . بۈركۈتنىڭ ھەربىر چىرىلدىغان ئاۋازى شەيخنىڭ قۇلىقىغا كۈمۈتا غىڭشىغاندەك كىرىپ تۇرسۇمۇ ، ئۇ بوش ئاۋاز ئەمەس ئىدى . ئۇ كۆك قەرىنى شىددەتلىك چىرقىراپ تىترەتمەسە يەرگە بۇنچىلىك ئاڭلانمايدۇ . شەيخ ئوڭ قۇلىقىنى ئېتىۋېلىپ ، سول قۇلىقىدا بۈركۈتنىڭ ھەربىر چىرقىرىشىدىكى ھېسسىياتىنى تىڭشماقتا ئىدى . ئۇنىڭ كۆزلىرى قىسىلىپ ، ياشاڭغىراپ ئېچىشىپ كەتتى ، گەدىنى قېتىپ قالدى . بۈركۈت بىردىن تار دائىرىدە ناھايىتى تېز چاقپەلەك بولۇپ چۆرگىلىدى - دە ، ئېغىر چويۇن چوماقتەك چاقماق تېزلىكىدە يەرگە ئۆزىنى ئاتتى . بۈركۈت چاتقالغا ئۇرۇلۇپ يەنە تېخىمۇ شىددەتلىك چىرقىراپ غۇيۇلداپ كۆتۈرۈلۈپ كەتتى . ئەمدى ئۇ كەپتەردەك قالغۇچە بولغان ئارىلىقتا ناھايىتى ئەسەبىي ئايلانغىلى ، ئوڭ - تەتۈر چۆرگىلەپ ئۈزەستىن كالتە - كالتە چىرقىرىغىلى باشلىدى .

— شەيخ مامۇتخان... ساراڭ بولما ، جېنىڭغا ھېزى بول ، — ھەمىزىنىڭ يىغلىغاندەك توۋلىغان ئاۋازى ئاللىق ئارىسىدىن ئاڭلاندى .

بۈركۈتنىڭ ئەسەبىي چىرقىرىشىدىن ئاتنىڭ جېنى سىرقىراپ ، ساغرىسى دىرىلدەپ كەتتى . شەيخنىڭ قېتىپ تۆمۈردەك كۆكرىپ كەتكەن چىرايى ھېسسىياتسىز ئىدى . تارتىشىپ كەتكەن قوللىرى ئاتنىڭ يۈگىنىنى بىر تارتقانچە پەقەت بوشاشمىدى . ئات قاياققا ئالدىنى قىلسا يۈگەن بوشايدىغانلىقىنى بىلمەي ، ئىزىدا چاپچىپ نەچچىنى پىرقىرىۋەتتى . چىمدا قېتىپ كەتكەن يەر چېيلىنىپ

ھۆل توپا چاچرىدى . باياتىن بېرى ھەرخىل جان - جانىۋارلارنىڭ ۋاراڭ - چۈرۈڭىغا ئايلانغان كەڭ چانقاللىق ، ئۇرۇش باشلىنىشتىن ئاۋۋال بولىدىغان چىدىغۇسىز سۈكۈتكە چۆمدى . پۈتكۈل دالا پەقەت بۈركۈتنىڭ ياۋۇزلىشىشىدىن قېتىپ قالغاندەك ئىدى . توختىماي چاپچىپ ، كىشىنەپ پىرقىراۋاتقان ئاتمۇ تەقدىرگە تەن بەرگەندەك بىردىنلا بوشاپ ، بېشى پەسلەپ ، شىندەك قانقان قۇلىقى سولشىپ ، تارتىشقان پەيلىرىنى قويۇۋەتتى . بۈركۈت توختىماي چىرىلداپ تەلۋىلىك بىلەن شۇڭغۇماقتا ئىدى .

— شەيخ مامۇتخان ، چانقالغا چۈمكەن !

ھەمىزنىڭ ئاۋازى يەنە ئاڭلاندى . بۇ ئاۋازنى شەيخنىڭ قۇلىقى ئاڭلىدى ، ئەمما كاللىسى ئۇنى پەقەت ئاڭقىرىلمىدى . بۈركۈت شىددەت بىلەن چىرقىراپ ، ھەمىزنىڭ ئاۋازى چىققان تاللىق ئۈستىدە ۋىشىلداپ ئايلىنىپ بىر كۆككە ئۆرلەپ ، بىر پەسلەپ ، قاتتىق سۈرەن سالدى . ئەمما ، پەقەت ئۆزىنى ئاتىدى . ھەمىزنىڭ زۇۋانى مەڭگۈلۈككە ئۆچۈپ كەتكەندەك قايتىلاپ ئاڭلانماي قويدى . بۈركۈت دەل شەيخنىڭ ئۈستىگە كېلىپ چىرقىراپ ئايلانغىلى تۇردى . شەيخنىڭ سېزىمى شاپ قىلىپ بىر تورمۇزلىنىپ يەنە بوشاشتى . ئۇ سېزىمى پەيدا بولغاندا ئاخىر ئۆزىنىڭ ئاۋازىنى ئاڭلىدى :

— گاه - گاه - گاه ...

قۇش شىددەت بىلەن كۆككە كۆتۈرۈلدى . شەيخ يەنە سېزىمىنى يوقاتتى ، ئەمما بۇ دورەم ئۇنىڭ تارتىشىپ پاناڭ بولۇپ قېتىپ كەتكەن ئۈستىخانلىرى خېمىردەكلا بوشاپ كەتتى . ئۇنىڭ قۇلىقىغا شارلىدىغان دەريا ئۆركىشىدەك ئاۋاز بىلەن قاتتىق شامال ئۇرۇلدى ، ئاندىن دەھشەتلىك چىرقىراش يېتىپ كەلدى . شامال ئۇنى قاتتىق شۈركۈندۈرۈپ كۆزىنى يۇمۇپ - ئاچقۇچە بولغان ئارىلىقتا ئۇنىڭ كۆز ئالدىغا قاراڭغۇ بىر سايە پەيدا قىلدى ۋە ئۇ «ۋاي...» دەپلا گۈپپىدە يىقىلدى . ئات قاتتىق كىشىنەپ بىرلا

يۇلقۇنۇپ سەكرەپ ئۈستىدىن ئۆتۈپ كەتتى . شەيخنىڭ ئوڭ مۇرىسىگە چويۇن چوماق تەگكەندەك بىر ئاغرىق كىرىپ چاتقال ئارىسىغا دومىلىدى . ئات توختىماي ئېچىنىشلىق كىشىنى ، ئاندىن گۈپ قىلغان ئاۋاز ئاڭلاندى . كېيىن چاتقال قاتتىق شاراقلاپ جىمدى .

شەيخ ئوڭ قولىنى زادىلا كۆتۈرەلمىدى ، ئۇنىڭ ئوڭ تارغىقى چىقىپ كەتكەندى ، كالىپۇكىنى قاتتىق چىشلەپ ، سول قولىدا قېرى يۇلغۇن شېخىغا ئېسىلىپ ، تىزلىنىپ ئاندىن ئۆرە بولدى . ئات ئۆزىدىن يىگىرمە قەدەم نېرىدا سوزۇلۇپ ياتاتتى . ئۇنىڭ ئەتراپىدىكى چاتقال قان بىلەن بويالغان ، ئاچ بىقىنىدىن ئۆچەي - قېرىنى چۇۋۇلۇپ چىققان ، كۆزىنىڭ ئورنىدا يوغان قانلىق كامار پەيدا بولغانىدى . بۈركۈت ئۇنىڭ ساغرىسىدىن بۇردا - بۇردا گۆشلەرنى يىرتقۇچلارچە تارتىپ ، پۈتۈن - پۈتۈن يۇتقىلى تۇرغانىدى . ئۇنىڭ سۈرلۈك قارا كۆزىدىن ۋەھشىيانە خۇشاللىق چاقناپ تۇراتتى . ئۇ ئىگىسىگە كۆزىنى چىمىلداتماي بىردەم قاراپ يەنە گۆش يېيىشكە تۇتۇندى .

— ھەرنېمە بولسا ھوشيار ، چاققان كەلدىڭ ، خۇدا ساقلاپ جېنىڭ ئامان قالدى . كونىلار قۇش ئىگىسىنى ئالدى دەپ بىكار دېمىگەن ...

ھاسىراپ - ھۆمۈدەپ يېتىپ كەلگەن ھەمزە ئالدىراپ پوسمىنى ئېلىپ قۇشنىڭ يېنىغا ماڭدى .

— توختا كالۋا ، ئۇنىڭ ئاچچىقى تېخى چىقىپ بولمىدى ... —
شەيخنىڭ ئۇنى ئاران چىقتى ، ھەمزە كەينىگە ياندى .

* * *

گۈلخان گۈرۈلدەپ كۆيمەكتە ، ئۇنىڭ يورۇقى قاپاقتاللىق ئوتتۇرىسىدىكى تۈزلەڭلىكنى يورۇتۇپ ، قاپاقتالارنىڭ سايسىنى

يىراققا سوزغاندى . توشقان ، قىرغاۋۇل ، جەرەن گۆشىدىن قىلىنغان كاۋاپ ئەتراپقا مەزىلىك ھىد پۈركىمەكتە . گۈلخانغا قويۇلغان ئوۋ قازىنىنىڭ ئۈچ پۈتى گۈلخان ئوتتۇرىسىغا دەسسەتىلگەن بولۇپ ، داڭقاندا پورۇقلاپ جەرەن گۆشى قايناۋاتاتتى . چاكارلار ئۇزۇن يۇلغۇن زىخغا ئۆتكۈزۈلگەن گۆشلەرنى چوغقا قاقلاپ تەرلەپ - پىشىپ كاۋاپ پىشۇرماقتا ئىدى .

ھەمىزە چۈش پىشىن بىلەن مەكت بازىرىغا بېرىپ ياش تېڭىقچى سىدىق مىسكەرنى ئېلىپ كەلگەندى ، مىسكەر ئۇزاق ھەپلىشىپ مامۇت شەيخنىڭ تارغىقىنى جايغا كەلتۈرۈپ تاڭدى . شەيخ سىدىق مىسكەرنىڭ كۆڭۈل ئىزدەپ ، يىراق دېمەي ھېرىپ - ئېچىپ كەلگىنىگە خۇش بولۇپ ، ئۇنىڭغا كېلەر جۈمە كۈنى يۈز چارەك بۇغداي ، ئوتتۇز چارەك گۈرۈچ ئەۋەتىپ بېرىدىغان بولدى . ھەمىزىگە قول بالىسى قىلىپ جەرەن گۆشىدە كۆمەچ كاۋىپى^① قىلىپ سىدىق مىسكەرگە يېگۈزۈشنى ئۆتۈندى . چاكارلار ھەر تەرەپكە قاتراپ پىياز ، قارىمۇچ ، زىرە ، تۇخۇم تېپىپ كەلدى . ھەمىزە ئۈچ ئايلىق بولغان جەرەن بالىسىنى تۇلۇمچىلاپ سويۇپ ، گۆشىنى چوڭ - چوڭ قىلىپ توغراپ ، تۇخۇم ، پىياز ، زىرە ، قارىمۇچ ، چاۋايغ ، تۈز بىلەن تۆت ئاش پىشىم دۈملىدى . ئاندىن جەرەننىڭ قېرىنىنى پاكىز ئادالاپ يۇغاندىن كېيىن ، دۈملىنىپ مەزىلىك پۇراپ كەتكەن گۆشلەرنى قېرىن ئىچىگە سىغداپ ئاغزىنى يۇلغۇن زىخچىدا تىكىپ ، قېرىن ئۈستىنى ياش تالنىڭ سويىقىدا يۆگىدى . ئاندىن ئۇنى چوغنىڭ ئاستىغا كۆمۈپ ، ئۈستىلەپ ئوت قالىدى . سىدىق مىسكەر بۇلارغا قىزىقىپ قاراپ ، سول يانپاشلاپ ياتقان شەيخنىڭ ئوۋ ھېكايىسىنى تىڭشاپ ئولتۇردى .

شەيخنىڭ تارغىقىدىن كىرگەن ئاغرىق مېڭە - مېڭىسىگە تاراپ

① كۆمەچ — قوقاسقا كۆمۈپ پىشۇرۇلىدىغان گۆشنىڭ ئوخشاش ئوۋ كاۋىپى .

بارماقتا ئىدى . ئۇ ۋاي دەۋىتىشتىن ، كالىپۇكىنى چىشلەپ سېلىشتىن ، چىرايىنىڭ قورۇلۇپ كېتىشىدىن نومۇس قىلىپ ، بىردەم ئۆزىگە ھاي بېرىپ ، بىردەم ئۆزىنى تىللاپ ئولتۇردى . ئۇنىڭ ئاغزى گەپتە بولسىمۇ ، كۆزى بىلەن كۆڭلى دەريادىن ئاتلاپ ، دەرەخلىقتىكى ئاندا - ساندا ساپال چىراغ ئۇچقۇنى كۆرۈنۈپ قالىدىغان ئەيسانىڭ ئاۋىتىغا كېتىپ قالاتتى . كۆڭۈل ئاغرىقى بىلەن تارغاق ئاغرىقى ، يۈزىنىڭ سۇس ئېچىشىپ تۇرۇشى ئۇنى بىراقلا ئازابلىماقتا ئىدى . «تاز بولساڭ گەدەنگىچە بول ، دېگەن شۇ» دەپ بىر تەرەپتىن ئۆزىدىن كۈلگۈسىمۇ كېلەتتى . قاراڭغۇلۇقتا ھەرە چىشىدەك كۆرۈنىدىغان ئېگىز ، تەكشى ئەيسا ئاۋىتىنىڭ سۇۋادان تېرەكلىرى ئاراشلىرىدىن زۆھرە خېنىمنىڭ نۇر يېغىپ تۇرغان چوڭقۇر قارا كۆزلىرى ، ئانا سۈتى سىڭىشكە باشلىغان سوزۇق ھەم تولۇق كەلگەن جۇلالىق يۈزلىرى ، دائىم پۈرۈلۈپ تۇرىدىغان كىچىك ئاغزى ، چىرايلىق تۇمشۇقنى قورشاپ تۇرىدىغان زىناقلىرى شەيخنىڭ كۆزىگە كۆرۈنگەندەك بولاتتى . ئۇ سول قولىنى پەمەلەپ قوينىغا تىقىپ ، يۇمشاق كۆڭلەكنى ئاستا تارتىپ مەيدىسىدىن ئېڭىكىگە سۈردى .

— شەيخ مامۇتخان ، بۇ دالادا چىغ پاخىلى تۆپىسىدە جان ئاغرىتقۇچە ، ئۆيگىلا بېرىپ تۆت قات كۆرىپدە يېتىپ ، ئاندىن مېنى چىلىماي قاپتېلىيا ؟

چاكارلارنىڭ كاۋاپ پىشۇرۇشلىرىغا قىزىقىپ جىم ئولتۇرۇپ قالغان سىدىق مىسكەر ھوڭدىن پوڭ چىققانداك گەپ قىلىپ قالدى .

شەيخ ھودۇقۇپ كەتتى ، ئۇنىڭغا قىلمۇناتقان ئىشىنى سىدىق مىسكەر كۆرۈپ قالغانداك تۇيۇلۇپ كەتكەندى . بۇ ياش تېڭىقچى بۇغداي ، گۈرۈچ ، يەنە ئاۋارچىلىكى كۆپ كاۋاپنىڭ گېپىنى قىلغاندىمۇ يا ئاق ، يا كۆك دېمەستىن ئولتۇرغاندى . ئەمدى ئۆزىچىلا سوراپ قالدى . يولىنىڭ دىشۋارچىلىقىنى مۇشۇ گېپى

بىلەن بىلدۈرمەكچى بولۇۋاتامدۇيا .

شەيخ ئۆزىنى ئەپلىۋالدى :

— جاڭگىلى باياۋاننى ھار ئېلىۋاتامدىلا سىدىقخان ، ئاسماننى يېپىنچا ، يەرنى سېلىنچا قىلغاننى ھېسابلىمىغاندا ، بۇ يەردىمۇ راھەتتە ئۇخلايدىلا . كۆڭۈللىرى تىنچايكى ، چاكارلار سىلىگە يۇمشاق قىلىپ جاي راسلاپ بېرىدۇ ، راھەت ئۇخلايدىلا .

مىسكەرنىڭ كۆزلىرى ئازار يېگەندەك يېنىپ كەتتى . ئۇ قولىدىكى چىلىمچاقنى كۈچەپ شوراپ ، يۆتەل تۇتۇپ تۈكۈرۈۋەتتى . شەيخ گەپنى ئاۋۇتۇۋەتكىنىگە پۇشايماق قىلدى .

مىسكەر ئۆزىنى دەڭسىگەندەك بىردەم ئولتۇرۇپ يا كۈلمەي ، يا قورۇنماي دېدى :

— «ئۆزۈڭنى ئەر چاغلانساڭ ئۆزگىنى شر» دەيدىغان گەپ بار . يىگىتېشىنىڭ ئاغزىدىن غول چىققان گەپ ھەرقاچان .

— ھى - ھى - ھى ... ئۈستام ، ناپسەتلىكىمنى دەريا كۆڭۈللىرى چۆكۈرۈپتەر . ياخشى ئىت ئۆلۈكىنى كۆرسەتمەپتۇ دەپ ، بۇ ھالدا ئاتامنىڭ ئالدىغا بېرىشنى راۋا كۆرمىدىم . راۋا كۆرۈپ ئالدىغا بارساممۇ ، سول قولۇمنىڭ تارغىقىنىمۇ چىقىرىۋېتىپ ، ئاندىن سىلىنى چىلايدىغانلىقى تاۋاقتىكى ئاشتەك بۇرنۇمغا پۇراپ تۇرىدۇ . يۈزۈمدىكى تىتما - كاتاڭنى كۆردىلە مانا ، بۇمۇ ئاتامنىڭ تەسەللايىقى . ھەر دورام ئۇنىڭ كۆزىگە بېجىرىم كۆرۈنمىسەم مەجەزى قوداڭشىپ كېتىدۇ . ئۇ مېنىڭ دائىم كۈلۈپ ، كۈلدۈرۈپ ، يىغلىتىپ ، خۇش قىلىپ جاھاندارچىلىق قىلىشىمنى خوپ كۆرىدۇ . يىغامنى كۆرەرگە كۆزى يوق .

مىسكەر ئۇنىڭغا تۇنجى قېتىم تەبەسسۇم بىلەن تىكىلدى . بۇ تەبەسسۇممۇ ئۇنىڭ چوقۇر يۈزىدە بار بىلەن يوقنىڭ ئارىلىقىدا پەيدا بولۇپلا غايىب بولدى .

گۈلخان تېگىدىن «بوف» قىلغان ئاۋاز چىقتى .

— ھە ، مۇرادىمغا يەتتىم دەيدۇ ، — ھەمزە قاپقارا كالىك

بولۇپ كەتكەن كۆمەچ كاۋاپنى چىقاردى . چاكارلار نوگايدا سۇ ئېلىپ كۆمەچنىڭ توپىسىنى يۇدى .
— بولدى قىل ، ھاۋىسىنى كەتكۈزۈۋېتىسەن .

ھەمزە بەلبېغىنى داستىخان قىلىپ سېلىپ ياغلىق توقاچ تىزدى . ياغاچ جامدا شورپا كەلدى . مىسكەر چاكاردىن بىرى نوگايدا قۇيۇپ بەرگەن سۇدا قولنى يۇيۇپ ، قولتۇقلاپ سۈرتۈۋەتكەندىن كېيىن داستىخانغا يۈكۈندى . ھەمزە قىل خۇرجۇندىن يۇلغۇن ياغىچىدىن ئۈستىلىق بىلەن ئويۇلۇپ ، كەندىر يېغىدا قاينىتىپ پىشۇرغان چىلان رەڭ ياغاچ خونچە ئاياقنى^① ئېلىپ پاكىز سۈرتتى . كۆمەچ كاۋاپىنى داستىخانغا قويدى - دە ، ئۇزۇن كۈمۈش ساپلىق ئەگرى پىچاقتا تاۋۇز توغرىغاندەك كەستى . پىچاق تېگىش بىلەن ئىشتىھانى ئاچقۇچى كۈچلۈك زىرە ھىدى ئەتراپقا تارالدى . ۋىزىلداپ ساقىپ چىققان كاۋاپنىڭ يېغى ئېغىزغا سېرىق سۇ يىغدى .

— قېنى ئۈستام ، ھەرقايسىلىرىدەك ئەزىز مېھمانلارغا قىلىپ بېرىدىغان ئوۋ كاۋاپىنىڭ سەردارى مۇشۇ بولىدۇ .
تېڭىقچى مۇشۇ گەپنى كۈتۈپ ئارانلا ئولتۇرغانىدى . ئۇ قائىدە بويىچە ناندىن بىر بۇردا ، شورپىدىن بىرەر ئوتلام ئېغىزلىنىشىنىمۇ ئۈنتۈپ كاۋاپتىنلا ئالدى . چالا پۇۋلەپ ئاغزىغا سېلىپ ، ئاغزىنىڭ كۆيۈك ئازابىنى بېسىپ كەتكەن لەززەتتىن كۆرە ، چىرايى رازىمەنلىكتە نۇرلىنىپ كەتتى . كۆز قۇيرۇقىدا تېتىدىمۇ ، تېتىدىمۇ دېگەندەك قاراپ ئولتۇرغان شەيخنىڭ كۈلكىسى قىستاپ ، ئۇنى زورۇقۇپ يۆتەلگە ئايلاندۇرۇۋەتتى . ھەممە غىزاغا تۇتۇندى .

پۈتكۈل كائىنات ئۇيقۇغا چۆمدى . تارتىلىپ كەتكەن دەريا سۈيىمۇ تارتىنچاق قىزنىڭ يول يۈرۈشىدەك سىلىق - سىپايە

① خونچە ئاياق — ياغاچتىن ئويۇپ ياسالغان قاچا ، خونچە .

ئاقاتتى . دەريا تەرەپتىن نەم ، سالقىنلاشقان ساپ ھاۋا ئۇچۇپ كېلەتتى . تاللىقنىڭ يىراق ئاراشلىرىدىن ئاندا - ساندا جەرەننىڭ ئوغللىقىنى چىللاپ مەرىگەن ئاۋازى ، يىراق توقايلىقتىن ئېچىرىغان تۈلكىنىڭ ھۇۋىلىشى ئاڭلىنىپ قالاتتى . چوڭ كۆتەككە قوندۇرۇپ قويۇلغان قۇش پوسمىلىق بېشىنى ھەر قېتىم شەپە كەلگەندە ئۇياق - بۇياق سىلكىتتى . ھارغان ، كاۋاپ ، شورپا ئىسسىق باسقان چاكارلار بەس - بەس بىلەن خورەك تارتىشىپ ، ئۇزۇن تونلىرىنى يېپىنىپ ئۇخلاشماقتا ئىدى .

تېڭىقچى ئالاھىدە راسلانغان ئورۇندا پالاسقا يۆڭگىنىپ پۇشۇلداپ ئۇخلاپ قالغانىدى . شەيخ مامۇتخاننىڭ تارغىقى سىرقىراپ ئاغرىپ ئۇيقۇسىنى قاجۇردى ، ئۇنىڭسىزمۇ ئۇ ئۇخلايدىغاندەك ئەمەس ئىدى . ئەيسانىڭ ئاۋىتى تولۇق قاراڭغۇلۇققا چۆككەن ، باياتىن بېرى ئاندا - ساندا پىلدىرلاپ كۆرۈنىدىغان شوللارمۇ يوقالغان ، ئاۋات ئاسمىنىدا كۈلۈپ تۇرغان ساناقسىز يۇلتۇزلار تىنىق دەريا يۈزىدە تولۇق ئەكس ئەتمەكتە ئىدى . يۇلتۇزلار ئارىسىدا زۆھرە يۇلتۇزى پەيدا بولدى . ئۇنىڭ ئەتراپىدىكى يۇلتۇزلار ئاينىڭ ئەتراپىدا پارلىغاندەك تېخىمۇ نۇرلىنىپ كۆرۈندى . يۇلتۇزنىڭ نۇرلىرى ئاينىڭ يۈزىدەك جۇلالىدى ، ئاينىڭ يۈزى يۇلتۇزدىن نۇر ئەمدى ، بۇ نۇرلار دالادىكى يۇلغۇنلارنى ، يانتاقلارنى ، سۆكسۆك ، توغراقلارنى ، يەنە قىرغاۋۇل ، كېيىكلەرنى ئۆزىگە شەيدا قىلىپ سۈكۈتكە چۆمدۈرگەندى .

شەيخ ئېغىر ھاسىرىدى . يۈرىكىدىن باشلاپ پۈتۈن جىسمى تامچە قېنى قالغاندەك قۇرۇپ ، ئىچىگە ئوت كەتكەندەك بىلىندى . ئۇ سول قولىدا يەرنى تاتلىدى . ئۇششاق خەسىلەرنىڭ يۇمران يىلتىزلىرى ۋە مۇزلاپ كەتكەن تۇپراقتىن كىرگەن سوغۇق ئېقىم سەل ئارام بەرگەندەك بولدى ، ئەمما بۇ ئارامچىلىق بىردەمدىلا غايىب بولدى . ئۇ توپىنى سىقىمداپ ئېلىپ كۈيۈشۈپ كېتىۋاتقان

مەيدىسىگە باسنى ۋە ئاستا كۆزنى ئاچتى . كۆز ئالدىدا تىنىق ئاسمان ، ساناقسىز يۇلتۇزلار ، يۇلتۇزلار بىلەن لەۋ يېقىشقان دەريا ، بىپايان قاراڭغۇ تاللىق ، چاتقاللىقلار نامايان بولدى . ئۇ سول قولىدا ترەجەپ ئورنىدىن تۇرۇپ دەلدۈگۈنۈپ ، تازا خورەك تارتىپ ئۇخلاۋاتقان ھەمىزنىڭ يېنىغا كەلدى . ماڭغاندا تارغاقتىن باشقا ئاغرىمىغان يەرلىرىمۇ قوشۇلۇپ سىرقىراپ ، لوقۇلداپ ئاغرىپ كەتتى . ئۇ كالىپۇكىنى چىشلەپ تۇرۇپ ھەمىزنىڭ بىقىنىغا يېنىك تەپتى ، ھەمزە چاچراپ قوپۇپ ئولتۇردى .

— نېمە بولدى ، يات شەپە بارمۇ ؟
— ياق ، ئۈنۈڭنى ئۆچۈر ، دەلدۈش .
— ئەمىسە ، نېمە دەيسەن ؟ تازا تاتلىق چۈش كۆرۈۋاتاتتىم ، ئاپلا .

— چۈشۈڭدە كۆرگىنىڭنى قىلىپ بېرىمەن ، ھەمزە .
— شەيخ مامۇتخان ، ئۆزۈڭنى تۇتۇشنى بىلگىن ، بۈگۈنكى ئىشىمىزنىڭ مۇشۇنداق بولۇشى ئىشنىڭ ئوڭغا تارتىمىغىنى . مازارنىڭ توپىسىنى كۈندۈزدە ئېلىۋالمىسام ، كېچىدە مازارغا بېرىشتىن قورقمەن .

— ھۇ چىدىماس توخۇ يۈرەك ، ئوغرىمۇ سەندەك بولامدۇ .
— چىدىمايۋاتقان ئۆزۈڭ ، ماقۇل دە ، ئەتە ئۇ خېنىمنىڭ ئۆزىنى دېسەڭمۇ ئوغرىلاپ ئېلىپ كېلىپ بېرەي .
— ئاغزىڭغا پىياز ... بىر قىزنى ...

مامۇت شەيخ ھەمىزنى تېپىۋېتىپ ، دەلدۈگۈنۈپ دەريا تەرەپكە ماڭدى . ھەمزە تازا ئاچچىقى كەلگەن بولسىمۇ ، دەردىنى ئىچىگە يۈتۈپ غوتۇلداپ ياتتى . شەيخ مامۇتخاننىڭ دەريا بويىغا بارغۇدەك مادارى يوق ئىدى . ئۇ ياشقىنا بىر تالغا يۆلىنىپ ئولتۇردى ، سىلكىنىشتىن تالنىڭ يوپۇرماقلىرى شىلدىرلاپ كەتتى . ئۇنىڭ ئاغرىقىنىڭ كۈچىدىن كۆز ئالدى قاراڭغۇلاشتى ، ئەمما شۇ

قاراڭغۇلۇق ئىچىدىن زۆھرەنىڭ سېمىسى يۇلتۇزدەك چاقناپ پەيدا بولدى ، ئۇلار پاراڭغا چۈشتى :

— سىز مېنىڭ ئارقامغا كىرىۋالماڭ ، بىزنىڭ كۆيدۈم - پىشىتم دېگىنىمىز يوق گەپ ...

— مەن سىزنى ئەمرىگە ئالمەن دېدىمۇ ئالمەن .

— ياق ، ھەرگىز ئالالمايسىز ، پەيلىڭىزدىن يېنىڭ .

— نېمىشقا ؟ پۈتۈن يانتاق زېمىنى ، كۈپلەردىكى ئالتۇنلارنى تويۇقۇمغا بويلاشمايدۇ دەپ ئويلىماڭ . بايلىقىمىز سىلەرنىڭكىدىن جىق بولسا جىقكى ، كەم ئەمەس .

— مەن ئۇنى دېمىدىم .

— ئەمەس ، نېمىنى دېدىڭىز ؟

— مەن ئاۋاتلىق ، سىز يانتاقلىق . ئۇلار مېنى يانتاقلىققا ياتلىق قىلىش بۇياقتا تۇرسۇن ، بىر گادايىنىڭ قىزىنىمۇ ياقا يۇرتقا بەرمەيدۇ .

— يانتاقلىقنىڭ غۇرۇرمىۇ سىز دەۋاتقاندەك ، مەن بۇ قائىدىنى بۇزىمەن .

— كىچىكىمدىنلا قۇلاق چىشلىتىپ قويغان ، يېقىندا بېشىمنىمۇ باغلاپ بولدى .

— كىمگە ؟

— قازىنىڭ ئوغلى ئىسمائىل بەگزادىگە .

— ھېلىقى كۈنى مەشرەپتە ماڭا يەۋەتكۈدەك چەكچەيگەنمۇ ؟ ئاتامدىن قورقمىسا ئۇ سىزنى دۇمبالماقچىكەن .

— ئاۋاتقا دۇمبا يېگىلى كەلمىگەنمەن .

— مەن كېتەي ، ئىزدەيدۇ .

— سىزنى ئەپقاچمەن .

— ياق ، مەن قاچمايمەن .

— يانتاقلىق بىلەن ئاۋاتلىق قان چېچىشىدۇ دەپ قورقامسىز ؟

— ئۇنىڭ بىلەن كارىم يوق . ئاتام مېنىڭ قاچقىنىمنى ئاڭلىسا

ئۆلۈپ كېتىدۇ . ئاتامنىڭ مەندىن باشقا ھېچنېمىسى يوق ، مېنىڭمۇ ئاتامدىن باشقا ... — قىز گېيىنىڭ ئاخىرىنى دېيەلمەي يىغلاپ قېچىپ كەتتى .

— بۇزىمەن ... بۇنداق قائىدە دېگەن نېمىلەر قۇرۇپ كەتسۇن ، كۆڭۈلنىڭ يۇرت ، جەمەت ، يەنە بىر نېمە ... يەنە بىر نېمىسى يوق ... بۇزىمەن ... جېنىمنى تىكىپ قويدۇم .

ئۇ ئۆزىنىڭ ئاۋازىدىن ئۆزى چۆچۈپ كەتتى .
— قوپ شەيخ مامۇتخان ، سەن بىردەم ئۇخلىۋالغىن ، ئۆزۈڭنى تۈگەشتۈرۈۋەتمە ، ئۇنداق قىلمىغىن ...

ھەمزە ئۇنىڭ يېنىدا ئولتۇراتتى . شەيخ ئۆزىنىڭ جۆيلۈگەنلىكىنى بىلىپ بېشىنى تۆۋەن سالىدى .

— قايسى ئاي ، قايسى كۈنلۈكتە ئۇ خېنىم بىلەن ئىلىنىشىپ قالدىڭ ، شۇ ئاي ، شۇ كۈندىن باشلاپ تۈگىشىپ كەتتىڭ ، مامۇت شەيخقا ئوخشىماي قالدىڭ . خۇدا بۇنداق ئىشقا بالاسىنى ئادەمنى تۈگەشتۈرۈش ئۈچۈن سالىدىكەن ، ھەممە بالا - قازاننىڭ يامىنى مۇشۇ ئىكەن . ۋاي خۇدا ، ئۇ خېنىم يانتاقتا بولغان بولسا بۇ چاغقا ئوتلىرىڭمۇ ئۆچۈپ ، كۈلۈڭ كۆچۈپ بولاتتى . بۇ ئاۋاتلىقلاردىن بىر قىز ئالاي دېسە ئەمدى ... ھوي پوق ساقالار ...
— بوينۇڭنى ئۈزۈۋېتىمەن ھەمزە ، زۇۋانىڭنى ئۆچۈر ... مەن بىلەن نېمە كارىڭ .

ھەمزە جىم بولدى .

— خاپا بولما ھەمزە ، كۆڭلۈمنى ئارامدا قويغىن ، ساڭا تولا دۇرۇشلۇق بېرىۋەتتىم ، خۇدۇمنى بىلمەيمەن ...
— خاپا بولغۇچىلىكى يوق ، ئاداش ، — ھەمزە كۈلدى ، شەيخمۇ غەمكىن كۈلۈمسىردى .

— ئەمىسە ، يېنىڭدا ئۇخلايمۇ ؟

— ياق ... جايىڭدا ئۇخلا ، مەن كاردىن چىقىمدىم . ئەنسىرىمە ، ئاغىنە بولۇپ قالغاندەك تۇرىمەن سەن بىلەن .

— ياراتساڭ ... —

— ئاللا ھەممىمىزنى ئادەم دەپ ياراتقان .

ھەمىزنىڭ كۆزىدىن ياش قۇيۇلدى .

— مەن يېتىم ، ھېچنېمە يوق ، بولمىسا ، بۇ ئىشنى ...

— يۈگۈر ، بېرىپ ئۇخلا ...

ھەمىزە ئاستا كەتتى . شەيخ ھەمىزنىڭ ئارقىسىدىن قاراپ :

«ئوغرىنىڭمۇ ئاق دىل گادەملەردەك يۈرىكى بار ئىكەن ئەسلىدە»

دېدى ئىچىدە . ئۇ توغراققا ئارقىچىلاپ يۆلەندى . زۆھرە خېنىم

بىلەن بايقى خىيالەن پارىڭنى داۋاملاشتۇرماقچى بولۇپ

كۆزلىرىنى يوغان ئېچىپ ، بىر - بىرى بىلەن بەسلەشكەندەك


پارقىراپ تۇرغان يۇلتۇزلارغا تىكىلدى . لېكىن ، ھېلىلا كۆز

ئالدىدا نامايان بولغان نۇرلۇق سېيما ، ئۇنىڭ ئىنتىزارلىقىغا

قارىماي قايتا زاھىر بولمىدى . ئۇنىڭ ئورنىغا ئىشق ئوتىنى

ھارغۇچە سالغان زۆھرە خېنىم بىلەن دەسلەپ ئۇچراشقان چاغلار

بىر - بىرلەپ خىيالىدىن كەچتى ...





تۆتىنچى باب

قۇرۇق چىم ئۈستىگە چۈشكەن بوز قىرو قىشنىڭ مادارسىز ئاپتېپىدا سۇس ئېرىپ پارقرايتتى . ئۆسكىلەڭ چىملار سوغۇقتا قېتىپ كىرىپنىڭ دۈمبىسىدەك تىكەنلىشىپ كەتكەنىدى . دەريا ۋادىسىدىكى پەس ھاۋا بوشلۇقىنى قويۇق تۇمان قاپلىغانىدى . دەريانىڭ باش ئېقىنى قايدۇرمىسىدا تۈرۈلۈپ توڭلاپ كەتكەن مۇز يېرىقلىرىدىن ھور كۆتۈرۈلەتتى .

دەريا قىرغىقىدا ئادەملەر توپى پەيدا بولدى . توپ ئالدىدا قارا كۆرپە تۇماق ، ئاق تۇماق ، تۈلكە تۇماق كىيگەن ساقاللىق ئاتلىقلار سەپ بولۇپ كەلمەكتە . سەپنىڭ ئارقىسىدا سەرىپۇش تۇماق ، ئېسىل جۇۋا كىيگەن ئاقساقاللار ، ئەڭ ئاخىرىدا ساناقسىز يار - يار ھارۋىلاردا ئاق ، قارا رومال سېلىشقان ئاياللار ، تەلپەك كىيگەن بالىلار كەلمەكتە . ئۇزۇنغا سوزۇلغان ئاتلىق ، ئېشەكلىك ، ھارۋىلىق سەپ سۈرلۈك جىملىق ئىچىدە دەريا بويىدىكى مەيداندا توختىدى .

سەپنىڭ ئەڭ ئالدىدا قىزىل كۆركە ساقىلى مەيدىسىگە چۈشكەن ، جىگەررەڭ تاۋار بىلەن تاشلانغان ئۇزۇن جۇۋىسىنىڭ چوڭ قايتۇرمىسىغىچە بوز قىرو باغلاپ كەتكەن يانتاقنىڭ چوڭ نوپۇزلۇق بېگى — جەرەندۆڭلۈك نىيازبەگ ، ئۇنىڭ يېنىدا كەكە ساقال ، تۈلكە تۇماقلىق ئويۇغداي^① بېگى قاسم بەگ ھاجى ،

① ئويۇغداي — يانتاقنىكى قەدىمىي مەھەللە ئىسمى .

ئۇنىڭ يېنىدا يانتاق يېڭى تۇران بەگ، چەتتە ياش، تەتۈر ئۈستىخان، سېمىز كەلگەن خاتىپ مىراب بەگ ئاتلىرىنىڭ تىزگىنىنى تارتىپ تۇرۇشاتتى. نىياز بەگ ئەتراپىغا قارىدى. — كېرىم باي ھاجى ...

ئۇنىڭ سۆزىنىڭ ئاخىرىغا ئۈلگۈرۈپ كېرىم ھاجى ئوڭ تەرىپىدە پەيدا بولدى. ئۇنىڭ ئاق ئېتى تەرلەپ، ساغرىسىغا قونغان توپالايغا ئايلىنىپ كەتكەنىدى. قىزىپ كەتكەن ئات توختىماي يۇشقۇرۇپ ئىزىدا جىم تۇرمايتتى. كېرىم ھاجى ئۆزىمۇ ھاسىراپ كەتكەنىدى.

— ئۆزلىرى، — نىياز بەگ مۇلايىم پەس ئاۋازدا شۇنچىلىك دەپلا پىسىڭگىدە كۈلدى. قىرو مۇزچىلىرى پارقىراپ تۇرغان قىزىل ساقىلى ئارىسىدىن ئاق، يوغان كەلگەن سۇيۇق چىشىلىرى كۆرۈندى. كېرىم ھاجىنىڭ ئۆڭسۈلى ئۆچكەنىدى.

— كۆرمەمدىلا تەقسىر، ئەتتىۋىلەندە^① ئىشىمىز پىلاڭ^② كېتىۋاتمامدا. نەق قارا باش قوچقارنى باسقان ھارۋىنىڭ ئوقى سۈنۈپ كېتىۋاتقىنىنى قارىسىلا. نىياز بەگنىڭ كۈلكىسى دەرھال ئوچتى.

— ھۇ خوتۇنۇڭنى ... — قاسىم بەگ دەرياغا قاراپ غۇدۇراپ قويدى.

— ئۇ ئەقلى گەجگىسىدە گۈي نەگە قاراپ ھەيدەپتىكەن ھارۋىنى، كاتاڭغا ئۇرغان چېغى، — دېدى قېنى قىزىق خاتىپ مىراب.

— تاپا قىلغاندىن نېمە پايدا، ئۇ ھېسابىنى قىلىشمايلى. ھازىر مۇھىمى بۇ ئىشتا ئۇتۇرۇۋەتسەك كېلەر يىلىنىڭ ھوسۇل سۈيى بولغان چارەك ئايلىق توڭ سۈيى، بەش يۈز چارەك بۇغداي، يۈز تاغار پاختا، ئون چارەك تۈگە يۇڭى ... — تۇران بەگ چوڭقۇر،

① ئەتتىۋىلەندە — ئەتگەندە.
② پىلاڭ — تەتۈرگە يېنىپ.

زەڭگەر كۆزلىرىنى قىسىپ ، ئۇپراپ بۇغدايدەك قالغان چىشلىرى ئارىسىدىن گەپنى قىسىلدۇرۇپ چىقاردى ، ئۇزۇن ، ئىنچىكە بارماقلىرىدا قارا بومبۇر ساقىلىنى ئاراشلىدى ، ئۇ جىلە بولۇۋاتتى .

— تەقىسىرلەر ، بۇلارنىڭ ھەممىسى يادىمىزدا ھەم بۇ ھەرقايسىسىمىزنىڭ گەدىنىدىكى ھېسابات . ئەگەرچەندە ئۇتتۇرۇۋەتسەك بۇ نەرسىلەر ئۈچۈن پاشا چاققانچىلىك بولمايمىز . يانتاقتىكى ئوتتۇراھال گادايدىن بىرىگە بۇيرۇساق ئىشتىنىنى سېتىپ بولسىمۇ بۇلارنى بېرىشكە رازى ... گەپنىڭ نان يېرى ، ئاللاننىڭ رەھىم شاپائىتى بىلەن تا بۈگۈنگىچە بىز يانتاقلار مەيلى ئىت تالاشتۇرۇش ، مەيلى قوچقار سوقۇشتۇرۇش ، توخۇ سوقۇشتۇرۇش ، ئوغلاق تارتىشىش ، چېلىشىش ، پاپۇز^① ئويناش ، مەشرەپ بولسۇن ، يېڭىلىپ يۈزىمىز كېتىدىغان ئىش بولمىغان . كەمىنە ھەم ھەرقايسىلىرى دەيمىزكى ، جان كەتسە كەتسۇن ، يانتاق دولاننىڭ يۈزى كەتمىسۇن . ئاللاننىڭ بىزنى شەرمى ساز قىلىپ يەرگە قاراپ قېلىشقا ئەمەس ، ئاغزى - بۇرنىمىزدىن قان كېتىۋاتسىمۇ باشقىلارنى يېڭىشقا ، باشنى ئېگىز كۆتۈرۈپ يانتاققا كۈلۈپ يېنىشقا ياراتقانلىقىغا ئىمانىم بىلەن ئىشىنىمەن . بۇنچىلىك ئىشلار دىللىرىمىزغا بەرھەم بەرمىگەي . بىز يۇرت كاتتىلىرى ئاۋۋال ئىككى رەكەت شۈكۈر نامىزى ئوقۇۋالايلى ، — دېدى نىيازبەگ مۇلايىم تەبەسسۇم بىلەن .

ھەممىسى ئاتتىن چۈشتى . كېرىم ھاجى تاھارەت ئۈچۈن بىر توپچاق يۇلغۇننىڭ كەينىگە ئۆتۈپ كەتتى .

— يالانچى پېقىرلارغا نەزىر قىلىۋەتكەن بولسا بوپتىكەن كېرىم ھاجىمكام .

— يۈزدەك ئادەمگە بىر سەردىن ئاقچا بەردۇق ، — دېدى

① پاپۇز — ئەگرى تاپاقتا ئوندىن ئادەم ئىككى تەرەپ بولۇپ ئوينىدىغان خەتەرلىك باغاچ توپ ئوينى .

ھەممە گەپنى تىڭشاپ تۇرغان مامۇت شەيخ ئۇلارنىڭ ئارقىسىدا تۇرۇپ .

قوچقارنىڭ بېشىدىن ئۆرۈگەندىمىز ، — دېدى قاسىم بەگ ھاجى . — ئەلۋەتتە ، — دېدى شەيخ .

يۇرت كاتتىلىرى ، ياشانغانلار توپ بولۇپ ئىككى رەكەت شۈكۈر نامىزى ئوقۇدى . نىياز بەگ نامازدىن كېيىن پۈتۈن سەپنى دۇئاغا چاقىردى . قېرى ، ياش ، ئەر ، ئايال ھەممىسى تۇرغان يېرىدە دۇئاغا قول كۆتۈردى . — گامىن ، ئۇلۇغ خۇداۋەندە كېرىم ، بىز يانتاقلىقلارنىڭ يۈزىنى يورۇق ، ئىشىنى بەرىكەتلىك قىلغايىمەن . . .

نىياز بەگ گەپنىڭ ئاخىرىنى يىغا ئارىلاش ئاپەت بىلەن چۈشۈردى . مۆتىۋەرلەر ، ياشانغانلار ئات ، ئېشەكلىرىگە مىندى . كاتتىلار بىر — بىرىگە قاراشتى . — باشلامدۇق ؟ — قاسىم بەگ ھاجى نىياز بەگكە قارىدى . نىياز بەگ شۇ مەنىدە كېرىم ھاجىغا ، كېرىم ھاجى تۇران بەگ ، خاتىپ مىرابقا قارىدى . ھەممىسى ماقۇللۇق ئىشارىتى قىلىشتى . — ھاي — ھاي . . . — خاتىپ مىراب ئارقىغا قايرىلىپ «ھاي — ھاي» سالىدى .

توپ ئارىسىدىن قارا ئات مىنگەن ، ئەنلىك بېلىگە قىزىل تاۋاز بەلباغ باغلاپ ، ئۇزۇن سۆڭەك دەستىلىك سېرىق بۇيا خەنجىرى ئاسقان سايىت ئۇچقۇر ئېتىنى چاپتۇرۇپ ، جەنۇب تەرەپتىكى ياردالڭ بېشىغا چىقىپ سوزۇپ — سوزۇپ بەش قېتىم بۇرغا تارتتى . بۇرغا ئاۋازى دەريا بويىنى ، پۈتۈن دالانى قاپلىدى ، دەريادىن ، يىراق — يىراقتىن ، ئەكس سادا تارالدى . ئادەملەر سۈكۈت ئىچىدە قارشى قىرغاققا يالغۇنچانغان سۇۋادان تېرەكلەرگە ، قارىيىپ كۆرۈنگەن باغلار ، جىگدە — چىتلاقلارغا قارىدى . بەش نەرىدىن كېيىن ، تىمىتاس ئاۋات مەھەللىسىنىڭ ئاقىرىپ كۆرۈنگەن ئۆگزىلىرىدە ھەمساتتا قارا قاغىدەك ئادەملەر سانجاق — سانجاق پەيدا

بولدى. ئېگىز بىر غىلتاڭ دۆڭ ئۈستىگە چېپىپ چىققان بىر ئاتلىق سوزۇپ - سوزۇپ ئۈچ قېتىم بۇرغا تارتتى.

ئىيازبەگ ئارقىغا بۇرۇلۇپ قىسقا ساپلىق قامچىسىنى شىلتىدى. جەدە ئات قوشۇلغان ئېگىز يار - يار ھارۋا غاچىلداپ، دارا قىلاپ مېڭىپ سەپنىڭ ئالدىغا - دەريا قىرغىقىغا قاراپ ئىلگىرلىدى.

ھارۋا ئۈستىدە ئىككى ناغرىچى بىلەن قارا ئۇزۇن ساقاللىق، تۈلكە تۇماق كىيگەن، قارا تونلۇق، مەشھۇر سۇنايچى ماڭسۇر شەيخ بار ئىدى. ھارۋا دەريا گىرۋىكىدە توختىشى بىلەن خاتىپ مىراب ئاچچىقلاندى:

— مۇشۇنداق چاغدىمۇ ھارۋىنى ياغلىماي ئەكەلگىنىنى كۆرۈڭ.

ماڭسۇر شەيخنىڭ سۇنىيى «چۆل باياۋان» غا سايىرىدى. سۇناينىڭ يېقىملىق، زىل، مۇڭلۇق ئاۋازى پۈتۈن ۋادىغا تارالدى، ناغرا تەڭشەش قىلىندى. غورا دەرەخلىك ئىچىدىن ساناقسىز ئادەملەر توپى سوزۇلۇپ چىقىپ كەلدى. قارشى تەرەپ ناغرا - سۇنايدى «سىم باياۋان» نى ياڭراتتى. ھە يىگىتلەر، ئاتلىنىڭلار!

مامۇت شەيخ بىر ۋارقىراش بىلەن ئات سالىدى، ئۇنىڭ ئارقىسىدىن يۈزدەك ياش چەۋەنداز ئات سالىدى، ھەممىسى قارا كۆرپە تۇماق، قارا تون، كۆك بەلباغ، قارا ئاتلىق ئىدى. ئۇلار ئاتنى يورغىسىغا قويۇپ بېرىپ ئات ئۈستىدە ئۈسسۈل ئويىناپ دەريا قىرغىقىدىكى چىملىق مەيدانغا قەدەم باستى. ئاتلىق يىگىتلەرنىڭ كەينىدىن ناغرا - سۇناي ھارۋىسى، ئۇنىڭ كەينىدىن دولان نەغمىچىلىرى ئولتۇرغان ھارۋا، ئاندىن يۈز قەدەم ئارىلىق قالدۇرۇپ مۆتىۋەرلەر پۈتۈن سەپنى باشلاپ ماڭدى. ئاۋاتتىن چىقىۋاتقانلار ناغرا - سۇناينى توختىتىپ دولان نەغمىسىنى باشلىدى. توپ - توپ قىز - يىگىتلەر چىملىق يەردە سەنەم تارتىپ كېلىشكە باشلىدى، ئۇلارنىڭ ئارقىسىدىن ساناقسىز ئاتلىقلار توپى

چىملىققا پەيدا بولدى . ئاتلىقلار ئىچىدە قاردەك ئاق ئات مىنگەن ، قىزىل مەخمەل تون كىيىپ كەمچەت قوندۇرۇۋالغان زىلۋا بىر قىز كېچىكتىن ئەڭ بۇرۇن چىققان مامۇت شەيخنىڭ كۆزىگە ئىلىندى . ئۇ قىز پۈتۈن ئاتلىقلار ئىچىدە ئالاھىدە كۆزگە تاشلىنىپ ، سەپنىڭ ئالدىدا — ساقىلى ئۈچتەك ئاقارغان ، سەل دۈمچەيگەن ، ئەمما قېرىلىققا تەن بەرمەي يەنىلا نوپىلىق سالاپتى بىلەن جەدە ئات ئۈستىدە سۈرلۈك ئولتۇرغان ئەيسابەگنىڭ يېنىدا ئىدى . شەيخ ئۈسسۈلنى ئۇنتۇپ ، پۈتۈن دىققىتى بىلەن قارىدى .

ئۈسسۈلچى يىگىتلەردىن بىرى :
— شەيخ مامۇتخان ، ئەيسابەگنىڭ ئارزۇلۇق قىزى زۆھرە خېنىم شۇ ... دېدى .

ھەر ئىككى سەپ ئىككى يۈز قەدەم ئارىلىق قالدۇرۇپ ئاتتىن چۈشمەي توختىدى . ئاۋۋال ئاۋات نەغمىچىلىرى نەغمە قىلىپ ، يىگىت - قىزلىرى بىر دۆرە مەشرەپ ئوينىدى . ئۇنىڭدىن كېيىن يانتاق نەغمىچىلىرى بىر دۆرە مەشرەپ قىلدى . شەيخ ئۈسسۈلنى ئۇزاق ئوينىدى ، ئەمما كۆزى ئاشۇ ئاق ئات ئۈستىدە ئاجايىپ خۇلق بىلەن ئولتۇرغان چېچەن قىزدا ئىدى .

ئىككى دۆرە مەشرەپتىن كېيىن ھەر ئىككى تەرەپنىڭ مۇنتۈۋەرلىرى ئاتتىن چۈشۈپ قۇچاقلىشىپ كۆرۈشتى .

ئەيسابەگ بىلەن نىياز بەگ ئۇزاق قۇچاقلاشتى . ئەيسابەگنىڭ يېنىدا زۆھرە خېنىم ئاتىسى كىم بىلەن كۆرۈشسە شۇنىڭغا ئېگىلىپ سالام بېرىپ ئەگىشىپ ماڭاتتى .

ئەيسابەگ كېرىم ھاجى بىلەن قۇچاقلىشىپ ھال - مۇڭ بولۇشۇۋاتقاندا ، مامۇت شەيخنىڭ ئۆتكۈر كۆزى زۆھرە خېنىمنى تۇنجى قېتىم ئەڭ يېقىن ئارىلىقتا كۆردى . قىز دەسلەپ شۇنداقلا ئېگىلىپ سالام قىلىپ قويدى . چېچەن قىز بىر ئۆتكۈر كۆزنىڭ ئۆزىگە نەشتەردەك تىكىلىپ تۇرۇۋاتقىنىنى تەبىئىي سەزگۈسى بىلەن سەزدى . ئۇ شەيخكە ياندۇرۇپ قارىغاندا ، بۇغداي ئۆڭ ، سىلىق يۈزلۈك ، قاڭشارلىق ، يىگىتلەردە كەم كۆرۈلىدىغان

شوخلۇق تېمىپ تۇرىدىغان چىرايلىق ، ئۆتكۈر كۆزلۈك ، قامىتىدىن نوچىلىق تۆكۈلۈپ تۇرىدىغان بۇ ناتونۇش يىگىتكە ئۇزاق تىكىلىپ قالغىنىغا دەرىۋ پۇشايمان قىلىپ ۋىللىدە قىزاردى - دە ، باشقا تەرەپكە قارىۋالدى ، يۈرىكىمۇ دۈپۈلدەپ سوقۇپ كەتتى . ئۇ ئاتىسىغا ئەگىشىپ باشقىلار بىلەن كۆرۈشكەچ يىراقلىدى . ئۇ ئارقىسىغا يەنە بۇرۇلدى . ئۇيان - بۇيان ئۆتۈشۈۋاتقان شۇنچە كۆپ ئادەملەر ئارىسىدا شەيخ يەنىلا ئۇنىڭ ئارقىسىدىن جىمغىنا قاراپ تۇراتتى . چىرايلىق يۈزلەر ، چىرايلىق كۆزلەر يەنە ئۇچراشتى . شۇئان شەيخنىڭ يۈزىدە تەبەسسۇم ئوينىدى . قىزمۇ كۈلمەك بولۇۋىدى ، شەيخ سول كۆزىنى قىسىپ ، ئوڭ قېشىنى ئاتتى . قىزنىڭ غۇزۇزىدە جۈدۈنى تۇتتى . ئۇ دەرىۋ ئالدىغا قارىۋالدى . ئاندىن غەزەپ ، ئۆچمەنلىك پەيدا بولغان قارا كۆزىنى ئالايىتىپ قاراش بىلەن ئۇنىڭدىن ئۆچىنى ئالماقچى ۋە مۇشۇزەرەبە بىلەن ئۇنى بەگ قىزىغا مەڭگۈ تىكىلىپ قارىيالماس قىلىۋەتمەكچى بولۇپ ، چەكچىيىپ ئارقىسىغا ئۆرۈلدى . دەل شۇ چاغدا ، شەيخ چوڭقۇر مۇھەببەتلىك كۈلكىسى بىلەن بۇ ئالەيىشنى قوبۇل قىلدى ، ئاندىن كۆزلىرى بىلەن قىزنى يىراق ، خالىي تاللىققا ئىشارەت قىلىپمۇ ئۈلگۈردى . قىز يەنە مەغلۇپ بولدى . بۇ قېتىمقى مەغلۇبىيەت ئۇنىڭ ئۈچۈن ئۆلمەكنىڭ ئۈستىگە تەپمەك بولدى ، يۈرىكىدىكى ئۆچمەنلىك تېخىمۇ كۈچەيدى ، خورلىنىشتىن يۈزلىرى قىزىرىپ ، چىرايلىق لەۋلىرىنى چىشلىدى ، يىغلىۋېتىشتىن ئۆزىنى ئاران تۇتۇپ ماڭدى . ئۇ ئەمدى ئاتىسىغا ئەگىشىپ سالام قىلىشتىنمۇ قالدى . بۇ ئالاقانات قاپ يۈرەك يىگىتتىن قانداق قىلىپ ئىنتىقام ئېلىش ئۈستىدە ئويلىنىدى . تىللىماقچى بولۇپ ، بۇ نىيىتىدىن دەرھال ۋاز كەچتى - دە ، ئىچىدە ئۆزىگە تېرىكتى . قەدەملىرى ئېغىرلىشىپ ، كاككۇكتەك كۈلۈشلەردىن قالدى . ئۇنىڭغا بىرى يېنىدىلا تىكىلىپ تۇرغاندەك ، توقايلىقنى ئىشارەت قىلىۋاتقاندەك تۇيۇلاتتى . ئۇ بۇ يەرگە خۇشال يايىرغىلى ، تازا ئويناپ كۈلگىلى چىققان ئەمەسمىدى ، بۇنداق ئۆزىنى خاپا قىلىۋالدىغىنىنى بىلگەن

بولسا بۇ يەرگە ھەرگىز چىقمايتتى. ئەگەر بۇ يەرگە چىقىدىكەن، ئۇنىڭ ئىسمىنى بىلىپ قالىدىكەن، ئۇنىڭ ئىسمىنى بىلىپ قالىدىكەن، ئۇنىڭ ئىسمىنى بىلىپ قالىدىكەن.

چىملىق ئۈستىگە ناھايىتى كەڭرى چۆرگىلىتىپ سورۇن تۈزۈلدى. ھارۋىلارغا بېسىپ كېلىنكەن يوغان داش قازانلاردىكى دۈملەنگەن پولى، پۈتۈن پىشۇرۇلغان قوي گۆشىنى بۆكەللەر^① تەرەپ - تەرەپتىكى سورۇنلارغا تەقسىملەپ تۇردى. تونۇرلار ھارۋىدىن چۈشۈرۈلۈپ سانسىپەزلەر گۆشىگىرە، سامسا، تونۇر كاۋىپى قىلىشقا تۇتۇندى. يەرگە داشقايلاق ئوچىقى كولىنىپ، ھەمساتتا ئىسسىق شورپا قاينىتىلىپ، تەييارلانغان قۇشقاچ تىلى چۆپلەر پىشۇرۇلدى.

سورۇننىڭ تۆرىدىكى تەڭلىمات ئۈستىگە سېلىنغان دۇخاۋا، تاۋار كۆرپىلەردە ئاۋات بىلەن يانتاقنىڭ يۇرت مۆتىۋەرلىرى ئورۇن ئالغانىدى. ئۇلار قىزغىن سۆھبەتكە چۈشتى. ئەيسا بەگنىڭ كۆز ئىشارىتى بىلەن ئاۋاتنىڭ ئۇزۇن تۇرا، چار ساقال، قارا بەترەڭ كەلگەن يىگىتبېشى مەمەت پاقلان ئۆزىگە ماس كەلمىگەن مۇلايىم تەبەسسۇم بىلەن چىلان رەڭ ياغاچ لېگەندە بىر جام تۈز سۈيى كۆتۈرۈپ ئوتتۇرىغا چۈشتى. ئۇ سۇر رەڭ ئۇزۇن قايتۇرما جۇۋا^② ئۈستىدىن كۆك بەلباغ باغلىغان، بويتاسمىسى تىزىغا چۈشكەن، نەقىشلىق قارا ساپلىق سېرىقپۇيا خەنجىرى ئاسقاندى. يېڭىسارلىقنىڭكىگە تارتىپ كەتكەن قارا كۆرپە تۇمىقى سالاپتىنى ئاشۇرۇپ تۇراتتى. ئۇ بېشىدىن تۇمىقىنى ئېلىپ پېشانە تەرىپىنى يېرىم ئۆرۈپ قىستۇرۇپ كىيدى. تۇماقنىڭ ئەستەر تېرىسىنىڭ ئاققۇچ چۈپۈرلىرى دېڭىگىيىپ چىقىپ، ئۇنى ھېلى بىرىنى بىقىنىدىن تۇڭلۇك ئاچىدىغان نوچى قىياپىتىگە كىرگۈزۈپ قويدى. ئۇ خەقنى دىققەت قىلماي قالمسۇن دەپ بىرنەچچە كالتە يۆتەل قىلىۋېتىپ سۆز ئالدى:

— خالايق، بۈگۈن يۇرت ئاتىمىز ئەيسا بەگ، قانداق بەگ، ئىسلام ھاجى، مويىدىن دورغا بەگ، يانتاق بەگلىكىنىڭ

① بۆكەل — مەخسۇس گۆش پارچىلايدىغان ئادەم.

② قايتۇرما جۇۋا — چوڭ ياقىلىق جۇۋا.

ئۇلۇغلىرىدىن نىياز بەگ ، قاسم بەگ ھاجى ، كېرىم ھاجى ، تۇران بەگ ، مىراپ بەگ قاتارلىق ئىككى يۇرت كاتتىلىرىنىڭ دىلى تارتىپ باش قوشۇشتى . شۇ ۋەجدىن ئاتام زاماندىن كېلىۋاتقان — بىر دەريانىڭ سۈيىنى تەڭ تالىشىپ ئىچىپ ، بىر جاڭگالنىڭ ئوتۇنىنى تەڭ تالىشىپ قالاپ ، جەرەن — كېيىكلىرىنى تەڭ ئوۋلاپ ، مەشرەپ — تۈنەكلەرنى تەڭ قىلىپ كەلگەن ئۇدۇمىمىز بويىچە ، بۈگۈن خۇدا بۇيرۇغان بۇ قۇتلۇق كۈندە چېلىشىش ، قوچقار سوقۇشتۇرۇش ، ئىت تالاشتۇرۇش قىلماقچىمىز . چېلىشىش ، ئىت تالاشتۇرۇش باشمۇ باش قويۇلۇپ ، يەڭگۈچىلەر ئۆز يارىشىقىدا تارتۇقلىنىدۇ . قوچقار سوقۇشتۇرۇش يۇرت بېشى بويىچە قويۇلۇپ ، قايسى تەرەپنىڭ قوچقىرى يەڭسە ، شۇ يۇرت شۇ كۈندىن باشلاپ دەريانىڭ توڭ سۈيىنى ئىككى ھەپتە پۈتۈن باغلاپ ئىچكەننىڭ تاشايىنىدا بەش يۈز چارەك بۇغداي ، يۈز تاغار پاختا ، ئون چارەك تۆگە يۇڭى بىلەن تارتۇقلىنىدۇ . بۇ ئىككى يۇرت كاتتىلىرىنىڭ پۈتۈم قىلغان پىچىمى !

— پۈتۈم — پۈتۈم ! پىچىم — پىچىم ! — سېرىق مىس لېگەندە بىر جام تۈز كۆتۈرۈپ چىققان يانتاقنىڭ يىڭىتېشى مامۇت شەيخ ئاۋات يىڭىتېشى مەمەت پاقلاننىڭ گېپىگە ئۇلانما قىلدى . ئۇ قارا تاشلىق تۈلكە تۇمىقىنى كۆزىگە چۆكۈرۈپ كىيگەن ، قارا تون ئۈستىدىن قىزىل تاۋاردىن بەلباغ باغلاپ ، يېشىل ساغرا غىلاپلىق جەرەن مۇڭگۈزى ساپلىق تۈز پىچاق ئاسقانىدى .

ئىككى يىڭىتېشى جامدىكى تۈزلارنى بىر — بىرىگە تۇتتى . شۇ زامان پۈتكۈل ۋادىنى تىرتىپ كۈچلۈك چۇقان كۆتۈرۈلدى :

— پۈتۈم — پۈتۈم !...

— تۈزنىڭ ھۆرمىتى ئۈچۈن لەۋزىمىز لەۋزە !...

ئىككى يىڭىتېشى جامدىكى تۈز سۈيىنى ئىچتى .

— ئامىن !... — جامائەت دۇئا قىلدى . يىڭىتېشىلىرى ئون ئىككى ياشلاردىكى ئىككى چېلىشىچى بالىنى يېتىلەپ ئوتتۇرىدىكى قۇم دۆۋىلەنگەن يەرگە ئېلىپ كەلدى . ئاندىن ئۇلارنىڭ يانلىرىنى

ئاختۇرۇپ تىغلارنى ئېلىۋېتىپ ، بېلىگە بەلباغ سېلىپ قويدى . ئاۋاتلىق بالا تازا چۆرىپلەك قارا كۆتەك بالا ئىدى . بەل تۇتار - تۇتمايلا يانتاقلىق بالىنى يانپاشقا ئېلىپ ئوردى . يانتاقلىق بالا چاققانلىق قىلىپ دۈم بولۇۋالغان بولسىمۇ ، نەم قۇم ئۇنىڭ تارىغىغا چاپلاشقاندى . ئاۋاتلىقلار «ئاللا ... ئاللا ...» دەپ دوست تارتتى . قېنى قىزىپ كەتكەنلەر تۇماق ، تەلپەكلىرىنى ئاسمانغا ئېتىشتى . يانتاق تەرەپتىن يۈزدەك ياش ئورنىدىن سەكرەپ تۇرۇپ يالىڭاچلانىدى . مامۇت شەيخ ئۇلارنىڭ ھەربىرىگە ئوبدان سەپسىلىپ ، ئالغاي ، تەتۈر ئۈستىخان بىرىنى تاللىۋالدى ، قالغانلار ئىزغا ئولتۇردى . ئۇ ئاغزىدا چاندۇرماي «ھە ، ھېچقىسى يوق» دەپ تۇرسىمۇ ، بىر قارا چىرايى مىڭ بولۇپ ، چىرايلىق قارا كۆزىدىن ئەلەم يېغىپ كەتكەندى . ئالغاي ئاۋاتلىق بالىدىن خېلىلا چوڭ بولغاچقا ، ئۇلار بىر ئاش پىشىم تۇتۇشتى . ھەدپگەندە قارا كۆتەك بالغا ئالغايىنىڭ كۈچى يەتمەي قالغاندى . ئۇ يانتاقلىق بالغا چىرماق سالدى . قارا كۆتەك بالا دەررۇ ئۇنى ئورۇپ كۆتۈرۈۋالدى ... خەقنىڭ ئىچى پۇشۇپ كەتكەنلىكىنى بىلگەن يىگىتپىشلىرى ئىما - ئىشارەت قىلىشىپ ئۇلارنى ئاجرىتىۋەتتى . مامۇت شەيخ ئالغاي بالغا زەردە قىلدى :

— ئاتالساق ئات ، بولمىسا ، سورۇننى مۇزلاتماي يىقىلىپ چىقىپ كەت . يانتاقلىقلار سۆرەم ئېلىپ كەپتۇ ، ھازىر سۆرەم سالىدىغان چاغ بولدى دېيىشىۋاتىدۇ ... بۇنداق گەپ بىز ئۈچۈن ئۆلۈم بىلەن تەڭ .

ئالغاي بالا چۈشۈپلا قارا كۆتەك بالغا چىرماق سالدى . بالا يىقىلىشقا يۈزلەندى . ئۇ ئېگىلىپ يەرگە تېگەيلا دېگەندە ، چىرماق بوشاپ كېتىپ ، «گۈپ» لا قىلىپ ئالغاي بالا يىقىلدى . ئاۋاتلىقلار تېخىمۇ ئاللا سېلىشىپ ۋارقىراشتى . ئىككى يۇرت مۆتىۋەرلىرى سۈكۈت ئىچىدە پۈتۈن دىققىتى بىلەن سورۇنغا تىكىلگەندى . يانتاق تەرەپتىن بىر لەك^① ئادەم تىك تۇرۇپ كەتتى . ئالغاي بالا قۇمغا

① لەك — مىڭلاپ دېگەن مەنىدە .

خېلى چوڭقۇر پېتىپ كەتكەن ئارقا تارغىقىنى قېقىشتۇرۇپ ،
ئۆگسۈلى ئۆچكەن ھالدا سورۇندىن چىقىپ كەتتى .
مامۇت شەيخ ئالغايدىن جۇغى كىچىكرەك ، ئاچچىقىدىن مورا
چىراي بولۇپ كەتكەن ، كۆزلىرىدىن تەلۈنلەرچە ئۇچقۇن چاچراپ
تۇرغان ھەسەن قارا كۆسەي دەيدىغان بىر بالىنى تاللاپ سورۇنغا
چۈشۈردى . ھەسەن كۈچتۈڭگۈر ، كۆتەكتەك بالا ئىدى . ئۇ بەل
تۈنۈشۈپ ئۇزاق ئۆتەر - ئۆتمەيلا ئاۋاتلىق پالۋاننى ئىچ چىرماق
بىلەن ئۇرۇپ تاشلاپ قۇمغا خېلى چوڭقۇر پاتۇرۇۋەتتى . يانتاقلىقلار
«ئاللا ... ئاللا ... ھەسەن ، ئۆلمە ... ياشاپ كەت ... ئىسمائىل
سوپىغا رەھمەت» دېيىشىپ تۇماقلىرىنى ئاسمانغا ئېتىشتى .
ئاۋاتلىقلار كىرىپ تەكىندەك ئۆرە تۇرۇشۇپ كەتتى . بىر مۇنچىلار
چاپان - چارىلىرىنى ئادەم توپىغا چۆرۈۋېتىشتى . ئىككى تەرەپنىڭ
كەيپىياتى كۆتۈرۈلۈپ جىددىيلىشىپ كەتتى . تەنىلىك قاراشلار ،
مەسخىرە قىلىپ كۈلۈشلەر ئەۋج ئالدى . مەمەت پاققان بىلەن
مامۇت شەيخنىڭ چىرايى ئېسىلىپ قارىداپ ، بىر - بىرىگە سوغۇق ،
جىددىي قارايتتى . ئىككى يۇرت كاتتىلىرى چاندۇرماي ، بىر -
بىرىگە كۈلۈمسىرەش ، تەبەسسۇم بىلەن قاراشماقچى بولسىمۇ ،
ئەمما بايا داستىخاندا بىر خونچىدىن پولۇ يەپ ، زەللە گۆشلەرگە
ئالسىلا ، باقسىلا دېيىشىپ ، تەرلەپ ئولتۇرۇپ شورپىغا سالغان
ھۆپپىلەك ئاش^① ئىچىشكەن چاغدىكى تەبىئىي تەبەسسۇملار تولۇق
قازا بولغانىدى . جىددىيلىك ھەربىر يۈزلەردىن ، يېنىپ كەتكەن
كۆزلەردىن ، قويۇق قارشىلىق مەنىسىگە تولغان يوغان قاتما قوللار
بىلەن بۇرۇتلىرىنى ئېشىشىلەردىن ، تۇرۇلۇپ چوڭقۇرلاپ كەتكەن
پېشانىدىكى قورۇقلاردىن تېپىپ تۇراتتى . ھەممە جىددىيلىك بىلەن
سورۇنغا جىممىدە قارىشاتتى . داستىخاندىكى چالا غاجلانغان
سۆڭەكلەر ، يېيىلمىگەن گۆشلەرنىڭ ياغلىرى كەچ كۈز سوغۇقىدا
ئۆيۈپ كەتكەنىدى . يىراقتا سوۋۇتۇپ باغلاپ قويغان ئاتلار

① ھۆپپىلەك ئاش — نېپىز يېيىپ ئۇزۇپ تاشلاپ ئەتكەن چۆپ .

قۇيرۇقلىرىنى ئوينىتىپ پات - پات كىشىنەپ قويۇشاتتى . توقۇمىدىن ئازاد بولمىغان ئېشەكلەر قۇرۇپ كەتكەن چىم ، قىياقلارنى غاجلىشاتتى . ئەتىگەندىكى تۆتەكلەر تاراپ كۈننىڭ زەئىپ نۇرى بوشلۇقىنى سۇس ئىللىتقانىدى .

— ھەسەن ئاۋاتنىڭ تۆت پالۋىنىنى كەينى - كەينىدىن يىقىتتى . يانتاقلىقلارنىڭ ھەممىسى دېگۈدەك ئۆرە تۇرۇۋېلىپ ئاللا سالدى . ئاۋاتلىقلار جىمىپ كەتتى . سورۇن ئادەم ئورمانلىقىغا ئايلانغاندەك كۆرۈنەتتى . ھەسەن يانتاقلىقلارنىڭ زورلىشى بىلەن قۇم ئۈستىدە پۈتلىرىنى كېرىپ دەسسەپ ئاۋاتلىقلارغا قارىتىپ قۇم چاچتى . قۇمنى ئوچۇملاپ ئېلىپ مەيدىسىگە سۈركىدى ، كۈچەنگەنلىكتىن قىزارغان كۆز ئالمىسى ئادەتتىكىدىن پارقىراپ ، كۈلكىدىن ئاغزى يۇمۇلماي قالدى . ئۇنىڭ پاكار ، تاش مايماق دەسسەيدىغان ، سېرىق ساقال ئاغىنىسى ئىمىنخان سورۇنغا يۈگۈرۈپ چۈشتى . مامۇت شەيخ ئالدىنى توستى .

— نەگە بارىسەن ؟

— توختا ، مامۇتكا ، ھەسەنەمگە گېپىم بار ...

ئىمىنخان ھەسەنەمنىڭ قۇلىقىغا پىچىرلىدى :

— بولدى قىلساڭ بولامدىكىن ھەسەنەم ، ئاۋاتلىقنىڭ چىشىغا تېگىۋەرمە . ھازىر قىلغانلىرىڭمۇ خېلى ئوشۇقلۇق قىلدى ، خۇدانىڭ ئالدىدىمۇ كۆپۈرلۈك بولمىسۇن .

ئاۋاتلىق پالۋاندىن بىرى مەيدانغا چۈشتى . بۇ چوڭلا ئادەم ئىدى . ھەسەنەمنىڭ سەل پېيى سىرقىردى .

— مۇسا كەكىر دېگىنى شۇ ، ئاۋاتنىڭ داڭلىق چېلىشچىسى . سورۇن ئەمدى يوغىنايدىغان بولدى ، بەك كۈچەپ كەتمە ، بەك سەتمۇ يىقىلما ...

ئىمىنخان چىقىپ كەتتى .

— مۇسا كەكىر ھەسەنەمنى چۆرگىلىتىپ تاشلاۋەردى ، تۆت قېتىم تاشلىغان بولسىمۇ ، ھەسەنەم دۈم چۈشۈۋېلىپ تارغىقى

قۇمغا تەگمىدى . مۇسا كەكىر تېرىكىپ يانپاشلاپ تاشلىغان بولسىمۇ ، ھەسنەم پەقەت ئوڭدا چۈشمىدى . ئىككى تەرەپ تەڭ ئاللا - چۇقان سالىدى . يانتاقلىقلار مازاق كۈلكىسىنى بولۇشىغا قويۇپ بەردى . بۇ مۇسا كەكىرگە ھار كەلدى . ئۇ خېلىلا ھالسىزلاندى . ئىككى تەرەپ يىگىتېشىلىرى كېلىشىپ ھەسنەمنى يىقىلغانغا ھېساب قىلىپ سورۇندىن چىقاردى . يانتاقلىق بىر توپ يىگىت ھەسنەمنى بېشىغا ئېلىپ كۆتۈرۈۋېلىپ سورۇننىڭ سىرتى بىلەن ئۈچ ئايلىندۇردى . بۇ ئىشلار ئاۋاتلىقلارنىڭ جېنىنى چىقاردى . يانتاقلىقلاردىن ئاۋۇت ئەخمەت ، ئابدۇمۆمىن لەڭ ، ئەيسا پالۋان ، قۇۋان داڭلار ئارقا - ئارقىدىن چۈشتى . مۇسا كەكىر ھەممىنى پۈكلىدى . يانتاقلىقلارنىڭ چىرايى تاتىرىپ ، ئۇنى ئىچىگە چۈشۈپ كەتتى . مۇسا كەكىر بەشىنى ئاتسا يانتاقلىقلارنىڭ شەرىپى يوقىلىپ ئاتاق ئاۋاتقا ئۆتۈپ كېتەتتى . ئاۋاتلىقلار تولا ئاللا سېلىپ ، يانتاقلىقلارغا قۇم چېچىپ ، ئۇلارنىڭ چىشىنى تازا قېرىشتۇردى . بىرى تېخى قوشاق قېتىپ غەزەل توۋلىدى .

مەيدانغا كاۋكازچە بۇرۇت قويغان ، ئادەتتىن تاشقىرى يوغان ھەم ئېگىز ، سۈرلۈك كەلگەن ، مەكىت ، مارالبېشى تەۋەسىدە تارغىقى يەرگە تەگمىگەن ، يانتاقتىكى يەتتە ئۇرۇقنىڭ بىرى — ھېلىم ئۇرۇقىدىن بولغان ئابدۇكېرىم داڭ چۈشتى . سورۇن سۈرلۈك جىملىققا پاتتى . بۇ ئادەم يانتاقنىڭ پالۋىنى ، تاغدەك ئىشىنىدىغان يۆلكى ئىدى . ھەر ئىككى تەرەپ جىمىپ كەتتى . ئادەتتە بۇ ئادەم چېلىشقا ئالدىراپ چۈشمەيتتى ، چۈشسە قارشى تەرەپنىڭ يىقىلىدىغانلىقى ھەممىگە ئايان ئىدى . بۇ ئىككى پالۋان بەل تۇتۇشۇپ باقمىغان ھەم ئۇلارنىڭ مۇنداق ئادەتتىكى سورۇندا تۇتىشىدىغانلىقى ھەر ئىككى يۇرتنىڭ خىيالىدا يوق ئىدى . يانتاقلىقلارنىڭ نەزىرىدە ئىشنى مۇسا كەكىر بۇزدى ، سورۇننى بىراقلا يوغىنىتىپ ، ئابدۇكېرىم داڭدىن قالسا يانتاقتا سانلىدىغان تۆت پالۋاننى ئۇرۇۋەتتى . ئەسلىي بۇ ئىككى پالۋان ھەر ئىككى

يۇرتنىڭ مۇنارى بولۇپ تۇرىۋەرسە ، بىر - بىرى بىلەن تۇتۇشمىسا بولاتتى . ئەلەم پىشەنچە ئىكەن ، ئۇنىڭ ئىسمىمۇ ئۇنىڭ ئىسمىگە ئوخشاش . ئەيسا بەگ كۈمۈشتەك يالتىراپ تۇرىدىغان ساقلىنى ئاللىقاندا ، يېنىدىكى نىياز بەگكە قاراپ قويدى . نىياز بەگ مۇلايىم تەبەسسۇم بىلەن ئۇنىڭغا ، قانداق قىلساق بولار ، دېگەن مەنىدە تىكىلدى . ئەيسا بەگ سۈرلۈك كۆزىنى يېرىم يۇمۇپ ، بوپتىلا ، خىش قېلىپتىن چىقتى ، دېگەن ھېسسىياتنى ئىپادىلدى . ئىككى پالۋان چىرايىدىن ھېچقانداق ھېسسىياتنى تاپقىلى بولمايدىغان تەرزىدە ، ئوڭ قولىنى كۆكسىگە قويۇپ ئېگىلىپ سالام قىلىشتى . پۈتكۈل سورۇن مازار سىياقىدا سۈرلۈك تىمتاسلىققا چۆمدى . ئابدۇكېرىم داڭ ياش بالىلارنىڭ پاچقىدەك توم ، ئۇزۇن قوللىرىنى بۈركۈتىنىڭدەك يېيىپ مۇسا داڭنىڭ ئالدىغا لۆمشۈپ دەسسەپ كەلدى :

— مۇساخان ، قېنى قانداق تۇتىسىز ، تۇتۇڭە .
— سىزدىن كەلسۇن ، سىز تۇتۇڭ ، ئابدۇكېرىمخان .
مۇسا داڭمۇ سەل قىسقا ئەمما تېخىمۇ توم ، تومۇرى كۆپۈپ تۇرغان قارا بىلەكلىرىنى يايىدى . ئىككىسى ئۇزاق تەكەللۈپ قىلىشىپ ئاخىر بىر قوللۇقتىن نۆۋەت بىلەن تەڭ تۇتۇشتى . ئۇلارنىڭ بىر - بىرىگە يۆلەنگەن قېرى توغراقتەك ئېگىلىگەن گەۋدىلىرى ، ھەر بىر ئالدىغا - كەينىگە تۇرتۇشلىرى شۇنچە ئېغىر ھەم ئاستا ، مۇڭگۈزى كىرىشىپ قالغان قېرى بۇقىلارنىڭدەك نەس ئىدى . سورۇننىڭ ھەر بىر تىنىقىمۇ مۇشۇ تۇرتۇشلەر بىلەن ئېغىر يۈرۈشمەكتە ئىدى . ئۇلار ئۈچ ئاش پىشىم توختىماي تۇرتۇشتى ، ھېچقايسىسى بىر - بىرىگە يان بەرگۈزمىدى . دۈمبىلەردىن چىققان تەر كۆڭلەكتىن ئۆتۈپ ، بەدەنلەردىن ھور كۆتۈرۈلدى . ھاياجاندىن قارا تەرگە چۆمگەن ماخمۇت شەيخ ئۆزىنى تۇتۇۋالماستىن ، يانتاق جامائىتى تەرەپكە يۈزلىنىپ قولىنى دۇئاغا كۆتۈردى :

ئامىن ، يانتاقللىقلار ، ئامىن ، ھەزرىتى ئەلى شاھمەردانىنىڭ روھى پالۋىنىمىز ئابدۇكېرىمخانغا مەدەت قىلغاي ، ئامىن ...

ئامىن ! ...

ئامىن ! ... — يانتاق جامائىتى ئاللا سالغاندەك ۋارقىراپ دۇئاغا قول كۆتۈردى . جامائەت ئارىسىدا پىچىرلاپ ئايەت ئوقۇۋېتىپ ھۆڭرەپ يىغلىغان ، ئۆكسۈگەن سادالار ئاڭلاندى .

ئامىن ، ئەيسا ئاتىمىزنىڭ سايسىدىكى ئاۋاتلىقلار ، ئامىن ، ھەزرىتى ئەلى شاھمەردانىنىڭ روھى پالۋىنىمىز مۇسا خانغا مەدەت قىلغاي ، ئامىن ! ...

ئۇلارغا ئوقۇلغان دۇئا ، مەدەتلەر ئۈزۈلمەيتتى .

ئىككى پالۋان جىددىي قوزغىلىش قىلىپ تېز - تېز بەل قورۇشقىلى تۇردى . تارتىلىشتىن بەلباغلار يوغان بەللەرگە چوڭقۇر پاتتى ، نەمسۇق قۇملار چېچىلىپ ، تۈرتۈشلەردىن يەر ئويۇلدى .

مۇسا كەكىر ئابدۇكېرىمخانغا ئىچ چىرماق سالدى . ئابدۇكېرىمخان تېخىمۇ ئېڭىشىپ پۈتتىنى يىراقلىتىپ قاچۇردى ، سىرتتا تۇرغان ئادەملەر جىددىيلەشكىنىدىن خۇددىنى بىلمەي ئورۇنلىرىدىن تۇرۇشۇپ كەتتى .

ئابدۇكېرىمخان كۈچەپ بىر ئىنجىقلاپ چىرماقتىن ئاجرىدى ، ئەمما قۇمغا چوڭقۇر پىتىپ تىزلىنىپ قالدى . «ئاللا ...» دېگەن ئومۇمىي سادا بىردىنلا پارتلاپ ،

ئادەملەر ئالدىغا بىر دەۋرەپ يەنە چوڭقۇر سۈكۈتكە پاتتى . مۇسا كەكىر پۈتۈن كۈچى بىلەن تۈرتۈپ ئابدۇكېرىمخاننى كەينىگە قاتلىغىلى تۇردى . ئاۋاتلىقلار مۇساخاننىڭ شەكلىگە كىرىپ

لەۋلىرىنى چىشلەپ كۈچەندى . ئۇلار تىرەجەپ ، جىددىيلەشكىنىدىن بىر - بىرىنى كۈچەپ ئىتتىرىشەتتى . يۈزلەر ، چېكىلەردىن تەر قۇيۇلدى . مۇساخان «ھە ... ھەم ... ئاللا ...» دەپ ئىنجىقلاپ ،

ئابدۇكېرىمخاننى ئارقىغا خېلىلا قاتلىدى ، ئابدۇكېرىمخاننىڭ غولى بىلەن يەرنىڭ ئارىلىقى يوغان غېرىچتا بىر يېرىم غېرىچ ئارىلىققا

قالدى . يانتاقلىقلار خۇدىنى يوقىتىپ قېتىپ قېلىشتى .
ئەيسا بەگنىڭ قېتىپ قالغان ھېسسىياتىنى چىرايدىن
ھېچنېمىنى بىلگىلى بولمىسۇمۇ ، قارىغىنىڭكىدەك يېنىپ
تۇرىدىغان كۆزلىرى ھەربىر ھەرىكەتكە سىنچىلىق بىلەن تىكىلىپ
تۇراتتى . ئۇ ئارىلاپ ئوتتۇرىدا تۇرغان زىلۋا بوي ، كەڭ مۇرىلىك
چىرايلىق مامۇت شەيخكە گۇمان بىلەن تىكىلىپ قاراپ قوياتتى .
ئەيسا بەگ بىلەن تولا كۆز ئورۇشتۇرۇپ كېلىۋاتقان مامۇت شەيخ
ھەر مەرتەم تىكىلىپ قالغاندا ، ئەيسا بەگنىڭ سۈرىدىن پەيلىرى
سىرقىراپ ، پۈت - قولىدا جان قالمىغاندەك بولۇپ كېتەتتى .
كۆزۈم ئاشۇ ئادەمنىڭ كۆزى بىلەن ئىككىنچىلەپ ئۇچرىشىپ
قالمىسۇن ، دەپ قارىماسلىققا ۋەدە بەرمىسۇمۇ ، ئەمما قارىماي
چىدىيالىمايتتى . «يەر تېگىدە يىلان كۆشىگەنى بىلىدىغان ئادەم
ئىكەن ، چوقۇم نىيىتىمنى بىلىۋالدى» دەپ يۈرىكى پوكۇلدايتتى .
بۇ كۆرۈنۈشلەرنىڭ ھەممىسى ئەيسا بەگ بىلەن يان بېغىر
ئولتۇرغان ، چىرايدىن تەبەسسۇم ئۆكسۈمەيدىغان نىياز بەگنىڭ
ئەقىللىق كۆزلىرىگە ئىلىنىپ تۇردى . ئۇ سۈرلۈك ئولتۇرغان
ئەيسا بەگكە كۆزىنىڭ قۇيرۇقىدا قاراپ قويدى . نىياز بەگنىڭ
چېھرىدىن مۇلايىم تەبەسسۇم ئۆچمىدى ، ئەمما ھازىرقى
جىددىچىلىكتە سۈزۈك ئۇزۇن بۇرۇنلىرى ئۈستىدە يىڭنە ئۈچىدەك
تەر پەيدا بولدى ، ۋىلىلداپ قان تېمىپ تۇرغان مەڭزى خېلىلا
ئاقىرىپ كەتتى .

ئابدۇكېرىمخان ياچاقتەك ئېگىلدى ، ئۇنىڭ بىلەك ،
بويۇنلىرىنىڭ تومۇرلىرى كۆك كەسمىدەك ئېسىلدى . مۇساخاننىڭ
يوغان سارغۇچ ئاق چىشلىرى كالىپۇكنى قاتتىق چىشلەپ ،
كۈچەنگەنلىكتىن چىرايى دەھشەت سەت قورۇلۇپ ، كۆزلىرى
يۈمۈلۈپ يوقىلىپ كەتتى . ئابدۇكېرىمخان ئۇنىڭدىن بەتتەر
كۈچەنگەنلىكتىن ئاق يۈزىنىڭ تېرىلىرى تارتىشىپ ، كۆزلىرى
چەكچىيىپ ، قارىچۇقى ھېلىلا چاچراپ چىقىپ كېتىدىغاندەك

ئوقچۇپ چىقتى. بىسە بىسە بىسە بىسە بىسە بىسە بىسە
... ئاللا ...

ئابدۇكېرىمخان بىرلا بوغۇق سەت ۋارقىراپ نەرە تارتىش بىلەن مۇساخاننى يەردىن يۇلۇۋېلىپ كۆتۈرگىنىچە ئورنىدىن دەس تۈردى ، مۇساخاننىڭ پۈتى يەردىن ئاجرىشى بىلەن تەڭ قولمۇ ئابدۇكېرىمخاننىڭ بېلىدىن ئاجراپ كەتتى . ئۇ باياتىن بېرى بارلىق كۈچىنى سەرپ قىلىپ بولغاچقا ، قول - پۇتلىرى جانسىز پۇلاڭلاپ قالدى . ئابدۇكېرىمخان سامان تىققان يوغان تاغارنى باشچىلاپ كۆتۈرگەندەك ئېغىر پۇتلىرىنى تەستە يۆتكەپ سورۇننى بىر ئايلاندى . ئۇ ھەر بىر قەدەم ئالغاندا ، پاچاقلىرى تىترەپ ئېگىلەتتى . ئۇ بىر ئايلانغاندىن كېيىن سەل ئېگىلىپ تۇرۇپ مۇساخاننى «گۈپ» قىلىپ ئوڭدا تاشلىدى . ئېغىر گەۋدە قۇمغا خېلىلا پاتتى . ئابدۇكېرىمخان ئۆزىمۇ شۇ زامان يۈكۈنۈپ قالدى ، ئاندىن ئېغىر ھاسىراپ يانپاشلاپ يېتىپ قالدى .

... ئاللا ... ئاللا ... ئاللا ... ياشا ... ئۆلمە ...

يانتاقلىقلار بار ئۇنىنى قويۇپ بېرىپ ۋارقىرىدى ، تۇماقلار ئاسمانغا ئۇچتى . مۇساخان قىمىر قىلماستىن لايدەك سوزۇلۇپ ياتاتتى . ئاۋاتلىق پالۋانلاردىن بىرقانچىسى كېلىپ ئۇنى يۆلىدى ، ئەمما مۇساخان ھېچنېمىنى كۆرەلمىدى .

... كۆرەلمەيۋاتىمەن ... ئابدۇكېرىمخاننى بىر كۆرەي ...

— مۇساخان ... — ئابدۇكېرىمخان ھالسىز بوغۇق ئاۋازدا توۋلىدى .

مۇساخاننىڭ كۆزى كۆرمەس ، پۇت - قولى باسمىز بولۇپ قالغانىدى .

... مەندىن نامەردلىك كەتتىمۇ مۇساخان ...

— ياق ، ياق ... ئابدۇكېرىمخان ، رازى بولسىلا . كۈچەۋاتقاندا گەدىنىمگە يىڭنە سانجىلغاندەك بولۇپ كۆزۈمگە قىزىللىق تىقىلىپ ، ھېچنېمىنى كۆرەلمىدىم ، پۇت - قولۇمۇ بوشاپلا كەتتى

...مەن بولالمايدىغان ئوخشىمەن ، رازى بولسىلا ... مەن ... ئاۋاتقا ،
ئەيسا ئاتامغا يۈز كېلەلمەيمەن ... — مۇساخان ھۆڭرەپ
يىغلىۋەتتى .

— ئەسلى تۇتۇشماساق بوپتىكەن ، مۇساخان ،
ياق ... ياق ... ئىككى يۇرتقا ئۇزاق بولغان ، ئىككىمىزنىڭ
بىر تۇتۇشىنى دىلى تارتىپ يۈرگىلى ... مېنى بىر
قۇچاقلىسا ...
ئابدۇكېرىمخان ئۆمىلەپ قوپۇپ مۇساخاننى قۇچاقلىدى ،
ئۆزىمۇ ھۆڭرەپ يىغلاپ تاشلىدى ...
يانتاقلىقلار ئەسەبىيلەرچە ۋارقىرماقتا ، بىر - بىرىنى
قۇچاقلاپ يەرگە دوملاشماقتا ، قېرىلار كۆزلىرىگە ياش ئېلىپ
ئالغا ھەمدۇسانا ئوقۇماقتا ئىدى .

چوڭلار تۆردە ئېغىر سۈكۈناتتا ئولتۇراتتى . نىياز بەگ ئىچىدە
ھاردۇقى چىققانداك لاسىدە بولۇپ ، خىجىل بولغاندەك بېشىنى
تۆۋەن سالدى . ئەيسا بەگ يەنىلا چېلىشىش بولۇۋاتقانداك سورۇنغا
تىكىلىپ بىر ھازا ئولتۇرۇپ كەتتى . نىياز بەگ ، كېرىم ھاجى ،
تۇران بەگ ... ھەممە ئادەم يەر تېگىدىن ئەيسا بەگكە زەن سالاتتى .
ئۇ بىردىنلا ئورنىدىن دەس تۇرۇپ «چاڭ» قىلىپ ئالقىنىنى
چاۋاكلىدى ، ئاندىن گۈرسۈلدەپ دەسسەپ سورۇنغا قاراپ ماڭدى .
بىر يىگىت كۈمۈش پەتنۇستا كۇچا كۆرپىسى تۇماق ، كەشمىر
دۇخاۋىسى ، بەلباغ ۋە بىر تون كۆتۈرۈپ ئەگەشتى . ئۇنىڭ
ئارقىسىدىن يەنە بىر يىگىت ئېگەر - جابدۇقلۇق بىر جەدە ئاتنى
يېتىلەپ كىردى . ئەيسا بەگ ئابدۇكېرىمخان بىلەن قول ئېلىشىپ
كۆرۈشتى . تۇماق ، تونلارنى ئۆزى كىيدۈرۈپ بەلباغ باغلاپ دۇئا
بەردى .

— خۇدا ئۆمرىڭىزنى قۇت ئاتقۇزغاي ، ئاتا - ئانىڭىزنىڭ
رازىلىقىغا ئېرىشتۈرگەي ...

— خۇدا سىلىگىمۇ رەھمەت قىلغاي ، بەگ ئاتا ، — دېدى

ئابدۇكېرىم داڭ قول باغلاپ تەزىم قىلىپ . ئابدۇكېرىم داڭ
ئەيسا بەگ چىرايغا سۇس تەبەسسۇم بېرىپ ئاتنىڭ چۇلۇۋورنى
ئابدۇكېرىمخانغا تۇتقۇزدى .

ئاللا ساداسى تېخىمۇ ياڭرىدى . ئابدۇكېرىمخان
ئابدۇكېرىمخان ئاتنى يېتىلەپ سورۇندىن چىقتى ، ئادەملەر
ئۇنى بېشىغا ئالدى ...

— كۆڭلۈڭنى بۇزما ئوغلۇم ، ئاللا شىپالىق بەرگەي ،
پېشانىمىزگە پۈتۈلگىنى شۈكەن ، خۇدا ھەممىدىن ئايرىسىمۇ
ئىمانىمىزدىن ئايرىمغاي ...

ئەيسا بەگ مۇساخانغا ئېڭىشىپ پېشانىسىگە سۆيۈپ قويۇپ دۇئا
قىلدى . مۇساخان يىغىدىن گەپ قىلالىدى .



ئابدۇكېرىمخان ئاتنى يېتىلەپ سورۇندىن چىقتى ، ئادەملەر
ئۇنى بېشىغا ئالدى ...



بەشىنچى باب

ئىككى تۆگە سويۇلۇپ پولۇ دۈملەندى . چۈشلۈك غىزادىن كېيىن قېتىق ، قوغۇن - تاۋۇز ، كۈزلۈك ئامۇت ، شاپتۇل تارتىلدى . مامۇت شەيخ ئەقىل - ھوشىنى يوقىتىشقا ئازلا قالدى ، يۈرىكى توختىماي سېلىپ بىسەرەمجان بولۇپ يۈردى . نىياز بەگ كېرىم ھاجىغا ئوغلىنى ئىشارەت قىلىپ قويدى . كېرىم ھاجى كەلتۈرۈپ بىر ئالىيۋىدى ، شەيخ قارا بېسىپ ئويغانغاندەك خۇدىنى تاپتى .

ئىت تالاشتۇرۇش باشلاندى ، بۇنىڭغا بىردىن ئات تىكىلدى . يانتاقلىق ئايۇپ كۆكچىنىڭ سېرىق نوغۇچ قۇيرۇق ئىتى سورۇنىنى تاشلاپ قاچتى ، يانتاقلىق ئۇتتۇردى ، يۈزدەك يىگىت ئىتىنى چالما - كېسەك قىلىپ ئاتلىق قوغلاپ چىقىپ كەتتى . ئىت نالە - پەرياد قىلىپ قېچىپ قۇتۇلالماي ، ئۆزىنى ياردىن دەرياغا ئاتتى ، نېپىز ئۇيۇغان مۇز يېرىلىپ ئىت مۇز ئاستىغا كىرىپ كەتتى . ئۇنىڭ غىمگىشىپ ، پىلىتىڭلاپ مۇزغا ئۇرۇلۇشلىرى بەكمۇ ئېچىنىشلىق ئىدى . قوغلاپ كەلگەن يىگىتلەر يار بېشىدا ئىتنىڭ سۈزۈك مۇز ئاستىدىن كۆرۈنۈپ تۇرغان ئېچىنىشلىق ھالىغا سۈكۈت ئىچىدە جىمىدە قاراپ تۇرۇشتى . ئاق تۈمىقىنى چۆكۈرۈپ كىيىۋالغان ، بۇرۇتى مايسىدەك يۇمران كەلگەن ، يۈزلىرى قىزىرىپ كەتكەن ئوبۇلقاسمىنىڭ قارا كۆزىدىن ياش سىرغىپ چىقتى ، ئاستىدىكى بوز ئات ئەتراپقا قاراپ توختىماي پۇشقۇرۇپ ئاغزى - بۇرىندىن ھور پۈركۈدى .

ئوبدان ئىت ئىدىڭ، سەندىن بىرەر كۈچۈك قالغان بولسا
ئوبدان بولاتتى، — دېدى ئوبۇلقاسىم قامچا تۇتقان ئوڭ قولىنىڭ
دۈمبىسى بىلەن سىلىق مەڭزىدە توختاپ قالغان ياشنى سۈرتۈپ .
— يانتاقنىڭ يۈزىنى تۆككەن ئىتتىن كۈچۈك قالمىغىنى
ياخشى، ئۇمۇ ئاتىسىنى دورايدۇ، قىيامەت كۈنى كۆزىمىز
كۆرە، — دېدى شاپ بۇرۇتلۇق، قارا كۆرپە تۇماق كىيىۋالغان
سەمەتخان .

ئىت مۇز ئاستىدا ئېقىپ يىراقلاپ كەتتى . ئۇلار ئارقىغا
ياندى .

— مەن ئاۋاتلىقلار ئىتنىڭ دۈمبىسىگە، ئېغىز مانىلىرىغا
كىرىسىن سۇۋاپ قويدىمكىن دەيمەن . يىزنىڭ سېرىق تايغان تۇتقان
يېرىنى قويۇۋەتمەيتتى، بۈگۈن ئاغزى توختىمىدى، — دېدى
ئوبۇلقاسىم دەريا تەرەپكە ھەسرەت بىلەن قاراپ .
— بۇ ئىتنىڭ مېجەزىنى يانتاقتا بۆشۈكتىن تۆشۈككىچە
ھەممىسى بىلىدۇ . ئىش قىلىپ بىر گەپ بار، شەيخ باشلىق تۆت
گۇۋاھچى ھەممىمىز كۆردۈق، ئاۋاتلىقنىڭ ئىتىدا ئۇنداق ئالامەت
بايقىمىدۇق ... — دېدى باراتخان كوسىراق كەلگەن ئۇزۇنچاق
يۈزىنى سىلاپ قويۇپ . ئۇلار ھەممىسىنىڭ روھى چۈشكۈن ئىدى،
ئاتلارمۇ ناھايىتى ئاستا ماڭاتتى .

— جاھاندا مەرد ئادەمدىن ئىككىسى بار دېسە، بىرى مۇشۇ
ئاۋاتلىق ئاۋۇتخان تۆرە دېسە بولىدۇ . ئىمانىم كامىلىكى، باشقا
ئادەملەر بۇنداق ھىيلە - مىكىر، پەنت ① ئىشلەتسىمۇ، ئاۋۇتخان
تۆرە بۇنداق ئىش قىلىدىغان ئادەم ئەمەس، بۇنىڭدىن گۇمانلاناساق
ئىمانىمىز سۇسلاپ قالىدۇ . ھېچبولمىسا، قىيامەت كۈنى نامەردلەر
قاتارىدا تۇرۇپ قالغىمىز، — دېدى زەڭگەر كۆز، بۇغداي ئوڭ،
ئورۇق، ئېگىز كەلگەن ئېلىخان ئاستىنى كالىپۇكىنى يېنىك
چىشلەپ يالاپ قويۇپ .

① پەنت — سىرلىق ھۈنەر .

— گەپ بىزنىڭ ئىتىمىزىدەك قىلىدۇ . ئالدىنقى چارشەنبە ئابدۇۋېلىكام تاي گۆشىدە سامسا ياقتۇرۇپ يېگۈزۈپتىكەن ، ئىت يەتتە كۈننىڭياقى ئىچى كەلمەي ھاسىراپ يېتىپتۇ . ئۈچ كۈن يېتىلەپ ، سۈت بېرىپ يۈرۈپ تېخى ئۈلۈشكۈننىڭياقى ئىككى قېتىم ئىچى كەپتۇ . شۇڭا ، ئىت كۈچىگەندە دېمى كېسىلىپ كېتىپ ئېغىزىنى توختاتالمىغان گەپ . ئات گۆشىمۇ ، سامسىمۇ كارامەت ئىسسىق تۇرسا ، ئۇنىڭ ئۈستىگە ، ئىت ئاتتىن بەك ئىسسىقچان ئەمەسمۇ ، ئابدۇۋېلىكام قاغا مېڭىسىنى يەپ قالغان ئوخشايدۇ ...

نىيازبەگ ئېگەر - جابدۇقلۇق قارا گىر ئاتنى يېتىلەپ چىقىپ ئاۋۇتخانغا تۇتقۇزدى . ئايۇپ كۆكچى سورۇن تېشىدا چىم ئۈستىدە دۈم يېتىۋېلىپ چىملىق يەرنى قاساپ يىغلىماقتا ئىدى .

قوچقار سوقۇشتۇرۇش رەسمىي باشلىنىش ئالدىدا تۇراتتى . سورۇن ئەتراپى غۇلغۇلا ، دو چىقىش بىلەن تولغانىدى :

— مەن يانتاقلقنىڭ ئۇتۇۋېلىشى ...

— مەن ئاۋاتلىقنىڭ ...

— نېمەڭنى تىكتىڭ ؟

— بەش قوي .

— ھېساب ، كېلە .

— سەن نېمەڭنى تىكسەن ؟

— بىر ئات

— ھېساب ، سەنچۇ ؟

— بىر زىخچا ئالتۇن .

— تۆت كالا ...

— تۆگە ...

دو تىكشەنلەر قولغا تۈكۈرۈپ ، ئالدىنقى يەرگە سۇۋاپ چاڭلىدىتىپ ئۇرۇشاتتى .

پۈتۈن مەيداندا باغلاشمىغان ، تىكشىمگەن ئادەم قالمىدى ،

ھەتتا بىرى ئونى بىلەن دو چىقىشقانلارمۇ بارمىدى .

ئەيسا بەگ بىلەن نىيازبەگ بەشتىن ئالتۇن يامبۇغا دو

قويۇپ بېرىلدى . چوماقتەك ئېتىلىپ بارغان قوچقلار «جالاق» قىلىپ كالا قويۇشتى ، يوغان يۆگمە مۇڭگۈزلەردىن «يالت - يۇلت» قىلىپ ئوت چاچرىدى . قوچقلار كالا قويۇپ بولۇپلا ، يەنە بىر - بىرىگە سىڭارىيان چەكچىيىپ ، قىزىل جىيەكلىك ئۇچ چاسا كۆزلىرىنى بىر - بىرىنىڭ ھەر بىر قەدەم چېكىنىشىنى ھېسابلاپ تۇرغاندەك تىكىپ كەينىگە يانغىلى تۇردى ، توختىماي بۇر قىراپ ، ياپىلاق تىللىرىدا ھەدەپ تۇمشۇقنى يالاشتى . قارا قوچقلارنىڭ ئارقا پۇتى بىر ئورچەككە تىقىلىپ قېلىپ ، ئىزىدا تاققىدە توختىدى . ناڭقاش^① قوچقلار مۇرەققىبىگە قاراپ تىم توختىدى . ئاندىن ھەر ئىككىسى باشلىرىنى سىڭارىيان ئېگىز كۆتۈرۈپ ، ئالدىغا سەكرەپلا تەڭ ئېتىلدى . ئۇلار يەنە ياندى ، يەنە سوقۇشتى ، يەنە ئېتىلدى . قوچقلارلارنىڭ ئېغىز - بۇرۇنلىرى قىزىل قانغا بويالدى ، ئېغىزلىرىدىن قانلىق ماغزىلار تامچىدى . ئاۋۋال قارا قوچقلارنىڭ ، كېيىن ناڭقاش قوچقلارنىڭ بىردىن مۇڭگۈزى سۇندى . مۇڭگۈز ئورنىدىن قان ئېتىلىپ چىقىپ بارا - بارا ھالسىزلىنىپ يىقىلىشتى ، شۇنداقتىمۇ يەنە ئورنىدىن تۇرۇشتى . تۆت ئاش پىشىمدىن كېيىن ، پۈتۈنلەي قانغا بويالغان ئىككىلا قوچقلار مۇڭگۈزلىرىدىن ئايرىلدى ، كۆكسى ، بويۇنلىرى قان بىلەن بويالدى . ئۇلارنىڭ قەدەم ئېلىشلىرى شۇنچىلىك ئېغىر ئىدىكى ، پۇتلىرى دىرىلداپ تىترەۋاتقان بولسىمۇ ، ئەمما سۇرۇندىن قاچماي تىركەشمەكتە ئىدى . بۇ ئېسىل جانىۋارلار باشقا يىرتقۇچلارغا يولۇققاندا ، ھامان ئۆزىنىڭ قوي ئىكەنلىكىدىن ئىبارەت ھەقىقەتنى ئاشكارىلاپ قارشىلىقسىز جان بېرىشكە كۆنگىنى بىلەن ، ئۆز ئارا جەڭگە چۈشكەندە خېلى ياۋۇز يىرتقۇچنى مەغلۇپ قىلغۇدەك ئىرادىگە كېلەلەيتتى .

پۈتۈن سۇرۇن ئەھلى سۈرلۈك جىملىققا چۆكتى . ھەممىلا ئادەمنىڭ كۆڭلىدە — مەيلى ئۇ بەگ ياكى چاكار بولسۇن ، لەززەت

① ناڭقاش — كۆزىنىڭ ئەتراپى قارا كۆزەينەك تاقىغاندەك رەڭ ئالغان .

كۈچىگە ئىگە ئامەت ، شۆھرەت ، شان - شەرەپ تۇيغۇسى ئۆرۈك چوغىدەك تاۋلىق يېلىنجاپ تۇراتتى . ئىككى يىگىتتېشى قوچقارلارنىڭ كاللا ئۇرۇشىنى ساناپ تۇرۇشاتتى . ھازىر ئۇلار بىر يۈز ئەللىك يەتتە قېتىم كاللا ئۇرۇشتى ، ئەمدى بىر يۈز ئەللىك سەككىزىنچى قېتىمغا قاراپ ئالدىغا ماڭماقتا ئىدى . ئۇلارنىڭ قەدەم ئېلىشلىرى ، ئېغىر پۇشۇلداشلىرى ، باسقان ئىزلىرىدىن ئۈستى - ئۈستىلەپ قان تامچىلىغان چىغىر يولىنىڭ ھاسىل بولۇشى ، ئېغىر يارىلانغان جەڭچىنىڭ سەنتۇرۇلۇپ ئالغا كېتىۋاتقان كۆرۈنۈشىگە تولىمۇ ئوخشايتتى . يانتاقلىقلارنىڭ ناڭقاش قوچقىرى مادارسىزلىقتىن يېرىم يولغا كەلگەندە مۇدۇرۇپ كېتىپ كەينىگە زوك ئولتۇرۇپ قالدى . ئۇ رەقبىگە قانلىق كۆزىنى جەھلى بىلەن تىكىپ ، بېشىنى يەنىلا سوقۇشۇش ئۈچۈن يانتۇ تىك تۇتۇپ ، ئورنىدىن تۇرۇشقا ئىككى مەرتەم ئۇرۇندى ، ئەمما ئارقا پۈتتە بەدىنىنى كۆتۈرگۈدەك مادارى قالمىغاچقا ، دىرىلدەپ تىترەپ كەتتى . ئۈچىنچى قېتىم ئۇرۇنۇشدا ئالدى پۈتى تىزلىنىپ قېلىپ ، تۇمشۇقى يەر تىرەپ قالدى . مادارسىز ، ئەمما قەھرى بىلەن كېلىۋاتقان قارا قوچقار رەقبىنى تىك تۇرۇۋالسۇن ، دېگەن مەرد پالۋاندىك ئالدىغا شوخسۇغان ، ئەمما قەدەم باسمىغان ھالەتتە چەكچىيىپ تۇردى ، ناڭقاش قوچقار كۈچەپ ئاران دېگەندە ئورنىدىن تۇردى ، ئەمما سەنتۇرۇلۇپ تۆت پاچىقىنىڭ ھەممىسى دېگۈدەك دىرىلداپ تىترەپ كەتتى ، لېكىن ئەسەبى كۆزى ، مۇڭگۈزىدىن ئايرىلغان چىداملىق بېشى يەنىلا رەقبىگە توغرىلاندى . قارا قوچقار رەقبى تىكلەنگەن ھامان جان كىرگەندەك شىددەت بىلەن ئېتىلدى . ئىككى كاللا يەنە شىددەت بىلەن ئۇرۇلدى . ناڭقاش قوچقار كەينىگە پۈكلىنىپ يىقىلدى . قارا قوچقار ئالدىغا پۇرلىشىپ موللاقلاپ يىقىلدى . ناڭقاش قوچقار بىر قېتىم سۇس تىرتاڭلاپ جىم بولدى ، قارا قوچقار ئۈچ قېتىم ئېغىر پۈت ئېتىپ ئوڭدىسىغا يېتىپ قالدى .

يىگىتتېشىلىرى يۈگۈرۈپ كەلگەندە قوچقارلار جان

ئۆزگەندى ، ئىككىسى شۇنچە يېقىن ، تىمىتاس ، خاتىرجەم ياتاتتى .
ئادەملەر گۈررىدە ئورنىدىن تۇرۇپ شاۋقۇن كۆتۈردى .
يىگىتپىشلىرى جېدەل چىقىپ كېتىشتىن ئەنسىرەپ گېپىنى بىر
قىلىپ ، كاتتىلارنىڭ ئالدىغا بېرىشتى . دەل مۇشۇ چاغدا ، قارا ئاتقا
مىنگەن چىرايلىق بىر يىگىتنىڭ سورۇندىن خېلى يىراق دۆڭ
ئۈستىدە سورۇنغا جىمىدە تىكىلىپ تۇرغانلىقى مامۇت شەيخنىڭ
كۆزىگە ئىلىنىپ قالدى . ئۇ تولىمۇ كېلىشكەن يىگىت ئىدى .
يىگىت مامۇت شەيخكە شۇنچە تونۇشلۇق كۆرۈندى ، ئەمما
ئەسلىيەلىمىدى . ئۇ ئوبدانراق كۆرۈۋېلىش ئۈچۈن بۇرۇلۇپ
تىكىلگەندە ، يىگىت ئۇنىڭغا چەكچىيىپ ئالايغاندەك بىلىنىپ
كەتتى . شەيخ شۇ ئان تونۇۋالدى ، ئۇ يىگىت تونۇش ئالپىش بىلەن
ئۆزىنى ئاشكارىلاپ قويغانىدى . باياتىن بېرى تاپالمىغان ، مامۇت
شەيخنىڭ روھىنى سۇغۇرۇۋېلىپ غايىب بولغان بۇ پەرىزات ئەيسا
بەگنىڭ ئارزۇلۇق قىزى زۆھرە خېنىم ئىدى . شەيخ كۈلۈشكە
ئۈلگۈرمەيلا زۆھرە خېنىم ئېتىنى چاپتۇپ دۆڭدىن چۈشۈپ
يىراقلاپ كەتتى ...

— خالايمىق ، قوچقار سوقۇشتۇرۇش ئاخىرلاشمىدى ،
قوچقارلار بىر - بىرىدىن يېڭىلمەي جان بەردى . شۇڭا ، ھېچقايسى
يۇرت ئۆتتۈرمىدى ھەم ئۆتمىدى . يۇرت كاتتىلىرىمىزنىڭ پۈتۈمى
بويىچە ، كېلەر چارشەنبە كۈنى يانتاققا تەۋە ھورلۇق بىلەن بولقا
ئارىلىقىدىكى ھاڭغۇتلۇق ئۆستەڭ بويىدىكى شېھىتلىك جاڭگىلىدا ،
ئىككى يۇرت ئارىسىدا ئوغلاق تارتىشىش بولىدۇ . شۇڭا ، يۇرتنىڭ
ھەم ھەر كىمنىڭ باغلاشقىنى ھېساب . باغلاقنى بۇزغۇچى
بولماڭلار ، كىمكى يېنىۋالسا نامەرد ، ئۆتتۈرغانغا ھېساب ...

تېخىچە مۇشۇ يەردە ئولتۇرامسەن ئاداش ، قوپە ...
مامۇت شەيخ چۆچۈپ سىلكىندى ۋە مۇشۇ سىلكىنىشتە
ئوقۇرىكىگە جىمىدە ئاغرىق كىرىپ ھېلىلا سۈرگەن شېرىن
خىياللىرى كېسىلدى . ئۇ بېشىدا ھىجىيىپ تۇرغان ھەمىزگە

ئالايدى . ھەممەت . ئالما . ئىچىمىز . ھەممەت . ھەممەت .

— ئالە ، مانا ئېلىپ كەلدىم ، — ھەممەت شەيخنىڭ قۇچىقىغا يۇمشاق بىر بوغچىنى تاشلىدى . تونۇش پۇراق شەيخنىڭ بۇرنىغا ئۇرۇلۇش بىلەن دىلى ۋىلىدە ئېچىلىپ ، كۆزلىرى پارقىراپ كەتتى .

— قانداق قىلىپ ؟ ...

— مۇشۇنداق يۈرسەڭ ئۇيقۇ كېلەمدۇ ماڭا ، تەۋەككۈل پېشانەم دەپ باردىم ، مانا ئەمەس دەپ بىر بوغچا ئېلىپ كەلدىم . مەيدەڭگە باسماڭمۇ خېنىمنىڭ توغۇچىقىنى باسقاندا بولسەن . شەيخ بوغچىنى قۇچاقلاپ بۇرنىغا يېقىن ئەكەلدى . پۇراق شۇنچە قويۇق ھەم مەزىلىك ئىدىكى ، شەيخ ئۇزاق پۇراپ مەست بولدى . بىر ئازدىن كېيىن مەستلىكىدىن يېشىلىپ ئەتراپقا قارىدى ، ھەممەت كېتىپ قالغانىدى . مەشرىق ئاقىرىشقا باشلىغانىدى . مامۇت شەيخ پۇراشتىن ، باغرىغا بېسىشتىن بوغچىنى كۆرۈشكە كۆچتى . بوغچىدا ئەتلەس كۆڭلەك ، دۇخاۋا كۆڭلەك ، تاۋار تامبال ، دوپپا ، قوزا تېرىسىدىن تىكىلگەن جىلتىكە ، ئىچ كۆڭلەك ، مارجان ، رومال ، مەخمەل پەرىجە ، تۈلكە تۇماق بار ئىدى . ئۇ مەخمەل پەرىجە بىلەن تۈلكە تۇماقنى ھېلىقى كۈنى — ھەم بەختلىك ، ھەم شەرمەندە بولغان كۈنى زۆھرە خېنىمنىڭ ئۇچىسىدا كۆرگەنىدى . ئۇ شۇ كۈنى خاتىرىسىدىن ئۆتكۈزدى ...

* * *

قارىغان كۆكتىن ئۇششاق قار ئۇچقۇنداپ تۇراتتى . چىملىق ، تۈزلەڭ يەر يۈزىنى نېپىز قار باسقانىدى . ئۇچقۇر ئاتلار بارغانسېرى قىزىپ كەتكەنىدى . ساناقسىز ئاتلىقلار بىردەم غۇژمەكلىشىپ تىركەشسە ، ۋارقىراپ تىللاشسا ، بىردەم شىددەت بىلەن ئالغا چېپىشاتتى .

يۇرت كاتتىلىرى ئوغلاق تارتىۋاتقان ئۇچقۇرلار توپىغا

ئاتلىرىنى يىراقتىن ئايلاندۇرۇپ كۆز سېلىپ تاماشا قىلىشاتتى .
ھەممىنىڭ ئۈستى يۇپقا قار ئۇچقۇندىسى ئاستىدا قالغانىدى . ئەيسا
بەگنىڭ كۈمۈش رەڭ ئاقارغان ساقال - بۇرۇتغا يېپىشقان قارلار
سۈزۈك مۇز دانىچىلىرى بولۇپ ساقلىغا ئېسىلىپ قالغان ،
چىرايلىق قارا كۆرپە تۈمىقىنى نېپىز بىر قەۋەت قار
يۈگىۋالغانىدى . ئاتىسىنىڭ بېقىندىلا ئويناقلاپ ئىزىدا
تۇرالمىۋاتقان قار رەڭگىدىكى نەسىللىك ئاق يۇلتۇز ئارغىمىقىغا
مىنگەن زۆھرە خېنىم چىرايلىق ئاغزىدىن قويۇق ھور چىقىرىپ ،
ئوغلاقچىلار توغرىسىدا قارلىغاچتەك ۋىچىرلاپ توختىمايتتى . ئۇ
بېشىغا ئالما ئۇرۇقى رەڭگىدىكى مەخمەل تاشلىق تۈلكە تېرىسىدىن
تىكىلگەن كەمچەت كىيىپ ، كەمچەت ئۈستىدىن ئاق شايى رومالنى
باسۇرۇپ ئېڭەكچىلەپ بوينىغا يۆگەپ چىگىۋالغانىدى . كۇچا
كۆرىپىسى بىلەن ئەستەرلەنگەن قارا مەخمەل تونىنىڭ ئايغىدىن
ئەتلەس كۆڭلىكىنىڭ ئېتەكلىرى كۆرۈنۈپ تۇراتتى . پارقىراق قارا
ئۇزۇن ئۆتۈكى كۈمۈش ئۈزەڭگىگە مەزمۇت تىرەلگەندى . جىگەر
رەڭ تاۋار تاشلىق قوزا تېرىسىدىن پەلەي كىيگەن قولىدا چاققانغا
قاشتېشى ساپلىق ئۈچ قىزلىق قامچىسى بار ئىدى .

— ئاتا ، يانتاقلىقلار بەك ئۆمكەن ، ھەممىسى
غۇزمەكلىشىۋېلىپ بىزنىڭ ئادەملىرىمىزنى ئوغلاق بار يەرگە
يولاتمايۋاتىدۇ . قاراڭ ، يالغۇز ئاتلىق بىرمۇ يانتاقلىق يوق .
بىزنىڭ ئاۋاتلىقلار قۇمدەك چېچىلىپ ھېچ قولاشمايۋاتىدۇ ،
يىگىتېشىنىڭ بېشارەتلىرى بىلەنمۇ كارى يوق ...

زۆھرە خېنىم چىرايلىق تۇمشۇقىنى ئاتىسىنىڭ قولىغا
يېقىن ئەكېلىپ ئەلەم بىلەن پىچىرلىدى . نارازى بولۇپ سۈزۈلۈپ
كەتكەن قاپىقى ئۇنىڭ ھۆسنىگە يەنە بىر يېڭى ھۆسن قوشتى . ئەيسا
بەگنىڭ ئوماق قىزىنىڭ يېقىملىق خۇشبۇي ، ئىسسىق تىنىقى
قۇلىقىغا ئۇرۇلۇش بىلەنلا ، بارغانچە ئاچچىق ئۇيۇشۇپ كېتىۋاتقان
يۈرىكىدە ئىللىق ئاتلىق مېھىر قوزغالدى . سۈرلۈك يۈزىگە كەم
كۆرۈلىدىغان ئىللىق تەبەسسۇم تېپىپ چىقىپ ، قارچىغا كۆزى

چاقنىدى. ئۇ مۇزلاپ ئۇيۇشۇپ كەتكەن ئوڭ قولىدىكى قامچىسىنى تىزگىن تۇتۇپ تۇرغان سول قولىغا يۆتكەپ، ئوڭ قولىنى ھورداپ قوينىغا تىقىپ ئىسسىتتى، ئاندىن قىزىنىڭ كەمچەت ئاستىدىن پىلەك يېيىپ چىقىۋالغان ئىككى تال ئۇزۇن قارا ماڭلاي چېچىنى پەم بىلەن قايرىپ ياغلىقى ئىچىگە ئىتتىرىپ قويدى. ئۇزۇن كىرىپكىلىرىدە قار ئۇچقۇنى ئېرىشتىن پەيدا بولغان نەملىكنى باش بارمىقىدا سىلىققىنا سۇرتۇپ، ئاناردەك قىزىرىپ كەتكەن سۈزۈك مەڭزىنى ئاۋايلاپ سىلىدى. شۇ تاپتا قەلبىدىكى ئاتىلىق غۇرۇر ۋە مېھىر نېرۋىسىنىڭ ھەربىر قىل تومۇرلىرىغا، پۈتۈن ۋۇجۇدىغا كۆيدۈرگۈچ ھارارەت بولۇپ تارقالغانىدى. قىزىنى كېچىلىرى قوينىدا پەپىلەپ باققان يىللار، ئۇنىڭ بېلىقتەك پىلتىڭلاپ سەكرەپ ئويناشلىرى، يۇمران ئاسلاندىك پىسىلداپ تىنىپ، سۈرەتتەك ئوماق قېتىپ ئۇخلاشلىرى غىل - پال، ئەمما شۇنچە ئېنىق كۆز ئالدىدا نامايان بولدى. قاردەك ساقال - بۇرۇتلىرى تىترەپ، كۆكرىپ كەتكەن قېلىن، قۇرۇغان كالىپۇكلىرىدا ئەلەملىك كۈلكە پەيدا بولدى.

— سوغۇق ئۆتۈپ كەتمسۇن، بالام، — دېدى ئۇ قىزىنىڭ جۇۋىسىنىڭ ياقىسىنى ھىملاپ قويۇپ. —
— ئەن بولماڭ ئاتا، ئىچىمدە جىلتىكىدىن ئىككىسى بار، — ئۇ ئاتىسىغا شوخلۇق قىلىپ تىلىنى چىقىرىپ كۆزىنى قىسىپ قويدى. ئاتا تەبەسسۇمنى ئۆچۈرۈپ ئالدىغا قارىدى. —
قىزىنىڭ كۆزى بار كۈچى بىلەن تارتىشىپ شامالدىك كېتىۋاتقان مامۇت شەيخ بىلەن ئىسمائىل بەگكە چۈشۈشى بىلەن يۈزىگە ۋىلىدە قىزىللىق تېپىپ، يۈرىكىدە ياۋايى بىر ھېسسىيات، ئاڭسىز سېلىشتۇرۇش تويغۇسى پەيدا بولدى. مامۇت شەيخ قارا كۆرىپ تۇمىقىنى پىشانىچىلاپ قىستۇرۇۋېلىپ، قامچىسىنى چىڭ چىشلىۋالغان، بۇغداي ئوڭ چىرايى قارا تەرگە چۆمۈپ، چىرايلىق كۆزلىرى قىسىلىپ، قاپاقلىرى تۈرۈلۈپ كەتكەنىدى. ئۇنىڭ رەقىبى بولغان — قەشقەرنىڭ چىرايلىق سەرپۇش تۇمىقىنى كىيگەن

ئىسمائىل بەگنىڭ چىرايمۇ قىزى بالىنىڭ يۈزىدەك قىزىرىپ كەتكەندى . ئۇمۇ قامچىسىنى چىشلۇالغان ، چوڭ چىرايلىق بېغىر كۆزىدىن نۇر يېغىپ تۇراتتى . ئۇلار بىرمۇنچە ئاتلىقلار قاينىمىغا كىرىپ كۆرۈنمەي قالدى . مامۇت شەيخ شۇنچە كۆرۈمىسىز ، ئوتۇنچى چىراي ، ئىسمائىل بەگ بولسا كېلىشكەن ، كۆزلىرىدىن نۇر يېغىپ تۇرىدۇ ، ئۆزى قاۋۇل ... مامۇت شەيخ ئىسمائىل بەگكە يەتمەيدۇ . ئىسمائىل بەگنىڭ مەجەزى ، گەپ قىلىشلىرى ، مېڭىش - تۇرۇشى ئۆزىنىڭ ئاتىسىغىلا ئوخشايدۇ . ئۇ نېمىدەپ مامۇت شەيخنى ئىسمائىل بەگكە سېلىشتۇرىدۇ ، يەنە كېلىپ تونۇمايدىغان بىر كازاپقا ...

غۇزۇمەك ئوغلاقچىلار ئېقىنى سۈرەن - چۇقان بىلەن كۈنپېتىش تەرەپكە قاراپ يا ئوقىدەك سوزۇلدى . ئوغلاقنى ئىسمائىل بەگ تارتىۋېلىپ چاتراقلىغان^① پېتى ، يىراققا غۇۋا كۆرۈنۈپ تۇرغان ئاۋاتلىقلارنىڭ تۇغغا ئېلىپ ماڭدى ، ئۇنىڭغا سوڭدەشپلا مامۇت شەيخ يالىڭاچلىنىپ ، باش ، دۈمبىسىدىن قويۇق ھور چىقىرىپ جەھلى بىلەن ئات سالدى . كاتتىلارنىڭ ئېتىمۇ توپنى يانداپ ئىلگىرىلىدى . «ۋاي ئىسىت ، سوغۇق ئۇرۇۋەتمىگىدى» قىز ئاغزىدىن بۇ گەپلەرنىڭ قانداق چىقىپ كەتكەنلىكىنى ئۆزىمۇ بىلمەي لېۋىنى چىشلىدى ۋە ئۆزىنى سىلكىشىلدى . مامۇت شەيخ يېتىشىۋالسا ، ئىسمائىل بەگدىن ئوغلاقنى تارتىۋالسا كۆڭلى ئارام تاپىدىغاندەك بىر ھېسسىيات ئۇنىڭ يۈزىدە غەلىيان كۆتۈردى ... «ۋاي ئەستاغپۇرۇللا شەيتان ، مېنى شەيتان ئۇسۇلغا سېلىۋاتامدۇ ، نېمە بولدۇم ، مامۇت شەيخ ئۆلسۇن ، ھازىرلا ئېتى بىلەن موللاق ئېتىپ ئۆلسۇن ، مېنى ئازدۇرۇۋاتقان شەيتاننىڭ خۇدا جاجىسىنى بەرسۇن» دەپ ئىچىدە ئۆزىنى ، شەيخنى مىڭنى تىللىدى .

مامۇت شەيخ قانچە قىلىپمۇ ئىسمائىل بەگكە يېتىشەلمىدى .

① چاتراقلاش - تېقىمغا باسۇرۇش .

ئىسمائىل بەگ تۇغقا يېقىنلاپ بارغاندا ، ئون بەش ئاتلىق يانتاقلىق تۇغنى قورشاپ تۇرۇۋالغانىدى . قىزنىڭ بۇلارنى كۆرۈپلا خۇشاللىقى تىنىق سۇ يېنىك دولقۇنلىغاندەك پۈتۈن جىسمىغا تارالدى ۋە ئۆزىنى تۇتالماي يىغلىۋېتىشكە ئاز قالدى . «بۇ نېمە ئالامەت ، مەن يانتاقلىقنىڭ يېنىنى ئېلىۋاتمەن ، نەدىن كىرىۋالدى بۇ خىيال .»

ئىسمائىل بەگ ئىككى ئايلىنىپ تۇغقا يېقىنلىيالمىغاندىن كېيىن ، قوغلاپ كېلىۋاتقانلارنىڭ قورشاۋىغا چۈشۈپ قالاي دەپ قالدى . شۇنىڭ بىلەن ئۇ قوغلاپ كېلىۋاتقانلارنى بۆسۈپ ، تۇغقا ئۆزىنى ئۇردى . توغرا تۇرۇۋالغان بىرى ئېتى بىلەنلا پۇرلىشىپ يۈمىلاپ كەتتى . ئىسمائىل بەگ ئۈزەڭگىنى دەسسەپ كۆتۈرۈلۈپ ئوغلاقنى كۈچەپ تۇغقا چۆردى ، ئەمما بىرى تەڭ كۆتۈرۈلۈپ جەينىكى بىلەن ئۇرۇۋەتكەنلىكتىن ، ئوغلاقنىڭ يانپىشى تۇغقا سەل ئۇرۇلۇپلا يەرگە چۈشۈپ كەتتى . قىزنىڭ ئاغزىغا تىقىلىپ قالغان يۈرىكى لاسسىدە ئىزىغا چۈشۈپ ئۇھا دېدى ، ئۇھ بىلەن بىللە يەنە ئازابلىق تولغىنىپ كەتتى .

ئوغلاق ئات تۇياقلىرىدا چەيلەندى ، ئۇنى ھېچكىم يەردىن يۇلۇۋالالمىدى . يالغۇچ شەيخ يەرگە ئېڭىشىپ ئوغلاقنى تۇتۇۋالدى ، ئەمما ئاتنىڭ ئۈستىگە ئالالماي ، ئېڭىشكەن پېتى ئاتنى دېۋىتىپ توپ ئىچىدىن بۆسۈپ چىقتى . ئۇ ئادەملەردىن خالىراق يەرگە چىقىۋالغاندىن كېيىن ، كۆتۈرۈلۈپ ئوغلاقنى چاتراقلىۋالدى . قىز دەقىقە ئىچىدە شەيخنىڭ قامچا چىشلۇۋالغان ئېغىزىدىن ساقىپ چۈشكەن قاننىڭ يالغۇچ مەيدىسىدە ئىنچىكە سىزىق تارتقىنىنى كۆرۈپ قالدى . شەيخ ئۇدۇلىدىن ئۆتۈشىگە ، دۈمبە ، بىقىنلىرىدىمۇ قان سىرىنغان ، كۆكەرگەنلىكتىن قارىيىپ كەتكەن چاپراس قامچا ئىزلىرى كۆزىگە چېلىقتى .

شەيخ ھەمساتتا ساناقسىز ئاتلىقلار توپى ئارىسىدا كۆرۈنمەي قالدى . خۇشلۇققا مايىل كەلگەن ئىللىقلىق قىزنىڭ پۈتۈن جىسمىغا تارالغاندەك بولدى . ئۇ كۆزلىرىگە تېپىپ چىققان

تەبەسسۇمنى يوشۇرالمىغان ھالدا ئاتىسىغا قارىدى . ئاتىسىنىڭ قارچىغا كۆزلىرىدە كەم كۆرۈلىدىغان تەلۋە سېرىق ئۇچقۇن يېنىپ ، قارا قاتما چىرايى كۆكرىپ كەتكەندى . ئۇپراپ كەتكەن چىشلىرى كىرىشىپ ، ئالدىغا ئۈچلىنىپ چىققان ئاق ساقىلى دىردىيىپ ، ئۆزى تولمۇ قورقۇنچلۇق كۆرۈنەتتى .

— نىزاخۇن ، ئالىقانىلىرى قىچىشىۋاتىدۇ ، ئويناپ قويامدۇق ؟ — دېدى ئۇ يېنىدىكى نىياز بەگكە قارىماي تۇرۇپ .
— مەنمۇ شۇنى دەپ تۇرغان ، — دېدى نىياز بەگ .

نىياز بەگ ھازىرلاندى . ئەيسا بەگ جۇۋىسىنى سېلىپ تاشلاپ ، ئىچىدىكى كۆك توننىڭ پېشىنى بەلباغقا قىستۇرۇپ ، نىياز بەگ بىلەن كۆز ئۇرۇشتۇرۇۋالغاندىن كېيىن ئات سالىدى .

ئاتىسىنىڭ چەكسىز ئەلەم يېغىپ تۇرغان كۆزلىرى قىزنىڭ قەلبىدە ئويغانغان ئىللىقلىقنى قاتۇرۇۋېتىپ ، ئۇنىڭ ئورنىغا غەزەپ ، ئەلەم ئېلىپ كىردى : «نېمىدەپ يانتاقلىققا يان تارتىپ تۇرىمەن ، — دېدى قىز ئاچچىق بىلەن ئىچىدە ، — ئاشۇ ئالا چوقۇرغا پايلايمەن ، ماڭا سالغان دىشۋارچىلىقلىرى ئازمۇ ؟ ئاتامنىڭ دىلىغىمۇ ئازار بەردى ، يۇرتنىڭ شەنىنى تاپاندىدى ، كۆزگە ئىلمىدى . ئەيسانىڭ ئاۋىتىنىڭ ئەركەك زاتى تىكىلىپ باقالمايدىغان قىزىغا ھاياسزلىق قىلدى ... بىچارە ئاتامنى زەردىگۆش قىلىۋاتسا ، مەندە قىساس دەيدىغاننىڭ ئۇۋىقى تېپىلماسمۇ ؟ چۈمۈلە جېنىدا قىساسنى ئۈنتۈمايدۇ . مەن بىر ئادەم ، ئادەم قىساسنى تەرك ئەتسە ، ئاللا ئۇنى بەندەم دېمەيدۇ . ئۇ خالايق ئارىسىدا يۈزۈمگە دەسسەگەندىكىن ، يانتاق ئەرلىرىنىڭ خۇۋەينىسى بولغان ئۇنىڭ يۈزىگە مەنمۇ دەسسەي . قىساس ، خورلاش دېگەننىڭ تەمىنى شەرمەندىلەرچە تېتىپ باقسۇن . ئاتامغا ، ئەيسا ئاۋىتىنىڭ ئادەملىرىگە قىيامەتكىچە يان تاش بولغۇدەك ئىنتىقام ئالاي ، رەھمەتلىك ئانامنىڭ مېنى تۇغقىنى ئۈچۈن روھى خۇش بولسۇن . ئاللا قانات شەيخ ئۆمۈر بويى مېنى ئۈنتۈپ قالمىسۇن ، ئىچىمگە كىرىۋېلىپ ، كۆڭلۈمنى پاراكەندە قىلغاننىڭ

جاجىسىنى يېسۇن ، مېنى بىر ئازابلىغىنى ئۈچۈن مىڭ ئازاب چەكسۇن . كۆڭلۈمگە كىرىۋېلىپ شەيتاندەك سېھىرلىگىنى ئۈچۈن ، مېنىڭ شەيتانلىرىم ئۇنىڭ باغرىغا جۇۋالدۇرۇزدا كەشتە تەكسۇن . ئەيسانىڭ ئاۋىتى يانتاقلىققا قىز بەرگەن نەدە بار . يەنە كېلىپ ئەيسا بەگنىڭ قىزىنى ... ئۇزاققا قالماي ئەرگە تېگمەن . بۇ ئاللاننىڭ پېشامەنگە پۈتكەن قىسمى . تەڭشەلمىگەن جاھان ، كاشكى شەيخ ئاۋاتتا تۇغۇلۇپ قالغان بولسا...»

قار بارغانچە ئاۋۇپ كەتتى . ئادەملەرنىڭ ئۈستىبىشى قارغا كۆمۈلدى . شەيخ يالىڭاچ پېتى تېخىچە ئوغلاقنى باسۇرۇۋېلىپ ، باشقىلارنى قونچاق ئوينىتىۋاتقاندەك چاپماقتا ئىدى . ئەيسا بەگنىڭ ئېتى شەيخنىڭ ئېتىغا يېتىشىۋالدى .

زۆھرە خېنىم شايبى ياغلىقنى كەمچەت ئۈستىدىن ئارتىلدۇرۇپ ، ئېگەكچىلەپ ئېغىز - بۇرنىنى قوشۇپ تاڭدى . ئۇنىڭ قايرىما كىرىپكىلىك شەھلا كۆزىلا يېنىپ تۇرغان جۈپ يۇلتۇزدەك كۆرۈنۈپ تۇراتتى ، ئۇ ئاتنى باشقا ياققا — توپىن يىراق دالاغا قايرىپ شىددەت بىلەن چاپتۇردى . ئات ئۇزۇن ، ئىنچىكە پاچاقلىرىنى ئاق قۇنىڭ قانتىدەك سوزۇپ بۇلۇتتەك يېنىك يۈگۈرەيتتى . ئۇنىڭ پارقىراق تاقىلىرى قار توزانلىرى ئارىسىدىن يالت - يۇلت قىلىپ كۆرۈنۈپ قالاتتى . ئۇ خېلى ئۇزاق ئايلانغاندىن كېيىن توپقا قاراپ كەلدى .

ئەيسا بەگ بىلەن شەيخ ئوغلاقنى قولدىشىپ قالغانىدى . شەيخ تۈگۈلۈپ ئالدىغا ئېڭىشىۋالغان ، بەگ بىر تەرەپكە سىڭارىيان بولۇپ كۈچەپ تارتماقتا ئىدى . شەيخ ئوغلاقنى چاتراقلىۋالغان بولۇپ ، بەگ قانچە قىلىمۇ يۇلۇۋالامدى . ئاتلار تەڭ قۇلاق بولۇپ بىر ئېگىز دۆڭگە كۆتۈرۈلدى . دۆڭ تارھەم تىك ئىدى . ئۇلار دۆڭدىن ھالقىپ پەسكە چۈشۈۋاتقاندا شەيخنىڭ ئېتى مۇدۈرۈپ كەتتى . بۇ مۇدۈرۈش تازا كۈچەۋاتقان بەگنىڭ قولىنى ئوغلاقتىن ئاجراتتى - دە ، ئۆز كۈچى بىلەن ئېتىدىن ئۇچۇپ يەرگە موللاق ئېتىپ چۈشتى . شەيخنىڭ ئېتى تىزلىنىپ قېلىپ يەنە چاچراپ تۇرۇپ

كەتتى . باشقىلار يېتىپ كەلگۈچە بەگ سەكرەپ قويۇپ ، ئاستىلاپ توختاپ قالغان ئېتىغا مىنىۋالدى . قاردا ئۇنىڭ ئېگىن - ئايىغىغا توپا يۇقىمىغاندى . بۇ ئىشنى بىرنەچچە ئاتلىق يىراقتىن كۆرگەندىن باشقا ھېچكىم ئىلغا قىلالمدى . ئاشۇ يىراقتىن كۆرگەنلەر ئىچىدە زۆھرە خېنىممۇ بار ئىدى . ئۇ شەيخكە يېقىنلاپ كەلدى . شەيخ ئېسەنگەرەپ قالدى... تونۇش تىنىق كۆزلەر ، سۈلكەتلىك قامەت شەيخكە يۇرت شەرىپى ، دو چىقىلغان ئوغلاقنىڭ رىشتىدىن كۈچلۈك مېھىر سالىدى . قىز ناھايىتى يېقىنلاپ كەلدى . دەسلەپ ئۆچمەنلىك بىلەن تىكىلگەن كۆزلەردىن ئۇ قانچە يېقىنلاشقانسېرى ئاجايىپ بىر جازىبىدار چاقناشنى كۆردى . شەيخنىڭ جىددىيلىك ، قاراملىق ، غۇرۇر تۇيغۇسى بىلەن قېتىشىپ كەتكەن يۈزلىرى يۇمشاپ قان يۈگۈردى ، كۆزلىرىدىكى رەھىمسىزلىك سېرىق قاردەك ئېرىپ ، ئۇنىڭ ئورنىنى ئىللىقلىق ئىگىلىدى . ئۇ توغقانلىقىنى ، دۈمبە ، غوللىرىنىڭ كۆيۈشۈپ ئېچىشىۋاتقىنىنى سەزدى . پۇت - قوللىرى خېمىردەك يۇمشاپ ، ھېلى ئاتتىن چۈشۈپ كېتىدىغاندەك بېشى قېيىپ كەتتى . قىز يانداپ كېلىپ ئۇنىڭغا تىكىلدى . قىزىرىپ كەتكەن نازۇك قوللىرى بىلەن ئاغزى - بۇرنىنى تېڭىۋەتكەن ئاق شاينى ئېڭىكىگە سۈرۈپ چۈشۈردى . ئۇنىڭ يۈزلىرى قىزىرىپ ، ھاسىراشتىن ئويماقتەك ئاغزىدىن ئاق ھور چىقىپ تۇراتتى .

— سىز يانتاقنىڭ يىگىتى بېشى مامۇت شەيخ ئىكەنسىز - ھە ؟ — قىز نېمىدەپ بۇ گەپلەرنى ئاغزىدىن چىقىرىۋەتكەنلىكىنى بىلمەيتتى ، شۇڭا كۆڭلىدىكىنى بىلدۈرۈپ قويغاندەك ھودۇقۇپ كەتتى .

— ھەئە خېنىم ، قول قويدۇم جۇما سىزگە . ئەيسا بەگنىڭ بىر قىزى بار ، ئېتى ئۇنىڭ زۆھرەخان ، قەلەم قاشلىق ئاي جامال ، يىگىتلەرنى ماراتقان ، دەپ داڭقىڭىزنى ئاڭلىغان ...

— ئۇزۇن قۇلاقلىرىڭىز كايىپ كەتمىگەندۇ ؟

— بۇ بېيىتنى تېخى دادىغا يەتكۈزۈپ توقۇيالمىپتۇ . مەن شەيخ

توقۇيدىغان بولسام ...

— پالۋان ئېغىزلىرىڭىز بولسا بېيىتلىرىڭىزغا كۆمۈلۈپ قالارمەن تېخى ...

— سىزنى يالغۇز كۆمۈۋېتىپ مەن شەيخ باشئەگىمدە ئاقايۇمۇ؟

— ۋاي ئىسىت، ئوغلاق ئوينىدىم دەپ خۇدا بەرگەن ئەزىز جاننى شۇنداقمۇ بىئەتىۋا قىلغان بارمۇ، دۈمبىڭىزدە قارا قان قېتىپ قاپتۇ، سوغۇقتا ئۆپكىڭىزنى ئۇششۇتۇۋالاي دەپسىز .

قىز كۆزىنىڭ قۇيرۇقىدا ئەتراپقا قارىدى، ئەڭ ئالدىدا ئاتىسى باشلىق ئاتلىق بىر توپ جان - جەھلى بىلەن چىپىپ كېلىۋاتاتتى .

ئاتلار زەيكەشنىڭ ئېگىز دامبىسىغا يامىشىپ، يەنە پەسكە ھالقىپ شۇڭغۇدى . شەيخ سوغۇقتىن جالاقلاپ تىترەپ، قىزنىڭ گەپ تېمىۋاتقان ئاغزىغا تىكىلىپلا قالغانىدى . ئۇنىڭ ئاغزىلا ئەمەس، پۈتۈن سېزىمى قېتىپ، ھاياتلىق توختاپ قالغاندەك ئىدى . ئۇ بىر سىلكىنىشتىن ئويغىنىپ كەتتى، ئۇنى قارا باسقانىدى . ئوغلاق زۆھرە خېنىمنىڭ قولىغا ئۆتۈپ بولغانىدى .

شەيخ، ئوغلاقنى مەن بەرگەندىمەنمۇ ياكى زۆھرە خېنىم ئۆزى تارتىۋالغانىدۇ؟ دەپ تېڭىرقاپ قالدى . ئۇ ئۆزىمۇ بىلمەي يۈگەننى كۈچەپ تارتتى، ئات قاتتىق كىشىنەپ ئالدى پۈتلىرىنى تىك كۆتۈرۈپ، ئىزىدا بىرنەچچىنى پىرقىراپ توختىدى . زۆھرە خېنىم ھېزىرى بەگ ھاجىنىڭ چوڭئۆستەڭ دامبىسىغا چىقىپ ئارقىسىغا قارىدى ۋە :

— چىدىغانغا چىقارغان، چىداڭ يانتاقنىڭ نوچىسى، يىگىتلىرىنىڭ خۇۋەينىسى، — دەپ ۋارقىردى .

قاتتىق قىيقاس - چۇقان ئىچىدە يۈزىگە تەگكەن بىر قامچا شەيخنىڭ ئېسىگە ئالالمىغان شېرىن چۈشنى بۇزۇۋەتتى، يۈزىدىن ئىسسىق قان جىرىغىپ چىقتى . ئاتلىقلار توپى يىراقلاپ كەتتى . مانا شۇ كېتىشتە يانتاقنىڭ شان - شەرىپى مامۇت شەيخنىڭ قولىدىن ئاۋاتلىق قىزنىڭ قولىغا ئۆتۈپ كەتتى . يانتاق تەۋەسىدە ئۇزۇنغىچە

پىتىنە - پاسات ئاۋۇدى ، شەيخ بىر مەزگىل يىگىتتېشىلىق
سالاھىيەت بىلەن مەيدانغا چىقالمىدى . بۇ ئۇنىڭ پەرۋايىغا
كەلمىدى . مامۇت شەيخ قىزغا يولۇقتى ، گەپ قىلدى ، قىزنىڭمۇ
سىرىنى بىلمىۋالدى ، ئەمما قىزنىڭ قولىنىڭ ئۇچىنى تۇتالمىدى .
ئاشۇ ئوغلاقنى تارتقۇزۇپ قويغان بەختلىك شەرمەندە مىنۇتلاردا ،
يۇمشاق ، ئىسسىق بىر نازۇك قول ئۇنىڭ دۈمبىسىنى يېنىك
سىلىغانلىقى راستمۇ ياكى ئۇنىڭ خىيالى ئاشۇنداق ئازدىمۇ ، بۇنى
مىڭ ئويلاپمۇ راست - يالغىننى ئايرىيالمىدى ...





ئالتىنچى باب

پاكىز ، رەتلىك كىيىنگەن بەش چاكار كۈمۈش ھەل بېرىلگەن ئاپتۇۋا ، چىلاپچىلاردا مېھمانلارنىڭ قولغا سۇ تۇتۇشقا ھازىرلاندى . مېھمانلار يانتاق تەۋەسىدىن كەلگەن قىرىقتىن ئارتۇق ئادەم بولۇپ ، مەكت تەۋەسىدىكى كاتتا مۆتۈەرلەر ئىدى . ئەيسا بەگنىڭ چوڭ ئايۇنىدا ئاۋات تەرەپ كاتتىلىرى بىلەن قوشۇلۇپ يۈزدەك ئادەم گىلەم ئۈستىگە تام بويلىتىپ سېلىنغان تاۋار كۆرپىلەردە چازا قۇرۇپ ئازادە ئولتۇرۇشقانىدى . ئايۋاننىڭ ئىككى يېرىگە ئورۇس چوغىنى توختىتىلغان بولۇپ ، چوغىدىن تاۋلىق ئاچچىق ئۆرۈك چوغى يېلىنچاپ تۇراتتى .

سورۇننىڭ ئەڭ تۆرىگە ئەتلەس ، ئۇنىڭ ئۈستىگە زەرلىك پەرەڭ تەتىللاسى ، ئۇنىڭ ئۈستىدە يېشىل دۇخاۋا كۆرپە سېلىنغان تۆت قات كۆرپىدە قاپقىدىن مۇز يېغىپ تۇرىدىغان ، قارا مەخمەل تۆپىلىك تۈلكە تۇمىقىنى قېشىغىچە چۆكۈرۈپ كىيگەن ئاق بومبۇر ساقاللىق ھېزىزى بەگ ھاجى^① ئولتۇرغانىدى . قاپقا توغراق كۆتۈرۈشكە قوپال ، تەتۈر ئۈستىخان بۇ ئادەم سورۇندىكى ھەممە ئادەمدىن يوغان ئىدى . قارا يىپەك تونىنى سۆرەپ چۈشكەن يوغان

① ھېزىزى بەگ ھاجى — ئېغىر قۇرغاقچىلىقتىن يۇرت خاراب بولۇش گىردابىغا بېرىپ قالغاندا خەلقنى باشلاپ يۇرتنى قۇتقۇزغان ۋەتەنپەرۋەر زات . شۇ چاغدا قازغان ئۆستەڭدىن يانتاق خەلقى ھازىرغىچە سۇ ئىچىپ كېلىۋاتىدۇ . بۇ ئۆستەڭ «ھېزىزى بەگ ھاجىنىڭ ئۆستىڭى» دەپ ئاتالغان بولۇپ ، خەلق ئۇ زاتنى ھازىرغىچە ھۆرمەت بىلەن ياد ئېتىدۇ .

قورسىقى كۆن تاسمىدا تارتىلىپ ، ئۇنى تېخىمۇ سۈر - سالاپەتلىك كۆرسىتەتتى . تونىدىن ئوچۇق كۆرۈنۈپ تۇرغان تورۇق ئاتىنىڭ باغرىدەك مەيدىسىدىكى چىگىشلىشىپ كەتكەن قويۇق تۈكلەر ئارىسىدىن قويۇن سائىتىنىڭ ئالتۇن زەنجىرى كۆرۈنۈپ قالاتتى . ئۇنىڭ بىقىنىدا مەكت بازار بېگى نادىر بەگ ، ياقۇپ بەگ ، غاز كۆللۈك باي تۇردى ھاجى ، تۈمەنتاللىق توختاش باي ، ھېلاخۇن بەگ ، نىياز بەگ ، قاسىم بەگ ھاجى ، كېرىم ھاجى ، خاتىپى مېرەپ ، تۇران بەگ ، ھاڭغۇتلۇق مەمەت بەگلەر قاتار ئولتۇرۇشاتتى . ئۇلارنىڭ قارشىسىدا ئاۋات ، سېرىقبۇيا ، ئاقدۆڭ ، شامال ، ئالاغىرنىڭ يۇرت كاتىبلىرى نام - ئەمەللىرىگە يارىشا ئورۇن ئېلىشقانىدى . چاكارلار ئاپتۇۋا ، چىلاپچا ئېلىپ كىرگەندە ، ئەيسا بەگ ئېغىر ئۈستىخانلىرىنى كۆتۈرۈپ بىر مۇيسىپىت كىشى بىلەن قىلىۋاتقان پارىڭنى توختىتىپ ئورنىدىن تۇردى ، قولىنى ئاغزىغا ئاپىرىپ ، كانىيىنى قىرىپ قىسقا يۆتىلىپ قويدى . سورۇندىكى گۇڭۇر - مۇڭۇر شۇ زامان بېسىقتى .

— خۇدا بۇيرۇغان بۈگۈنكى ئۇلۇغ ئازنا كۈنلۈكتە ، بىر دەريانىڭ سۈيىنى تەڭ تالىشىپ ئىچىدىغان ئون ئۆستەڭ مەكتىنىڭ ھېزىرى بەگ ھاجى ، نىياز بەگ قاتارلىق يۇرت كاتىبلىرى دەريا ئاتلاپ ، پېقىرنى ئادەم ئېتىپ ، يۇرتنى يۇرت ئېتىپ ئۇسساپ ، چاڭقاپ كېلىشىپتۇ . ھاردۇق چېيى قاينىغان ئوخشايدۇ . جانابى ھېزىرى بەگ ھاجىنىڭ پېقىرنىڭ بوسۇغىسىدىن ئاتلىشى تۇنجى قېتىم ، بۇ مەن كۈتمىگەن ، ئويلىمىغان خاسىيەتلىك ئىش بولدى ، بېشىم كۆككە يەتكەندەك خۇشال بولدۇم . شۇڭا ، خۇدانىڭ نەزىرى چۈشۈپ يۇرت كۆكلەتكەن خىزىر سۈپەت مېھمىنىمغا دىل ئىزھارىمنى ئەيىلەپ ئۆز قولىم بىلەن تۇنجى سۈنى مەن بېرىۋالسام...

ئەيسا بەگ شۇنداق دەپ چاكارنىڭ قولىدىن ئاپتۇۋا ، چىلاپچىنى ئالدى . چاكار يىگىت ئۆزىنىڭ مۇرىسىدىكى ئىپار پۇراپ تۇرىدىغان بەش گەزلىك ماتانى ئاۋايلاپ ئەيسا بەگنىڭ مۇرىسىگە سالدى . نىياز

بەگ يېنىك تەبەسسۇم بىلەن كېرىم ھاجىغا چاندۇرماي قاراپ قويدى . كېرىم ھاجىنىڭ كۆزلىرى بىر يۇمۇلۇپ ، ئېچىلىپ چاقناپ كەتتى .

— بارىكالا... بارىكالا .

— بەرھەق .

— قول قولنى يۇيسا ، قول قويۇپ يۈزنى ، دېگەن گەپ

بار...

— بىر - بىرىگە پار كېلىدۇ .

— بىرى يۇرت قۇرغۇچىسى ، بىرى يۇرت قۇتقۇزغۇچىسى .

ھەر ئىككىسى ئوخشاشلا ئۇلۇغ يۇرت ئاتىسى ، يۇرت كاتتىسى...

— تالنىشىدىغان ھېچ ئىش يوق . بىر - بىرىمىزنى ياراتماي

نېمە كەپتۇ ، بىر - بىرىمىزنىڭ قەدرىنى قىلىشمىساق ، بۇنى خۇدا

راۋا كۆرەمدۇ ، خەق بىزنى قەدىرلەمدۇ . ئوبدان ئۆتسەكمۇ

ئۆتمىز ، يامان ئۆتسەكمۇ ئۆتمىز ، بىر - بىرىمىزنى

يوقتىنۇپتەلمەيمىز ، چۈنكى خۇدا بىزنى بىر تۇپراققا بىر قاندىن

تۆرەلدۈرگەن...

— ئىچى دەريا ئادەملەر - دە...

پۈتۈن سورۇن سىپايە ، ئېغىر سۈكۈناتتىن قىزغىن

ماختاشلارغا چۆكتى .

خىيالچان ئولتۇرغان ھېزىرى بەگ ھاجى ناھايىتى تاسادىپىيلىق

ئىچىدە مەڭدىگەندەك بىر سورۇن ئەھلىگە ، بىر ئەيسا بەگكە قاراپ

قالدى . ئەيسا بەگنىڭ كۈمۈشتەك ئاقارغان ساقال - بۇرۇتلىرى

ئارىسىدىن كەم ئۇچرايدىغان تەبەسسۇم كۆرۈندى . ھېزىرى بەگ

ھاجى دەرھال ئۆزىنى ئوڭشۋالدى . ئۇ ئوڭ قولنى كۆكسىگە

قويۇپ ، ئالدىدا ئىللىق تىكىلىپ تۇرغان ئەيسا بەگكە چوڭقۇر تەزىم

قىلدى .

— ھۆرمەتلىك يۇرت ئاتىسى ، ئاتام زامانىسىدىن سالام

ئەتكەنگە تەزىم ئەت ، دېگەن گەپ بار . كەمىنلىرى مۇبارەك

داستىخانلىرىغا نائىل بولۇپ ، جانابلىرىنىڭ ئىززەتلىك مېھمىنى

بولۇپ ئولتۇرغان مۇشۇ دەقىقىدە ، بۇ بەختكە مۇشەررەپ قىلغان ئۇلۇغ ئاللاغا مىڭ مەرتەم شۈكۈر ، ھەمدۇسانا ئېيتىمەن ، ئۆزلىرىنىڭ پېقىرنى بۇنچۇۋالا ئادەم ئەتكەنلىرىگە كۆپ رەھمەت . مېنى خىجىل قىلمىسىلا . ئاق دىللىرى ماڭا يەتتى . كەمىنە پېقىرلىرىنىڭ سىلىگە قول تەڭلەپ بىئەدەپلىك قىلىش ھەددىم ئەمەس . ئاق نىيەتلىرى ئۈچۈن خۇدا سىلنى مەڭگۈ ئەزىز قىلغاي ، بىنا قىلغان يۇرتلىرى نەۋرە - چەۋرىلەرنىڭ جەننىتى بولغاي... — خۇدا قۇرغۇچىدىن قۇتقۇزغۇچىغا يېقىن... ئاۋۋال خۇدا ، ئاندىن قالسا ئۆزلىرىنىڭ ھىممەتلىرى بىلەن توپان بالاسىدىن ئامان قالغان گۈلدەك ، مەكت دىيارى تۈزۈپ كېتىشتىن ئامان قالدى . ئاشۇ مۇدەھىش كۈنلەردە جانابلىرىدەك دانا ئەركەك ئوتتۇرىغا چىقىپ جاندىن كەچمىگەن بولسا ، بۇ كۈندە مەكت قەيەردە ، ئادەملىرى قەيەردە ، ھازىرقىدەك مۇبارەك دىدارلىشىشلار قەيەردە قالاتتى ؟ ! ئەل ئۆمرىدە يىراقتىن ئەقىدە ، ھۆرمەت قىلغان ئادىمىمنىڭ قولغا بىر قېتىم سۇ بېرىش بەختىنى خۇدا ماڭا نېسىپ قىپتۇ . شۇ خاسىيەتلىك قوللارغا سۇ بېرىش بىلەن خالىس نىيىتىمنىڭ ھەق دادى ئاللاغا يېتىپ قۇت ئېتىپ قالسام ئەجەب ئەمەس .

— بەرھەق .

— دۇرۇس .

— خۇدا يۇرت ئامان ، خەلق بالاسىز قۇت ئاتقىلى نېسىپ

قىلسۇن .

— يۇرت ئاتىلىرىنىڭ بۇ ئۇلۇغ خىسلەتلىرى ، بىرنەچچىدىن

ياخشىلىقنىڭ ، ئىككىنەنچىدىن يۇرتقا كەلگەن ئامەتنىڭ بېشارىتى .

سورۇن ئەھلى ھاياجان بىلەن گۇڭخورلاپ كېتىشتى .

ھېزى بەگ ھاجىمنىڭ قان تېمىپ تۇرغان گۆشلۈك يۈزلىرى

ھاياجاندىن تېخىمۇ ئېسىلىپ ، ئاپئاق ئاقارغان كۆركە ساقاللىرى

سۇس تىترەپ ، ئۇزۇن تاۋۇز پىچىقنىڭ تىغىدەك قىرلىق بۇرىندا

سۇس تەر تامچىلىرى پەيدا بولدى . ئۇ قاتقان قارا ، ئېيىق

تاپىنىدەك قولىنى پېشانىسىگە ئايرىپ تۇمىقىنى سەل ئۈستۈن

قىلدى . چارداپ كەتكەن توم ئۆسۈك قاشلىرى تەردىن ئىزغا چاپلىشىپ كەتكەندى . ئۇنىڭ چوڭ ، ئولتۇرۇشاڭغۇ بېغىر كۆزى ئەيسا بەگنىڭ كۆزىگە چەكسىز خىجىللىق بىلەن تىكىلدى . ئەيسا بەگنىڭ سېرىق كۆزىدىنمۇ سەممىي ، قەتئىيلىك چىقىپ تۇراتتى . ئۇنىڭ قارا قاتما سۈرلۈك يۈزىدە بالىلارنىڭكىدەك يېقىملىق بىر سەبىي تەبەسسۇم بار ئىدى . ھېزى بەگ ھاجىمنىڭ قېلىن كالىپوكلىرى ناھايىتى ئوڭايىسىز تارتىشىپ ئېچىلىپ ، خالايق ئوتتۇرىسىدا يالىڭاچ قالغاندەك خىجىللىق بىلەن كۈلۈمسىردى . مەكىتلىكلەر ھەيران قالدى . ئۇلار ئاغزىلىرىغا چىش چىقىپ ھېزى بەگ ھاجىمنىڭ مۇنداق كۈلگىنىنى كۆرۈپ باقمىغانىدى . — ئەس... ئەستاغپۇرۇللا... مەن... مەن ئۆمۈمدە مۇنداق قىيىن كۈنگە قالمىغان...

بومبىدەك پارتلاپ ، چاقماقتەك سۆز تۆكۈلىدىغان بۇ ئۆتكۈر ئادەمنىڭ سەبىي ، تارتىنچاق بالىدەك كېكەچلەپ قېلىشىمۇ تۇنجى قېتىم ئىدى . ئۇ ساقاللىرىنى تۇتاملاپ مەدەت تىلىگەندەك ئەتراپقا قارىدى .

— ئۆستەڭگە دو چىققاندىمۇ مۇنداق كۈنگە قالمىغانغۇ؟ — ئەيسا بەگ ئۇپراپ كەتكەن چىشلىرىنى كۆرسىتىپ ئاغزىنى چوڭ ئېچىپ كۈلدى ، ھېزى بەگ ھاجىمۇ كۈلۈپ سالىدى .
سورۇن پاراقلاپ كۈلۈشۈپ كەتتى .

— مەن... مەن ھازىر يەرگە كىرىپ كەتكۈدەك بولۇۋاتىمەن ، گەپ خالتامنى شەيتان ئەپقاچتى ، گەپ تاپالمىدىم . بوپتۇ ، سىلىگە قول ئۇزاتقان ئەدەپسىزلىكىمگە رازى بولارلا ، كۆڭۈللىرىدىن چىقىرىۋېتەرلا .

— قوللىرىغا سۇ بەرگىنىمگە ئىككى ئالەم رازىمەن .
— خۇدا سىلىدىن رەھىمىتنى ئايىمىغاي .
— رەھمەت .
— قۇتلۇق بولسۇن .
— يۇرتلىرىمىز قۇت ئاتقاي .

ھېزىرى بەگ ھاجى ئەدەپ كۆرسىتىپ ، تەزىم قىلغاندەك ئورنىدىن يېرىم تۇرۇپ ئەيسا بەگ قۇيغان سۇدا قولىنى ئۈچ قېتىم چايقىدى . ئۈچ قېتىم قۇيۇلغان سۇ ھاجىغا ئۈچ يىل سۇغا چۆكۈپ تۇنجۇقۇپ قالغاندەك تۇيۇلۇپ كەتتى . ئەزايى بەدىنى تەرگە چۆمدى . سۇ ئۈچۈن كاللىسىنى دو تىكىپ ھاكىم بىلەن پۈتۈم قىلىپ ، پۈتۈمگە قول قويغاندىمۇ ئۇ بۇنداق تەرلىمىگەندى . ھودۇقۇش ئۇنى ئەيسا بەگنىڭ مۇرىسىدىكى لۆڭگىنى ئېلىپ قولىنى سۈرتۈشنىمۇ ئۇنتۇلدۇردى . ئەيسا بەگ ئىككى كۆز يۈمۈم ۋاقىت ئوڭ مۇرىسىنى دەللىپ تۇرۇپ قالدى . نادىر بەگ چاندۇرماي ھېزىرى بەگ ھاجىنى بىقىنىداپ بېشارەت بەرگەندىلا ، بەگ ھاجى ئېسىنى يىغىپ ، ھودۇقۇش بىلەن ماتانى ئالدى - دە ، تېخىمۇ خىجىل بولۇپ كەتتى . — ھېچقىسى يوق ، — دېدى ئەيسا بەگ رازىمەنلىك بىلەن . ھېزىرى بەگ ھاجى خىيالغا چۆمدى : «ئەجەب سۈرى يامان ئادەمكىنا ، ئەيسا بەگ ، ئەيسا بەگ دېسە قانچىلىك ئادەمدۇ ، دەپ پىسەنتىمگە ئالماپتىكەنمەن . ھاكىم ، دوتەي ئالدىدىمۇ بۇنداق بولمىغاندىم... راست ، كاللامنى دو تىككەندىمۇ بۇنداق بولمىغان...»

* * *

ھاكىمنىڭ قان تېمىپ تۇرىدىغان مايلىشاغۇ ، پارقىراق يۈزى چالا پىشقان ساپال كوزىدەك ئېسىلىپ بوزىرىپ كەتتى . قاپقى سېلىنىپ كىرىپكىسىز تۆشۈكتەك كۆزلىرى قىسىلىپ ، ئايال خەقىنىڭكىدەك تۈكسىز ، سىلىق يۈزى تارتىشىپ قورۇلدى . ئۇ كالىپۇكىنى كۆتۈرۈپ ماراپ تۇرىدىغان ئاپئاق ئات چىشىنى كۆرسىتىپ ، ئىنچىكە ئاۋازىنى بولۇشىغا قويۇۋېتىپ قايناپ كەتتى : — سىلەر بىلمەس بولۇۋالدىڭلارمۇ ، جياڭجۈن ئالىپلىرىغا ئىككى يىل ئەرز - داد قىلىپ يۈرۈپ ، مىڭ بىر بالالىقتا ئىچكىرىدىكى داڭلىق ئالىملارنى ئەكېلىپ تۆت ئاي پىلانلاپ ، يەتتە

يېرىم ئاي ھاشار قىلىپ ، ئۈچ يۈز يىگىرمە ئۈچ ئات - كالا ئۆلتۈرۈپ ، بىر يىل ئوتتۇز ئالتە كۈندە پۈتكەن ئۆستەڭدىن سۇ ئاقتىمۇ؟ سىلەر يۇرتۇڭلارنى بىلىسىلەر ، بىلىپ تۇرۇپ ئويۇن - چاقچاق قىلىۋاتىسىلەر . مەخسۇس ئوقۇغان ئالىم ئادەم چاپ دەپ قوزۇق قاققان ياردىن سۇ ئاقمىغان يەردە...۰۰۰

ھاكىم مازاق قىلغاندەك خىرىلداپ كۈلۈپ دىمىغىنى قاقتى . ئۇنىڭ تۈلۈمدەك گەۋدىسىنىڭ سىلكىنىشىدىن مەيدىسىدە ساڭگىلاپ تۇرغان يانچۇق سائىتىنىڭ ئالتۇن زەنجىرى گىلدىڭلاپ جۇلالاندى . ئۇ ھېزى بەگ ھاجىغا سىڭارىيان تىكىلدى :

— جانابلىرى قانچىلىك ئوقۇغان ؟

ھاجىمنىڭ سۈرلۈك ، سالاپەتلىك چىرايىدىن ھېچنېمىنى بىلگىلى بولمايتتى .

— خەلىپىتىمدە ھەپتىيەكنى تۈگەتكۈچە ، — دەدى ئۇ پەس ئاۋازدا .

ھاكىم تىزىغا شاپلاقلاپ قاقلاپ كۈلۈپ كەتتى . ئۇنىڭ پۈتۈپ كەتكەن كۆزلىرىنىڭ قۇيرۇقىدىكى قورۇقلار ئارىسىدا كۈلكە يېشى پەيدا بولدى . سورۇندا ئولتۇرغان ھېزى بەگ ھاجىدىن باشقا يۇرت كاتتىلىرى سۈكۈتتە جىممىدە ئولتۇرۇشاتتى . خاتىپ مىرابىنىڭ قارا ئۆچكە ساقىلى تىترەپ ، ئات يۈزى چۈيۈندەك قارىداپ كەتكەندى . نىياز بەگ يەر تېگىدىن قاپقىنى تۇرۇپ قاراپ ئۇنى شۈكلىدى . ھاكىم كۈلكىسىنى توختاتماي گېپىنى داۋاملاشتۇردى :

— مانا... مانا ، سىز چالا ساۋات ئادەم ، بىر ئالىم سۇ ئاقتۇرالمىغان يۇرتقا سىز ئالدۇرغان ئۆستەڭدىن سۇ ئاقامدۇ؟ يەنە خەقنى قان قاقشتىپ ، سىزنى سۇ ئاقتۇرالايدۇ ، دەپ ئالۋان سېلىپ تۆت يۈز مىڭ سەر يىغىمىزمۇ؟ بىر يىل قاتتىق سوغۇق ، پىزغىرىم ئىسسىقتا ھاشارغا سالمىزمۇ؟ سىلەر يۇرت كاتتىلىرى خەقنى ئالداپ ئۆزۈڭلارغا ئىشەندۈرگەن بىلەن مېنى ئالدىمالىسىلەر ، ئىشەندۈرەلمەيسىلەر . مەن كۆپ ئوقۇغان ،

دۆلەت ئىمتىھانىدىن ئۆتۈپ ئەمەلدار بولغان ئادەممەن . بالىلارچە خام خىيالىڭلاردىن ۋاز كېچىڭلار .
— دېمەك ، يانتاق تەرەپتىكى قىرىق يەتتە يۇرت تۈگەيدۇ ، خەق كۆچىدۇ .
— ئامال يوق .

— ھاكىم جانابلىرى ئاگاھ بولغايكى ، ئاتام زامانىسىدىن مۇشۇ قۇملۇقتا يۇرت بنا قىلغان خەقلەر ، دەل ھازىر مۇشۇ سۇ چىقىرىلمىغان يۇرتتا ئاشۇ سۇ چىقىمىغان دەريادىن سۇ ئاقتۇرۇپ يۇرت قۇرغان ، باغۇ بوستان بنا قىلغان . بىزنى مۇشۇ يەردە پۇشتىدىن تامدۇرۇپ ، كىندىك قېنىمىزنى تۆكتۈرۈپ ، بىزدىن كېيىن چىرىغىمىزنى ئۆچۈرمەڭلار ، ئىزمىزنى ، يۇرتىمىزنى كۆچۈرمەڭلار دەپ ۋەسىيەت قىلغان . ئۇلار سۇ ئاقتۇرۇپ يۇرت بنا قىلغاندا ، بۇخارادا ، يەنە باشقا يەردە ئوقۇپ كېلىپ كىتابقا بېقىپ ئەمەس ، خۇدا بەرگەن ئەقىلگە ، كۈچكە تايىنىپ سۇ ئاقتۇرغان ، يۇرت بنا قىلغان... .

ھېزى بەگ ھاجى پەس ، ئالدىرىماي سۆزلىسىمۇ بوم ئاۋازى يەنىلا ۋارقىراۋاتقان ، تىللاۋاتقاندەك قوپال ، جىددىي ئاڭلىناتتى . ئۇ سۆزلەۋاتقاندا قايىقى تۈرۈلۈپ ، نېمىنى ئويلاۋاتقىنىنى بىلگىلى بولمايدىغان كۆزلىرى ئوت يېنىۋاتقاندەك پارقىراپ كەتتى .

— ھاكىم جانابلىرى ، سىلى بىز دولان خەلقىنى بەك بىلىپ كەتمىسىلىمۇ ئازراق بىلگەندىلا ، بىز قىلىمىز دېگەن ئىشنى بېشىمىزغا قىلىچ كەلسىمۇ قىلىمىز ، قىلمايمىز دېگەن ئىشنى بويىمىزنى ئۈزۈۋەتسىمۇ قىلمايمىز . قارا توغراق ئادەملەرمىز . بىز ئاتا - بوۋىمىزدىن قالغان يامان بولسۇن ، ئوبدان بولسۇن ، سەت بولسۇن ، چىرايلىق بولسۇن ، ھېچنېمىنى تاشلىۋەتمەيمىز ، خار قىلمايمىز . ئاتا - بوۋىمىزنىڭ تۇپرىقى مەشەدە ، يۇرت قاغىراپ قۇرۇپ قۇم بېسىپ كەتسۇن ، بىر ئۇلۇم^① نان ، بىر تېمىم سۇغا

① بىر ئۇلۇم — بىر بۇردا .

زار بولساقمۇ ، مەشەدە قۇرۇپ ئۆلۈپ ، ئاتا - بوۋىمىزنىڭ ئايغىدا جان بېرىپ ئايغىدا ياتىمىزكى ، يۇرتنىڭ چىرىغىنى ئۆچۈرۈپ مۇساپىر ، خارۇزار ، ۋەتەنسىز ، سەرسان بولۇپ كەتمەيمىز . ھازىرغۇ دەريا پەس ، يۇرت ئېگىز ، سۇ چىقىرالمى قۇرۇپ كەتتۇق . توپان بالاسىدىمۇ بۇ يەرنى تاشلىمىغان دولانلىق ئەۋلادى بىز شۇ .

— بۇ جانابلىرىنىڭ چىرايلىق ، تەسىرلىك گېپى ، ئەگەر يەنە ئۆستەڭ ئالىمىز ، ئالۋان بەر ، سېلىق بەر ، ھاشارغا ماڭ دەيدىغان بولساق ، مەشەدە ئولتۇرغانلارنى خەق تىرىك تۇرغۇزۇپ سويىدۇ . خەق مال — مۈلكىدىن ، جېنىدىن ئايرىلىپ جېنى تۇمشۇقىغا كەلدى . ئاران چاپقان ئۆستەڭدە سۇ ئاقماي ، دەردىنى ئالىدىغان يەر تاپالمى ئاران تۇرغاندا بۇ نېمىدىگەن گەپ ! دوتەي ، جياڭجۈننىڭ پەرمىنى شۇكى ، يۇرت كۆچۈشى كېرەك . ھاكىم قوللىرىنى سىلكىشلەپ قايناپ كەتتى .

— گېپىمنىڭ بېلىگە تەپمەي تۇرسىلا جانابلىرى ، مېنىڭ گېپىم تۈگىمىدى . سىلى دەۋاتقان بۇ گەپ كۈچىدىكى غەيۋەتچى ، ئازازۇل خوتۇنلارنىڭ ، بىكار تەلەپ نان قېپىلارنىڭ گېپى ، جامائەتنىڭ گېپى ئەمەس . بىز ئۆستەڭ ئالىمىز ، سۇ ئاقتۇرمىز ، يۇرت يۆتكەيمىز . پۇلى بارلار پۇل ، كۈچى بارلار كۈچ ، مېلى بارلار مال چىقىرىدۇ ، چىقارمىغانلارنى مەجبۇرلىمايمىز . يۇرت ، ئەل — جامائەتنىڭ ھايات — ماماتىغا كۆڭۈل بەرمىگەن ئادەملەرگە بۇ يۇرتنىڭ نېنى ھارام . ئۇلار ئەل ئارىسىغا كىرەلمەيدۇ ، توي قىلسا ئۆزى قىلىدۇ ، ئۆلسە جىنازىسىنى ئۆزى كۆتۈرۈپ باشقا تۇپراققا كېتىدۇ ، بۇ تۇپراق ئۇلارنىڭ ئۆلۈكىنىمۇ قوينىغا ئالمايدۇ . ئىشقىلىپ ، ئۇلارنى مەن ياكى بىرەر بەگ ، قازى ، خاتىپ ، مىراب ، ئىمام كەت دېمەيدۇ ، ئۆزى ئۆزلۈكىدىن يا بالدۇر ، يا كېيىن كېتىدۇ . ئۇلار خۇشال ، كۆڭلى ئەمەن تېپىپ ئەمەس ، پۇشايمان بىلەن كېتىدۇ .

— جانابىي ھېزىرى بەگ ھاجى ، سىز ئۆستەڭ ئالىسىز ؟

— ھاكىم مەسخىرە بىلەن دېدى .
— ھەئە .
— سۇ ئاقامدۇ ؟
— ئاۋۋال خۇدا...
— ئەگەر ئاقماي قالسىچۇ ؟
ھېزرى بەگ ھاكىمنىڭ كۆزىدىن يەنە ئوت چاچرىغاندەك بولدى .

— كالىمانى دو قويدۇم . خەق دارغا ئاسامدۇ ، چالما كېسەك قىلامدۇ ، مانا مەن ئەلھۆكىمىللا دەيمەن ، — ھېزرى بەگ ھاكىم ئوڭ قولىنى كۆكسىگە قويۇپ ئورنىدىن تۇرۇپ بېشىنى ئەگدى . ھاكىم بىرئاز تېڭىرقاپ تۇرۇپ قالدى . مەڭزى تارتىشىپ ، كالىپۇكلىرى لىپىلداپ كەتتى .

— ھاكىم ، سىلى ئەقىللىق ئادەم ، ئۆز جانلىرى بىلەن ، يۇرت بىلەن ، خەلقنىڭ جېنى بىلەن ئوينىشىۋاتىدىلا...
ھاكىمنىڭ گېپى ئۈزۈلۈپ قالدى .

ھېزرى بەگ ھاكىم قوينىدىن كەشمىرنىڭ چۈچىلىق يىپەك ياغلىقىغا ئورالغان ئون دانە ئالتۇن يامبۇنى چىقىرىپ ھاكىمنىڭ ئالدىغا قويدى .

— بۇ... بۇ... — ھاكىمنىڭ كۆزلىرى ئويناپ كەتتى .
— مېنىڭ گېپىم تۈگدى .
— سىلەر ؟ !...
— ھاكىم يۇرت كاتتىلىرىغا قارىدى . ھەممە ئىنجىقلىشىپ

ئورۇنلىرىدىن تۇرۇپ قول باغلاپ تۇرۇشتى :
— بىز تىلىۋالايلى .
— رۇخسەت قىلسىلا .
— بىزگە مەدەت بەرسىلە .

ھاكىم ئۇلۇغ - كىچىك تىنىپ ئارقىسىغا قارىدى . مۇلازىم يامبۇلارنى يىغىپ يان ئۆيگە كىرىپ كەتتى .
— ئەمىسە ، توختام قىلايلى .

ئۇ ھېزرى بەگ ھاجىغا يېنىشلاپ قاراپ قالدى . پۈتۈم ئۈچ نۇسخىغا يېزىلىپ بىر نۇسخىسى دوتىگە يوللىنىدىغان ، بىرى ھاكىمدا ، بىرى ھېزرى بەگ ھاجىدا ساقلىنىدىغان بولدى . خوتەن قەغىزى ئۈستىدە قەلەم شىتىرىلغان ۋاقتىدا سورۇن ئەھلى تىنقى توختاپ قالغاندەك جىملىققا چۆكتى . دۈمچەك كاتىپ توختامنى ، قىزىل سۇرۇخ قۇتسىنى ھېزرى بەگ ھاجىمنىڭ ئالدىغا ئەكىلىپ تىترەپ تۇرغان بېگىز بارمىقىدا ھاجىمنىڭ ئىسمىنى كۆرسەتتى . ھاجىم يانپىشىدىكى ساغرا غىلاپتىن مۇڭگۈز دەستىلىك يوغان پىچىقنى چىقىرىپ ، پىچاقنىڭ ئۇچى بىلەن بېگىز بارمىقىنى چوڭقۇر تىلدى ، قان پىچاق بىسىدىن سىرغىپ ئاقتى .

— بوشراق تىلغان بولسىمۇ ... — كاتىپ ھەيرانلىق ۋە ئەنسىرلىك بىلەن ھاجىغا قاراپ قويدى .

بىر مۇلازىم ھاجىمنىڭ پىشىنى ئاستا تارتىپ :
— ھاكىم غوجامنىڭ سىلىگە ئايرىم گېپى بار ئىكەن ، — دېدى پەس ئاۋازدا .

يۇرت كاتىبلىرىنى نادىربەگ ئۆيىگە چىلىدىغانىدى ، ئۇلارنى يامۇل ئالدىدا نادىربەگ ئەۋەتكەن مەپىلەر ساقلاپ تۇراتتى . ھېزرى بەگ ھاجىم ئۇلارنىڭ ئارقىسىدىن يېتىپ بېرىشقا ۋەدە بېرىپ كەينىگە ياندى .

ھاكىم ئىنتايىن خۇشال ئىدى . ئۇ ئۆزى توغرىسىدا ئۇزاق ئەگىتمە گەپ قىلغاندىن كېيىن مەقسىتىنى ئېيتتى :

— يانتاقنىڭ ئادەملىرى ئادەمگەرچىلىكى بار ، مېھماندوست ، خوتۇن - قىزلىرى پاكىز كېلىدىكەن . يۇرتلىرىدىن بىر كىچىك خوتۇنلۇق بولۇپ قېلىش خىيالىم بار ، سىلى يۇرت ئاتىسى ، مېنى كۈيئوغۇل قىلىۋالارلىمۇ ؟

ھېزرى بەگ ھاجى ئاستا ئورنىدىن تۇردى . ھاكىمنىڭ يۈرىكى «جىغ» قىلىپ بىر تىترەك كىرىپ تاتىرىپ كەتتى .

— جانابلىرى ، بۇ خىياللىرىنى تەرك ئەتسىلە . ناۋادا بۇ خىياللىرىنى تەرك ئەتمەي قالسىلا ، مەقسەتلىرىگە يېتىشلىرى

بەرھەق . ئەمما ، ئۆمۈرلىرى ئۇزاق بولماي بىئەھەل كېتىپ قېلىشلىرىمۇ ھەم بەرھەق . بۇ خەلقنىڭ ئالتە شەھەردە ياردەمچى ، پىچاقچى ، بەدەۋى ، تەلۋە ، ياۋايى ، قارام ، ھەممىسى يىغىلىپ كېلىپ بالادىن قورقمايدىغان ، قوڭغۇز يېگەن ساراڭ دولان ، دەيدىغان نامى بار...

ھاجىم گېپىنى دەپ بولۇپ گۈرسۈلدەپ دەسسەپ چىقىپ كەتتى . ھاكىم دۇرۇت ئوقۇغاندەك ئاغزىنى قىمىرلىتىپ ، ھاڭقايغان پېتى ئۇنىڭ ئارقىسىدىن قاراپ قالدى .

خاسىيەتلىك بىر كۈنى ھېزىرى بەگ ھاجى يۈز يىگىتنى ئەگەشتۈرۈپ ئاتلىق يولغا چىقتى . ئۇنىڭ كەينىدىكى ئۈچ ئاتنىڭ بېلى ئېگىلىپ قىل خۇرچۇندىكى ئالتۇن - كۈمۈش تەڭگىلەرنى كۆتۈرلەمەي ئاران ماڭاتتى . ئۇ دۆڭلەرگە ، سازلىقلارغا ، باغلارغا ، تېرىلغۇ يەرلەرگە ئات سالاتتى . قولىتۇقغا چىرايلىق ياسالغان يۇلغۇن زىخلىرىنى قىسىۋالغان بولۇپ ، خىيالى تارتقان يەرگە زىخنى سانجىپ قوياتتى . ئارقىسىدىن ماڭغان يىگىتلەر يۇلغۇن زىخ سانجىلغان يەرگە قوزۇق قاقاتتى . ئۇنىڭ ئارقىسىدىن ھېسابچى يىگىتلەر يەر ئىگىلىرى بىلەن سودىلىشىپ ، يەر ئۈچۈن ئالتۇن ، كۈمۈش تەڭگىلەرنى بېرىپ رازىلىشىپ ، ھۆججەتلىشىپ ماڭاتتى . ھاجىم ئۈندەك ئۆينىڭ ئۆگزىسىگە زىخ سانجىدى . ئۆيلەر سېتىۋېلىندى . قوزۇق قېقىلدى . نارازى بولىدىغان ئادەم چىقىمىدىمۇ ، چىقىمىمۇ ئۈندىمىدىمۇ ، يۇرت سۈكۈناتتا ، خەلق سۈكۈناتتا ئىدى . قوزۇق قېقىش ئاخىر دەريا قىنىغا بېرىپ توختىدى .

ھاشار قوزغالدى . پۈتۈن مەكت قوزغالدى . ئاۋۋال بىر يۈز يەتمىش كالا ، ئۈچ يۈز قوي ، ئون ئۈچ تۆگە ئۆلتۈرۈلۈپ ، قان قىلىنىپ ، ئۆستەڭ ئۆتىدىغان يۇرت خەلقىگە ، ھاشارچىلارغا نەزىر بېرىلدى . يۇرت ، ئەل قوزغالدى . ئۇلار تولا قاتراپ ، ئۇياق - بۇياق مېڭىپ ئۆلدى ، ئادەملەر ھالسىزلىنىپ يىقىلدى ، ئۆلدى... يېرىم چارەكلىك سان - ساناقسىز كەتمەنلەر قاڭغىپ توپىلار

ئېتىلدى ، ئادەملەر يارىلاندى ، ئۆستەڭ ئىزى قان بىلەن بويالدى ، يىغا - زار پەلەككە يەتتى... ئۆستەڭ ئاخىر دەريا قىنىغا تاقالدى . مانا شۇ چاغدا بىر تېرە ، بىر سۆڭەك بولۇپ قالغان ھېزىزى بەگ ھاجى ئېچىق بېشىغا چىقىپ كىشىلەرگە ۋارقىرىدى . ئادەملەر ئۇنى تونۇماي قېلىشتى . ئۇ قارىداپ ، قورۇلۇپ قالغانىدى . ئۇنىڭ قولىدا قاندىن قارىداپ كەتكەن قامچىسى بار ئىدى :

— جامائەت ، ئىش پۈتتى ، ھاشار تۈگىدى . بۇ دەرگاھلىقتا مانا بۇ قامچام قانچىڭلارنىڭ ۋۇجۇدىدىن قان ئالدى ، بىلمەيمەن . پىساتلىققا تومۇر ئېچىلىدۇ ، ئەگەرچەندە ئۆستەڭدە سۇ ئاقماي قالسا مېنى دەردىڭلار چىققۇچە قىناپ ئۆلتۈرۈڭلار . مۇشۇ قامچىدا ھەربىرىڭلار ئىككىدىن ئۇرۇڭلار ، چۈنكى مەن ھەر قاندىقىڭلارغا ئىككىدىن ئارتۇق قامچا سالمىدىم ، دەردىمىز چىقمايدۇ دېسەڭلار ، جىق ئۇرۇۋالسڭلارمۇ مەيلى . ئۇرغان چاغدا باغلىماي ئۇرۇڭلار ، بىر تىنىقىم قالغۇچە ، ئۆرە بولالمىغۇدەك ماجالىم قالغۇچە ئالدىڭلاردا «ئەلھۆككىملىلا» دەپ قول باغلاپ بېشىمنى ئېگىپ تۇرۇپ بېرىمەن . بالىلىرىم ، قېرىنداشلىرىم ، تۇغقانلىرىم ، دوستلىرىمدىن تارتىپ مەن خۇش قىلغانلارمۇ ئەلدىن ئايرىلىپ مېنى ئاياپ قويمىڭلار ، ئۇنداق قىلمايدىكەنسىلەر مەن ئۇ دۇنيا - بۇ دۇنيا ، ئىلا - بىلا رازى بولمايمەن . چۈنكى ، بۇ ھاشاردا مەن ھېچكىمنى ، ھېچنېمىنى ئايماي ئوخشاش سېلىق سالمىدىم ، باراۋەر ھاشارغا سالمىدىم . مەندە قەرز ئارتىپ قويماي ، دەرد - ئەلىمىڭلارنى ئېلىۋېلىڭلار ، ھېچبىر مۇسۇلماننىڭ مەندە ھەققى ، غۇمى قالمىسۇن ، ھەربىرىڭلارنى ئاغزىمدىن پوق ئېقىتىپ تىللىدىم ، ئۇرغاندىن باشقا ، مەن نېمىدەپ ئاغزىمنى بۇزغان بولسام ، سىلەرمۇ شۇنداق دەپ تىللىۋېلىڭلار !...

لايغا مىلەنگەن ، بىر تېرە ، بىر سۆڭەك بولۇپ ، ئۆرە تۇرغۇدەك مادارى قالماي ، كەتمەنگە تايىنىپ ئېگىز - پەس تۇرغان يېرىم يالڭاچ ئادەملەر توپى تىلىسىمدەك ئۇنىسىز قارىشىپ تۇراتتى . ئۇلارنىڭ لاي - توپىغا مىلىنىپ كەتكەن يۈزلىرى ھارغىن ،

پۇلتىيىپ پىلدىرلاپ قالغان كۆزلىرى مەت قىلمايتتى . توختاۋسىز
ھۇۋۇلاپ ئېقىۋاتقان لاي - لاتقا دەريا يۈزىدىن كۆتۈرۈلگەن
كۆيدۈرگۈچ ئىسسىق كىشىلەرنىڭ پېشانىسىنى ئېچىشتۇراتتى .
ھېزى بەگ ھاجى ھاشارچىلارغا ئۇزاق ئۆنسۈز قارىدى .
ئۇنىڭ مەيدىسىگىچە چۈشكەن ئاق ساقىلىغا لاي يېپىشىپ ،
ئالپاساق بولۇپ چىگىشلىشىپ ، لۆجگە ئوخشاپ قالغانىدى . ئۇ
لايدىن تۇرۇلۇپ رەڭگىنى يوقانغان ئاق يەكتىكىنى سېلىپ تاشلاپ ،
چاكار تۇتۇپ تۇرغان قارا تورۇق ئاتقا مىنىپ ، ئادەملەر توپىنى
ئاتلىق ئايلىنىپ يەنە بايقى جايغا — توپنىڭ ئوتتۇرىغا كېلىپ
توختىدى . ئاتنىڭ قۇلاقلىرى سالىپىيىپ ، كۆكسىگە چۈشكەن
چىرايلىق يالى ، پۆپۈك ئاسقان قۇيرۇقلىرىغا لاي يېپىشىپ
كەتكەنىدى . ئات بۇرۇن تۆشۈكلىرىنى كېرىپ تىناتتى ، پاچاقلىرى
لايغا مىلەنگەنىدى .

— گېپىمنىڭ ئاخىرى شۇكى ، ئەگەرچەندە سۇ ئاقماي
قالسا ، — دېدى ھېزى بەگ ھاجى يەنە ۋارقىراپ ، — مېنى
قامچىلاپ ئۆلتۈرۈپ ، بېشىمنى كېسىۋېلىپ ھاكىمغا ئاپىرىپ
بېرىڭلار . ئۆلۈكۈمنى مۇشۇ ئۆستەڭ بېشىغا نامىزمنى
چۈشۈرمەستىن كۆمۈۋېتىڭلار . ئۇنىڭدىن كېيىنكى يۇرت ئىشىنى
ئۆزۈڭلار بىلىپ بىر ئىش قىلارسىلەر...

ھېزى بەگ ھاجى تىرەجەپ ئاران تۇرغان ئاتنى بىر قامچا
سېلىپ دەريانىڭ يۇقىرىسىغا قاراپ چاپتۇردى . ئات ئاخىرقى
كۈچىنى يىغىپ جېنى تۇمشۇقىغا كەلگەن ھالدا كۈچىنىپ
سوزۇلۇپ چاياتتى . ئادەملەر ئۇنىڭ ئارقىسىدىن قارىشىپ قالدى .
ئات بىر پاكار دۆڭگە چىقىۋېتىپ ، تىزلىنىپ قېلىپ دۈم يىقىلدى .
ھېزى بەگ ئالدىدىكى كۆك يانتاق ئۈستىگە ئۇچۇپ چۈشتى .
بۇجۇق توپا توزۇپ كەتتى ، يانتاق ھاجىمنىڭ يۈزىنى
تىنۋەتكەنىدى . ئاچچىق توپا يۈزىدىكى قانلارغا چاپلىشىپ قىزىل
لاي ھاسىل قىلدى .

ئىست بىچارە جانۋار... ساڭا ئۇۋال قىلدىم ، رازى

بول... ۳۳۳

ئات جىمىمىدە سوزۇلۇپ ياتاتتى . ئۇنىڭ تۇمشۇقى يۇمشاق شورغا چوڭقۇر ياتقان بولۇپ ، ئوچۇق كۆزلىرى سۇس قارا بولۇپ پارقرايتتى . ھاجىم ئاتنىڭ ماڭلىنى ئاستا سىلاپ :

— رازى بول ، مەندىن رازى بول ، — دەپ پىچىرلاپ ئايەت

ئوقۇدى .

ئۈچ تۈگە ، يەتمىش كالا ، سەكسەن قوي ئۆستەڭ بېشىدا قان قىلىنىپ ، يۇرت - يۇرت بويىچە ھاشار بېشىدا چوڭ نەزىر بېرىلدى . بۇلارنىڭ ھەممىسىنى ھېزىرى بەگ ھاجى ئۆز يېنىدىن چىقىرىپ ، ئۆز نامى بىلەن ئۆزىنىڭ نەزىرىسى ھەم ئۆستەڭ نەزىرىسى قىلدى . پېشىندا ھەممە يۇرت — يەتتە ياشتىن يەتمىش ياشقىچە ئەر كەك زاتى دەريادا يۇيۇنۇپ ، ھېيتلىق كىيىملىرىنى كىيىشىپ پېشىن نامىزىنى ئۆستەڭ بېشىدا ئوقۇدى . «بىسىمىلا» بىلەن يۇرت نەزىرىگە ئېرىشكەن ئەللىك مۆتۈر تومۇرغا كەتمەن چاپتى .

دەسلەپ سۇ يېڭى ئېقىنغا ئېتىلىپ كىردى ، كىرىپ بولۇپ پۇشايمان قىلغاندەك قېيىپ تۇرۇپ قالدى . مىليون كۆز مۇمىيادەك تىكىلىپ تىنىقسىز تۇراتتى . ھېزىرى بەگ ھاجى ھەرەمدىن ئېلىپ كەلگەن چىرايلىق تون ۋە بادام دوپپىسىنى كىيىپ ، تاۋار بەلباغ باغلاپ ، ساقال - بۇرۇتلىرىنى چىرايلىق ياسىغان ھالدا تومۇر بېشىدا كۆزلىرى قىسىلغان ، يۈزلىرى تارتىشقان ھالدا تۇراتتى .

— ئاللا... ئاقتى... ۳۳۳

سۇ يېڭى ئېقىنى ئەمدى چۈشەنگەندى . دەسلەپ ئېغىر ، ئاستا - ئاستا ، ئاندىن تېز - تېز كۆپۈكلىنىپ دومىلاپ ئېقىشقا باشلىدى . دەريا سۈيى ئەسلىدىن تارتىلىپ قېيىپ ئۆستەڭگە ئۆزىنى ئوردى . ھېزىرى بەگ ھاجى ئۆستەڭگە سەكرىدى ، لاي - لاتقا سۇدا بىر كۆتۈرۈلۈپ بىر چۆمدى . ئادەملەر كەينى - كەينىدىن ئۆستەڭگە سەكرىدى . قاشتاتۇرغان ساناقسىز ھاشارچىلار ئارىسىدىن بىردىنلا يىغا كۆتۈرۈلدى . خەق مۇشتلاشتى ، چېلىشتى ، پومداقلاشتى ،

دومىلىنىپ بىر - بىرىنى بېسىشتى . قېرىلار شۇكۈر نامىزنى ئوقۇشتى . سۇ ئىچىدە بىر توپ ئادەم ھېزىزى بەگ ھاجىنى بېشىغا ئېلىپ كۆتۈرۈۋالدى...

* * *

داستىخان تارتىلدى . ئۈجمە ، ئۆرۈك ياغىچىدا قىرىپ ياسالغان خونچىلاردا يىلىك بىلەن پىياز قىرمىسىدا قىلىنغان قاتلىما ، يۇلغۇن ياغىچىدا ئويۇلغان چۆچەك - ئاياقلاردا ھەسەل ، مۇراببا ، قەنت ، ناۋات ، قاراشېكەردە قىلىنغان جىگدە شەرىپتى ، ياڭاق ھالۋىسى ، ئاۋات ، غورۇچۇل ، قاراتال ، ئايكۆللەردىن سوۋغا - سالامغا ئەۋەتىلگەن مۇسەللەس كۈپ ، كوزەك ، خۇمرا بىلەن ئەكىرىلدى . جىگدە ياغىچىدا ياسالغان كاساڭلاردا گۈلقەنت ، پىننە ، مىس لېگەندە كاسلانغان قوغۇن ، يۇلغۇن ياغىچىدا ياسالغان تاۋاقلاردا سۈيى تېمىپ تۇرغان سامسا ، گېرمان چىنىسىدە شورپا ، تونۇر كاۋىپى ، بېلىق كاۋىپى دېگەنلەر ئارقا - ئارقىدىن تىزىلدى . — ئالدىراشچىلىقتا ھازىرەنلىككە ھاردۇق چېيىمىز كەمدە - كېرەندە بولۇپ قالدى . ئەيبى ئەتمەي كۆپكە تاۋاپ قىلىپ باقىلى ، — دېدى ئەيسا بەگ مېھمانلارغا تەزىم قىلىپ قولىنى كۆكسىگە قويغان ھالدا .

— قېنى ، ئۆزلىرى قول تەگكۈزۈپ بەرسىلە .

— ئۆزلىرى...

— ئۆزلىرىدىن كەلسۇن .

— ئالسىلا .

مېھمانلار بىر - بىرىنى تەكلىپ ئېتىپ ، ھېزىزى بەگ ھاجى داستىخانغا قول سوزمىغۇچە ھېچكىم قول ئۇزاتقىلى ئۈنىمدى . مۇقامچىلار ئىشتىھا نەغمىسىنى باشلىۋەتتى . ساتار بىلەن قىل غېجەكنىڭ مۇڭى خۇشاللىق ئىچىدە بىر نازۇك تۇيغۇنى تارقىتىپ تۇراتتى . مەكتىتىن داڭلىق مۇقامچىلاردىن ماڭسۇر شەيخ ، مەتىا

داپچى ، ئەما ئىسمائىل دۇتار ، بەختى قارىم غېجەكچى ، ئەخمەت قالدۇن ، لېتىپ ساتارچى ، قىزىقچى تۇرسۇن راۋاب ، رېھىم پاكار ، تۈرەك ئاۋۇت ، يەھيا ، مۇھەممەد راۋاب ، ئابدۇجېلىل راۋابلار كەلگەندى . ئاۋات تەرەپتىن ھەمە بەگ ، ئېلى مەمەت بەگ ، نورۇز ناغرا ، يۇنۇس دارۋاز ، نۇر بەگگە ، سېلىم نەپچى ، غازى بالمان ، قۇۋان دورغىلار بار ئىدى . سازەندىلەر ئۇزاق مۇڭلۇق مۇقامدىن كېيىن ، ئۇششاق ئۇسسۇل پەدىلىرىگە تۇۋلاشتى . يەتتە ياشلىق ئىشتانسىز بالىلار ، لېچەك سالغان مومىلار ، ھاسا تايىنىپ يۈرىدىغان بوۋايىلار ئۆز لايىقى ، تەڭتۇشى ، جۈپتى بىلەن ئۇسسۇلغا چۈشتى . كېيىن ئەيسا بەگ ، ھېزرى بەگ ھاجىلارمۇ مۇسەللەسنىڭ قىزىتىشى بىلەن ئۇسسۇلغا چۈشتى . يۇرت كاتتىلىرىنىڭ ھەممىسى ئويناپ تەرلەپ - پىشىپ كېتىشتى .

بەش دۆرە مەشرەپ ، ئۇسسۇلدىن كېيىن ، مەشرەپ توختاپ ، بىرىنچى داستىخان يىغىلىپ ، مېھمانلار قايتىدىن قول چايقاپ قايتا داستىخانغا ئولتۇرۇشتى . ئەمدى رەسمىي چوڭ داستىخان تارتىلدى . ھورى چىقىپ تۇرغان بوتلاق گۆشى ئالدى بىلەن تۆردىكى ھېزرى بەگ ھاجىنىڭ ئالدىغا قويۇلدى ، كەينىدىن كىرگەنلەر قاپاقتالنىڭ كاسىڭغا ئۇسۇلغان پاقلان گۆشلىرىنى ئارقىمۇ ئارقا داستىخانغا تاكى پەگادىكى مۇقامچىلارنىڭ ئالدىغىچە تىزدى . كاساڭلاردىن تارقالغان مەزىلىك زىرە ، چامغۇر ، سەۋزە ، پىننە ، قارىمۇچ بىلەن ئارىلىشىپ كەتكەن پىششىق گۆش پۇرىقى ھەممىنىڭ ئاغزىغا سۇ يىغدى . ئەيسا بەگ ئوتتۇرىغا كېلىپ قول باغلاپ ئۆرە تۇردى . جورۇقچى ۋىجىك كەلگەن تۇرادىن بېدىك ئوتتۇرىغا چىقتى ، مەسە كالىچى گىلەمنىڭ قىرىغا پۇتلىشىپ دۈم چۈشكىلى تاس قالدى . ھەممىنىڭ ئەرۋاھى ئۇچتى . ئەيسا بەگنىڭ چىشلىرى غۇچۇرلاپ ، ساقال - بۇرۇتى تىكەنلەشتى . تۇرادىن بېدىك ئەيسا بەگنىڭ تەلەتنى كۆرۈش بىلەن قىزىرىپ ، تاتىرىپ ، تىترەپ كېتىپ گەپلىرى قولاشماي قالدى .

— ھە... ئە... مۇشۇ مەسە كالىچىمىزە... كولدۇرلاپ...

تاشلىۋېتەي دېسە تېخى...
ھېچكىم چىرايىغا تەبەسسۇم يۈرگۈتمىدى ، سورۇننى سۈرلۈك
جىملىق باستى . تۇرادىن بېدىك تولا سورۇن كۆرۈپ پىشىپ كەتكەن
بولسىمۇ ، كەكە ساقلى ئۇچلىنىپ ، ھودۇققىنىدىن پېشانىسى
قورۇلۇپ تەرلەپ كەتتى . ئەيسا بەگ يېنىك يۆتلىپ كانىيىنى
قىرىپ قويدى . تۇرادىن بېدىك ئەندىكىپ ھوشنى يىغىپ گېپىنى
تېپىۋالدى .

— ئە... ھە... بۈگۈن ھېزى بەگ ھاجىم يۇرت ئاتىسى
باشلىق ئونئۆستەڭ مەكتىنىڭ يۇرت كاتتىلىرى يۇرتىمىزنى باياۋان
كۆرمەي يۇرت ئېتىپ ، دەريا كېچىپ ، يۇرت ئاتىمىز ئەيسا بەگ
ھەزرەتلىرىنىڭ ھۇزۇرىغا خاسىيەتلىك قەدەملىرىنى بېسىشتى .
يۇرت ئاتىمىز ئەيسا بەگ ھەزرەتلىرى باشلىق پۈتۈن ئات چاپار ئاۋات
جامائىتى خۇشلۇقتىن بېشىمىز كۆككە يەتتى . شۇ خۇشلۇقتا
ئەقلى - پەمىمىز كالتىلىشىپ لايىقلىرىنى قىلالمىغان بولساقمۇ ،
ئەيسا بەگ ھەزرەتلىرىنىڭ كۆڭلىنى ، يۇرتنىڭ كۆڭلىنى كۆپكە تاۋاپ
ئېتىپ داستىخانىمىزنى قوبۇل كۆرۈشكەيلا .

— رەھمەت ، ھەشقاللا ، يۇرت ئاتىسىنى كايىتىپ ئۇرتىۋە
قىلىۋەتتۇق ، خىجىلىمىز...

ھېزى بەگ ھاجى باشلىق سورۇن ئەھلى ئورۇنلىرىدىن
تۇرۇپ قول باغلاپ تەزىم ئەتتى .

— قوزغىلىشمىسلا ، قوزغىلىشمىسلا ، ھېچقىسى يوق ،
ئانچىلا ئەمەس...

ئەيسا بەگ باشلىق ساھىبخانا يۇرت كاتتىلىرىمۇ ئورنىدا قول
باغلاپ تەزىم ئېتىپ مېھمانلارنى قايتا ئولتۇرۇشقا تەكلىپ قىلدى .
جورۇقچى تۇرادىن بېدىك ئەمدى تولۇق ئەسلىگە كەلگەندى . ئۇ
ئىنچىكە خىرقىراق ئاۋازىنى بوم چىقىرىش ئۈچۈن بىرنەچچىنى
قۇرۇق يۆتلىۋېتىپ گېپىنى داۋام قىلدى .

— ھېزى بەگ ھاجى باشلىق ئونئۆستەڭ مەكتى
مۆتىۋەرلىرىنىڭ شەرىپى ئۈچۈن لايىقىدا بولمىسىمۇ ، ئەيسا بېگىم

باشلىق ئات چاپار ئاۋات يۇرت كاتتىلىرىنىڭ ھازىرەنلىك ھاردۇق چېپى ئۈچۈن بىر تۆگە ، ئوتتۇز پاقلان ، ئىككى توققۇز نېنى بار ئىكەن ، كەمدە - كېرەندە بولۇپ قالسىمۇ تەڭ تاللىشىپ بېسەك ، بۇ بىر ياپراق چايىنى تەڭ تاللىشىپ ئىچىشەك .
— ھەشقاللا .

مېھمانلار يەنە قايتا قوزغىلىپ قول باغلاپ ئاندىن جايغا ئولتۇرۇشتى .

— قېنى ، بوتلاق گۆشىنى ئۆزلىرىنىڭ قوللىرىچە تەڭ تاللىشىپ بېسەك ، — دەپ تەكلىپ ئەتتى ئەيسا بەگ ھېزرى بەگ ھاجىغا جەرەن مۇڭگۈزى ساپلىق چوڭ قاسساپ خەنجىرىنى دەستىچىلەپ ئىككى قوللاپ تەزىم بىلەن تەڭلەپ . ھېزرى بەگ ھاجىم ئورنىدىن تۇرۇپ تەزىم قىلىپ خەنجەرنى ئىككى قوللاپ «ھەشقاللا» دەپ ئالدى .

— مېنىڭ قولۇمغا تاۋاپ بولسۇن ، — دېدى ھېزرى بەگ ھاجى خەنجەرنى دەستىچىلەپ ئىككى قوللاپ بۆكەلگە سۈنۈپ . قائىدە بويىچە ئاۋات يۇرت كاتتىلىرى ئۆز نۆۋىتى بويىچە مەكىت يۇرت كاتتىلىرىغا بىردىن پىچاق سۈندى ، يۇرت كاتتىلىرى ئېلىپ بۆكەللەرگە سۈندى . بۆكەللەر ئۇچلارنى پارچىلاشقا باشلىدى . چاكارلار گېرمان چىنىسى ، ياغاچ ئاياق ، ھېجر تاۋاقلاردا چامغۇر ، سەۋزە ، يۇمىقاسۇت ، پىننە سېلىپ ، ئۇچنىڭ شورپىسىغا سېلىنغان يارما ئەكىرىپ مېھمانلارغا تىزدى . باداڭدا ساقلانغان ئاتچىشى قوناق يارمىسىدىن يېڭى قوناقنىڭكىدەك مەزىزلىك سۈت پۇرىقى كېلەتتى . يارما ئىچىلىپ ، گۆش يېيىلىپ بولۇنغاندىن كېيىن ، باستۇرمىسىغا قېتىق ، ئايران ۋە يېڭى پېتى ساقلانغان ئۈزۈم ، ئالما ، ئامۇت قاتارلىق مېۋىلەر ئەكىرىلدى . شۇ چاغدا ھېزرى بەگ ھاجى ئورنىدىن تۇرۇپ ، قول باغلاپ رەسمىي گەپكە ئۆتتى . ئۆيدىكى ئىككى يۇرت مۆتىۋەرلىرىدىن باشقا ، مۇقامچى ، بۆكەل ، داستىخانچى ، چاكارلار ئەيسا بەگنىڭ بېشارىتى بىلەن چىقىپ كېتىشتى .

— ئالەم خۇدانىڭ ئالىمى ، سەۋەبىنىڭ ئالىمى ، ئالادىن بىبۇيرۇق قىل تەۋرىمەس . ئاللا پېشانىگە پۈتكەن تەقدىر - قىسمەتتىن قېچىپ قۇتۇلغىلى بولماس... —

سورۇندىكى كالتە - كۈسۈر پاراڭلار ، چايناشلار توختاپ تىمتاس بولدى . ھەممە بېشىنى ئېگىپ تۇردى . ھېزى بەگ ھاجى ئالدىرىماستىن توختاپ - توختاپ سوزۇپ سۆزلىدى . ئۇنىڭ بوم ئاۋازى چوڭ مېھمانخانىدا تېخىمۇ تورلۇق ئاڭلىناتتى :

— ئاقىللارنىڭ تەلەپ قىل ، سەۋەب قىل ، ھەرىكەت - بەرىكەت دەيدىغان دانا سۆزى بار . ھەر بەندە ئۇنداق ، بۇنداق سەۋەب ، ئۇيان ئايلىنىپ ، بۇيان قاتراپ ئاللا پۈتكەن قىسمەت بىلەن زىزى كىم بىلەن نەدە بولسا شۇ يەردە زىزىنى تېپىپ يەيدۇ . كىشىنىڭ زىزىنى كىشى يەۋالمايدۇ ، يەۋالسىمۇ سىڭدۈرەلمەيدۇ . ھامان ئۆزىنىڭكىدىن ئارتۇقى ھارام ، مەكرو بولىدۇ . جاھاندا ئىنسان تۆرىلىپ بىر ئىنساننىڭ يەنە بىرىدە ، بىر جانىۋارنىڭ يەنە بىرىدە ھەقىقى قالغىنى يوق . قىساس ھامان ئالىمەن دېسەڭمۇ ، ئالمايمەن دېسەڭمۇ ، ۋاقتى - سائىتى كېلىپ پەيمانى توشقاندا ئۆزى كېلىپ تۇتىدۇ ، سېنى ئالغۇزىدۇ ، بەرگۈزىدۇ ، سەن ئالىمساق نەۋرەڭ ئالىدۇ ، بولمىسا ، چەۋرەڭگە قالىدۇ . پەقەت ۋاقتى - سائىتى ، پەيمانى ئوخشاش بولمايدۇ... —

— بەرھەق ، — دېيىشتى سورۇن ئەھلى بىر ئېغىزدىن .
— ئەمدى بىزنىڭ يۇرت كۆزى بولغان يانتاق دىيارىدا كېرىم ھاجىمنىڭ شەيخ مامۇتخان دېگەن ئەتىۋارلىق بىر تىخ ئوغلىنىڭ ئىشقى - نېسىۋىسى يۇرت ئاتىسى ئەيسا بەگ ھەزرەتلىرىنىڭ ئەتىۋارلىق ئاجىزەسىگە چۈشكەن بولۇپ ، بۇ بالا بىر يىل مابەينىدە يېگىنى زەھەر ، كىيىگىنى كېپەن بولۇپ ، سەۋدايى بولغىلى قىل قېلىۋاتىدۇ . بۇ ئىشلار ئىككى يۇرت ئارىسىدا پۇر بولۇپ ، ئاللىقاچان ھېكايە - چۆچەككە ئايلىنىپ جاھاننىڭ نەرىگە كەتتى ، بۇنى خۇدا بىلىدۇ . مۇشۇ سەۋەبلىك كېرىم ھاجىمۇ ، يانتاق يۇرتىمۇ تۇتقان - قويغىنىنى بىلمەي ، ۋەيرانە - سەرسان بولۇپ

كەتتى . ئاشۇ قابىل ، ئەقىللىق ، يۇرتنىڭ نەزىرى چۈشۈپ
ئەزىزلەنگەن يىگىتتېشى بالا مۇشۇ ئىشقا - سەۋدا سەۋەبلىك سەرسان
بولۇپ چۆلگە چىقىپ كەتسە ، كېرىم ھاجىم ئاغزىغا چىش چىقىپ
خۇدا بەرگەن بىر ئوغلدىن ئايرىلىپ بۇ جاھاندا ياشىيالمىدۇ .
دېمەككى ، يانتاق يۇرتىدىن بىر تۇۋرۇك يېقىلىدۇ دېگەن گەپ . بىر
ئۆي تۇۋرۇكتىن ئايرىلسا ئۇ ئۆي بېسىپ چۈشۈپ ، ئۆيدىكىلەرنىڭ
بېشىغا قازا قۇشى سايە تاشلايدۇ . يانتاق ۋەيران بولمىسۇن ،
يانتاقتىن يەنە بىر رېھىم ئەۋلىيا^① چىقمىسۇن...
گەپ مۇشۇ يەرگە كەلگەندە كېرىم ھاجى بۇقۇلداپ يىغلاپ
كەتتى :

— ئۇ بالامدىن ئايرىلىپ بۇ دۇنيادا ماڭا نېمە بار ؟ پۇل ،
مال - دۇنيا تاپتىم دەپ دۇنيادا ياشاپ نېمە قىلىمەن ؟...
— بولدى ، بولدى ، سەۋر قىلسىلا...
— ئۆزلىرىنى بېسىۋالسىلا .
كىشىلەر تەسەللى بېرىشتى ، پىچىرلاشتى .
— يائىلا ، مۇشۇ ئادەمنىڭمۇ كۆزىدىن ياش چىققانى
كۆرىدىكەن كىشى .
— مەن تېخى خۇدا بۇ ئادەمنىڭ يۈرىكىنى تاش ياكى تۆمۈردىن
ياسىغانمىكىن ، دەيتتىم...
— بېشىنى ئەگكەن ، كۆزىدىن ياش چىققىنىنى مۇشۇ ئاتىش
پېشىمدا ئەمدى كۆرۈپتىمەن ، — دېدى نىيازبەگ نادىر بەگكە .
— ئاللا جاھاندىكى ھەممە كۈچلۈكلەرنىڭ ئاجىز ۋاقتىنىمۇ
كۆرسەتمىگەن ئەمەس . سۇنماس ئەر ، چىقىلماس تاش بولغان
ئەمەس ، — دېدى نادىر بەگ .

① رېھىم ئەۋلىيا — يانتاقتا يېقىنقى مەزگىلگىچە ياشىغان . بۇ كىشى قىشمۇ ياز
دالىدا يالغاچ يۈرىدىكەن . خەقلەر ئۇنىڭ يانتاق يېرىگە قار ، يامغۇر چۈشمەيدۇ ، ئەۋلىيا
مۇقامىغا يەتكەن ئادەم دەپ ئەقىدە قىلىشىدۇ . ئاڭلاشلارغا قارىغاندا ، ئۇ مۇھەببەت
پاجىئەسىدىن مۇشۇنداق سەرسان بولۇپ كەتكەنىكەن ، ئەسلى ناھايىتى كېلىشكەن ، شائىر
كىشىمىش (ئاپتور) .

ھېزىرى بەگ ھاجى گېپىنى داۋام قىلدى: **ئالدىنقى قىسىم**

— يانتاق ، مەكىت يۇرت كاتتىلىرى سەۋر - تاقتە بىلەن جانابلىرىنىڭ ئالدىغا قومۇرۇلۇپ ، ئالتە قېتىم كېلىپ پاراكەندە قىلدى . بىزدە مەرتەم ئۈچتىن ئاشسا يەتتە بولۇر دەيدىغان ھېكمەت بار . مانا يەتتىنچى مەرتەم ئۆزۈم بولالماي ، ئاشۇ بالىنىڭ ھالىغا ئىچىم سىيرىلىپ ، كېرەم ھاجىنىڭ ، يۇرت كاتتىلىرىنىڭ تىلىنى يىرالماي ، ئاتام زامانىسىدىن كەلگەن قائىدىگە ، ئىرادەمگە ئاسسىلىق قىلىپ ئالدىلىرىغا كەلدىم . مەن ئويلايمەن ، جاھاندا بۇزۇلماس ماكان ، چۇۋۇلماس قوۋم ، يۆتكەلمەس تام بولماس . بىز دولانلىقلاردا يۇرتتىن ئۆزگىگە جان بەرسەك بېرىمىزكى ، قىز بەرمەيمىز ، قان ئالساق ئالىمىزكى ، قىز ئالمايمىز دەيدىغان ئىخلاس بار . ئەمدى خۇدا بۇ ئوتنى ئۇ يۇرتتىن ئەكېلىپ بۇ يۇرتقا ، بۇ يۇرتتىن ئېلىپ ئۇ يۇرتقا ساپتۇ ، قىيامەت كۈنى ئاتا - بوۋىمىز ئالدىدا تىلىمىز قىسىلىپ قالسا ، ئاللا ، بۇ مېنىڭ قىسمىتىم دەپ يۈزمىزنى يورۇق قىلار . ئاتام زامانىسىدىن بىر دەريانىڭ ئىككى قىرىدا تەڭ كۈلۈپ ، تەڭ يىغلاپ ، بىر دەريانىڭ سۈيىنى تەڭ تالىشىپ ئىچىشىپ ، بارنى تەڭ كۆرۈپ كەلدۇق . ئونئۆستەڭ مەكىت خەلقىمۇ ، ئات چاپار ئاۋات خەلقىمۇ كۈتتىكىمىز^① ، قەبىلىمىز ، قوۋمىمىز ، دىنىمىز بىر ، ئوخشاش مۇسۇلمان ، قانداشلارمىز . بىز سىلىگە توققۇز تەزىم ئېتەيلى ، دىلىمىزنى رەنجىتىشمەي ، گەپ يېيىشىپ ، گېپىمىزنى گەپ ، بىر - بىرىمىزنى ئادەم ئېتىپ ياشايلى . شۇڭا ، بىر ئەتئوارلىق ئاجىزەلىرىنى بىزدىن ئايىمغايلا...

— بىزدىن ئايىمغايلا...

ھەممە يۇرت كاتتىلىرى ئورنىدىن تۇرۇپ قول باغلاپ تەزىم ئېيتىشتى .

— قوزغىلىشىمىسلا ، قوزغىلىشىمىسلا...

① كۈتتىكىمىز — يىلتىزمىز .

ئەيسا بەگنىڭ قارچىغا كۆزلىرى بىر خىل چاقناپ ، ئىلمەك بۇرنى ئۇزاردى :
— ئەستاغپۇرۇللا ، ھەممە ئىشنى بىلىپ تۇرۇپ سىلنىڭ ئارىلاشقانلىرى يامان بولدى...

ئۇ ساقىلىنى تۇتاملاپ ئەتراپىغا قارىدى .
ئاۋات يۇرت كاتتىلىرىنىڭ بېشى چۈشۈپ ، چىرايلىرى جىددىي تۈس ئالغانىدى . ھەممىدىن قازى ھەزرەتلىرىنىڭ بېشى بەك ساڭگىلاپ كەتكەنىدى .

— مۇسۇلماندارچىلىقتىكى بۇ تۇغقانچىلىق ، قۇدا - باجلىق سىلدەك يۇرت ئاتىسىدىن باشلانسا ، ئارمىزدىكى يۇرت ، مەھەللە ، قەبىلە ئايرىپ بۆلۈنۈپ ياشاشلار تۈگىسە ، بىزدىن قالغان ئۈمىمەتلەر تۇغقان بولۇپ ياشىسا ، بۇنى ئاللا ، دىنىمىز خوپ كۆرەر دەيمەن ، — دېدى نىيازبەگ يېقىملىق تەبەسسۇم بىلەن ساقىلىنى سىلاپ .
— ئەستاغپۇرۇللا ، ما گەپنى كۆر ئەمدى . گەپلەر بىر - بىرىدىن ياغدەك ، ناۋاتتەك يارىشىملىق . ئەمما ، ھەرقايسىلىرىنىڭ كۆڭلىگە مالاللىق يەتمىسۇن ، ئاجىزەم بەك ئەركە ئۆسكەن ، كۆز ئالدىمدا بولمىسا بولمايدۇ . ئۇنىڭ تاشايىندا ئىسمائىل بەگكە باش باغلىقى قىلىنىپ بولغان . ئەدناسى ئاتام زامانىسىدىن كېلىۋاتقان رەسمىي يوسۇن مېنىڭ دەۋرىمدە بۇزۇۋېتىلسە ، مەندە نە ئىمان ، نە ئېتىقاد ، نە ۋىجدان ، نە ئەرلىك بولسۇن ؟ قېنىم بىر مۇسۇلمانغا دورا بولسا رازىلىق بىلەن قول باغلاپ تۇراي ، لېكىننە ، يۇرت رەسمىيىتىنى بۇزۇش قولۇمدىن كەلمەيدۇ ، — دەپ قول باغلاپ تۇردى ئەيسا بەگ .

— خۇدا رىزقىنى بىر قىلغان بولسا بەندىنىڭ ، يۇرتنىڭ ئىرادىسى خۇددى ئاجىزەلىرىنىڭ ئانىسى رەھمەتلىك بىلەن سىلنىڭ رىزقىلىرىنى بۇزالمىغاندەك بىر ئىشتۇر...

خاتىپ مىرابنىڭ ئالدىراپ ئاغزىدىن چىقىرىۋەتكەن گەپ بىلەن ھېزىرى بەگ ھاجىدىن تارتىپ پۈتۈن مەكتەپ مۆتىۋەرلىرى چەكسىز ئەيىبلەش نەزىرىدە ئۇنىڭغا چەكچەيدى . ئاۋات مۆتىۋەرلىرى غەزەپ

ھەم خورلۇق ئىچىدە در - در تىترىگەن ھالدا خاتىپ مىراقا تىكىلىشتى . خاتىپ مىراب قورقۇنچىدىن تۈگۈلۈپلا قالدى . كۆزگە كۆرۈنەس ساناقسىز مىخ - تىكەنلەر ئۇنىڭغا تىكىلمەكتە ئىدى . ئەيسا بەگنىڭ يۈرىكى ئاغزىغا تىقىلغاندەك بولۇپ ، تىنالىماي ھاسىراپ كەتتى . تۆمۈرچىنىڭ قىزارغان تۆمۈر قىسقۇچى ئۇنىڭ ھەربىر ئىچكى ئەزاسىنى كۆيدۈرگۈچ تىللىرى بىلەن قىسىپ تارتىپ تىلغىلى تۇردى . ئۇنىڭ ئۇپراپ بۇغدايدەك قالغان چىشلىرى كىرىشىپ ، ئېڭىكى ئالدىغا ئۇچلىنىپ ، ئاپئاق ئۇزۇن ساقاللىرى تال - تال دىردىيىپ تىكىلىشىپ كەتتى . قارا قاتما يۈزى قاقتەك قورۇلۇپ تۆمۈر رەڭگىگە كىردى ، بىر ئېسىلىپ ، بىر تارتىشىپ بوز تۇپراقتەك بولۇپ كەتتى . سورۇننى سۈر باستى . ھەربىر ئادەم گېلىنى قىرىشقا ، يۆتىلىشكە ، چوڭراق تىنىشقا ئاجىزلىق قىلاتتى . ئەيسا بەگنىڭ توختاۋسىز يېنىپ تۇرغان قارچىغا كۆزى خاتىپ بەگدىن ئۈزۈلمەي قالدى . خاتىپ مىراب چىلىق - چىلىق تەرلەپ مېچىلداپ كەتتى . پەقەت ئۆي ئوتتۇرىسىدىكى ئۆرۈك چوغى پات - پات چاراسلاپ ھاياتلىقتىن دېرەك بېرىپ تۇراتتى . بۇ جىمجىتلىق ، بۇ تىكىلىش بىردەم داۋاملاشسا خاتىپ مىراب ئۆزىنى تىنالىماي ، تۇنجۇقۇپ ، جېنى چىقىپ كېتىدىغاندەك ھېس قىلىپ ، مۇشۇنداق سەتچىلىك بىلەن جېنىم چىقىپ كەتسە قانداق قىلارمەن دەپ ئويلاپ تېخىمۇ قورقۇپ ، چىرايى سارغىيىپ كەتتى .

— ھاجىم ، مۇشۇنداق سورۇنلۇقى يوق ، پەلپەتەش نازى ئارىمىزغا ئېلىپ كەپتۇق ، مانا ، ئىش بۇزۇلدى .

— ئۇنىڭدىن رازىمەن ، — دېدى ھېزى بەگ ھاجىم تەبەسسۇم بىلەن . نادىر بەگنىڭ كۆزى تېڭىرقاشتىن ھېزى بەگ ھاجىغا نېرۋىسى بۇزۇلمىغاندۇر ، دېگەن نەزەردە تىكىلدى .

— بۇ گەپنى ھامان دېمەك لازىم بولاتتى ، بۇ گەپنى شۇ دېمىسە كىم دەيدۇ . ئۇ ۋەزىپىنى ئوبدان ئېرىغىدى ^① . ھەر ئادەمنىڭ

① ئېرىغىدى — ئورۇندىدى .

لايىقىدا ئولتۇرۇپ - قوپۇشى ، گەپ - سۆزى ، ئورنى بولىدۇ ، بىرى بولمىسا جامائەت چاندۇ . نادر بەگ خىجىل بولۇپ يەرگە قارىۋالدى . مۇشۇ كۈسۈرلىشىشلاردىن كېيىن سورۇندىكى ئېغىرچىلىق تارقىلىشقا باشلىدى . خاتىپ مىراب ئۇھ دەپ تىنىۋالدى . لېكىن ، ئەيسا بەگنىڭ كۆزى چوغدەك ئۇنىڭغا تىكىلگىنىچە يۆتكەلمىدى .

— ئۆزلىرى ... — غەزەپتىن بوغۇلۇپ كەتكەن قازى تىترەپ تۇرۇپ شۇ گەپنى چىقىرىشىغا ، ئەيسا بەگ قولىنى قاتتىق سىلكىپ گەپتىن توختىتىپ قويدى .

— بولدى ، گەپ كەتتى ... ئەمدى نامەردلىك بولىدۇ ، — ئەيسا بەگ ناھايىتى پەس ، بوغۇق ئاۋازدا شۇنداق دەپ بېشىنى ئەگدى .

نىياز بەگ ئەقىل چاچراپ ، خۇشلۇق يېغىپ تۇرغان كۆزىدە ھېزى بەگ ھاجىغا بويۇن سوزۇپ پىچىرلىدى . ھېزى بەگ ھاجى باش لىڭشىتتى . نىياز بەگ ئورنىدىن تۇرۇپ ، يېنىك يۆتلىۋېتىپ گەپ ئالدى :

— تەڭلىك بولۇپ قېلىۋاتىدۇ ، ئەگەر بىر ئاجىزە ئىككى سەۋدانىڭ ئارىسىدا تالاشتا قالسا ، ئاتام زامانىسىدىن تارتىپ ئۇنى ئەرنىڭ ، ئەلنىڭ ، يۇرتنىڭ ئامىتى قىلىپ ، بۇ ئامەت قاين يەڭدەپ كەتسە شۇنىڭغا تەۋە قىلغان . خۇدا بۇ قىسمىنى يۇرت ئىرادىسىگە رىزقى قىلىپ پۈتكەن بولسا ، كاۋاپمۇ ، زىخمۇ كۆيمىسۇن . ئىككى يۇرت ئوغلاق ئوينايلى ، ئوغلاق بېشى بىر ئاجىزەنىڭ ئوتىدا كۆيگەن ئىككى يىگىت ، شەيخ مامۇتخان بىلەن ئىسمائىل بەگ بولسۇن .

ئەيسا بەگ بېشىنى دەسسەدە كۆتۈردى . ئۇنىڭ يورۇپ كەتكەن كۆزى ھېزى بەگ ھاجىنىڭ نۇرلىنىپ كەتكەن كۆزى بىلەن ئۇچراشتى .

— بەرھەق .

— دۇرۇس گەپ بولدى .

— ئەركەكچىلىك .

ئىككى يۇرت كاتتىلىرى يەڭگىل تىنىشتى ، چىرايلىرىغا كۈلكە

يۈگۈردى . قانچىنە ئىشقا قىزىقسۇنمۇ ، ئۇنىڭ ئىشقا قىزىقىشى ئۇنىڭ ئىشقا قىزىقىشى .
— قانچان تارتساق بولار ؟ — دېدى نادىر بەگ ئەيسا بەگكە .
— قېنى ، يۇرت ئاتىسىدىن ئاڭلايلى ، — دېدى كىچىك
بالىدەك ھايانلىنىپ ، ئىشەنچكە تولغان ئەيسا بەگ ھېزرى بەگ
ھاجىغا قاراپ . ھېزرى بەگ ھاجى :
— قېنى نىياز بەگ بىر نېمە دېسۇن ، — دېدى .
— مېنىڭچە ، — دېدى نىياز بەگ تەبەسسۇم بىلەن ئەيسا بەگكە
تىكىلىپ ، — ئالدىمىزدا ئاللادىن بەخت ، تىنچ - ئامانلىق ، ئامەت
تەلەيدىغان نورۇز ئېيى كېلىۋاتىدۇ . ئالدىمىزدا ئوبدان تەييارلىق
قىلىپ نورۇز كۈنى — كۈن ، تۈن توختىغان كۈنى قىلايلى .
قاياننىڭ تىلكى ئىجابەت بولىدۇ ، تەلپىمىزنى سىناپ باقايلى .
— بەرھەق .
— ئىنشائاللا ، دۇرۇس .

ئىش قارار تاپتى . كېرىم ھاجى قىزنىڭ باشبېغى ئۈچۈن ئۈچ
يۈز قوي ، قىرىق كالا ، تۆت تۆگە ، بەش يۈز چارەك بوغداي ،
سەكسەن دەن پاختا ، ئوتتۇز چارەك تۆگە يۇڭى ، بەش ئالتۇن يامبۇ
ئېلىپ كەلگەندى . ئەيسا بەگ ئالمايمەن دەپ تۇرۇۋالدى . جىق
تالاش ، سۈلھى - سالا ، قائىدە سۆزلىنىپ سوۋغا - سالاملارنىڭ
يېرىمى قوبۇل قىلىندى . مېھمانلار خۇشال بولۇپ داستىخانغا دۇئا
قىلىشتى . ئەيسا بەگنىڭ ئۆيىنىڭ ئالدىدىكى سەينادا ئىت
تالاشتۇرۇش قىلىپ بېرىلدى . ئۇنىڭدىن كېيىن قوچقار
سوقۇشتۇرۇش ، خوراز سوقۇشتۇرۇش قىلىندى . كەچتە مەشرەپ
تارتىلدى ، مەشرەپ تاڭغىچە داۋام ئەتتى .
— يەنە غەمكىن كۆرۈنىدىلغۇ ؟ — دېدى ھېزرى بەگ ھاجى
كېرىم ھاجىنىڭ مىسكىن كۆزلىرىگە قاراپ .

— ھەي ، بۇ گەپنى سورىمىسلا ھاجىم ، ئاۋاتلىقلارنىڭ
خۇشلۇقىنى كۆرمىدىلىمۇ ، بۇ بوش خەق ئەمەس . ئوغلاققا كەلگەندە
بۇلار بىلەن ئوينىشىدىغان ئادەملەر ئەمەس ، ئاتنى رۇمدىن تاپامدۇ ،
ئەدە ئوبدان ئات بولسا مۇشۇ خەقنىڭ قولىدا . ئۇنى ئاز دەپ مېنىڭ

ئۇ نان قېپى بالام سەۋداچىلىقتا ئوۋغا چىقتىم دەپ قۇشى ئۆزىنى ئالغىلى تاس قېلىپ ، تارغىقىنى چىقىرىپ ، ئوقۇرىكىنى سۇندۇرۇۋاپتۇ . بۇ يېرىمجان تەلۋە ئىسمائىل بەگ بىلەن ئوغلاق تارتىشالامدۇ ، ئەمدى . خۇدا پەيمانىمنى توشقۇزغان ئوخشايدۇ ، — كېرىم ھاجى كۆزىگە ياش ئالدى .

— كۆڭۈللىرىنى توق تۇتسىلا ، ئوتنى سالغان خۇدايىم بۇ مۈشكۈلنىمۇ ئۆز يولى بىلەن ئاسان قىلار ، شەيخ سەئىدىنىڭ :

ئامتى كەلگەن كىشىنىڭ شېشى تاشنى چاقار ،
ئامتى قاچقان كىشىنىڭ ھالۋا يەپ چىشى سۇنار .

دەيدىغان ھېكمىتى بار . خۇدا بىزگە بايلىق ، كۈچ بەرگەندىن باشقا يەنە ئەقىلمۇ بەرگەن ، ئۇنى ئىشلەتمەسەك ، ئىشلىتەلەيدىغانلارغا ئېلىپ بېرىدۇ ، قانداق دېدىم .

ھېزرى بەگ ھاجى كۈلۈپ كەتتى . كېرىم ھاجىمۇ سەل كۆڭلى كۆتۈرۈلگەندەك بولۇپ كۈلكىگە ئەگەشتى .





يەتتىنچى باب

ئەتىگەندە چۈشكەن قويۇق ئاق تۇماندا بەش قەدەم نېرىدىكى نەرسىنى ئېنىق كۆرگىلى بولمايتتى . پەقەت قارا قاغىلارنىڭ قوپال سوزۇپ قاقىلىدىغان ئاۋازىنى ، شۇڭغۇپ كېتىۋاتقان ئېغىر ئۇچۇشلىرىنى ئاران ئىلغا قىلغىلى بولاتتى . يول بويىدىكى تېرەك ، سۆڭەت ، جىگدە دەرەخلىرى بۇۋا قاپاق^① بىلەن قاپلانغانىدى . يولدىكى قۇرغاق ، بۇجۇق توپىلارنى بۇۋا قاپاق نەمدەپ ، توپا توزغاقلىرىنى ئوبدانلا بېسىقتۇرۇپ قويغانىدى . قوشقاچ ، تورغاي ، ئاق پاختەكلەر ، يولدىكى شادا ، پىچان ئورەكلىرى ۋە كالا تېزەكلىرىنى چوقىلاپ دان ئىزدەپ پىتىراشماقتا ئىدى . يولغا دۆۋىلەپ قويغان قىغ دۆۋىسىدە ئورۇق بىر قارا ئىت كالىنىڭ ياخۇن سۆڭىكىنى ئامالسىز غاچاپ يالماقتا ئىدى .

جەدە ئات مىنگەن سۆلەتلىك بىر ئادەم شەنبە بازارنى كېسىپ ئۆتۈپ ، كېرىم ھاجىنىڭ قېرى ئۈجمە ئاستىدىكى دەرۋازىسىنىڭ ئالدىغا كېلىپ ئېتىدىن چۈشتى . ئاتنىڭ تۇمشۇقىدىن ئېتىلىپ چىققان قويۇق ھوردىن يالىسىدا پەيدا بولغان ئاق مۇز خۇددى كىرىپە تىكىنىدەك بولۇپ كەتكەنىدى . ئات يۈگەننى توختىماي غۇرۇچلىتىپ چايناپ ، قۇلىقىنى ھەريان شىڭتايىتىپ تۇراتتى . ئات ئىگىسى ئۇزۇن قارا كۆرپە تۇمىقىنى چۆكۈرۈپ كىيگەن ، ئۇزۇن

① بۇۋا قاپاق — قاتتىق سوغۇقتا سەھەردە چۈشىدىغان قىرو .

ئۆڭ^① جۇۋىسىغا قارا چېچىلما پاقان تېرىسىدىن قايتۇرما^② قىلغان ، بېلىنى يوغان كۆك تاۋار بەلباغدا باغلىغان ھەمزە تاز ئىدى . ھازىر ئۇنىڭ قەددى تۈزلىنىپ ، خېلى ئادەم ئىسكەتكە كىرىپ قالغانىدى . چىرايلىق ياسالغان قىلچاڭ بۇرۇتلىرى تولغىما بولۇپ قوۋۇزىغا تارتىلىپ ئۇنىڭغا سالاپت بېغىشلىغان ، ھەۋلە مۇنەكتەك^③ قۇرغاق يۈزلىرىگە ئەت قونۇپ ، قان يۈگۈرۈپ قورۇقلار يىتكەندى ، چېچەن ، يېقىمسىز كۆزلىرى چاقناپ تۇراتتى . تۇماق ، جۇۋىسىنىڭ ياقىسى ، ئايىغى ، بۇرۇتلىرىغىچە قىرو باغلاپ كەتكەندى . ئۇ يىراق يول بېسىپ كەلگەچكە ، دېمىنى رۇسلىيالىماي دەرۋازا ئالدىدا بىردەم تۇرۇپ قالدى .

ھەمزە تۇمىقىنى سەل ئۈستۈن قىلىۋىدى ، ئاق قېشى ئۈستىدىن قويۇق ھور كۆتۈرۈلدى . ئۇ قامچىسىنى بەلبېغىغا قىستۇرۇپ ، ئاتنىڭ تۆشۈبىغىنى سەل بوشتىۋەتكەندىن كېيىن ، ئاتنىڭ چولۇۋىرىنى ئۈجمە شېخىغا ئاسماقچىلاپ باغلاپ ، ئاتنى سوۋۇتۇپ قويۇپ دەرۋازا ئالدىغا كەلدى . ئۈجمە ياغىچىدىن پاشنا قويۇلغان ، نەقىشلىك كالا تېرىسىدىن تىكىلگەن يېڭى ، ئۈزۈن قونچىلىق ئۆتۈكىدىن قەدەمدە غىرىسلاپ ئاۋاز چىقاتتى . ئۇ دەرۋازىنىڭ يوغان تۆمۈر ھالقىسىنى تۇتۇۋىدى ، شاپپىدە چاپلىشىپ بارمىقىنى ئېچىشتۈرۈۋەتتى .

— يا ئاللا ، كاساپەت سوغۇق ، دەردىڭ چىققۇدەك بويسەنا .

ئۇ قولىنى ھورداپ ، كانىيىنى قىرىپ ۋارقىردى :

— ھاي - ھاي ، تۈرەك چەكەدى...

ھويلىدىن ئاتنىڭ بوم قاۋىشى بىلەن تەڭ بىرمۇنچە كەپتەر ئۇچۇپ پەغەزگە ، قۇرما ، ئۆگزىگە قوندى . ھويلىدىن بىر ئىشكىنىڭ غىچىرلاپ ئېچىلغان ئۈنى كەلدى .

— ھاي - ھاي تۈرەك چەكەدى ، تاڭ ئاتقىلى نەۋاخ ، چۈشكىچە

① ئۆڭ — بوياقسىز تېرە .

② قايتۇرما — قوزا تېرىسىدىن قىلىنغان ياقا .

③ ھەۋلە مۇنەك — بىر خىل دورىلىق ئۆسۈملۈك مېۋىسى .

كۈرۈك توخۇدەك ئۇخلاۋېرەمسەن ، مۇسۇلمانغا سەھەرنىڭ ئۇيقۇسى
ھارام .

— ئاناڭنىڭ قېشىدا چۈشكچە ئۇخلامدۇ ، خوتۇن تالاق
كېسىپۈرۈچ .

— ناشىدا ئاغزىڭنى بۇزما قېرىغىنىنى تۇيمايدىغان پوق
ساقال .

— ئەمدى كۆرۈم ئىلىنىشقان ، نەس بېسىپتىكەن بۈگۈن ،
ئىتنىڭ بۇرئىدىن چۈشكەنلەر... .

دەرۋازىنىڭ زەنجىرى شاراقلاپ ، دەرۋازا قىيا ئېچىلىپ ،
ياغلىشىپ كەتكەن كۆرەك تۇمىقىنى قىستۇرۇپ كىيگەن ، چاپاق ،
قىسقىق كۆزلىرى كۈلۈپ تۇرغان بوۋاي كۆرۈندى .

— ئەسسالامۇ ئەلەيكۇم قېرى توپاق .

— ۋەئەلەيكۇم ئەسسالام ئالا كۈچۈك .

دۈمچەك بوۋاينىڭ قاتتىق قوللىرى ھەمزىگە يۇلغۇن كۆتۈكىنى
تۇتقاندەك تۇيۇلدى .

— پىتلىق يوتقىنىڭغا قېرى موكەيدىن بىرنى سولتۇپ ،
چارپاقىدەك چاپلىشىپ ياتتىڭمۇيا ئوغرى ، — كۈلدى ھەمزە ئۇنىڭ
ياللاڭ تۈكلۈك مەيدىسىگە قاراپ .

— سېنى ياراتمىغان نۆۋەي^① جۇۋانلارغا جۇڭ يەتمىگەندە تاپقان
گېپىنى... .

— گەپتىمۇ بولسا كۆڭلىنى خۇش ئېتىدۇ - دە ، كاردىن
چىققان لەقۋا ، — ھەمزە گەپ تاپالمىدى .

— ئاخىر بىر كۈن قويۇشمەن سەن قوڭ چالمىسى بىلەن ،
شۇ چاغدا سەن تېقىمىڭغا كۆك شاتراق ئۇرۇپ ، پۈتۈمغا باش
قويمىغىنىڭنى كۆرەي... . — بوۋاي دىڭگۈسلاپ پاكار ئۆيىنىڭ
ئىشىكىگە ماڭدى .

— مەھەللە كويى جىمجىت ، ئادەم قارىسى كۆرۈنمەيدۇيا .

① نۆۋەي — تازا بولۇپ يېتىلگەن گۈزەل چوكان .

— زو مەھەلدە ھەرقايسى ئۆز يولىغا كېتىشتى . ئاھتامما بولۇپ كەتكەن ئاشناڭ تېقىمدا باسۇرۇۋالسا قوپالماي ئۆمىلەپ چىقىپ ، ئەمدى كېلىپ سەھەر قوپقانمىش ، سەپەرچىلەرنىڭ جابدۇقنى قىلىپ يولغا سېلىپ بولالماي جۇلىقىم چىقىپ ، ئەمدى يېنىم يەرگە تەگكەن تېخى . كېرىم ھاجى يۇرتتىكى ئات بېدىكلىرىنى يۇرت - يۇرتقا ئەۋەتىپ ، ئۆزىمۇ بىر يانغا كەتتى . ئۇلار كېزىك پىتىلىرىدەك ئالتە شەھەرگە ئات ئىزدەپ چىقىپ كېتىشتى . يائاللا ، شۇ ئەيسا بەگنىڭ قىزى ئايدىن چۈشكەن پەرىزاتىمۇ ، جەننەتتىن چىققان ھۆرۈم ، ئۆمرۈم بولسا بىر كۆرەرمەن . ئونئۆستەڭ مەكتىنى پاراكەندە قىلىۋەتتى ئۇ چىرايلىق مەشۇق .

— ئاپلا ، — ھەمزە خىجىل بولۇپ كەتتى ، — مەن ئۆيدە يوقتۇم دېگەن ، يېرىم كېچىدە قاپاق ئاستىدا تاۋكادا ئىدىم ، شۇ يەردە خەۋەر ئېلىپلا ئۇچتۇم .

تۈرەك چەكەدى ئۇزۇن بەقەسەمنى كىيىپ خۇش بولۇپ دىڭگۈسلاپ كەلدى .

— ھە ، ئىتتىڭ بۇرنىدىن چۈشكەن كۈرسۈك ، بۈگۈنۈزە قوۋۇزۇمنى تولدۇرۇپ بىر گۆش يەيدىكەنمەن - دە ، ئەكە ، چوتتا بەر . ماڭا بەرمىسەڭ ھارام ، خېلى كەلدىمۇ ؟

— ئاناڭنىڭ سۈزگۈچىنى بېرەمدۇ قېرى كۈرسۈك ، ھېچنېمە كەلمىدى ، ئاغزىدىن ھاپ دەپ بولغۇچە ، كاپ دەپ ئالدىدۇ... بوۋاينىڭ خۇشاللىقتىن كىرىپكسىز ، چاپاق كۆزلىرى ئويناپ كەتتى . ھەمزە يېنىدىن ئون سوملۇق بىر كۈمۈش تەڭگە چىقىرىپ بەردى .

— ماڭا قارا گۈيىنىڭ بالىسى ، بۇ يىل بىز يانتاقلىققا ئامەت بار . كۆردۈڭمۇ ، ھەپتە بولدى ، يۇرتقا توختىماي بۇۋا قاپاق تۆكۈلۈۋاتىدۇ ، بۇ ئامەتنىڭ بېشارىتى . يەنە ئاڭلا ، مەن تىنىمىغان بىر گەپ ، ئالدىنقى ھەپتەدە مەن يېڭى تون كىيىپ سەللە ئوراپ ، يېنىمدا قىلىچ ، ئوقيا ئاسقان ھالدا بىر قۇملۇقتا ناماز ئوقۇۋېتىپ

چۈشەپ قالدۇم . كېيىن قارىسام ، ئالدىم مەشرىققە قاراقلىق تۇرىدۇ ، «ئاپلا» مەن قىبلىگە قارىماي كۈنگە قاراپ ناماز ئوقۇپتىمەن دەپ ئويغىنىپ كەتتىم . بۇ بەك خاسىيەتلىك چۈش ، بۇ يۇرتقا ، ئەلگە كېلىدىغان بىر بەختنىڭ بېشارىتى ، بىلىدىغۇمۇ خۇمپەر .

— شەيخ نەگە كەتتى ؟

— خېنياغا كەتتى . ھەمزە كەلسە كەينىمدىم يەتسۇن ، مەن خېنيا سايىتىنىڭ يېنىغا كەتتىم ، ئازماي ئاچچىققۇدۇق تەرەپكە بارسۇن ، دېدى .

— ئۇ يەرگە نېمىشقا باردۇ ؟

— خۇدا ئۆزى بىلىدۇ . ئۇ سەۋدايى ئاشىقنىڭ ئىشىغا قەمەر شاھ ، غېرىب ، تاھىرلار بىكار قالسۇن ، بۇنداق ئوتنى خۇدا نەزىرى چۈشكەن ئادەمگە بېرىدىغان ئوخشايدۇ . سەن ئەقلى گەجگىسىدە قايناپ قالغان خام قاپاق بىلسەڭ ، مۇشۇنداق ئاشىق - مەشۇقلارغا يار - يۆلەك بولساڭ ساۋاب تاپسەن ، ئاشىقلارنى قوللىغانلارنى خۇدا قوللايدۇ ، ئاشىقلىق ھەممە ئادەمگە نېسىپ بولۇۋەرمەيدۇ .

— ھە... بولدى ، بولدى ، بىلىمەن . تولا كاسىلداپ چىشىڭدىن كەتتىڭمىكىن دېسەم ، مېڭەڭدىنمۇ كېتىپسەن قېرى جوھۇت ... — دېدى ھەمزە ئاققاش تاقەتسىزلىنىپ .

بىر دېدەك كېلىپ ھەمزىگە دېدى :

— سىزنى خېنىم ماڭا كۆرۈنسۇن دەيدۇ ، — دېدەك ھەمزىگە سوغۇقلا قاراپ كەينىگە ياندى .

— قايسى خېنىم ؟ — ھەمزە قاپقىنى تۇردى .

— قەمبەرنىسا خېنىم ، — دېدەك بويىنىنى شاپتۇل قېقىپ ، دومىسىيىپ قويۇپ كىرىپ كەتتى .

— مەن بىلىمەن نېمە گېپى باردۇ ئالدىرىغاندا ، — دېدى ھەمزە تىتىلداپ .

— ئىشقىلىپ بىر گېپى باردۇ ، كىر ، ئابدال ، خۇمارى تۇتتىمۇ ئۇ قىسىر بايتالنىڭيا ، — تۈرەك چەكەدى چاپاق

كۆزلىرىنى قىسىپ خىرىلداپ كۆلدى .
— ئاغزىڭنى يۇم تۈزكۈر قېرى ماز...
ھەمزە غوتۇلداپ ماڭدى . تۈرەك چەكەدى چىگىشلىشىپ
كەتكەن مەينەت ساقىلىنى تاتلاپ خىرىلداپ كۈلگەنچە دىڭگۈسلاپ
پاكار كەپسىگە كىرىپ كەتتى .
— ئەسسالامۇئەلەيكۇم خېنىم ، ئالتۇن بويلىرى ئامان
بولسۇن .

ئىسسىق ، ياسىداق ھۇجرىدىن مەزىلىك ئىپار ، ئەتىر پۇرىقى
كېلىپ ھەمىزنىڭ روھىنى كۆتۈرۈپ ھاردۇقىنى چىقىرىۋەتتى .
چىرايلىق مورىلىق ئوچاقتا ئارچا ئوتۇنى كۆڭۈلگە يېقىشلىق پۇراق
چىقىرىپ كۆيۈۋاتاتتى . قەمبەرنىسا خېنىم سېرىق تاۋار يوتقانغا
پۈركىنىپ ياناتتى . ئۇ بېشىغا قوشلاپ قويۇۋالغان قۇراق تەككىگە
جەينەك تىرەپ بېشىنى كۆتۈرۈپ ، بىر خىلدا كۈلۈپ ھەمىزنىڭ
باش - ئايىغىغا قاراپ چىقتى .

— ئۇيالدۇرۇپ بۇنداق كۈلمىسىلە ، خېنىم .
— باشقىچە بولۇپ كېتىپسەن ، چىرايلىق بولۇپ كېتىپسەن .
— ئادەمنى زاڭلىق قىلمىسىلا ، ھەرقايسىلىرىنىڭ ساپىسىدە
شۈنچىلىك كۈن ئۆتۈۋاتىدۇ . خۇداغا شۈكۈر ، ئۆزۈمگە تۇشلۇق
ئادەممەن ، ئەرمەن .

— سەن ئادەممۇ ، ئەرمۇ ؟
— ھەمىزنىڭ كۆزىگە قىزىللىق تىقىلدى .
— ئادەم بولماي نېمە ؟ — ۋارقىرىدى ئۇ .
— سەن ماڭا ۋارقىرما ، يەنە ئۇۋال قىلما . سەن بىر ئىت ،
دەللال ، دەللىلىقنى ئاياللار قىلىدىغان ، لېكىن زامان ئاخىرىدا
ئەرلەرمۇ دەللال بولۇپ كېتىدىكەن . سەن دەللال مامۇتخاننى
ئازدۇرۇپ ، بىر ئەرگە - نايناق جالاپقا بۇزۇپ باي بولدۇڭ ،
مۇرادىڭغا يەتتىڭ ، مېنى خاراب قىلدىڭ .

— ئېرىڭىزنىڭ كۆڭلىنى ئالالماي خەققە ئۇتتۇرۇپ مەندىن
كۆرەمسىز ، كۈنداش كەلمەي تۇرۇپ ئوتى سىزنى ساراڭ قىلىدىمۇ ،

نېمە مېنى تىللايسىز؟ يەنە ئىككىنچىلەپ سېسىق توقى -
لەنتىڭىزنى ئاغزىڭىزغا ئالدىڭىز بولسىڭىز ، ھەرقانچە ئەۋلىيا
بولسىڭىزمۇ ، مەن ھەمزە ئاققاش خۇدادىن باشقىغا قەرزىم يوق ،
ئۆزۈمنىڭ كىملىكىمنى كۆرسىتىپ قويىمەن . مەن ئېرىڭىزنىڭ
دوستى ، جان دوستى ، ئادەم ، ئەرمەن .
— ياق ، ئۇ سېنىڭ دوستۇڭ ئەمەس ، ئۇ سېنى دوست
تۇتمايدۇ ، سەن ئۇنىڭ دەللىلى ، سەندىن ئىت ئورنىدا پايدىلىنىدۇ ،
سېنى ئادەم ئورنىدا كۆرمەيدۇ .
— كۈنداشلىقتىن ئەقلىڭىزدىن ئېزىپسىز ، كۈندىشىڭىز
كەلگەندە ھامان ئەلھۆكىمىللا دېمەي ئامالىڭىز يوق . ئۇ مېنى سىز
دېگەندەك كۆرمەيدۇ . مەندىن ئۆچ ئېلىپ ھاقارەتلەۋاتسىز ، يەنە
ئاغزىڭىزغا ئالدىڭىز بولسىڭىز ئەمدى يۈز - خاتىر قىلمايمەن ،
كالىم كېتىدىغان ئىش بولسىمۇ يۈز - خاتىر قىلمايمەن .
— ئىت ، دەللال ، ئىت...

ھەمزە ئېيتىلىپ باردى ، لېكىن توختاپ قالدى ، شۇ دەقىقىدە
قەمبەرنىساخان ئورنىدىن چاچراپ قوپقانىدى . ئۇ يېرىم يالىڭاچ
بولۇپ ، سۈت ئالمىسىدەك كۆكسى تىترەپ كەتتى . قەمبەرنىساخان
ھۆڭرەپ يىغلاپ ھەمىزىنىڭ بويىغا ئېسىلدى .
— ياق... ياق... مەن ئادەم ، مەن تۈزكۈر ، ۋاپاسىز ،
قارانىيەت... مۇناپىق ئەمەسمەن...
ھەمزە قەمبەرنىساخاننى ئىتتىرمەك بولدى ، ئەمما ماجالى
قالمىغانىدى .

قەمبەرنىساخاننىڭ گىرە سالغان ئاق بىلەكلىرى ئۇنى شۇنداق
چىڭ قىسقانىدىكى ، ھەمزە ئايال كىشىدە مۇنداق كۈچنىڭ بارلىقىغا
ئەقلى يەتمىدى ، بۇ قانداق كۈچ؟ بۇنىڭغا ئۇ جاۋاب تاپالمىدى .
قەمبەرنىساخاننىڭ ئىسسىق ، يۇمشاق لېۋى ئۇنىڭ يىرىك ساقاللىق
يۈزلىرىنى توختىماي سۆيىدى ، كۆزىدىن يامغۇردەك ياش تۆكۈلدى .
— راست ، سەنمۇ ئادەم... مەنمۇ ئادەم... مەن دۇنياغا
يىغلىغىلى ، ئازاب چەككىلى ، باش ئېگىپ تەزىم قىلغىلى ، دەردىتىن

ئىچىمدىن سېسىپ تۈگىگىلى كەلگەن ئەمەس . مەنمۇ كۈلگىلى ،
كۆڭلۈم خالىغانى ئوينىغىلى ، خۇشال بولغىلى ، ئەل قاتارى
ياشىغىلى كەلگەن . خەقنىڭ دەردىنى تارتىپ ياشاش بەك تەسكەن ،
سەنمۇ ، مەنمۇ ، مامۇت شەيخكە ئوخشاش خۇدانىڭ بەندىسى . مەن
شەيخنىڭ قولى ، دېدىكى ئەمەسمەن . كۈنداشنىڭ دەردىدە ياشىغۇچە
ئۆلمەن . ئەمما ، مېنىڭ بىئەجەل ، پات ئۆلگۈم يوق . ئۇ ئەۋلىيا ،
سەن بىلەن مەن قۇل ، دېدەك ئەمەسمىز... ئادەم تۇرۇپ ئادەمنىڭ
ئىت - ئېشىكى ، غالىچىسى بولۇپ قېلىش ئېغىر گۇناھ... سەنمۇ
ئادەم ، مەنمۇ ئادەم ، ئۇمۇ ئادەم ! ئۇ نېمە ئويلىسا شۇنى قىلالايدۇ ،
ئەمما سەن ، مەن ئۇ قىلغاننى قىلالمىغاچقا ئۇنىڭ ئالدىدا ئىتقا ،
مۈشۈككە ، توخۇغا ، ئەخلەت - چاۋارغا ئايلىنىپ قېلىۋاتىمىز...
بىزمۇ كۆڭلىمىزنى خۇش ، توق قىلىپ ، ئاشۇ قىلغاننى قىلىپ
ئادەم قاتارىغا ئۆتەيلى... ھەمزە ، گېپىمنى ئوقتۇڭمۇ ؟ سەن
ئەقىللىق ئادەمسەن ، غەرىزىمنى بىلدىڭمۇ ؟ گەپ قىل ، مەن ئايال
كىشى ، ئاجىزمەن ، ئەمما سەن مەندەك ئاجىزلىق قىلما . مەن
كۈتتۈم ، يىغلىدىم ، قاقشىدىم ، سەۋر قىلدىم ، يالۋۇردۇم ، باش
قويدۇم ، نېمە دېسە شۇنى قىلدىم . تۇر دېسە ماڭ دېمىگۈچە
تۇردۇم ، ئىشقىلىپ ئۇنىڭ كۆڭلىنى ئېلىشقا تىرىشتىم ، ئاخىر
ئېرىشكىنىم ، ئىت ، مۈشۈكلۈك ئورنى بولدى . مەن ئۇنىڭدىن
ئادىمىلىك ئىززەت - ھۆرمەت كۈتكەندىم ، شۇنچە ئەقىدەم كۈتكەن
نەرسەمنىڭ تەتۈرسىنى بەردى... بىلدىڭمۇ ھەمزە ، مەن ئاجىز...
ئەمما سەن مەندەك ئاجىزلىق قىلما . سەن بەربىر ئەرسەن ،
پايتماڭمۇ ، ھەربىر تال مويۇڭمۇ ، ئېلىۋەتكەن تىرىنقىڭمۇ ئەر...
ئەرلىكىڭنى ئۇنتۇما... گەرچە سەن ھازىر ئۇنىڭ چاكىرى ،
غالىچىسى بولساڭمۇ ئەرسەن ، سەندىكى ئەركەكلىك ھامان
ئويغىنىدۇ .

قەمبەرنىسا خېنىمنىڭ ئۆكسۈپ پىچىرلاشلىرى ھەزىمنىڭ
قەلبىدە كۆمۈلۈپ ، سانسىز كىر - قاتارغا ئايلىنىپ ، ئاستىدا
بېسىلىپ قالغان بىر نەرسىنى سۇغۇرۇپ تارتماقتا ئىدى .

قەمبەرنىسا خېنىمنىڭ ئاق بىلەكلىرى ئۇنىڭ بوينىدىن ئاستا بەلبېغىغا ئېسىلدى . يۇمشاق ، ئىسسىق لەۋلىرى ئۇنىڭ يىرىك بۇرۇتى ئارىسىدىن ئاجرىمايتتى .
— جېنىم خېنىم... ناۋاتتەك گەپلىرىڭىز مېنى مەست قىلدى... .

ھەمزە بىر پارتلاش ئىچىدە ئۇنى باغرىغا چىڭ باستى .

* * *

مامۇت شەيخنىڭ ئېتى ، ئۆزىمۇ ئۈسسۈزلۈك ، مادارسىزلىقتىن تۇمشۇقى يەر تىرەپ قالاي دېگەندە قويۇق توغراق چاتقاللىقىدىن ئاران چىقىۋالدى . ئالدىدا ئېگىز ، جەنۇبتىن شىمالغا سوزۇلغان قۇم لوكىلىرى دولقۇنلۇق دېڭىزدەك يېيىلىپ تۇراتتى . قۇرۇپ قاغىراپ كەتكەن قەدىمىي توغراق قاقشاللىرى بىر كۆمۈلگەن ، بىر ئېچىلغان ھالدا غايەت زور مەخلۇقنىڭ جەسەت سۆڭىكىدەك سۈرلۈك سوزۇلۇپ ياتاتتى . قويۇق توغراقلىقتىن توختىماي شىلدىرىلغان غازاڭ ، قۇرۇق شىۋاقنىڭ ھۇشقىتقان ئاۋازى ئاڭلىنىپ تۇراتتى . غازاڭ تاشلىماي قۇرۇپ قالغان ياش تالار ، قۇمغا ئۇچىغىچە كۆمۈلۈپ مۇكچىيىپ قالغان قېرى پور توغراقلار ، دىڭگىيىپ ئاسمانغا سوزۇلغان تىمەن قاپاقتالار ، سۇيۇق ئۆسكەن سۆكسۆك ، خادا قومۇش ، يۇلغۇن ، چىغىرتماق ، ياۋا جىگدىلەر ئارىلاپ - ئارىلاپ قۇم ئۈستىدە ھەررەڭ - سەررەڭ كۆرۈنۈپ قالاتتى .

شەيخ ئىز بېسىپ كەلگەن توشقان ئاياغ چىغىر يول قۇمغا تاقاشقانىدى . ئۇ ئاتتىن چۈشۈپ ، قۇمغا ئۆزىنى تاشلاپ ئوڭدىسىغا سوزۇلدى . قۇرغاق سوغۇق شىمال يۈزىنى ئېچىشتۈرۈپ سىيىپ ئۆتتى . ھاردۇق يېتىپ خۇنى كەتكەن كۆزلىرىنىڭ قارىسى ئارقىسىغا تارتىشىپ قالغانىدى . ئەتراپ كۆك ئاقۇش تۇمان ئىچىدە قالغان بولۇپ ، كۈن كۆرۈنمىگەچكە ، ۋاقىتنىڭ نەۋاخ بولغىنىنىمۇ

ئىلغا قىلغىلى بولمايتتى. يىراق چاتقال ئارىسىدىن قىرغاۋۇل خورىزىنىڭ سوزۇپ - سوزۇپ چىللىغان ئاۋازى ئاڭلاندى ، ئۇنىڭدىن كېيىن تۈلكە قاۋىدى .

شەيخنىڭ قورسىقى غولدۇرلاپ كەتتى . ئۇ سىلاشتۇرۇپ بېلىدىكى بەلباغقا تۈگۈلگەن قاتلىما بىلەن پىششىق گۆشنى ئالدى . نانمۇ ، گۆشمۇ غۇچچىدە توڭلاپ قېتىپ قالغانىدى . ئۇ گۆش بىلەن ناننى چىشلەپ بېقىپ يەنە بېلىگە تۈگۈۋالدى . ئات سالىپىپ كۆزىنى يېرىم يۈمۈپ ئېغىرلىقىنى بىردەم ئۇ پۈتتە ، بىردەم بۇ پۈتتە يۆتكەپ شۈككىدە تۇراتتى . يېقىنلا يەردىن بۇغا مەرىدى . «ئەستايغۇرۇللا ، ھەمزە ئاققاش نەلەردە قاڭقىپ يۈرىدىغاندۇ ؟ خېنيا سايت دېگەن بۇ ياۋايى مالچىنى بۈگۈنمۇ تاپالمىسام ئۆلۈكۈم چۆلدە قالمىغىدى ، يەيدىغانمۇ ، ئىچىدىغانمۇ تۈگىدى . » ئۇ شۇ خىيالىنى كۆڭلىدىن ئۆتكۈزۈشىگە ، تەشنىلىق ، ئاچلىق يەنە قاپساق كېلىپ پۈت - قولىنى بوشتىۋەتتى . ئۇ ئاتنىڭ ساغرىسىدا ساڭگىلاپ تۇرغان تۈلۈمنى ئالدى . تۈلۈمنىڭ بۇرچىكىدە مۇشتتەك مۇز قالغانىدى . ئۇ ئۆمىلەپ يۈرۈپ قاقشال چاۋالسى تېرىپ ، خۇرجۇندىن كىچىك ئۈچ پۈتلۈك مىس داڭقانى ئالدى ، قۇمنى تەكشىلەپ ئاستىغا ئوتۇن دۆۋىلىدى ، چاقماق تېشىدىن ئوت ياندۇرۇپ ئوتۇننى تۇتاشتۇردى . تۈلۈمدىن ئاستا سۇ تامچىشقا باشلىدى . ئۇ تۈيۈقسىزلا ئورنىدىن چاچراپ تۇرۇپ كەتتى . قۇم ئۈستىدىن ئۇچۇپ كەلگەن نەم سوغۇق شامال بىلەن بىللە يەر تېگىدىن ئاڭلانغاندەك مۇڭلۇق نەي ئاۋازى كەلگەنىدى . ئۇ دۈم يېتىپ قۇلقىنى قۇمغا چاپلىدى ، ئاڭلانغان ئېزىتقۇ ئەمەس ، نەي ئاۋازى ئىدى ، ئاۋاز پاشا غىڭشىغاندەك يىراقتىن كەلمەكتە ئىدى .

شەيخ خۇشاللىقتا تېپىچەكلەپ داڭقانى ئۇرۇپ ، ئوتنى چېچىپ ئورنىدىن قوپتى . داڭقان دومىلاپ كەتتى ، تۈلۈم ئوتقا چۈشۈپ «پاز - پۇز» قىلغان ئاۋاز چىقتى . ئۇ تېپىچەكلەپ ئۆمىلەپ ، تۈمۈشۈقنى تىرەپ ئاران تەستە چوققىغا يەتتى .

— ئىلاھا شۈكۈر ، — دەپلا كۆزىنى يۈمۈپ ھاسىراپ يېتىپ

قالدى . كۆزىنى ئاچقاندا ئالدىدا چەكسىز كەتكەن ياۋا كەندىرلىك يېيىلىپ ياتاتتى . كەندىرلەر پىشىپ ، ئاق ، يېشىل باشقار ، قوچقار مۈڭگۈزىدەك يۆگمەچ بولۇپ قۇرۇپ قېتىپ قالغاندى . قۇرۇپ كەتكەن كەندىر شادىلىرى گويا كۆز يەتمەس ئورمان ئىدى . بۇ يەر جەرەن ، كېيىك ، ياۋا توخۇ ، قىرغاۋۇل ، كۈشكەل ، ياۋا كەپتەر ، قاپاقكۆك ، بېغىرتاقلارنىڭ ماكانى ئىدى . «توۋا قىلدىم خۇدايىم ، تىلىسىم شەھەرگە كېپالمىغاندىمەن» دەپ ئەجەبلەندى شەيخ . ئۇ يىراققا كۆز تاشلىدى . يېيىلىپ مۇز قېتىپ قالغان بىر دەريا كۆرۈندى . دەريا بويىدا چۆل كېۋىزى ، چىغىرتماق ، ئالاقات ، جىغان ، ياۋا جىگدە ، قۇملۇق ئارچىسى قويۇق ئۆسۈپ كەتكەندى . شەيخ بۇ تىلىسىمۇ ، ئەمەسمۇ دېگەن قورقۇنچلۇق خىيال بىلەن ئورنىدىن تۇردى ۋە يۆتەلدى . بىر قانچە توشقان قۇلاقلىرىنى دىڭ قىلىپ ئۆرە بولۇپ ، ئۇنىڭغا بىردەم قاراپ قويۇپ ، ئالدىرىماستىن دىكىلداپ كەندىرلىككە كىرىپ كەتتى .

— ھاي - ھاي - ھاي...

شەيخ قولىنى ئاغزىغا تۇتۇپ ۋارقىرىدى . جەرەنلەر دىڭىدە قېتىپ بىردەم قاراپ تۇردى ، ئاندىن ئىنچىكە پۇتلىرىنى سوزۇپ مەرىشىپ دەريا تەرەپكە قاچتى ، توخۇلار قاقاقلاپ كەندىرلىك ئىچكىرىسىگە شۇڭغۇدى ، كەپتەرلەر پاراقلاپ ئۇچتى . شەيخ قولىنى پېشانىسىگە قويۇپ نەي ئۇنى كېلىۋاتقان يىراقتا قارىيىپ كۆرۈنگەن توغراقلىققا قارىدى . قاراڭغۇ توغراق ئۈستىدە سۇس بىر تۇمان توختاۋسىز ئاسمانغا كۆتۈرۈلۈپ تۇراتتى .

— تۈتۈنمۇ... ئېزىتقۇمۇ؟ يا تەۋەككۈل خۇدا دەپ ماڭاي... شەيخ قۇمىدىن سىيرىلىپ چۈشۈپ ئاتنىڭ توشىبىغىنى چىڭتتى .

— چىدىغىن جانىۋار ، خۇدايىم مەدەت بەرسۇن ، ئاز قالدۇق . خۇدا بۇيرۇغان بولسا چوقۇم كەلدۇق ، مۇشۇ قۇمىدىن ھالقىساقلا ئۈزۈنغا قالماي بارىمىز .

ئات قۇلاقلىرىنى شىڭىتايىتىپ پۇشقۇردى .

ئېشەكتەك يوغان ئىتتىن ئۈچى يۈگۈرۈپ كېلىپ مامۇت شەيخنى كۆتۈرۈپ باسقلى قىل قالدى .

— ھاي - ھاي... —

ئىتلار ئېتىلىشتىن توختاپ ئىزىدا تۇرۇپ بوم ئاۋازدا قاۋدى . تاغىل تايغان قانجۇق ، ئىككى قارا چۈپۈرلۈقى ئەركەك ئىدى . قامچىسىنى مېچىقلاپ ئىتلارنىڭ ئوتتۇرىدا قالغان شەيخ بېشىنى كۆتۈردى .

— ئاللا ، شۈكەن ، — ئۇ ، بۈگەپنىڭ ئاغزىدىن قانداق چىقىپ كەتكىنىنى بىلمەي قالدى . ئالدىدا ياۋىداق قۇلا ئات مىنگەن دېۋىدەك بىر ئادەم يۇلغۇن ساپلىق نەيزە تۇتۇپ تۇراتتى . ئۇنىڭ قارا كۆمۈردەك قاتما يۈزىدىكى قويۇق قارا ساقىلى ، مۇرىسىگە چۈشۈپ چىگىشلىشىپ كەتكەن پاختاق چاچلىرى ، تۈلكە تۈمىقى ۋە جۈۋىسىغىچە چانقال غازاڭلىرى ، بۇدۇشقاق ، تىكەن ، يانتاق ، يۇلغۇن مانانلىرى چاپلىشىپ كەتكەن تەلۋە تۇرقى بەكمۇ قورقۇنچلۇق ئىدى . تېرە چورۇق كىيگەن پۇتى يەرگە تېگەي - تېگەي دەپ قالغان بولۇپ ، يوغان قۇلا ئاتنىڭ بېلى قىسماقتەك ئېگىلىپ كەتكەنىدى .

ئۇ غالجىرلىق چىقىپ تۇرغان كۆزىنى ئۈنسىز تىكىپ ئۇزاق تۇردى . مامۇت شەيخنىڭ تېنى جۇغۇلداپ بۇزۇلدا تەر باستى . ئاتلىق ئادەم مۇرىسىدە ئوقيا ، يېنىغا قىلىچ ئېسىۋالغانىدى ، چورۇقىنىڭ قونجىدىن خەنجەرنىڭ مۇڭگۈز سېپى كۆرۈنۈپ تۇراتتى ، بەلبېغىدا يېرىم گەزلىك ساغرا غىلاپلىق پىچاقتىن ئۈچى ئېسىقلىق ئىدى .

— نېمە ئادەمسەن ؟ — بوغۇق ، قوپال ئاۋازدا سورىدى خېنيا سايت .

— مەن يانتاقتىكى كېرىم ھاجىنىڭ ئوغلى مامۇت شەيخ بولمەن .

— يانتىقىڭدا يۈرمەي بۇ يەردە بىرنېمە سوۋۇتۇپ قويدىمۇ ساڭا... —

— مەن... مەن... — شەيخ خېنيا سايتنىڭ نەيزىنى شىلتىپ
غەزەپلىك ھۆركىرىشىدىن ھودۇقۇپ ئاتتىن يىقىلىپ چۈشكىلى
تاسلا قالدى .

— مېنى... مېنى قاسم قارا ساي... ئارلاڭقالىق قاسم
قارا ساي ئەۋەتتى...

— چۈشە ئاتتىن !
شەيخ يەرگە چۈشۈپ سەنتۈرۈلۈپ توختاپ قالدى . ئىتلار
چىشلىرىنى ھىڭگايىتىپ تېخىمۇ قاتتىق قاۋاپ كەتتى .
— ماڭ ، كەت !
— ھە ؟...

ئىتلار قۇلىقىنى يوپۇرۇپ ، قۇيرۇقىنى شىپاڭلىتىپ
توغراقلىق ئارىسىغا كىرىپ كېتىشتى .

— ئۆلتۈرۈپ قويماي دەپ قاپسەن بىچارە جانۋارنى...
شەيخ ئاتقا قارىدى ، ئاتنىڭ بېشى چۈشۈپ ، تۇمشۇقى يەرگە
تېگىي دەپ قالغانىدى .

— ئاتنىڭ تۈپسىدىكى لاقا - لۇقاڭنى ئېلىپ ئۆشەنەڭگە سال .
شەيخ خۇرجۇنلىرىنى بويىغا سېلىپ قاراپ تۇردى .
— ئېگەر - بۈگەننىمۇ...

شەيخ ئېگەرنىمۇ مۇرىسىگە ئالدى .
— ماڭە !...

شەيخنىڭ جېنى چىقىپ قالاي دېگەندە خېنيا سايت
ئوچۇقچىلىقتىكى بىر گەمە ئالدىغا كېلىپ توختىدى . بۇ يەر بىر
دۇنيا ئىدى . گەمە ئالدىدا ساناقسىز قوي ، ئۆچكە ، ئات ، كالا ،
تۆگە ، توخۇ ، كەپتەرلەر ئەركىن مېغىلداپ يۈرۈشەتتى . تورپاقتەك
ئىتلار قېرى توغراقلارنىڭ كاۋىكىدىن بېشىنى چىقىرىپ ياتاتتى .
پادىلار ئارىسىدا جەرەن ، بۇغىلارمۇ كۆزگە چېلىقتى . گەمە
ئالدىدىكى گۈلخاندا زىلانغان پۈتۈن پاقلان ئۇچىسى كاۋاپ بولۇپ
پىشىۋاتاتتى ، چوڭ بىر مىس داڭقاندا گۆش قايناپ ، شورپا ئوتقا
چاچراپ «پاژ - پۇژ» ئاۋاز چىقىراتتى .

— ئولتۇرە !

شەيخ گەمە ئالدىدىكى سۇپىغا سېلىنغان قوي ، ئۆچكە تېرىسى
گۈستىدە ئولتۇرۇپ ، قائىدە بويىچە پەتەگە قول كۆتۈرۈۋىدى ،
خېنيا سايت پەرۋاسىز ئېڭىشىپ كىرىپ كەتتى . «تازا
ياۋايىلىشىپ ھەممىنى ئۇنتۇپتۇ بۇ ساراڭ ئادەم» دېدى شەيخ
ئىچىدە .

— ئىچە !

گەمىدىن چىققان خېنيا سايت بىر خۇمرا قېتىق بىلەن ، بىر
كوزا ئايرانى ئۇنىڭ ئالدىغا قويدى . قۇرۇپ ئۆلەي دېگەن شەيخ
ئايرانى بىر كۆتۈرۈپلا يېرىمنى ئىچىپ توڭلاپ كەتتى .

— ماڭە...

ئۇلار گۈلخاننىڭ ئالدىدا چازا قۇرۇپ ئولتۇرۇشتى . شەيخنىڭ
ياۋىداق ئېتى پۇتلىرىنى ئاران يۆتكەپ كېلىپ ھەيرانلىق بىلەن ھەر
تەرەپكە ھارغىن قاراپ ئىزىدا جىم تۇردى . ئات ، قوي ، كالىلار ،
ئىتلار بۇ يېڭى مېھمان — ئاتنىڭ يېنىغا ئولشىپ ئۇنى پۇراپ
بېقىپ يېنىدىن كېتىشتى . خېنيا سايت قېنى چېپىلداپ تېمىپ
تۇرغان پۈتۈن كاۋاپنىڭ بويىدىن بىر پارچە كېسىپ ماچىلدىتىپ
يېڭىلى تۇردى . شەيخ بىر بۇ ئادەمنىڭ چايناشلىرىغا ، بىر كاۋاپقا
قارىدى .

— نېمىگە قاراپ تۇرسەن ؟

شەيخ بىر پارچە كېسىپ ئاغزىغا سالدى ، گۆشنىڭ قېتى قىزىل
ئىدى . ئۇ كاۋاپنى تۇتۇپ تۇرۇپلا قالدى .

— قۇۋۋەت بولىدۇ ، پىشۇردۇم دەپ قۇۋۋىتىنى ئولتۇرۇپ ،
تاتلىقىنى كەتكۈزۈپ يەيدۇ بۇ ھاماقەتلەر ، يە .

شەيخ ھۆ تۇتۇپ چاينىماي يۇتۇشقا باشلىدى .

— نېمىشقا كەلدىڭ ؟

شەيخنىڭ چىرايلىق قارا كۆزلىرىدىن ياش كەتتى .

— چوكان مەجەز ئادەمنى كۆرسەمزە ، — خېنيا سايتنىڭ
سەپراسى ئۆرلىدى ، ئۇ قولدىكى پايخوننى چۆرۈۋەتتى ، توغراق

تۆپىسىدىن بىر سېرىق تايغان سەكرەپ چۈشتى .
— دېمەك ، مېنى نامەردلىككە چىلاپ كەپسەن - دە ؟
شەيخ بېشىنى ئېگىپ جىم تۇردى .
— جاھان نامەردلىشىپ كەتتى ، ئالەمنى نامەردلەر قولغا
ئېلىۋالدى . شۇڭا ، مېنىڭ بۇ ئادەملەرنى كۆرەر كۆزۈم يوق ، ئەمما
سېنىڭ ھالىڭ...»

خېنيا سايت ئوتقا قاراپ شۈكلەپ قالدى .
«خېنيا سايت ساراڭ ، ئەقىللىق ئادەم ، باشقا ئىش بولسا
ئۇرۇپ ھەيدەيدۇ ، ئاشقنىڭ ئىشى بولغاچقا ياردەم بېرىدۇ .
چۈنكى ، ئۇمۇ ئاشقىلىق ئوتىدىن يۇرتىنى تاشلاپ چىقىپ كەتكەن .
ئاشقنىڭ دەردىگە ئاشق يېتىدۇ ، بېرىپ باق ، خۇدا دىلىغا ئىنساپ
بېرەر .» . «ئۇ مەشۇقىغا يېتەلگەنمۇ ؟» ، «جاھاندا ئاشقلار
ھەققىدە قىسسەلەر ساماندىن تولا . ئاڭلاپ تۇر كۆك موت بالا ،
ئۇنىڭ ئاشقىلىق سەۋداسى ئۇنى ئاشۇنداق چۆلگە ئاپىرىپ تاشلىغان ،
ئۇ تارتقان كۈلپەتلەرگە مەن يولۇققان بولسام بۇ ۋاقىتچە يېرىلىپ
تېنىم تۇپراققا ئايلىنىپ تۈگەيتتىم . بېجىرىم ، چىڭ ئادەمكەن ،
ھېلىمۇ چىداپ ياشاۋاتىدۇ .» بۇ گەپلەر قاسىم قارا ساينىڭ خېنيا
سايت ھەققىدە دېگەنلىرى . مامۇت شەيخ ئۇنىڭ ئۆزىنى كۆرگەندە
بۇ سۆزلەر خىيالىدىن قايتا كەچتى .

* * *

تومۇز يېقىنلاپ كېلىۋاتقان بولسىمۇ دەريادا سۇ ئۇلغايىمىدى .
قىشتا ئۇيۇپ ئېقىۋاتقان تىنىق ، سۈزۈك سۇ شۇ ئەسلىدىكى تارام
ھالىتىدە جىمىدە ئېقىپ تەكلىماكان دەشتىگە قاراپ ئۇنىسىز
كىرىپ كەتمەكتە ئىدى . دەريانىڭ ئىككى قىرغىقىدا دەريانى
پاناھداپ ياشرىپ تۇرغان كەڭرى كەتكەن يېشىل توقايلىق دەريا
بىلەن ئىچ باغىر بولۇپ ، خۇددى جۇۋاننىڭ كۆز - قاپقىنى
چىرايلىق بېزەپ تۇرغان قاش - كىرىپكىدەك ھۆسن پەيدا

قىلغاندى .

دەريا بويىدا ئۆسكەن توغراق ، تال ، يۇلغۇن ، جىغان ، سۆكسۆك ، يانتاق ، ياۋا جىگدە ، كۆرۈك ۋە يەنە ئىسمىنى بىلىپ بولماس چانقاللار بىر - بىرىگە يامىشىپ قويۇق جاڭگال ھاسىل قىلغاندى . قويۇق چانقال ئاراشلىرىدا كاككۇك ئوت ، توشقان ئوتى ، ناچا ، چورا ئوتلار چىرمىشىپ ، چىرايلىق گۈللىرى تۈگىمىدەك ، پىستىدەك ھەر خىل رەڭدە ئېچىلىپ كەتكەندى . چانقال ئارىسىدىن كەكلىك ، قىرغاۋۇل ، ياۋا كەپتەر ، تۇرۇلغا ، توشقان ، جەرەن ، ياۋا توڭگۇز ، بۆرە ، تۈلكە دېگەنلەر بىر - بىرى بىلەن قىرقىرىشىپ ھايات كەچۈرەتتى .

خېنيا سايت خېلى باي ئائىلىنىڭ ئوغلى بولسىمۇ ، ئۆزى ئوۋچىلىقنى ياخشى كۆرگەچكە ھەم ئادەملەر بىلەن ئارىلىشىشنى ياخشى كۆرمەيدىغان ياۋا مەجەزى بولغاچقا ، بىر تەرەپتىن مال بېقىپ ، يەنە بىر تەرەپتىن ئوۋ قىلىپ يىل بويى جاڭگالدا ياشايتتى . دەسلەپتە ئۇ ئۆزىنىڭلا پادىسىنى ، يىلقىسىنى باقاتتى ، كېيىن تۇغقانلار ، مەھەللە - كوي ، دوستلىرى ، ئاخىر بېرىپ پۈتۈن يۇرت ئادەملىرى قوي ، كالا ، ئات ، تۆگىلىرىنى خېنيا سايتقا تاپشۇردى . شۇنىڭ بىلەن ئۇ ناھايىتى كۆپ تەبىقىلىق ھايۋانلار جامەسىنىڭ خوجايىنى ، شۇنداقلا يۇرتتىن بىر كۈنلۈك يولدىكى توقاي جاڭگىلىنىڭ يېگانە خوجايىنى بولۇپ قالدى . تىرىكچىلىكى يۇرتتىكى كاتتا بايلارنىڭكىدىن ئوبدان ھەم ئاسان ئىدى . بىر توپ يىلقا ئۇنىڭ بىر ئىسقىرتىشى بىلەن دەرياغا سەكرەيتتى ، قويلار ئۇنىڭ نېيىنىڭ ئاۋازى بىلەن تارقىلىپ كەتكەن جايلىرىدىن يىغىلىپ خوجايىنىنىڭ قېرى توغراقلىق ئارىسىدىكى كەڭرى قورۇققا قايتىپ كېلەتتى ، تۆگىلەر بىلەن كالىلار قەيەردە كەچ بولسا توقايىنىڭ شۇ يېرىدە تۈنەپ ئەتىسى يەنە ئوتلاپ يۈرۈپەرەتتى . خېنيا سايت قارا ئالا ئېتىنى ياۋىداق مىنىۋېلىپ ، ئوقيا ، شەمشەر ، چوماق ، نەيزىسىنى ئېلىپ بۈگۈن توقايىنىڭ كۈنچىقىش تەرىپىنى كۆزلەپ تۇزاقلارنى يوقلاپ ، تۇزاققا چۈشكەن توشقان ،


جەرەن، ياۋا توڭگۇز دېگەنلەرنى تۇزاقتىن ئاجراتسا، ئەنئىنى كۈنپېتىش تەرەپكە باراتتى. ئۇنىڭ يەتمىشتىن ئارتۇق تورپاقتەك يوغىنىغان ھەر خىل رەڭدىكى چۈپۈرلۈك، چۈپۈرسىز ئالغۇر ئوۋ ئىستىلىرى ئارقىسىدىن جىمىدە ماڭاتتى. بۇ ئىتلارنىڭ يېرىمى توقاينىڭ ھەر تەرەپلىرىگە تارقىلىپ مال - چارۋىلارنىڭ ئەتراپىدا ئايلىنىپ، ئۇلارنى يىرتقۇچىلاردىن، ئوغرى - قاراقچىلاردىن ساقلايتتى، تۇزاققا چۈشكەن ئولجىلارنى خېنيا سايتقا خەۋەر قىلاتتى. خېنيا سايت ياۋا توڭگۇز، ئۆلۈپ قالغان جەرەن، توشقاننىڭ گۆشلىرىنى ئىتلىرىغا بۆلۈپ بېرەتتى، ئولجا تەگمىگەن ئىتلار ئۆزلىرى توشقان، كەكلىك، قىرغاۋۇلارنى ئوۋلاپ يەيتتى، بەزىدە ياۋا توڭگۇزنى ئوتتۇرىغا ئېلىۋېلىپ، ناھايىتى ئۇزاق شىددەتلىك ئېلىشىپ، ئۆلتۈرۈپ گۆشلىرىنى تازا تويۇپ يېيشۋالاتتى.

خېنيا سايتنىڭ تۇرمۇشى تولىمۇ كۆڭۈللۈك ھەم باياشات ئۆتەتتى. ئۇنىڭ قويۇق قېرى توغراقلار ئارىسىدىكى ياش قاپاقال ياغىچىدىن يەردىن ئىككى گەز كۆتۈرۈلۈپ ياسىغان ئازادە ياغاچ ئۆيىنىڭ ئېگىزلىكى توغراق بىلەن تەڭ بولۇپ، ئۆگزىسىگە چىقىپ قارىسا پۈتۈن توقايلىقنىڭ تۆت تەرىپى ئوچۇق كۆرۈنەتتى. ئۇ ئۆگزىسىگە چىقىۋېلىپ توقايلىق ئارىسىدىن ئېقىپ ئۆتكەن دەريادىن تارتىپ دەريانىڭ ئۇ قېتىدىكى توقايلىقلارنى كۆزىتەلەيتتى. ئۆگزىسىگە يەنە بىر بالخانا ئۆي ياسىۋالغان بولۇپ، ئادەتتە ئۇ توقايلىقنىڭ قايسى تەرىپىدىن تايغانلىرى شەپە بەرسە شۇ ياققا بېرىش ئۈچۈن بالخانىسىدا دەم ئېلىپ ئولتۇراتتى. پادىغا ئوغرى - قاراچى كەلگەن بولسا، ئىتلار جان - جەھلى بىلەن قاتتىق قاۋايتتى، تۇزاققا ئوۋ چۈشكەن بولسا تايغانلار ناھايىتى سوزۇپ ھۇۋلايتتى، بىرەر قوينى بۆرە يارىلاندىرغان ياكى بىرەر ئات، تۆگە، كالا ئاغرىغان بولسا، ئۇزۇپ - ئۇزۇپ، توختاپ - توختاپ قاۋايتتى. خېنيا سايت ئاشۇ شەرتلىك بەلگىگە ئاساسەن جابدۇنۇپ، شەپە كەلگەن تەرەپكە قاراپ ئالا ئېتىنى چاپتۇراتتى.

ئۇنىڭغا دائىم ئەگىشىپ ماڭىدىغان ئالتە تايغان ئاتنىڭ كەينىدىن يۈگۈرەيتتى ، قورۇقنى باقىدىغانلىرى قېرى توغراق كاۋىكىدا ئېڭىكىنى ترەپ كۆزىنى پىلدىرلىتىپ قاراپ يېتىشتى . خېنيا سايتنىڭ قورۇقى ئون بىر مو دائىرنى ئىگىلىگەن بولۇپ ، ئوتتۇرىدا ئۆزى ياتىدىغان ياغاچ ئۆي ، ئۇنىڭ ئەتراپىدا مەخسۇس تېرە قويدىغان ئامبار ، يۇڭ ئامبىرى ، مېۋە ئامبىرى ، ئاشلىق ئامبىرى قاتارلىقلار جايلاشقان . ئاندىن مۇز قاچىلاپ قويغان ئۈچ گەمىسى بولۇپ ، بۇ گەمىلەردە ئوۋدىن چۈشكەن گۆش ، سۈت ، قېتىق ، ئايران ساقلىناتتى . مەكت ، يەكەن ، مارالبېشىدىن كېلىپ خېنيا سايتتىن تېرە ، يۇڭ ، گۆش ئېلىپ كېتىدىغان چار بازارچىلارنىڭ ئايىغى ئۈزۈلمەيتتى . قورۇقنىڭ ئەتراپىدا يىلقا ، قوي ، كالا ، تۆگىلەرنىڭ ئايرىم كەڭ قوتانلىرى جايلاشقاندى .

قورۇقنىڭ ئالدىغا ئۆرۈك ، ئۈجمە ، ئالما ، ئامۇت ، شاپتۇل ، ئانار ، گىلاس ، ياڭاق ، باداملاردىن كەڭرى باغ قىلىنغان ، باغقا ياپسارلاپ يەر ئېچىلغان بولۇپ ، يەرگە بۇغداي ، قوناق ، قوغۇن ، تاۋۇز ، چامغۇر ، سەۋزە ، كەندىر ، زاراڭزا قاتارلىقلار تېرىلاتتى . تېرىش ، يىغىش ، مەزگىللىرىدە مەكت بازىرىدىن ، سېرىقبۇيىدىن مەدىكار ئەكېلىنەتتى . قالغان سۇغىرىش ، باشقۇرۇشنى ئۆزى يالغۇز قىلاتتى . ئۇنىڭ ئىككى خوتۇنى بار بولۇپ ، ھەر ئىككىسى بۇ جاڭگالغا كۆنەلمىگەن ، ئۇمۇ خوتۇنلىرىنى بۇ يەرگە ئەكېلىشنى خالىمايتتى . ھەر ئىككى خوتۇنى ئاتا - ئانىسىنىڭ قورۇ جايىدا ئاتا - ئانىسىنىڭ خىزمىتىنى قىلاتتى . خېنيا سايت ھەپتىنىڭ پەيشەنبە كۈنى يۇرتقا بېرىپ ، پەيشەنبە كېچىسى چوڭ خوتۇننىڭ يېنىدا بولاتتى . جۈمە كۈنى چوڭ خوتۇننىڭ يېنىدا بولۇپ ، جۈمەنى يۇرت جامائىتى بىلەن ئوقۇپ ، جۈمە كېچىسىنى كىچىك خوتۇنى بىلەن ئۆتكۈزەتتى - دە ، شەنبە كۈنى توقايغا يېنىپ كېلەتتى . ئۇنىڭ چوڭ خوتۇنىدىن بىر قىز ، بىر ئوغلى ، كىچىك خوتۇنىدىن بىر ئوغلى بولۇپ ، چوڭ قىزى ئالتە ياشتا ، ئوتتۇرانچى

ئوغلى تۆت ياشتا ، كىچىك ئوغلى بىر ياشتا ئىدى . ھەپتە ئارىسىدا ئاق ئېتى بېرىپ چوڭ خوتۇننى ياكى كىچىك خوتۇننى ئېلىپ كېلەتتى ، ئۇلار بىر - ئىككى كۈن تۇرۇپ خېنيا سايىتىنىڭ ئۆيلىرىنى بىر قۇر بېسىقتۇرۇپ بېرىپ قايتىپ كېتىشەتتى . كەچ كۈز كىرگەندىن باشلاپ خېنيا سايىتىنىڭ كۆپ ۋاقتى يۇرت ئىچىدە ئۈزۈلمەي بولىدىغان ئوغلاق تارتىشىشتا ئۆتەتتى ، توقايدىكى پۈتۈن ئىشلارغا تايغانلار قارايتتى . ئۇ قەيەرگە ئوغلاق ئوينىغىلى بارسۇن ، مەشرەپ ، يۇرت كېڭەشلىرىدە بولسۇن ، كېچىدە چوقۇم توقايغا قايتىپ كېلەتتى . مانا بۇ خېنيا سايىتىنىڭ ياشلىقىدىكى تۇرمۇشى ئىدى .





سەككىزىنچى باب

توغراق ياپراقلىرىدىكى قىلدەك يۇمران تومۇرلار سوغۇق چۈشۈشى بىلەنلا قورۇلۇپ ئالتۇن رەڭگىدە سارغايىدى . ئېگىز توغراقلار بوشلۇقتا غايەت زور ئالتۇندەك ، تۇماندەك كۆرۈنسىمۇ ، پەستىكى قاپقاراڭغۇ چاتقاللىقلار ئارىسىدىكى جىغان مويچاقلىرى يەرگە چۈشكەن ھەسەن - ھۈسەندەك جۈللىنىپ كۆرۈنەتتى . يۇلغۇن ياپراقلىرى دالاغا يېپىلغان يانغىندەك ئوتقاش دالاسىنى پەيدا قىلغانىدى .

قىشنىڭ شەپسىنى ئېلىپ كەلگەن بۇ مەنزىرە توقايلىقتىكى بارلىق ھاياتلىق جامەسىنى ئالدىرتىپ قويدى . ئۇچار قاناتلاردىن تارتىپ يىرتقۇچ ھايۋان ، ھاشاراتلارغىچە قىشلىق ئوزۇقلۇق ئۈچۈن ناھايىتى ئالدىراش ھەرىكەتكە كەلدى . پۈتكۈل ئوتقاش دالا ھەر خىل ھايۋان ، ئۇچار قاناتلارنىڭ ئولجا يىغىش قىيا - چىياسىغا تولدى .

شۇ قاتاردا خېنيا سايىتىمۇ بەك ئالدىراپ قالدى . ئۇ كەپسىدە ھېرىپ ، ھالسىراپ ئولتۇرۇپ غولىنىڭ قورۇلۇپ توڭلىغانلىقىنى ھېس قىلىپ تۇرۇۋىدى ، غاقلىدىغان ئاۋاز ئاڭلاندى . ئۇ كەپسىدىن چىقىپ بىر توپ ئاق بويۇن ئۆردەكنىڭ كەچ ئاسمىنىڭ قەرىدە مارجاندەك تىزىلىپ كۈن پاتاردىن ھارغىن ھالدا سوزۇلۇپ ئۇچۇپ ئۆتكىنىنى كۆردى . «ھىم كاساپەت ، ئىت پوق يېمەستە ئۆندەرەپ كېلىدۇ . بۇ ياخشىلىقنىڭ ئالامىتى ئەمەس . خۇدا بىز بىچارىلەرگە

نۇسرەت بەرگەيسەن . فازىللىرىمىزنىڭ^① دىلىغا ئىسسىقلىق ئاتا قىلغايىسەن . » خېنيا سايت ئۇلۇغ - كىچىك تىنىپ دۇئا قىلىپ ئالدىراپ پەسكە چۈشتى . خاماندا شاخ بىلەن بېسىقلىق قوناقلىرىنىڭ ئاستىدا قالغانلىرى شەبنەمدە ھۆل بولۇپ سېسىپ كەتمەكتە ئىدى . ئۇنى ئۈزۈپ ، سويۇپ ۋاقتىدا قۇرۇتۇۋالسا ئىتنىڭ تاپىسى بولۇپ قالاتتى . بۇلتۇر مەدىكارلار توپ - توپ بولۇپ كېلىپ بەرگەچكە ، كۈزلۈكنى^② كۆرمىدىم دەپ غەملىۋالغانىدى . بۇ يىل خېنيا سايت ئۇ تەرەپ يەكەن ، بۇ تەرەپ تۇمشۇققىچە ئادەم ئەۋەتىپ ئىشلەمچى تاپالمىدى . پۈتۈن يۇرتلاردا ئەر كەكلەرنىڭ ھەممىسى لەشكەرلىككە ئېلىپ كېتىلىپتۇ . قوزغالغانلار ئارىسىدا نىزا پەيدا بولغانلىقتىن ئۆملۈك بولماپتۇدەك ، ئەر كەشتام تەرەپتىن ئورۇس ئەسكەرلىرى ناھايىتى قورقۇنۇپ بىلەن بېسىپ ئىلگىرىلەپ ، خوتەننىڭ بىر مۇنچە زېمىنلىرىنى قىر - چاپ بىلەن ئېلىپ مۇشۇ تەرەپكە باستۇرۇپ كېلىۋاتقۇدەك دېگەن گەپلەر تارقالدى . يۇرت - يۇرتلاردا ئالدىن غازاتچىلارغا نۇسرەت تىلەپ ، دۇئا - تەكبىرلەر ئوقۇلدى ، تۈنەكلەر ئۈزۈلمەي داۋاملاشتى ، شېھىتلەر ئۈچۈن نەزىرلەر بېرىلدى ، ئومۇمەن يۇرتنى ۋەھىمە - ئەنسىزچىلىك قاپلىغانىدى . خېنيا سايت ئالدىراش كۈزلۈك بىلەن بولۇۋاتسىمۇ ، قۇلىقى يۇرت تەرەپلەردە ، كۆڭلى ئەندىشە بىلەن پاراكەندە ئىدى . بەزىدە ھېچبىر خەۋەر ئالالماي ئىچى سىقىلىپ ، بۇ يەردە بۇنداق ئىچىم سىقىلغۇچە غازاتقا بارسام بوپتىكەن دەپ ئويلايتتى . يۇرتتا ئىبراھىم سەرۋاز يىگىتلەرنى غازاتقا يىغىپ سەپراس قىلغاندا ، خېنيا سايت بارغانىدى . ئەمما ، يۇرتتىكىلەر توقايدىكى مال - ۋارانلىرىمىزغا خېنيا سايت بولمىسا ئەنسىرەيمىز ، دەپ ئۇنى غازاتتىن رازىلىق بېرىپ ئېلىپ قالدى . چەۋەنداز بىر ئەر شۇ سەۋەبتىن غازاتقا بارالماي توقايدا تۇرۇپ قالغانىدى .

① فازىل — جەڭچى ، لەشكەر . ئۇرۇشتىن ھايات قايتقۇچى .

② كۈزلۈك — كۈزدە قىلىنىدىغان يىغىم - تېرىم ئىشلىرى .

نەچچە كۈن بولدى خېنيا سايت ئالدىراش كۈزلۈك بىلەن بولدى . يۇرتىنىمۇ ھېچقانداق ئۇن كەلمىدى . باشقا يۇرتلاردىن كېلىدىغان تېرە ، يۇڭ يىغىدىغان چار بازارچىلارمۇ كەلمەي قويدى . ھەممىسى جىمپىلا كەتتى . ئۇ بۈگۈن چاشكىدا ئېگىز توغراق ئۈستىگە چىقىپ يۇرت تەرەپكە سەڭگىرىپ تەلمۈردى ، يۇرت تەرەپ تىمتاس قارىيىپ كۆرۈنەتتى ، غۇۋا تۇماندەك سوزۇلغان ئېتىزلاردا مىدىرلىغان جاننى ئىلغا قىلغىلى بولمايتتى . بۇنداق جىملىق ئادەمنى ئەنسىزلىككە سالىدۇ . خېنيا سايت بۈگۈن كۆڭلىدىكى مىڭ پاتمان غەم - ئەندىشە بىلەن ئىشلەپ ئېزىلىپ ، قەدەم باسقۇدەك ماجالى قالماي كەچ كىرگۈزدى . كېچىدە يۇرتقا بىر يولۇقۇپ كەلمەكچىمۇ بولدى ، ئەمما پۈتۈن بەدەنلىرى بوшаپ ، ئۆزىنىڭ ئاتتا ئولتۇرالىشىنى چاغلىيالمى ، ئۆزىنى تىڭشىغانچە ئىزىدا ئولتۇرۇپلا ئويۇغا كەتتى .

ئىتلارنىڭ شىددەتلىك تالاشلىرى بىلەن ئادەمنىڭ ئاللا - توۋا سالغان داد - پەريادىدىن خېنيا سايت ئۆندەرەپ ئورنىدىن تۇرۇپ دەرھال نەيزە بىلەن چوماقنى قولغا ئالدى . چاتقال ئارىسىدا ئىتلار قانتىق بوغۇلۇپ قاۋاپ ، ئاتلار جېنىنىڭ بارىچە كىشىنىمەكتە ئىدى . ئادەملەر ۋاپىساپ خۇداغا نالە قىلاتتى . خېنيا سايت گەمە ئالدىدا كۆيۈۋاتقان گۈلخاندىن بىلەكتەك ئوتۇننى ئېلىپ چاتقالغا يۈگۈرۈپ باردى . ئۈچ ئاتلىق ئادەم بىر توپ ئوۋ ئىتلىرىنىڭ ئارىسىدا قالغان بولۇپ ، بىرى ئاتتىن يەرگە يىقىلغان ، ئۇنى ئىتلار پومىداقلاپ تاللاۋاتتى . ئىككى ئادەم قولىدىكى ئۇزۇن ئەگرى ساپلىق قىلىچىدا ئۆزلىرىنى ئاران - ئاران قوغداپ تۇراتتى . خېنيا سايت بىر ئىسقىرتىشى بىلەن ئىتلار جىمىدە بولۇپ كەينىگە داچىپ ، ياتلارغا خىرىس قىلغان ھالدا تىللىرىنى ساڭگىلىتىپ ئىگىسىگە قاراشتى . ئىت تالۋەتكەن ئادەم تەسلىكتە ئۆمىلەپ ئورنىدىن تۇردى . ئۇنىڭ پۈتۈن ئەزايى ، كىيىم - كېچەكلىرى تىتىلىپ ، قانغا بويالغان قويۇق ساقاللىق يۈزىنىڭ بىرقانچە يېرىنىڭ سۆڭەكلىرى كۆرۈنۈپ

قالغاندى . ئىتلار چاپىنۋەتكەن ئوڭ قولى چاپاننىڭ يېڭىدەك پۇلاڭلاپ تۇراتتى . ئۇ ئورنىدىن تۇرۇپ بىر نەرسە دېمەكچى بولۇپ يەنە ئىزغا يىقىلدى . ئات ئۈستىدىكى ئىككىلەن ئاتتىن چۈشۈپ ھەمراھىنى يۆلمەك بولدىيۇ ، غالجىرلارچە تۇرغان تورپاقتەك ياۋايى ئىتلارغا قاراپ ئەيمىنىپ تۇرۇپ قالدى . خېنىيا سايت ئادەملەرگە بىرھازا جىمجىت سىنچىلاپ قارىدى . ئات ئۈستىدىكى ئادەملەرنىڭ تۇرقىدىن قارىغاندا ، ئۇلار ئادەتتىكى ئادەملەرگە ئوخشىمايتتى ، سالاپەتلىك ، ئۇچىغا جەڭ كىيىملىرى كىيگەن بۇ ئادەملەر لەشكەر ياكى سەردارغىمۇ ئوخشىمايتتى ، تولراق ئەمەلدار سىياقى چىقىپ تۇراتتى . بىرى ياشلا ئوغۇل بالا بولۇپ ، چىرايلىق يۈزلىرى قان ئارىلاش لاي بولۇپ كەتكەندى . خېنىيا سايت ئالدىغا ئىككى ماڭدام بېسىپ مەشئەل يورۇقىدا ئىككى ئاتلىقنىڭمۇ پۈتۈن ئەزاى ، كىيىملىرى قانغا مەلەنگەن ، يارىلانغانلىقىنى كۆردى .

— ئەسسالامۇ ئەلەيكۇم يارەنلەر .

— ۋە ئەلەيكۇم ئەسسالام ئۇكام .

— سىلەر نېمە ئادەملەر ، قەيەردىن كەلدىڭلار ؟

— ئۇكام ، بىز قاغىلىقتىن كەلدۇق ، قاراقاش ، گۇما غازاتچىلىرىدىن بولىمىز . بىزنىڭ يارەنلەرنىڭ ھەممىسىنى شېڭ شىسەي چېرىكلىرى بىلەن ئورۇسلار تىرىپىرەن قىلىۋەتتى . بىز ناھايىتى ئاز ئادەم نۇرغۇن چېرىكنىڭ قورشاشۇدا قالدۇق . بىز تەكلىماكان قۇملۇقى ، توغراقلىق ، جاڭگاللاردا چېرىكلەرنى ئازدۇرۇپ بۇ ياقنى پاناھداپ قاچقاندۇق ، ئورۇسنىڭ ئايروپىلانلىرى ئارام بەرمەي ، شېڭ چېرىكلىرى بىلەن ئورۇسلارغا نىشان كۆرسىتىپ ئىز قوغلاپ ھالىمىزنى قويمىدى . بىزنىڭ نۇرغۇن يارەنلىرىمىز قورشاشۇنى بۇزۇپ چىققۇچە شېھت بولدى . قارا ساقال ئادەم شۇلارنى دەپ بولغۇچە ئۇلارنىڭ ئىت تالىۋەتكەن ھەمراھى بولالماي قالدى . قارا ساقال ئادەم خېنىيا سايتقا تىكىلىپ بىردەم تۇرغاندىن كېيىن ، چىرايلىق ياش بالغا

بىر قارىۋېتىپ ، قويۇق گۇما تەلەپپۇزىدا سۆزلىدى :

— شېڭ چېرىكلىرى بىلەن ئورۇسلارنىڭ بىزنى قويۇپ بەرمەي ، تاپ باستۇرۇپ قوغلاپ يۈرۈشىنىڭ سەۋەبى غازاتچىلىرىمىزنىڭ قان تەرى بولغان خەزىنىنى قولغا چۈشۈرۈش . ئەمىر لەشكەرنىڭ پەرمانى بويىچە ، بىزدىن نۇسرەت يۈز ئۆرۈگەن ھامان بىر توپ يارەنلەر خەزىنىنى يوشۇرۇشقا ئۆلگۈرگەندۇق . خەزىنىچىمىز ئورۇسلارنىڭ قولغا چۈشۈپ قېلىپ قىيىنچىلىققا چىدىماي ، خەزىنە يوشۇرغان يەرنى پاش قىلىپ قويدى . بىز ئىشنىڭ چاتاقلىقىنى بىلىپ قېلىپ ئۇنى يۆتكەپ يوشۇرۇشقا ئۆلگۈرمەي ، قېچىپ يۈرۈپ مەشەگە كېلىپ قالدۇق . ئورۇسلار تاپ باستۇرۇپ ئارام بەرمەي قوغلاۋاتىدۇ...

— ئۇلۇغ ئاللا سىلەرنى ، قەھرىمان غازاتچىلىرىمىزنى ئۆز پاناھىدا ساقلىغاي ، سىلەرگە ئاخىرقى نۇسرەتنى بەرگەي ، — خېنيا سايت شۇنداق دېگەچ بىر ئىسقىرتىۋىدى ، ئىتلىرى جىمىدە چاتقاللىق ئارىسىغا كىرىپ غايىب بولدى . خېنيا سايت قارا ساقاللىق ئادەم بىلەن قۇچاقلىشىپ كۆرۈشۈپ :

— سىلەر بۇ يەردە تۇرماڭلار ، بۇ يارەننى ماڭا تاپشۇرۇڭلار ، ئاللا شىپالىق بەرسە مەن ئۇنى جېنىم بىلەن پاناھداپ قالمىمەن . باتۇرلارنىڭ قىممەتلىك بايلىقى ئۇلارنىڭ قان يىلىكى بەدىلىگە توپلانغان . ئۇ ئورۇسلارنىڭ قولغا چۈشۈپ كەتمىسۇن ، تېز ئېلىپ كېتىڭلار ، قېچىڭلار ، — دېدى خېنيا سايت .

قارا ساقاللىق ئادەم بىلەن ياش چىرايلىق بالا جىددىيلىشىپ بىر - بىرىگە قارىدى .

— زېمىنىمىز كەڭرى بولسىمۇ ، ئەمدى بىزگە قاچقۇدەك ، پاناھ بولغۇدەك ماكان قالمىدى ، ماڭغۇدەك مادارىمىز يوق . ئاغزىمىزغا گىياھ سالمىغىلى تۆت كېچە - كۈندۈز بولدى ، ئۈزۈلۈپ كەتتۇق ، — دېدى قارا ساقال ئادەم .

خېنيا سايت ئۇلارنى گەمگە باشلاپ كىرىپ ئالدىغا كۆمەچ ،

سۈت ، ئايران ، قېتىق ، سوغۇق قوي گۆشى قويدى . ئىككىيلەن
ئېچىرىقىغانلىقتىن باش كۆتۈرمەي يېڭىلى تۇردى .
— ھاپ ئېتىپ غول يەۋالساڭلار ئاچ قورساق كۆتۈرمەيدۇ ،
تىنىۋېلىپ يەڭلار ، — دېدى خېنيا سايت باغرى ئېزىلگەن ھالدا .
ئىككىيلەن ئۇن چقارماي بايقىدىن بېسىقغا چۈشۈپ يېيشكە
باشلىدى .

— ئاتلىرىڭلارنى ئەمدى مىنسەڭلار يولدا قالسىلەر ، مەندىكى
ئاتلارنى مىنىپ يولغا چىقىڭلار .

خېنيا سايت گەمدىن چىقىپ ، ھەمسائتا ئاتتىن ئىككىنى
توقۇپ تەييارلىدى . يەنە بىر ئاتقا غازاتچىلارنىڭ ئالتۇن قاچىلانغان
تۈلۈمىنى تېڭىپ تەخ قىلىپ بەردى . يوغان بوز خالتىغا قوينىڭ
پىششىق گۆشى ، كۆمەچ قاچىلىدى . يەنە بىر ماتا خالتىغا تېرىق
تالقىنى ، بىر خالتىغا كەندىر قومىچى ، بىر خالتىغا گۈلە ، جىگدە
قاچىلاپ ئۈنمۈ ئاتقا تاغدى . بىر ئىسقىرتىۋىدى ، بىر توپ تايغان
تاللىق ئارىسىدىن چىقتى . ئۇ سۈتتەك ئاق چۆپۈرلۈك بىر ئىتنىڭ
يېنىغا كېلىپ بويىنى سىلاپ :

— سىلەر ھازىر بۆرە ئېغىزى توقايلىقىدا تۇرۇۋاتسىلەر .
ئالدىمىزدىكى قويۇق چانقالدىن ئۆتسەڭلار دەرياغا چىقىسىلەر . بۇ
تايغان سىلەرنى دەريا كېچىكىگە باشلاپ بارىدۇ ، بارغۇچە باشقا
تايغانلارنىڭ دىشۋارچىلىقىدىن ساقلايدۇ . تايغان دەرياغا چۈشۈپ
ئۈزگەن يەردىن ئاتنى قورقماي سېلىڭلار ، ئۇ قاتقا ئۆتكەن ھامان
سېرىق بۇيىغا چىقىسىلەر . يەنە ئىككى ئاتنى دەمگە
ئېلىۋېلىڭلار ، — دېدى .

— يۇرت ئىچى خەتەرلىك . بىز توغراقلىقنىڭ تېخىمۇ
ئىچكىرىسىگە كىرىپ كەتسەك ، دەيمىز .

— ئەمىسە ، دەريا قىنى بىلەن مېڭىپ دەريا قاينغا ئاقسا شۇ
يەر بىلەن مېڭىپ ، ئىنس - جىن بارمايدىغان داڭقانچۆلگە كىرىپ
كېتىڭلار . بۇ يەر يۇرتقا يېقىن .

— نام — ئەمەللىرى نېمە يىگىت ، بىز سىلنىڭ بۇ ھىممەتلىرىنى ئۇنتۇمايمىز .

— مەن بىر پادىچى ، ياۋا دولاننىڭ ياۋايىسى . ئېتىم خېنيا سايت ، ئاللا مۇرادىڭلارنى ھاسىل قىلغاي... ۰۰۰

خېنيا سايت يەنە ئىككى ئاتنى ئۇلارغا چېتىپ بېرىپ ، ئاق تايغاننىڭ بېشىنى ئۈچ مەرتەم سىلاپ قويۇۋىدى ، تايغان چانقال ئارىسىدىكى چىغىر يول بىلەن يۈگۈردى . ئىككى غازاتچى كۆپ رەھمەتلەر بىلەن يولغا راۋان بولدى . خېنيا سايت دەرىۋ گەمىسىگە كىرىپ كىچىك بىر تۈلۈمدە قۇرۇتۇلغان قوناق پوخىقىنى^① ئېلىپ چىقىپ يارىدارنىڭ يۈز - كۆز ، بەدەنلىرىدىن تېخىچە قان ساقىۋاتقان يارا ئېغىزلىرى ، تىتىلىپ كەتكەن جايلىرىغا باستى . سىياھتەك يۇمشاق قۇرۇق قوناق پوخىقى قان ئېغىزلىرىدا دەرھال ئۇيۇدى .

ساقىۋاتقان قان ھەمساتتا توختىدى . خېنيا سايت ئۇنىڭ سۇنغان ئوڭ قولىنى تارىشا گۈگۈت^② بىلەن تۇخۇمدا شاقىداپ تاڭدى . يارىدارنىڭ بارغانچە قىزىتمىسى ئۆرلەپ ھوشىنى يوقىتىپ قويغىلى تۇردى ، قان توختىغان بىلەن پۈتۈن بەدىنى كۆكرىپ ئىشىشىدى . خېنيا سايت قوناق ئۇنىنىڭ خېمىرتۇرۇچىنى يارا ئېغىزلىرىغا چاپلاپ ، ئۇنى ئوغلاق سويۇپ ئىسسىق تېرىگە يۆگىدى . يارىدار خام سېمىز ھەم تولمۇ يوغان ئادەم بولغاچقا ، ئۈچ ئوغلاقنىڭ تېرىسى بەدىنىنى يېرىم يۆگەشكە يەتتى . خېنيا سايت مۇشۇ ئىشلارنى قىلىپ گۈلخاننى ئۇلغايىتىپ ھالسىراپ ئولتۇرۇۋىدى ، سۈبھىگە بەلگە بېرىپ چۆل تورغىيىنىڭ چۆكۈلداپ سوزۇپ مۇڭلۇق سايىرىغان ئاۋازى ئاڭلاندى . خېنيا سايتنىڭ كۆزى ئۇيۇقسىزلىقتىن ئېچىشىپ كەتتى ، شۇنداقتىمۇ چىداپ

① قوناق پوخىقى — قوناقتا بولىدىغان بىر خىل قارا پاراشوك .

② تارىشا گۈگۈت — ياغاچ نېپىز تىلىنىپ (بىر غېرىچ كەڭلىكتە) ئۇچىغا گۈڭگۈرت يالىتىپ ياسلىدىغان قەدىمىي سەرەڭگە .

ئولتۇردى . ھالىدىن كەتكەن يارىدار سەل ئارام تاپقاندەك بولدى . دەريا تەرەپتىن سوغۇق ئۇرۇپ خېنيا سايىتىنى توڭدۇردى . ئۇنىڭ ماجالى قالمىغاچقا گۈلخان ئەتراپىدىكى تېرىدىن تارتىپ يۆڭىلىپ ئونقا يېقىن سۈرۈلدى . يارىدار پات - پات بوش جۆيلۈپ ، خورەك تارتىپ قوياتتى . ئۇنىڭ قوناق پوخىقى سۈركەلگەن قاپقارا يۈزىدە ئۇششاق تەر تامچىلىرى پەيدا بولدى . «خۇداغا شۈكۈر» دېدى خېنيا سايىت ئىچىدە . ئۇنىڭ خۇشياققان ئىسسىقىدا ئۈنمۇ ئاستا تاتلىق بىر ئۇيقۇ باسنى . كۆزى ئۇيقۇغا ئىلىنىشى بىلەن شۇنداق قاتتىق ھەم شېرىن ئۇيقۇغا كەتتىكى ، پۈتۈن دۇنيانى ئۇنتۇدى...

بىر غايىب ئاۋاز «كۆرۈڭنى ئاچ» دەپ قۇلاق تۈۋىدىلا قاتتىق ۋارقىرىغاندەك بولدى . ئۇ ئۆندەرەپ چاچراپ ئورنىدىن تۇرۇپ كەتتى . پۈتۈن توقايلىق ئىتلارنىڭ ۋەھىملىك قاۋۇنغان ئاۋازى بىلەن تولغانىدى . يارىدار ئاللا - توۋا سالغىلى تۇردى . ئىتلارنىڭ ئەنسىز قاۋاشلىرى بىلەن كالا - قويلارمۇ مۆرەپ - مەرەپ بىر قارا بالانىڭ ئالامىتىنى ئېلىپ كەلدى . خېنيا سايىتىنىڭ كۆڭلى بىر شۇملۇقنىڭ شەپسىنى سەزدى . ئۇ تۆت تاقلاپ توغراق ئۈستىدىكى كەپىگە سەكرەپ چىقىپ يىراقلارغا قارىدى . توقاينىڭ نېرىسى ، دەريانىڭ ئۇ قېتىدا ، دەريا ئىچىدە ، دەريانىڭ بۇ قىرغىقىدا ساناقسىز مەشئەل ئېزىتقۇدەك بۇ تەرەپكە قاراپ ئۇچۇپ كەلمەكتە ئىدى . خېنيا سايىتىنىڭ يۈرىكى قاتتىق ئېغىپ دەرھال پەسكە سەكرەپ چۈشۈپ قاتتىق ئىسقىرتتى . بىر تۈپ ئات گۈلخان يېنىغا چاپچىپ كەلدى . ئۇ ئاتتىن ئىككىنى توقۇپ ، گەمىدىن ئوقيا ، شەمشەر ، نەيزە ، چوماق ، مىلتىق ئېلىپ چىقىپ ئاتقا قانچۇغىلىدى .

— ئۈكۈم ، ئاتقا مىنىسە ، يۇرت ئىچىدە ئىنىس - جىن بىلمەيدىغان بىر پاناھ جاي بار . مەن سىلنى ئاپىرىپ قويۇپ كېلەي ، چېرىكلەر باستۇرۇپ كېلىۋاتىدۇ .

— ئەمدى مېنىڭ ئاتتا ئولتۇرغۇچىلىكىم يوق، — يارىدار قىيىنلىق تۇرۇپ قوينىدىن بىر خەنجەرنى چىقاردى. خېنيا سايت يارىدارنىڭ قولىنى تۇتۇۋالدى. — مۇسۇلماندا چىلىققا توغرا كەلمەيدۇ. — سىلى يۇرتىمىز ئۈچۈن ياشىمىسىلا بولمايدىغان مۇھىم ئادەمدەك تۇرىدىلا ھەم بۇ مۇسۇلماندا چىلىققا توغرا كەلمەيدۇ. — چېرىكلەر ئىنتايىن ۋەھشىي، ئۇلارنىڭ قولىدا ئۆلۈش دوزاخ ئازابىدىن يامان، بىز شۇنچە قېچىپمۇ، مۆكۈپمۇ قۇتۇلالماي مەشەگە كەلدۇق، بۇلاردىن قۇتۇلغىلى بولمايدۇ، ئەلھۆككىلىلا دەيلى.

— سىلى ماڭا ئامانەت، مېنى ئايسىلا، مەن سىلنى ساق تاپشۇرۇپ بېرەلمىسەم مېنىڭ ياش جېنىم ھېسابلىرىنى بېرىشكە چاغ كەلمەيدۇ...

خېنيا سايتنىڭ گېپىنىڭ ئايغى ئۈزۈلۈپ قالدى. ئاق ئىت باشلاپ كەتكەن ئىككى غازاتچى ھالسىراپ ئۇلارنىڭ يېنىغا كېلىپ، ئاتتىن گۈلخان يېنىغا چالمىدەك «پوك» چۈشۈپ ياتتى:

— بىز... بىز تۈگەشتۇق. ئالدىمىزدىن، ياندىن ھەممە يەردىن ئۈنگەندەكلا ئورۇسلار شۇنداق قويۇق قاپساپ كېلىۋاتىدۇ. بۇنداق شاياتۇندەك ئۈچىدىغان چېرىكلەرنى كۆرمەپتىكەنمەن، يۇرتىمۇ يۇرت، جاڭگال، دۆڭ، ھەممە يەرنى قارا چۈمۈلىدەك بېسىپ كەتتى. ئۆي - ۋاران، باغ بولامدۇ ھەممىنى كۆيدۈرۈپ، قىر - چاپ بىلەن باستۇرۇپ كېلىۋاتىدۇ. ئالىقانچىلىك پاناھلانغۇدەك يەر يوق، ئارقىمىزغا ياندۇق. ئۇلار بىزنى تونۇۋالدى، ئارىسىدا نۇرغۇن مۇسۇلمانلار بار ئىكەن. ئۇ ئاسىيلار بىر سەپ بولۇپ چېرىكلەرگە قوشۇلۇپتۇ...

كۆكتە ئورۇس ئايروپىلانلىرى توختىماي ئۇچقىلى تۇردى. دەريا قىرغىقىدىكى توقايدىن كۈچلۈك يانغىن كۆتۈرۈلدى. قوي، كالا، تۆگە، ئاتلار قىيا - چىيا قىلىشىپ قورۇق تەرەپكە مەڭدەپ كېلىشكە باشلىدى. شېرىن ئۇيقۇدىكى ياۋايى ھايۋان، ئۇچار قاناتلار

كۈچلۈك ئوت يالقۇنىدىن ئەندىكىپ قاچتى . پۈتۈن توقاي قىزىل ئوت دېڭىزى بولۇپ پاراسلاپ كۆيۈشكە باشلىدى . قىيامەت قايىم بولغان توقايلىقتا ئورۇسلارنىڭ بىلىپ بولماس ۋارقىراپ كالدىرلغان ئاۋازى ئاڭلىنىپ تۇراتتى .

— چېرىكلەر توقايغا ئوت قويۇۋەتتى . يىگىتلەر ، بىردەم چىداڭلار ، مەن سىلەرنى يۇرت ئىچىگە ئاپىرئۆپتەي ، بىر مەخپىي گەمە بار ، ئىنس - جىن بىلمەيدۇ . ئۇنىڭ بىر ئۇچى مازارغا تۇتىشىپ نەق گۆرنىڭ ئۆزىگە چىقىدۇ ، بىر ئۇچى ئاتاملارنىڭ قورۇسىدىكى ئات ئېغىلىدا .

— بىز بولالمىدۇق . ئامانەتنى ئوبدان ساقلاپ ، ساداقىتىڭنى كۆرسەتسەڭ ، دىيانەتلىك مۇسۇلمان ئوغلى دېگەن مەرتىۋىگە ئېرىشىسەن . ئاللا پېشانىمىزگە مەشەدە چېرىكلەر بىلەن جەڭگە چۈشۈپ شېھىت بولۇشنى پۈتكەن ئوخشايدۇ . ئۇلارنىڭ دېرەكلەپ تاپ باستۇرۇپ قوغلاپ كېلىۋاتقىنى بىزدىنمۇ بەكرەك ئېرىخ مال . سەن ئۇنى ئېلىپ ماڭ ، بىز بۇ يەردە دۈشمەننى كاشلا قىلىپ تۇرىمىز ، — يىگىتلەر گۈلخان يېنىدىكى تېرە ئۈستىدە ھالسىزلىنىپ يېتىپ ئىلتىجا قىلدى . خېنىيا سايتنىڭ جۇدۇنى تۇتتى :

— چېرىكلەر نېمىشقا ھاياللاشماي بىزنى لەت قىلىدىكىن دېسەم ، سىلەردەك توشقان تېرىسى ، لاتا قونجىلارنى لەشكەر قىپتىكەن...

ئىككى يىگىت جان - جەھلى بىلەن تىرمىشىپ ئورنىدىن تۇرۇپ قىلىچىنى قىنىدىن چىقاردى . خېنىيا سايت شاققىدە ئاتقا مىنىپ ، تۇلۇم ئارتىلغان ئاتنىڭ چۇلۇۋىرىنى تارتتى . ئىككىيلەن سەندىرەكلەپ قىيىنلىپ تۇرۇپ ئاتقا مىندى . خېنىيا سايت ئاتنى يېرىم جان ياتقان يارىدارنىڭ يېنىغا دېۋىتىپ كېلىپ ، يىلاندىك سوزۇلۇپ چۈشۈپ يارىدارنىڭ قان ئويۇپ قالغان كەڭ كۆك كەمىرى بىلەن ياقىسىدىن قاماللاپ :

— يائاللا ، ئۆزۈڭ مەدەت قىل ! — دەپ دەس كۆتۈرۈپ
ئاتنىڭ ئالدىغا ئالدى . يارىدار قاتتىق قاقشاپ كەتتى . يوغان قارا
شەھەر ئېتى مۇدۇرۇپ كەتتى .
— خۇدا ئۆزۈڭگە ئامانەت ، چۆھ ، — خېنيا سايت ئانقا قامچا
ئۇرۇپ قويۇق چاتقال ئارىسىدىكى تار چىغىر يول بىلەن قۇيۇندەك
چاپتى . ئىككى يىگىت تاپ بېسىپ ئۇنىڭ ئارقىسىدىن ئەگەشتى .
بىر توپ تايغان ھەر تەرەپكە قاراپ بويۇنداپ ، ئاچچىق قاۋاپ ،
قۇلاقلىرىنى يوپۇرۇپ ئاتلارغا سوڭىدىشىپ يۈگۈردى .
يانغىن كېچە ئاسمىنى قىپقىزىل بويىغان ، ئۇنىڭ ئۈستىدىن
ئاپئاق قويۇق تۈتۈن بۇلۇتتەك تۈرۈلۈپ كۆككە كۆتۈرۈلمەكتە
ئىدى . ھۆل چاتقالاردىن پاراسلاپ قوماچ قورۇغاندەك ئاۋاز
چىقاتتى . ئاچچىق بۇس بىلەن كۆيگەن گۆشنىڭ پۇرىقى دىماغقا
ئۇرۇلاتتى . «ھەي ، جانىۋارلار كۆيۈپتۇ ، چالا ئۇيقۇدا مەڭدەپ
قوپۇپ ئوتقا سەكرەپتۇ . بولۇپمۇ دۆت قويلار ئوتنى كۆرسە قاچماي ،
ئۇرۇپ ھەيدىسىمۇ ماڭماي ، بېشىنى بىر يەرگە قىلىپ كۆتى
كۆيۈۋاتسىمۇ جىمىدە تۇرۇۋالىدۇ .» خېنيا سايتنىڭ يۈزىنى
توختىماي تالاپ مېڭىۋاتقان چاتقال شوخسى ئۇنىڭ يۈزىنى ھەرە
چاققاندىك ئېچىشتۇرۇۋەتتى . توقاي ئۈستىدە غايەت زور قاناتتەك
بېيىلىپ كېلىۋاتقان ئوتقا قاراپ خېنيا سايتنىڭ ئىچى ۋىزىلداپ
كۆيمەكتە ئىدى . «خۇدا جاھانغا مۇشۇنداق كۆيدۈرگۈنجىسلارنىمۇ
ئاپىرىدە قىپتىكەن . يا پەرۋەردىگارا ، بۇ بىر چىرايلىق جاڭگالدا
نېمە گۇناھ بار ! يەر - جاھاننى سۈيۈرۈپ ماڭىدىغان يەجۈج -
مەجۈج دېگەن ئاخىر زامان يالماۋۇزلىرى مۇشۇ چىغى...»
جانىۋارلارنىڭ داد - پەريادى ئارىسىدا چېرىكلەرنىڭ بىر -
بىرىگە قاتتىق كالىدراپ ۋارقىراشقان ئاۋازىمۇ ئاڭلىنىپ قالاتتى .
خېنيا سايت ھەرقانچە قارايمۇ ئۇلارنى كۆرەلمىدى . ئەمما ، ئۇنىڭ
سادىق تايغانلىرىنىڭ چېرىكلەر بىلەن قاتتىق ئېلىشىپ بوغۇشقان ،
ئېچىنىشلىق كاڭشىغان ئاۋازى ئاڭلىنىپ تۇراتتى . ھەر قېتىم

ئېچىنىشلىق ھۇۋىلىغان ، غىشىغان ئاۋاز ئاڭلانغاندا ، خېنيا سايتىنىڭ يۈرىكىگە بىر سانجىق سانجىلغاندەك بولاتتى . چۈنكى ، ئىتنىڭ ئاشۇ ئاۋازى بۇرۇن ئېيىق ، بۆرە ، ياۋا توڭگۇز قارىنى بۆسۈپ تاشلىغان چاغدا جان تالىشىپ ، ئۆزىنىڭ ئۆچەي - باغرىنى ئۆزى غەزەپ بىلەن تالاپ جان بەرگەندە چىقىدىغان ئاۋاز ئىدى . «ئۇلۇغ ئاللا ، ئالدىغا نېمە كۆپۈرلۈقلەر ئۆتتى ؟ نېمە كەلگۈلۈك بۇ . توقاي بىلەن بىللە ھەممە نېمەمدىن ئايرىۋېتەمسەن ، توقاينى مەندىن ئايرىغاندا جېنىمنى تېنىمدىن ئايرىشنى ئۈتۈمىغايسەن . » دالانىڭ پەقەت خېنيا سايتىلا ماڭغان يۇرت تەرىپىدىلا يانغىن يوق ئىدى . يۇرتقا يېقىنلىغانچە چاتقالار شالاڭداپ ، توغراق ، يۇلغۇنلار دانە - دانە كۆرۈنۈشكە باشلىدى . ئىككى يىگىت كۆتەكتەك يوغان ئات ئۈستىدە ھەر تەرەپكە ساڭگىلاپ كەلمەكتە ئىدى . تۇپىقى قىزىغان ، قارا تەرگە چۆمگەن ئاتلار قولاقلىرىنى يوپۇرۇپ ، ئۆمرىدە كۆرمىگەن ئاتىنىڭ سۈرىدىن بىر شۇملۇقنى سەزگەندەك بۇرۇن تۆشۈكلىرىنى كېرىپ خارقىراپ بوغۇلۇپ چاپاتتى .

ئۇلار توقايلىقتىن ئۈزۈپ چىقىپ ، پاكار چەش قۇم دوڭى ئۈستىگە چىقىشىغا ، يۇرت ئۈستىدىن يانغىن كۆتۈرۈلدى . خېنيا سايت چۆلۈۋۇرنى قاتتىق تارتتى . ئالدىغا زەرب بىلەن دۈۋىنىپ كېتىۋاتقان ئات ئىگىسىنىڭ تەتۈرلۈكىدىن غالجىرلىقى تۈتۈپ ، ئالدى پۇتلىرىنى ئېگىز كۆتۈرۈپ قاتتىق كىشىنەپ ، ئالدى پۇتلىرىنى ھاۋادا شىددەت بىلەن تېپىچەكلەتتى ، ئارقا پۇتى گازاخچە قۇمغا پاتتى . ئىككى يىگىتمۇ ئاتلىرىنىڭ تىزگىنىنى قاتتىق تارتىپ ، ئاتنىڭ توختىشى بىلەن ئات ئۈستىدىن ئۇچۇپ چۈشتى ۋە قۇم دوڭىدىن پەسكە يۇمىلاپ كېتىپ ئۆلۈكتەك جىمىدە يېتىپ قالدى . خېنيا سايتىنىڭ كۆڭلى تويغان شۇملۇق تاۋاقتىكى ئاشتەك كۆز ئالدىدا نامايان بولدى . يۇرت ئىچىدىن چىقىۋاتقان قىيا - چىيا ، قارىيىپ كۆرۈنگەن بوستانلىق مەھەللە بېشىدىن ئاسمانغا كۆتۈرۈلگەن يالقۇن توقايلىققا كەلگەنلەرنىڭ مەھەللىگىمۇ

كېرىپ بولغانلىقىنى ئىسپاتلىدى . ئوتنىڭ كۈچلۈك يورۇقىدا ئادەملەر يېرىم يالڭاچ ھالدا توقاي تەرەپكە قېچىپ كەلمەكتە ئىدى . خېنيا سايتنىڭ تايغانلىرى گاڭگىرىغان ھالدا قۇم دۆڭىنىڭ ھەر تەرىپىگە قاراپ ئېغىر شۇملۇقتىن بېشارەت بېرىپ ئاسمانغا تەلمۈرۈپ ھۇۋلىدى . خېنيا سايت ئاتتىن چۈشۈپ يارىدارلارنى يۆلەشتۈرۈپ ئاتقا مىندۈردى .

ئورۇسنىڭ ئايروپىلانلىرى يانغىن ئۈستىدە شىددەتلىك چىرقىراپ ئۇچۇپ ئايلانماقتا ، پات - پات ئېتىلىپ تۇرغان ئوق ئاۋازى يېقىنلاپ كەلمەكتە ئىدى .

— بولالمىدۇق... ئەمدى نەگە بارىمىز؟

— قارا چۈمۈلىدەك دۈشمەن ئارىسىدا قالدۇق ، قورۇقتىمۇ ئوبدان پاناھ جاي يوق ئىكەن ، يا ئۆلۈم ، يا كۆرۈم ، باشقا كەلگەننى كۆرىمىز...

خېنيا سايت ئېتىنى قاتتىق قامچىلىدى . يىگىتلەرنىڭ ئارقىسىدىن تايغانلار دوزاختەك ئوت دېڭىزىغا شۇڭغۇدى .





توققۇزىنچى باب

تاڭ شەپقى قىزىرىشقا باشلىغاندا ، پۈتكۈل توغراقلىق — تۈنۈگۈنكى ئالتۇن رەڭ توغراق ياپراقلىرى ، كەھرىۋادەك جىغان مونچاقلىرى ، مەشئەلدەك يېنىپ تۇرغان يۇلغۇن چېچەكلىرى كۈلگە ئايلانغان ، ئەتراپنى ئاچچىق ئىس قاپلاپ كەتكەندى . جان - جانىۋارلارنىڭ چانقال ئارىسىدا كۆيۈپ كاۋاپ بولغان كۆيۈك ھىدى پۈتكۈل دەريا ۋادىسىنى بىر ئالدى . خېنىا سايىتنىڭ قورۇقىغا قايتىپ كېلەلمىگەن نۇرغۇن ئات ، كالا ، قويللىرى توقايلىق ئارىسىدا ئوت دېڭىزىدىن چىقالماي كۆيۈپ كەتكەندى . ئەسىرلەردىن بېرى ئادەم ئايىغى كەمدىن - كەم تەڭگەنلىكتىن بۇزۇلماي كەلگەن چەكسىز توغراقلىق ۋە ئۇنى پاناھداپ ياشاۋاتقان تەكلىماكان قۇملۇقى بويىدىكى جانلىقلار بىر كۈننىڭ ئىچىدىلا كۈلگە ئايلاندى . تەكلىماكاننىڭ قويۇق قاش - كىرىپكى ئورنىدا ياشىرىپ تۇرغان تۈنۈگۈنكى ئورمانزار ، يېشىللىق بۈگۈن ئۆرتىلىپ ، كونا خۇمداننىڭ كۈل تارتىدىغان گۈلەخانىسىغا ئوخشاپ قالدى . كېچىچە ئوت پۈركۈپ ، بومبا تاشلاپ پۈتكۈل يېشىل ۋادىنى كۆيدۈرۈپ ئوت قويۇپ چىققان ئورۇس ئايروپىلانلىرى تاڭ ئاتقاندىن كېيىنمۇ كۆيمەي چالا قالغان يېشىللىق بارمىكىن دېگەندەك دەريا بويلاپ پەس ئۇچۇپ ، ھۇشقىتىپ ، چىرقىراپ ئايلىنىپ تۇردى . شېڭنىڭ چېرىكلىرى بىلەن ئورۇس ئەسكەرلىرى قاپقارا ئىس - تۈتەك ئارىسىدا مورىدىن

ئۆمىلەپ چىقىپ داستىخانغا ئولاشقان سۆۋەرەكلەردەك بىردىنبىر كۆيمەي قالغان يېشىل ئارال — خېنيا سايىتىنىڭ قورۇقىغا توپلىنىشقا باشلىدى. خېنيا سايىتىنىڭ قورۇقىنىڭ كۆيمەسلىكىدىكى بىرىنچى سەۋەب، خېنيا سايىتىنىڭ قورۇقىنى چۆرگىلەپ ئاقىدىغان كەڭ بىر ئېقىن سۇنىڭ بولغانلىقىدىن ئىدى. بۇرۇن دەريادا تاشقىن بولغاندا بىر تارماق ئېقىن مۇشۇ قورۇق ئەتراپىدا ئېقىن تېپىپ، دەريانىڭ جىگدە پۇراق مەزگىلىدىن باشلاپ، بوز كۆكچە سويما سالغان چاغىچە توقايلىق ئىچىنى بىر ئايلىنىپ يەنە ئانا ئېقىنغا قوشۇلۇپ كېتەتتى. تاشقىن مەۋسۈمى ئاخىرلىشىپ كېلەر يىللىق دەريا تاشقىنى باشلانغانغا قەدەر، بۇ ئېقىندا چۆچۈرە سالغۇدەك سۈپسۈزۈك تىنىق نۇرغۇن سۇ بولاتتى. بۇ سۇ مۇشۇ جاڭگالدىكى بارلىق جان — جانىۋارلارنىڭ دائىملىق ئىچىملىك سۈيى، يازدا قىرغاۋۇل، چۆل تورغىيى، چۆل قۇشقىچى، ياۋا كەپتەرلەرنىڭ يۈيۈنىدىغان كۆلچىكى ئىدى. خېنيا سايىت قورۇقىنى مۇشۇ ئېقىن چۆرگىلەپ ئارالچاق قىلىپ قويغان دۆڭگە ياسىغانىدى. يانغىن ئېقىندىن ئاتلاپ ئۆتەلمىگەنىدى. خېنيا سايىتىنىڭ مال — چارۋىسىدىن باشقا بۇ ئارالغا نۇرغۇن جان — جانىۋارلار قېچىپ كېلىپ قورۇققا تىقىلىپ قالغانىدى. بۇ يەردىكى كېۋەزلىك، قوناقلىق، قوغۇن — تاۋۇزلۇق، كەندىرلىك ھەممىسى مال — چارۋىلارنىڭ توللىقىدىن چەيلىنىپ پايدىلانغانىدى.

قورۇققا قايتىپ كەلگەن خېنيا سايىت ئازادە، تىمتاس قورۇقتا پۈت قويغۇدەك يەر قالمىغانلىقىنى كۆرۈپ، غەزەپتىن چېرىكلەرنى، ئاسماندا ئوچۇۋاتقان ئوت پۈركۈگۈچى ئايروپىلاننى بار ئاۋازى بىلەن ۋارقىراپ ئەڭ سەت گەپلەر بىلەن تىللىدى:

— ھۇ جاھانغا بالا — قازا تېرىشتىن باشقىنى بىلمەيدىغان قېنى سېسىق ئورۇسلار! تەكلىماكاندىكى بۇ توغراقلىق، بۇ جاڭگال ئانائىنى بىرىنچە قىلغانمۇ؟ بۇ جاڭگالغا نېمىدەپ ئوت قويۇشسەن؟ بۇ توقايلىقتا يەتمىش پۈشتۈڭنىڭ ھەقىقىي بارمىدى...

ئەمما، ئايروپىلان ئۇنىڭ ئاۋازىنى ئاڭلىماستىن، توقايلىققا

توختىماي كۆيدۈرگۈچ بومبىلارنى تاشلاۋەردى . ھەر قېتىم قاتتىق پارتلاشتىن شىددەتلىك يانغىن كۆككە سوزۇلغاندا ھايۋانلارنىڭ ئېچىنىشلىق نالىسى جاھاننى بىر ئالاتتى . ھايۋانلارنىڭ نالە - پەريادى ئىچىدە خېنيا سايتىنىڭ يېگانە ئاۋازى بېسىلىپ غايىب بولاتتى . ئۇزاق ئەسىرلەردىن بۇيان ھاياتلىق ماكانى بولۇپ كەلگەن بۇ يەككە - يېگانە ئارال بۈگۈن بىراقلا جاھان غوۋغاسى بېشىغا كەلگەن ئاپەت ئوچىقىغا ئايلاندى . خېنيا سايتىنىڭ ۋارقىرىغان ئاۋازى ، سەت تىللاشلىرى ، قارغاشلىرى جاھان غوۋغالىرى ئارىسىدا ھېچ يەرگە ئاڭلانماي ، ئۇنى يەتمەي ، سۈيى ئۆزىگە سىڭىپ كېتىدىغان تارىم دەرياسىنىڭ سۈيىدەك بېسىلىپ قالدى . ئۇ ھارغۇچە قاقشاپ ، تىللاپ بوغۇلۇپ بېسىلىپ قالدى .

— ھۇ نەس كۈندە توڭگۇزنىڭ بۇرندىن چۈشكەن سېسىق ئورۇسلار ! بىز سەنلەرنىڭ قارغىش تەگكەن يېرىڭلارغا بېرىپ ، بىر تۈپ دەرىخىڭنىڭ بىر تال شېخىنى سۇندۇردۇقمۇ ؟ ئىگىچى - سىڭلىڭغا چېقىلدۇقمۇ ؟ سەن بىلەن بىزنىڭ ھېچبىر ئېلىنىپ - چېلىنىپ قالدىغان ، يۇمغاقسۈتنىڭ ئۇرۇقىدەك قانداشلىقىمىز يوق ! بىز ساڭا ھېچ يامانلىق قىلمىساق ، بىزنىڭ بېشىمىزغا بالايىئاپەتلەرنىڭ ھەممىسىنى سەن تېرامسەن ؟ ھۇ ئىپلاس مۇناپىقلار ، بىزگە قىلغان شۇملۇقلىرىڭ ئۈچۈن خۇدا سەنلەرگە قىيامەتكىچە قۇرۇمايدىغان نەس بالالارنى بېرەر...

ئىتلار ئۇنىڭغا تەڭكەش بولۇپ ، ئېچىنىشلىق ھالدا كۆككە قاراپ ھۇۋلاشتى .

— بىزگە پاناھلىق بېرىڭ ، ئۇكام...

قارا ساقال ئادەمنىڭ ئېچىنىشلىق نالىسى خېنيا سايتىنى ئەسلىگە كەلتۈردى . ئۇ ئاتتىن چۈشۈپ قىيا - چىيا مال - چارۋا ئارىسىنى تەستە ئاراشلاپ ماڭدى . يارەنلەر ئاتتىن چۈشمەستىن ئۇنىڭغا ئەگەشتى . تاڭ بارغانچە سۈزۈلۈپ مەشرىق رەسمىي ئاقىرىشقا باشلىدى . ئورۇس ئەسكەرلىرىنىڭ ئاتلىرىنىڭ كىشىنەشلىرى ، كالدۇر - كۈلدۈر ۋارقىراشلىرى ، شېڭ

چېرىكلەرنىڭ يايلاققا چۈشكەن قارا چېكەتكىلەردەك يېيىلىپ جاۋۇلداشلىرى بارغانچە يېقىنلاپ كەلمەكتە ئىدى . خېنيا سايتنىڭ ئىتىلىرى قاۋاپ ئېقىندىن ئۆتۈپ چېرىكلەر توپىغا ئېتىلدى . ئىتلارنىڭ شىددەتلىك قاۋاپ تالاشلىرى ، ئادەملەرنىڭ قىيا - چىيا ۋارقىراشلىرى باشلاندى . ئوقلار « تاڭ - تاڭ » لاپ ئېتىلىپ ئىتلار ئېچىنىشلىق ھۇۋلىدى . چېرىكلەر ئارىسىدىكى ئۇيغۇر چېرىكلەرى ۋارقىردى :

— ھەي ، خېنيا سايت ، ئىتىلىرىڭنى توس ، بىكار بىرىمۇ قالماي قىرىلىپ تۈگەيدۇ . باياتىن بېرى ئورۇس ئايروپىلانلىرى سېنىڭ قورۇقۇغا بومبا تاشلىمىدى . بىز سېنى قوغداپ قالدۇق ، ياخشىلىقنى بىلمەيدىغان ساراڭ جاڭگاللىق...

يۈزدىن ئارتۇق ئوۋ ئىتىلىرى قورۇقنى قاپساپ كېلىۋاتقان چېرىكلەر بىلەن شىددەتلىك ئېلىشىپ كەتتى . چېرىكلەر دەسلەپ ئوق چىقارغاندى ، ئوۋ ئىتىلىرى بىلەن گىرەلەشمە جەڭ باشلىنىپ كەتكەنلىكتىن ، بىر - بىرىنى ئېتىپ سېلىشتىنمۇ قورقتى ھەم ئوق چىقىرىشقا ئۈلگۈرەلمەي ئىتلار بىلەن پومىداقلىشىپ كەتتى . تورپاقتەك يوغان ھەم غالىجىر ئوۋ ئىتىلىرى ئېيىق ، بۆرلەر بىلەن ئېلىشىپ ئاجايىپ ۋەھشىيلىشىپ كەتكەن بولۇپ ، ئۇلار چاققان ، كۈچلۈك ئىدى . چېرىكلەرگە ئېتىلغاندا تۆت پۈتلۈك بولۇپ يۈگۈرۈپ ، ئادەمگە ئېسىلغاندا ئادەمدەك ئىككى پۈتلۈك بولۇپ كىلىدىن ئالاتتى ، چىشلىگەن يەردىن بىر پارچە لوق گۆشنى يۇلۇۋېلىپ چاينىماستىن پۈتۈن يۈتۈۋېتەتتى . ئورۇس ئەسكەرلىرى ئىتلارنى قىلىچلاپ ، قارىنى يېرىپ يەر چىشلەتتى . ئاق چۈپۈرلۈك تايغان بىر ئورۇس ئەسكەرنى پومىداقلاپ بېسىپ تالاۋاتقاندا ، يەنە بىر ئەسكەر بىر قىلىچ چېپىش بىلەنلا ئىتنىڭ بېلىدىن ئۈزۈپ تاشلىدى . ئىت ئۆزى تالاۋاتقان ئەسكەرنىڭ ئۈستىدە ئۇنىڭ كانىيىنى چىشلەپ چىشلىرى كىرىشكەنچە جان بەردى .

چېرىكلەر ئىتلار بىلەن قۇچاقلاشما جەڭ قىلىۋاتقاندا ، خېنيا سايت يارىدارلارنى ئىككى ئادەمنىڭ قۇچىقى يەتمەيدىغان ئېگىز بىر

توغراقنىڭ يېنىغا ئېلىپ كەلدى . توغراقنىڭ ئېگىزلىكى ئون ئۈچ غۇلاچ كېلەتتى . شاخلىرىنىڭ ھاياتلىرىمۇ ، قۇرۇپ ئۆلگەنلىرىمۇ بار بولۇپ ، ھاياتلىرى بىلەن ئۆلگەن شاخلار چىرىشىپ ، چىڭگىلىك ، قارا كۆرۈك ئوتلىرى يامشىپ ، توغراق غولى ئادەم قارىسا قورققۇسى كەلگۈدەك سۈرلۈك ، پاخماق چاتقاللىق بولۇپ كەتكەندى . ئۆرە تۇرغىنىغا مىڭ يىلدىن ئاشقان بۇ توغراقنىڭ گىرەلىشىپ ئۆسكەن چاتماق شاخلىرىدا مىڭلىغان قۇش ئۇۋىلىرى ساڭگىلىشىپ تۇراتتى .

خېنيا سايت توغراققا مولۇندەك يامشىپ چىقىپ ، توغراقنىڭ پاخماق ئاراشلىرىنى قايردى ، توغراقنىڭ قۇچاق يەتمەس غولىنىڭ ئىچى كاۋاك بولۇپ قۇدۇقنىڭ ئاغزىدەك يوغان بىر ئېغىز ئېچىلدى ، سىرتتىن قارىغاندا ئۇنىڭ ئىچى بوشلۇقنى بىلگىلى بولمايتتى . ئۈچ يارىدار ھەمساتتا توغراق ئاچمىقىغا چىقتى ، ئۇنىڭ ئىچىگە كىچىك بىر شوتا قويۇلغان بولۇپ ، توغراق تېنىدىكى ئۇششاق يېرىق ، پۇتاق ئىزى تۆشۈكلىرىدىن چۈشكەن ئوت شولىسىدا ، توغراقنىڭ ئىچى غۇۋا يورۇپ تۇراتتى .

— توغراقنىڭ ئاستىدا كىچىك بىر گەمە بار ، ئۇ يەر مېنىڭ ئېرىغ مال ساقلايدىغان مەخپىي خەزىنەم ، ئۆزۈمدىن باشقا ئىنس - جىن بىلمەيدۇ . گەمە سىلەرگە تار كېلىشى تۇرغانلا گەپ ، قىستالساڭلارمۇ يېتىپ تۇرۇڭلار ، قالغىنى خۇدانىڭ ئۆزىگە ئامانەت...

خېنيا سايت پەسكە چۈشۈپ بەش تۈلۈم ئالتۇن - تىلانى ئارغامچىغا باغلاپ بەردى ، يارىدارلا تارتىپ چىقاردى . ئاندىن ئاتلارنىڭ ئېگەر - جابدۇق ، ئوزۇق ، خۇرجۇن - قاچىلار ، قورال - ياراغلارنىمۇ ئارغامچىغا باغلاپ سۈنۈپ بەردى . ئاتلارنى قىستىلىشىپ تۇرغان چارۋىلارغا قوشۇۋەتتى . ئۆزى يەنە توغراق ئاچمىقىغا يامشىپ چىقىپ يارىدارلارنى گەمىگە جايلاشتۇرغاندىن كېيىن ، پەس ئاۋازدا ئۇلارغا تاپىلدى :

— ناۋادا گەمىدە ئۇزاق ھاياتلىشىپ قالدىغان ئىش بولۇپ

تەشئالىق قىستاپ كەتسە ، گەمە تاملرىدىكى توغراق يىلتىزلىرىنى كېسىپ شۈمسەڭلار ، يىلتىزدىن چۈچۈمەل سۇ چىقىدۇ ، شۇنىڭ بىلەن ئاغزىڭلارنى نەمدەپ تۇرۇڭلار . توغراق تۇۋى ئاخىرلاشقان ياردىكى گەمە ئاغزىنى توغراق پورى بىلەن كەپلەپ قويۇڭلار ، شامال كىرىپ تۇرىدىغان تۆشۈك قويۇڭلار ، چىداپ تۇرۇڭلار... ئۇ گىپىنى تۈگىتىپ بولغۇچە چېرىكلەر قورۇققا كىرىپ ۋارقىراشقىلى تۇردى . خېنيا سايت توغراق ئاچمىقىدىكى كونا پاخماق چاتقاللارنى بۇرۇنقىدەك جايغا كەلتۈرۈپ كەپلەپ قويۇپ ، توغراقتىن پەم بىلەن چۈشۈپ توغراق بېشىغا سىنچىلاپ قارىدى . توغراق بېشى بۇرۇنقىدەكلا سۈرلۈك چاتقال ، پاخپايغان ھالدا كۆرۈندى ، خېلى سىنچىلاپ قارىسىمۇ ئۆيەردىن توغراقنىڭ ئىچىگە چۈشكىلى بولىدىغان ئېغىز بارلىقىنى ھېچكىم خىيالغا كەلتۈرمەيتتى . چېرىكلەر ئۇنىڭ كۆتۈرمە تۇرالغۇسىدا كالىدىرلىشىپ ۋارقىرىشاتتى .

خېنيا سايت ئۇدۇل كەپىگە ماڭماي ، باغنىڭ ئىچكىرىسىگە ئۆتۈپ ، باغ چېتىدىكى كەندىر پالىڭى پاسقان مۇز گەمسىنىڭ ئىچىگە كىردى ۋە چىلىمغا نەشە سېلىپ تارتىشقا باشلىدى . ئۇيغۇر چېرىكلەر توختىماي ۋارقىرايتتى :

— خېنيا سايت... ھەي خېنيا سايت ، چىقە بۇ يانغا... چىقمايدىغان بولساڭ ھەممە مال - چارۋىلىرىڭنى ئۆلتۈرۈپ ، قورۇق ، مال - بىساتلىرىڭغا ئوت قويۇۋېتىمىز .

خېنيا سايت گەمە تېمىغا يۆلىنىپ چىلىم تارتقاچ كۆزىنى يۇمۇپ خىيال قىلدى . «بۇ غالىچىلار مېنىڭ نام - ئەمەلىمنى قانداق بىلىپ بولغاندۇ؟ توغرا ، يۇرت ئىچىدە ئاسىيلار ، ئورۇسنىڭ پوقنى يەپ شېڭغا مۇرت بولغانلار ئازىمىدى... شۇ مۇناپىقلاردىن بىرەرى يىپىدىن - يىڭنىسىگىچە ئېزىپ ئىچۈرمەي قالامدۇ... مەھەللە - كويدا بارغانچە نامەردلىك ئەۋج ئېلىپ ، بىر تاۋاق ئاشنى بېسە قورسىقى تويىدىغان قارىندى دەپ پۈتۈنسۈرۈك يۇرتنى ، جەددى - جەمەت قېرىندىشىنىڭ ئۆمۈرلۈك ئىشىنى يات تائىپىلەرگە

ساتىدىغان نائەھلىلەر ئەدەپ كەتتى. بۇرۇن بۇنداق نائەھلىلەر ئاز ئىدى. بىز ئۆزىمىزچە ئۇلارنى توي قىلسا تويغا ئادەم كەلمەيدۇ، قىزىنى چىقىرالمايدۇ، ئوغلىغا خوتۇن تەگمەيدۇ، ئۆلسە نامىزغا ئادەم يىغىلمايدۇ، يۇرتتا سوقۇندى بولۇپ يېتىمەك يۈرىدۇ، دەپ ئاغزىمىزنى تاتلىق ئېتىپ يۈرەتتۇق. مانا ئەمدى ھالا بۈگۈنگە كەلگەندە، يۇرتنىڭ تۈزىنى يەپ چوڭ بولغان خېلى تۈزۈك ئادەملەرمۇ يۇرتقا تۈزكۈرلۈك قىلىدىغان ئاسىيلارغا ئايلانغاندىن كېيىن، ئىش بىلمەس ياشلار، قورسىقىنىڭ تويۇشىنىلا ئويلايدىغان، ئەقلى گەجگىسىگە چىقىپ قالغان ئادەملەر ئۇلارغا ئەگىشىپ چوڭ بىر جامائەت بولۇۋالدى. يۇرت - مەھەللە سوقۇندىسى، داشقىلى بولۇپ ئىتنىڭ كۈنىنى كۆرىدىغان يېتىم ئاقساقال بۇ جامائەت يوغىناپ، ھالال، ھەق ئادەملەر يېتىم - جامائەتسىز قالدى. مانا مۇشۇ كويىدا قالغان يۇرتتا بۇ پوقنى يېمەيدىغان كىم قالدى ئەمدى...»

ئېغىر ھاردۇق يېتىپ ئۇيقۇسىرىغان خېنيا ساپىت نەشىنىڭ تىنىچلاندۇرۇشى بىلەن گەمىنىڭ تېمىغا يۈلەنگەنچە خورۇلداپ ئۇيقۇغا كەتتى. باياتىن بېرى كونا چىلىمدىن چىققان خور - خور ئاۋاز ئەمدى ئۇنىڭ دىمىغىدىن ئاڭلىنىشقا باشلىدى. قويۇق بۇرۇتلىرى ئارىسىغا چىلىم دەستىسىنى تىقىپ تۇرغان يوغان قوللىرى ئاستا قۇچىقىغا سىيرىلىپ چۈشتى. قويۇق كەندىر پۇرىقى گەمە ئىچىنى كۈچلۈك، مەستخۇش قىلغۇچى دۈت بىلەن ھىدلاندى...

* * *

— بايا مەن دېدىم، بۇ جاڭگال پادىشاھىنىڭ گەمىسى تولا، گەمىلىرىنىڭ بىرىدە نەشە چېكىپ ئۇخلاپ قالدى دەپ، نەشىنىڭ پۇرىقى ھەممە يەرگە تارالسىمۇ، بۈگۈنكى ئۆرتەشتە كەندىر كۆيدىمىكىن دەپ ئادىشىپ قاپتۇق. راست، مەن دېگەندەك قاپاق

چىلىمدا نەشە چېكىپ ئۇخلاپتۇ ئەمەسمۇ بۇ نوچى .
قاتتىق ، قوپال سىلكىشلەشتىن خېنىيا سايت كۆزىنى ئاچتى ،
ئاچتىيۇ نەشەنىڭ كەيپى ، ھارغىنلىق ئېغىر كېلىپ يەنە كۆزلىرى
يۇمۇلۇپ كەتتى . شۇنداقتمۇ بېشىدا يالاقچىلىق قىلىپ
كوتۇلداۋاتقان ئادەمنىڭ يۇرت ئىچىدە كىم پۇچۇق نان بەرسە
شۇنىڭغا چەكەدىلىك قىلىدىغان يۇمىلاق تاۋۇز چار بازارچى نىياز
ئىبراھىم گاچىنىڭ ئاۋازلىقىنى تونۇدى . ئۇنىڭ تىلى تولۇق
كېكەچ بولمىغىنى بىلەن ، بىر پۈتۈن گەپنى ئوتتۇزغا پارچىلاپ
دېۋاننىڭ ئېنىدەك قىلىۋېتىدىغان بولغاچقا ، مەھەللە - كوي ئۇنى
بەزىدە نىياز دۇدۇت دېسە ، بەزىدە ئىبراھىم گاچا دەپ يۈزىدىن
يۈزىگە دەۋىرەتتى . ئۇ مەھەللە - كويغا قويۇلغان مەخپىي ساقچى
بولۇپ ، كۈندۈزى ئەلنىڭ خىزمىتىنى قىلغان بولۇپ كۆز
بويامچىلىق قىلسا ، كېچىسى شېڭنىڭ كالا كېسەرلىرىگە قارا
تەزىملىك يوللاپ دۇرۇس ئادەملەرنى تۇتۇپ بېرىپ ، ئۆزىگە پۇل
تاپىدىغان يول ئېچىۋالغان ، تاپقان پۇلغا ھەرقايسى يۇرت بەگلىرىگە
قىز سولاپ بېرىپ ، ئۆزىنىڭ ئەرزىن ماتالىرىنى يۇرتتىكى ياۋاش
مۆمىنلەرگە قىممەت سېتىپ نەچچە ھەسسەلەپ پايدا
ئۈندۈرۈۋالاتتى . ھەر يۇرتتىكى مۆمىنلەرنىڭ ماتاغا ئېھتىياجى
بولمىسىمۇ ، يۇرت بەگلىرىنىڭ مەجبۇرىي تېڭىشى بىلەن ئېلىشقا
ئادەتلەندۈرۈلگەنىدى . نىياز ئىبراھىم بولسا سورۇنلاردا ئۆزىنىڭ
سودىدا ئۇتتورمايدىغانلىقىدىن ماختىنىپ دۇدۇقلاپ يۈرەتتى .
ئەل - جامائەت ئۇنىڭ بەتئىيەت ، سۇيىقەستچى ، ھارئالماس
ئۇستاتلىقىدىن ھەزەر ئەيلەپ ، ئۇنىڭ ھەممە ئىشلىرىنى راست دەپ
باش لىڭشىتىپ قوياتتىيۇ ، ئارقىسىدىن تىللايتتى . مانا ئەمدى ئۇ
ئورۇس بىلەن شېڭنىڭ بىرلەشمە باسمىچىلىرىغا خىزمەت قىلىپ
مۇكاپات ئېلىش كويىدا يول باشلىغۇچى بولغانىدى .

خېنىيا سايتنىڭ نەشە كەيپىدىن ئېغىرلىشىپ كەتكەن قاپقى
ئەمدىلا يۇمۇلۇپ ، نىياز ئىبراھىم ھەققىدىكى خىيالى ئاخىرلاشمايلا
بىقىنىغا تەگكەن قاتتىق بىر تېپىكتىن قاڭقىپ ئورنىدىن تۇرۇپ

كەتتى . ئۆتى يېرىلغاندەك بىر ئاچچىق ئاغرىق ئىچ - ئىچىدىن
 بوقسۇپ كىرىپ مېڭىسىدىن چىقىپ كەتتى . سېرىق سىمدەك
 چاچ - ساقاللىرى ئارىسىدىكى مۈشۈكنىڭكىدەك ياپىلاق يۈزى
 پارقىراپ كەتكەن ئورۇس ئەسكىرى ھىجىيىپ تۇرۇپ ئۇنىڭ
 ئېڭىكىگە بىر مۇشت ئۇردى . خېنيا سايت دۈگجۈپ گەمە تېمىغا
 يۆلىنىپ قالدى . ئورۇس يەنە قوللىرىنى سوزۇپ ئۇنىڭ كانىيىدىن
 سىقىپ ئالدىغا تارتىپ ، ئوڭ مۇشتۇمنى قاداچچىلاپ بىر
 ئېتىۋىدى ، خېنيا سايت بېشىنى يانغا قاچۇردى ، مۇشت ئۇنىڭ
 قۇلاق تۈۋىدىن سىيرىلىپ ئۆتۈپ تامغا ئۇرۇلدى . ئورۇسنىڭ
 سېسىق تىنقى گۆردىن ئۆلۈكنى تارتىپ ئېلىپ چىقىپ يېگەن
 تۈلكىنىڭ ھىدىدەك خېنيا سايتنىڭ دىمىغىغا ئۇرۇلدى . ئۇنىڭ
 قىرلىق ئۇزۇن تۇمشۇقى خېنيا سايتنىڭ تۇمشۇقىغا كېلىپ
 قالغانىدى . خېنيا سايت زەرب بىلەن بىر كالا قويۇۋىدى ، ئورۇس
 ئوڭدىسىغا ئۇچۇپ كەتتى . بەش - ئالتە ئەسكەر يوپۇرۇلۇپ كېلىپ
 خېنيا سايتقا تاشلاندى . بىرى كەينىدىن قۇچاقلاپ تۇتۇۋالدى ،
 قالغانلىرى مۇشتلاپ تېپىپ كەتتى . ھەر تەرەپتىن تېڭىۋاتقان
 مۇشت ، تېپىكلەردىن خېنيا سايتنىڭ باش - كۆزى ئايلىنىپ
 كەتتى ، لېكىن ئۇ پۈتۈن كۈچى بىلەن بىر يۇلقۇنۇپ ئۆزىنى
 قۇچاقلىۋالغان ئورۇسنى تامغا پۈكلىۋەتتى . ئالدىدىن كەلگەنلەرنى
 ھەم تېپىپ ، ھەم مۇشت بىلەن ئۇرۇپ يېقىن يولاتىدى . دەل شۇ
 چاغدا جەينەكتەك بىر شېڭ چېرىكى كىرىپدەك ئۆمىلەپ كېلىپ
 خېنيا سايتنىڭ چاترىقىغا ئېسىلىپ جان يېرىنى قوش قوللاپ
 مۇجۇپ ئېسىلۋالدى . خېنيا سايتنىڭ ياۋا توڭگۇز تالغاندەك
 زەھەردەك بىر ئاغرىق بىلەن پۈت - قولىدا جان قالماي ، خېمىردەك
 بوشاپ ئىزىغا ئولتۇرۇپ قالدى . ئورۇس ئەسكەرلىرى يوپۇرۇلۇپ
 كېلىپ دەسسەپ تېپىپ ، چەيلەپ كەتتى . نىياز ئىبراھىمنىڭ
 داتلىشىپ كەتكەن چويۇن مەشتەك قارا كۆكۈچ يۈزى قېرى
 ئىنەكنىڭ سۈتى قالمىغان يېلىندەك تارتىشىپ ھىجايىدى :
 — قانداق ، مەن جايلايدۇ دېمىدىممۇ ، ھامان جايلايدۇ .

كەچ كۈزنىڭ يېقىمىسىز شامىلى تەكلىماكان قۇملىرى ئارىسىدىن دەريا بويىغا توختاۋسىز ئۇچۇپ كېلىپ ، دەريادا ئەينەكتەك يالتىراپ تۇرغان يۇمران مۇزلارنىڭ بېتىگە توقايلىقنىڭ كۈللىرىنى سورۇپ ، ئۇچۇرۇپ كېلىشكە باشلىدى . يىللاردىن بېرى توقايلىقتىكى توغراق ، ياۋا جىگدىلەرنىڭ غازىڭنى ئۇچۇرۇپ كېلىدىغان قۇرۇق سوغۇق شامال بۇ يىل كۆيۈپ كۈلگە ئايلىنىپ قاپقارا دالاغا ئايلىنغان چەكسىز تۈزلەڭلىكتىن توقايلىقنىڭ كۈلىنى كۆككە سورۇماقتا ئىدى . توقايلىق ئىچىدىن سۇس تۈتۈن تېخىچە توختىماي كۆتۈرۈلمەكتە ئىدى . ئۇ يەر ، بۇ يەردە چالا كۆيۈپ يىقىلماي قالغان توغراق ، جىگدە ، چاتقاللار تازىنىڭ بېشىدىكى يوقىلاڭ تۈكلەردەك غېرىبىسىنىپ ، قاپقارا ئىسلىشىپ كەتكەن ، بەللىرى پۈكلەنگەن ھالدا سوغۇق شامالدا توختىماي ئىرغاڭلايتتى . بالدۇرلا جۈت باشلاپ كەلگەن قاغىلار توقايلىقتىكى كۆيۈپ كاۋاپ بولغان ھايۋان گۆشلىرىنى ھىدلاپ ، توختىماي قاقىلداپ بايرام قىلىۋاتقاندەك توقايلىق ئاسمىنىغا پېتىشماي قالغانىدى . قارا قاقاسلىق سايغا ئايلىنغان توقايلىقتا ، دەشتى باياۋاندىكى بۇلاق بويىدا ياشىرىپ تۇرغان غۈزمەك بوستانلىقتەك خېنيا سايىتىنىڭلا قورۇقى يېگانە ياشىرىپ تۇراتتى . باشتىكى قۇرغاق سوغۇق شامال ئەمدىلىكتە نەم سوغۇق شامالغا ئايلىنىپ ، ھاۋا ئالپاساق بۇلۇتلاندى . توپا ئارىلاش سىم - سىم يامغۇر قىيما - چىيما قىلىنىپ ، سىم قامچا ئېتىلدۈرۈۋەتكەن قىزىل ، قارا قانلار ئىرماش - چىرماش يول چىقارغان ئەتىلىرىگە ئۇرۇلۇپ ، سېزىمىنى يوقاتقان خېنيا سايىتىنى ئېسىگە كەلتۈردى . تۈنۈگۈن چاشكىدىن باشلاپ ئىككى باشالتىقىدىن باغلاپ توغراققا ئېسىپ قويغاندىن كېيىن دەسلەپ باشمالتىقى ئاغرىغانلىقتىن تىلىنى چىشلۋالغانىدى . كېيىن چېرىكلەر كىيىملىرىنىڭ ھەممىسىنى

سالدۇرۇپ تاشلاپ، پۈتۈننىڭ ئۈچىدىن بويۇنلىرىغىچە نۆۋەتلىشىپ سىم قامچا بىلەن ئوردى. ئەمدى ئۇنىڭ پۈتۈن ئەزايى بىر توپ زەھەرلىك قارا ھەرە توختىماي چاققاندىكى ئاغرىپ ھېچ چىدىيالماي توختىماي ئاللاغا نالە قىلدى. سىم قامچا ھەربىر تەگكەندە، قامچا ئىزىدىن قان جىرغىپ چىقاتتى، ئاندىن تېرە يېرىلىپ تېرە ئاستىدىن قىزىل قان ئارىلاش ئاق ماي چوغقا تاشلانغان قوناقتەك ئېتىلىپ چىقاتتى. ئورۇس كوماندىرى پات - پات كالىدرلىسا، ئۇنىڭ يېنىدىكى ئۇيغۇر نۇڭچى ئۆرۈپ سورايتتى.

— ھەي ياۋايى قارا دولان، جېنىڭغا ئىچىڭ ئاغرىسۇن، بىكار ئۆلۈپ كېتسەن. بىر ئوبدان جېنىڭنى ئۇ قاراقاشلىق توپلاڭچىلارغا سېلىپ بەرمە. ئاشۇ ئوغرىلارنى يوشۇرغان يەرنى دەپ بەرسەڭلا ئامان قالسەن، بولمىسا، ھارام ئۆلۈپ كېتسەن. تونۇمايدىغان ئۆلەر مەن قاچۇنلارغا جېنىڭنى قىيناپ نېمە قىلىسەن. ئەگەر ئاشۇ قاچۇنلارنى چىقىرىپ بەرسەڭ، كاتتا مۇكاپاتقا ئېرىشىسەن، سېنى ئونئۆستەڭ مەكتىگە بەگ قىلىدۇ. ئوغرىلارنى يوشۇرغان يېرىڭنى دەرھال دەپ بەر!

خېنيا سايت كۆزىنى چىڭ يۇمغانچە دىلىدا ئالادىن سەۋر - تاقەت، چىدام - غەيرەت، مەدەت تىلىدى. ئاسايىشلىق سەۋر - تاقەت ئاتا قىلغۇچى ئايەت - دۇرۇتلارنى توختىماي ئوقۇدى. بەدەن ئاستا - ئاستا سېزىمىنى يوقىتىپ، سىم قامچىنىڭ زەربىسى بىلىنمەس بولدى. شېڭ چېرىكلىرىنىڭ ئەمەلدارى كۈچۈكتەك پۈكلىنىپ كېلىپ، تاۋۇز ئۇرۇقىدەك كۆزىنى چىمىلدىتىپ تۇرۇپ ئورۇس خوجايىنىنىڭ قۇلىقىغا پىچىرلىدى. ئورۇس بىر كالىدرلىۋىدى، بىر غالچا بىر كالىدەك شورنى ئېلىپ كېلىپ خېنيا سايتىنىڭ قان سىزىپ تۇرغان بەدىنىگە پاتۇرۇپ تۇرۇپ ئوڭ - تەتۈر سۈركەشكە باشلىدى. ئاچچىق سېزىم خېنيا سايتىغا يەنە بىر دەھشەتلىك زۇلۇم سالىدى. پۈتۈن بەدىنى ئوت ياققاندىكى كۆيۈشكە باشلىدى. ئۇ قاتتىق ۋارقىراپ ئاغزىنى بۇزۇپ تىللىدى. ئۇنىڭ قىزىل قان سىرغىپ تۇرغان يالىڭاچ گەۋدىسى باراڭدىكى پىشقان

قاياقتەك ھەر تەرەپكە توختىماي ئىرغاڭلايتتى . باشمالتىقى ئىزىدىن چىقىپ بارغانچە سوزۇلۇپ ، جەرەنىڭ بىر جۈپ مۇڭگۈزىدەك ئۇزىراپ ، ساڭگىلاپ تۇرغان پۇتى بىلەن يەرنىڭ ئارىلىقى بارغانچە قىسقارماقتا ئىدى .

خېنيا سايت كۆيۈشۈپ ئېچىشىۋاتقان ئاغرىققا چىدىماي ، بار ئاۋازى بىلەن ۋارقىراپ دادلىسىمۇ «كۆرمىدىم» دېگەن گېپىنى تەكرارلاۋەردى . ئورۇس ئوفىتسىرى بىلەن شېڭ ئوفىتسىرى بىر نېمىلەرنى دەپ ۋارقىراپ ، قورۇق ئالدىغا تىكىۋالغان چېدىرغا كىرىپ كەتتى . چېرىكلەر خېنيا سايتقا سۇ چېچىپ يەنە قامچىلاپ ، ئۇنىڭ ئۈستىگە يەنە شور سۇۋاشقا باشلىدى . خېنيا سايت بىردەم نالە قىلىپ ۋارقىرىغاندىن كېيىن ئۇنى ئوچۇپ بېشى يانغا ساڭگىلاپ چۈشتى .

ئورۇس ئەسكەرلىرى بىلەن شېڭ چېرىكلىرى گۈمىدىن ئىز قوغلىغانچە ، ئاغزىغا گىياھ سالماي غازاتچىلارنى تاپ باستۇرۇپ قوغلاپ كەلگەنىدى . ئۇلارنىڭ ئەس - يادى غازاتچىلارنىڭ ئۆزىدىن كۆرە خەزىنىسىنى قولغا چۈشۈرۈش ئىدى . شۇنداق تېز قوغلاپ ئەمدى قولغا چۈشەي دېگەندە ، ئۇلار تۈمەنتال تەۋەسىدىكى توقايلىققا كىرىۋېلىپ كۆزدىن يوقالدى . ئورۇس ئايروپىلانلىرى توقايلىقنى كۆيدۈرۈپ ئۆرتەپ ئۇلارنىڭ پاناھىنىمۇ يوقىتىپ بەردى ، ئەمما خېنيا سايت دېگەن جاھىل جاڭگالچى تەلۋە ئۇلارنى غايىب قىلىۋېتىپ ، ئۆزى بىر كېچە ئاسماقتا تۇرۇپ تاياق يەپمۇ ئۇلارنىڭ مۆكۈنگەن يېرىنى تىنماي تۇرۇۋالدى .

چېرىكلەر خېنيا سايتنىڭ ئون ئۈچ گەمىسىنىڭ ھەممىسىنى قېزىپ تىتما قىلىۋەتتى . پۈتۈن پاختا ، تېرە ، ئوت - سامان ، شاخ - شۇمبا ، بېدە خەندىكى ، كەندىر شاخلىقى ، بۇيا خەندىكى ھەممىسىنى ئوڭتەي - توڭتەي قىلىۋەتتى . باغ ئىچى ، كېۋەزلىك ، قوناقلىقلارنى ئالا قويماي چامغۇر قازغاندەك قېزىپ چىقتى . توقايلىقتىكى دۆڭ - دۈمبەللەردە كىرپە ئوۋىسى ، توشقان كولىغان ئورەك ، تۈلكە خەندەكلىرىنىمۇ تېگىگە يەتكۈزۈپ قازدى ، ئەمما

ئۇلار ئىزدىگەن ئادەملەر كۆزگە چېلىقمىدى . ئۇلار ئالدىرايتتى ، چۈنكى ئۇلارنىڭ ئەسلىي نىشانى تۇڭگانلارغا قوغلاپ زەربە بېرىش ئىدى . ھەر تەرەپكە پارچىلىنىپ پىتىراپ يۈرگەن تۇڭگانلار ھېلى ئۇ يەر ، ھېلى بۇ يەردە ئۇلارغا ۋەسۋە سەپلىپ يېغىلىق چىقارماقتا ئىدى . «قىرىق يىل قىرغىن بولسا ، بىئەجەل چۈن ئامان قايتۇ» دېگەندەك ، قېرى توغراق يىلتىزغا ئورۇنلاشقان مەخپىي گەمە ئۇلارنىڭ ئۇخلاپ چۈشگىمۇ كىرمەيتتى . ئېچىر قاپ كەتكەن ئورۇس ئەسكەرلىرى بىلەن شېڭنىڭ چېرىكلىرى بىر كېچە - كۈندۈزدە قورۇقتىكى نەچچە يۈز قوي ، كالا ، تۆگە ، ئۆچكە ، ئات ، ئېشەكلەرنى ، ھەتتا ئىتلارنى سويۇپ يەپ كەتتى . پۈتۈن تايغان ، ئوۋ ئىتلىرىنى تامامەن قىرىپ تېرىسىنى ئېلىۋالدى . قورۇنىڭ ھەممە يېرى ھايۋانلارنىڭ ئۈچەي - قېرىن ، كالا - پاچاقلىرى بىلەن تولدى .

ئورۇس ئوفىتسېرى ئالدىراپ قالدى . شېڭ ئوفىتسېرنىڭ پۈتۈن ئەس - يادى غەلىپچى تۇڭگاندا ئەمەس ، گۇما ، قاراقاش غازاتچىلىرىنىڭ خەزىنىسى بولغان بەش تۈلۈم ئالتۇندا ئىدى . ئۇنىڭ يۈرتىدىن چېرىك بولۇپ تەكلىماكانغا كېلىشى ، بۇ زېمىندا يىلتىزلاپ تۇرۇپ قېلىش ئەمەس ، بۇلاڭ - تالاڭ قىلىپ بىراقلا باي بولۇپ قېچىش ئىدى .

ئورۇس ئوفىتسېرى بىلەن شېڭ ئوفىتسېرى چېدىردا قورسقىنى تويغۇزۇپ چىشلىرىنى كولاپ ، روھلانغان ھالدا بىر - ئىككى رومكىدىن ئىچىشىپ تالاغا چىقتى .

خېنيا سايت قان خالتىسىدەك ساڭگىلاپ تۇراتتى . قامچىلاپ قىيىناۋاتقان چېرىكلەر ئورۇۋېرىشتىن ھېرىپ ، زېرىكىپ ھالسىزلىنىپ ئىزىدا ئولتۇرۇپ چالا پىشقان گۆشلەرنى يېمەكتە ئىدى . خېنيا سايت ئۆلگەندەك بېشى ساڭگىلاپ ، مەيدىسىگە چۈشكەن قوللىرى سوزۇلۇپ ، پۈتۈننىڭ ئۇچى يەرگە تېگەي دەپ قالغانىدى . ئورۇس ئوفىتسېرى يېنىدىن قىلىچنى سۇغۇرۇۋېلىپ قىلىچنىڭ ئۇچى بىلەن خېنيا سايتنىڭ قورسقىنى يېنىك تىلدى .

قىلىچ ئۇچى جىجاپ ماڭغان يەردىن قانلىق سىزىق پەيدا بولدى . خېنيا سايت مىت قىلمىدى ، شېڭ ئوفتسىرى يېڭىنىڭ ئارىسىدىن يىڭنە چىقىرىپ خېنيا سايتىنىڭ پۈتتىنىڭ بارمىقىدىكى تىرنىقى ئاستىغا سانجىدى ، تىرنىق ئۇچىدىن جىرتىلداپ قان ئېتىلىپ چىقتى . خېنيا سايت قاتتىق بىر ۋارقىراپ ئېسىگە كەلدى . ئۇنىڭ ئاغرىق ئازابىدىن تولا ۋارقىراپ كاناي پەردىسى يىرتىلىپ ، ئاۋازى بوغۇلۇپ كەتكەندى . شېڭ ئوفتسىرى كالدېرلىدى ، نىياز ئىبراھىم ئۇنى ئۇيغۇرچە ئۆرۈدى :

— قاچقۇنلار ساڭا قانچىلىك ئالتۇن بېرىشكە ۋەدە قىلغان بولسا ، بىز شۇنىڭغا ئىككى ھەسسە قوشۇپ بېرىيلى ، بىزگە دەپ بەر ، ئۇلارنى نەگە يوشۇردۇڭ ؟

خېنيا سايت كۆزىنىمۇ ، ئاغزىنىمۇ ئاچمىدى . شېڭ ئوفتسىرى يەنە كالدېرلىدى ، نىياز ئىبراھىم تۇڭچى ئەگىشىپ ئۆرۈدى :

— بۇ ساڭا بەك ئوڭ كەلگەن پۇرسەت ، ياخشىلىقچە دە ، بولمىسا ، بۇنىڭدىنمۇ بەتتەر قىيىنلىپ ئۆلۈپ تۈگەيسەن . بىزدە ئوتتۇز ئالتە ھىيلە - مىكىر دەستۇرى بار ، سەن ئۆلسەڭمۇ ھەر باب بىلەن ئۇلارنى قولغا چۈشۈرمەي قويمايمىز .

خېنيا سايتتىن ئۇن چىقمىدى . شېڭ ئوفتسىرى سىم قامچىدىن بىر تال ئىنچىكە سىمنى ئايرىپ ئوتتا قىزىتىپ ، قىزىل سىزىقتەك بولغان سىمنى خېنيا سايتىنىڭ زەكىرىنى ئالدىرىماستىن تۇتۇپ تۆشۈكىدىن تىقتى . ۋازىلداپ كاۋاپ ھىدى بىلەن تەڭ ئاق ھور كۆتۈرۈلدى . خېنيا سايت قاتتىق يۇلقۇنۇپ ، تولغىنىپ ۋارقىراش بىلەن زەكىرىدىن قان ئارىلاش سۈيدۈك ئېتىلىپ چىقىپ شېڭ ئوفتسىرىنىڭ يۈز - كۆزىگە چاچرىدى . ئورۇس ئوفتسىرى قاتتىق قاقاقلاپ كۈلۈپ ، شېڭ ئوفتسىرىنىڭ باش - كۆزىگە قاراپ تېلىقىپ كۆزىدىن ياش چىقىپ كەتتى . خېنيا سايت يەنە ھوشىدىن كەتتى . بىر ئاتلىق چېرىك دەريا تەرەپتىن قارا تەرگە چۆمۈپ ھاسىراپ كېلىپ دوكلات قىلدى :

— تۇڭگانلار يەنە يەكەننى قورشاپ ھۇجۇم قىتۇ .

ئورۇس ئوفىتسىپىنىڭ كۈلۈۋاتقان مولۇن تەلەتى دەرھال ئۆڭدى ، ئۇ رۇسچە كالدېرلاپ ۋارقىردى . شېڭ ئوفىتسىپى يۈزىدىكى قانلىق سۈيدۈكنى سۈرتۈپ ئورۇس ئوفىتسىپىغا پىچىرلىدى ، ئورۇس ئوفىتسىپى ئۇنىڭغا پەرۋا قىلماي كالدېرلاپ ۋارقىراپ چېدىرغا ماڭدى . پۈتۈن ئورۇس ئەسكەرلىرى كالدېرلاشقانچە قوزغىلىپ ئاتلىرىغا مىندى . ئورۇس ئوفىتسىپى چېدىر ئالدىغا بېرىپ بولۇپ يەنە كەينىگە ياندى - دە ، تاپانچىسىنى چىقىرىپ ھوشسىز ساڭگىلاپ تۇرغان خېنيا سايىتقا توغرىلىۋىدى ، شېڭ ئوفىتسىپى دەرھال ئۇنىڭ قولىغا پىچىرلىدى . ئورۇس ئوفىتسىپى ئۇنى ئىتنى سىلكىگەندەك سىلكۈپتەپ ، تاپانچىسىنى تەڭلەپ بىردەم تۇرۇپ قېلىپ ئوق چىقارماي يەنە قېپىغا سېلىپ چېدىرغا كىردى . شېڭ چېرىكى خۇشاللىقىدىن ئۆز چېرىكلىرىگە بۇيرۇق چۈشۈرۈپ ۋارقىردى . چېرىكلەر پۈتۈن ئات ، كالا ، تۆگە ھەممىسىنى قورۇقتىن دەريا تەرەپكە ھەيدەپ ماڭدى . بىرقانچە ئات ، تۆگە قاڭقىپ تويىتىن قېچىپ بۆرە ئېغىزى تەرەپكە قېچىپ كەتتى . بىرقانچە ئورۇس ئەسكەرلىرى ئاتلارنى قوغلاپ بىردەم مېڭىپ ئۆز سېپىگە قايتىپ كەلدى . شېڭ چېرىكلىرى مال - چارۋىلارنى دەريا بويلاپ ھەيدەپ يەكەن تەرەپكە ماڭدى . ئاتلىق ئورۇسلار قورۇقنىڭ ھەممە يېرىگە ئوت قويدى . قۇرۇغان شاخ ، ئوت - سامان ، بىدە ، كەندىر ، پاختا ، تېرە ، باغ ، توغراق ، چىتلارغا ئوت تاشلاندى . ھەممە يەر پاراسلاپ كۆيۈشكە باشلىدى . پەقەت خېنيا سايىت ئېسىلغان توغراقلا ساق قالدى . ئاستىغا مەخپىي گەمە ياسالغان غازاتچىلار يوشۇرۇنغان مىڭ يىللىق قېرى توغراق غايەت زور مەشكەلدەك ھەممىدىن شىددەتلىك كۆيۈشكە باشلىدى . مىڭلىغان قۇش چاڭگىسى پاراسلاپ كۆيۈپ ، قۇشلار ئېچىنىشلىق چىرىقىشىپ مەڭدەپ ئۇچۇشتى . بىرقانچە قۇشقاچ ئۇچۇپ چىقىپ چاڭگىسىنى ئايلىنىۋىدى ، قاننىغا ئوت تۇتىشىپ چالمىدەك يەرگە چۈشتى . پۈتۈن قورۇق ئوت دېڭىزىغا ئايلاندى .

ئوت دېڭىزى ئىچىدە خالىي توغراقتا قانلىق تۇلۇمدەك ساڭگىلاپ تۇرغان ھوشسىز خېنيا سايت بۇ ئىشلاردىن خەۋەرسىز ئىدى . سىم - سىم يامغۇر تىمىشىپ تۇرغان ئاسماندا ئۈچ ئايروپىلان يەنە پەيدا بولۇپ ، دەريا بويلاپ پەس ئۇچۇپ يەكەن تەرەپكە قاراپ كېتىۋاتقان چېرىكلەرنى قورۇقداپ ئۇچۇپ كەتتى . ئىككى ئوفىتسېر خېنيا سايتقا بىردەم قاراپ تۇرغاندىن كېيىن ئاتلىرىغا قامچا ئۇرۇپ يولغا راۋان بولدى . بىر توپ مۇلازىم ، يانداقچى چېرىكلەر ئانىسىغا ئەگەشكەن لالما كۈچۈكلەردەك ئەگىشىپ ئات سالىدى . جەننەتتەك كېچە - كۈندۈز مېۋە ، قوغۇن پۇرىقى تارىلىپ تۇرىدىغان قورۇق دوزاخقا ئايلىنىپ كۆيۈپ ، يۇڭ - تېرە كۆيۈكىدىن تارالغان سېسىق ھىد بىلەن تولدى . قېرى توغراق پاراسلاپ كۆيۈپ ، غايەت ئېگىز تام ئۆرۈلگەندەك يەنە ئوت ئىچىگە يىقىلدى . پەقەت بۇ دوزاخ ئىچىدە خېنيا سايت ئېسىلغان توغراققلا ئوت تۇتاشمىدى .





ئونىنچى باب

خېنيا سايت ئىسسىق ھۆللەنگەن يۇمشاق ماتانىڭ چېكىسىگە ، قاش - قاپاقلىرىغا تېگىشى بىلەن كۆزنى ئېچىپ ، ئۆزىنىڭ چىلىق - چىلىق تەرلەپ يۇمشاق ئورۇندا ياتقانلىقىنى بىلىپ ئېسىگە كەلدى . ئۇنىڭ پۈتۈن ئەزايى كۆيۈشۈپ ئوت كەتكەندەك ئاغرىيتتى . ئىككى قولى مىدىرلىمايتتى . زەكرى ۋە ئۇنىڭ ئەتراپى ئىششىپ قىسلىچىقىغا پاتماي كەتكەن بولۇپ ، قان ئارىلاش سۈيدۈك توختىماي تېمىشىپ ، سۈيدۈك يولغا ھېلىمۇ سىم تىقىلىۋاتقانداك لوقۇلداپ ئاغرىيتتى . خېنيا سايت زەھەردەك ئاغرىققا ، كۆيۈشۈپ ئېچىشىغا چىدىماي تولغىنىپ ۋارقىردى ، ئاغزىدىن ئاچچىق بۇس چىقىپ تارالدى .

— چىدىسىلا خېنيا سايتكا ، چىدىسىلا .

ئۇ سىلىق ، يېقىملىق ، يۇمشاق تونۇش ئاۋازىنى ئېسىگە ئالماي كۆزنى تەستە ئاچتى . ساقالسز ئاق پىشماق ، كۈلۈپ تۇرىدىغان چىراي شۇنچە تونۇش ئىدى ، ئەمما ئېسىگە ئالالمىدى . ئۇ كۆزنى يۇمۇپ ئويلىدى . شۇنچە تونۇش چىراي ، پات - پات كۆرۈشۈپ تۇرىدۇ ، كىم بولغىدى ؟

— كىندىكىنىڭ يۇقىرى تەرىپىنى قىرقلىمىغان قارا پاقلىدىن ئۈچىنىڭ تېرىسى بىلەن ، كىندىكىنىڭ تۆۋەن تەرىپىنى تۆت ئوغلاق تېرىسى بىلەن ، ئىككى قوللىرىنى ئىككى ئوغلاق تېرىسى بىلەن يۆگەپ تېرىگە ئالدىم ، ئاكا . بەدەندىكى پۈتۈن ئىششىق ، زەرداپنى ئالدىدۇ . تەر قۇرۇغاندىن كېيىن مىدىرلىسىلا ، شامال تېگىپ قالسا

بولمايدۇ .

خېنيا سايت گەپ قىلىش ئۈچۈن ئاغزىنى شۇنچە كۈچەپ ئاچسىمۇ ، ئاغزىغا زەھەردەك شور توپا كەپلىشىپ قالغاندەك گەپ چىقىرىلدى .

ئۇنىڭ ئاغزىغا ئىسسىق سۇ تېمىتىلدى . ئۇ قېقىلىپ يۆتىلىپ يۈرۈپ ئاغزىغا تولۇپ قالغان قاننى تەستە تۈكۈردى . بۇرۇندىن بىرمۇنچە قان قەقەچلىرى چىقىپ ، ئاغزى - بۇرنى ، بوغۇزى يېنىكلەپ ، دىماغلىرىدىن ھاۋا ئۆتۈشۈپ ، مېڭىسى خېلى سەگىپ قالدى . ئۇ كۆزىنى ئېچىپ مۇلايىم كۈلۈمسىرەپ ، يۇمشاق گەپ قىلىدىغان مېھرىبان ئادەمگە قايتا - قايتا ئۇزاق سىنچىلاپ قارىدى ، ئەمما زادىلا ئېسىگە ئالالمىدى .

— مېنى تونۇيالمايۋاتامدىلا - ھە ، بىچارە ئاكا . بەك چېچەن ئادەمتىلە ، ياۋۇز ئورۇسلار شۇنچىۋالامۇ ئۇرغان بارمۇ ئەمدى . يەيدىغان رىزىقىلىرى تۈگىمەپتىكەن . ئاللا دىلىمغا سالدۇمۇ بېرىپ قاپتىمەن ، سەل ھاياللىشىپ بارغان بولسام ئۈلگۈرمەيدىكەنمەن . سىلنى ئەكىلىپ ئاۋۋال كالا ، قوي ، ئۆچكىلەرنى قويماي سېغىپ ، تەڭلىنى سۈتكە تولدۇرۇپ ئالتە ئاش پىششىم سۈتكە چىلىدىم ، ئاندىن پاقلان ، ئوغلاقلارنى سويۇپ تېرىگە ئالدىم . سۈت بىلەن تېرە تاياقنىڭ زەھىرىنى ئالىدۇ . مانا ئەمدى ئوبدان بولۇپ قالدىلا .

— مەن... مەن... نە... دە... ؟... بىلەلمىدىم...

— سىلى ھازىر قالماق دۆڭدىكى راخمىناخۇن قالماقنىڭ ئۆيىدە... مەن راخمىناخۇن . سەيشەنبە كەچتە ئەمدى خۇپتەننى ئوقۇپ بولۇپ ، جايناماز ئۈستىدە كۆزۈم ئۇيقۇغا كېتىپتىكەن . بالىلار يۈگۈرۈپ كىرىپ ئويغاتتى . ھە ، نېمە بالا بولدى دېسەم ، «توقايلىق تەرەپتە ناھايىتى غول غوۋغا بولۇپ كەتتى ، ئىتلار بەك قاۋاپ كەتتى» دېيىشىدۇ . «جىم ! ماكانىڭغا كىرىپ يېتىش ، ھازىر يېغىلىق بولۇۋاتقاندىكىن ، توقايلىققا چىرىك كەلگەن ئوخشايدۇ ، ھېچكىم تالاغا چىقىمىسۇن» دېدىم . خوتۇن - بالىلىرىم قورقۇپ جىم بولۇشتى . ئۇيقۇم قېچىپ ئەنسىرەپ تۇرسام ، ئورۇسنىڭ

ئايروپىلانلىرى ئۆگزىنى تېشىۋەتكۈدەك ۋارقىراپ ئۇچۇپ يىراقلىدى . كېيىن توقايلىق تەرەپتىن گۈمبۈرلىگەن ئاۋازلار توختىماي كەلدى . ئاخىر ئىچىمگە ئەنسىزلىك چۈشۈپ ئىشىك ئالدىدىكى ئېگىز توغراققا چىقىپ توقايلىق تەرەپكە سەڭگىرەپ باقسام ، يانغىن ھەتتا بىر كۈنلۈك يولدىكى بىزنىڭ قالماقدۇڭ تەۋەسىنىمۇ يورۇتۇۋېتىپتۇ . ئەنسىرەپ بىر ئۇخلىمىدىم . تاڭ ئاتقاندىن كېيىن قارىسام ، توقايلىق قاپقارا كۈلگە ئايلىنىپتۇ ، يىراقتا سىلىنىڭ قورۇقلا دەل - دەرىخى بىلەن پۇلتىيىپ چىقىپ قاپتۇ . ھەر نېمە بولسا خۇداغا شۈكۈر ، خېنىيا سايت باي تىنچلىق ئوخشايدۇ ، دېدىم . ھېلى بېرىپ ھال - ئەھۋال سوراپ كېلەي دەپ بولغۇچە پېشىن بويۇپتۇ . ئەمدى ماڭاي دەپ تەمىشلىپ تۇرسام ، قورۇقتىنمۇ ئوت - ئىس كۆتۈرۈلدى . كۆڭلۈم بىر شۇملۇقنى سېزىپ ، توختى بەگ بىلەن تۇرغۇن قارىنى ئەگەشتۈرۈپ ، ئاتنى توقۇشقا ئۈلگۈرمەي يۇنداق مىنىپ بېرىپ قارساق ، مەھەللە - كوي ، دەل - دەرەخلىرىڭلار كۆيۈپ تۈگىگەندە ئاران بېرىپتىمىز . سىلى بىر تۈپ توغراققا قىپپالنىڭچا ئېسىقلىق تۇرۇپتىلا . سىلىنى ئاسماقتىن چۈشۈرۈپ ئۇچامدىكى تونغا يۆگەپ تىخىسام تىنقىلىرى بار ئىكەن . ئۆيگە ئېلىپ كېلىپ كېچىنىڭياغى ئۇخلىماي ئەجىر ، ئەمگەك قىلىۋىدۇق ، ئاۋىلەن خۇدا ، ئاندىن قالسا ئۆزلىرىنىڭ بەختى - تەلەيلىرى بار ئىكەن ، يەيدىغان رىزىقىلىرى بار ئىكەن ، ساقىيىپ قالدىلا...

— رەھمەت راخىمناخۇن ، ماڭا قىلغان ياخشىلىقىڭلار ئۈچۈن خۇدا سىلىگە مىڭ ياخشىلىق بەرگەي...
خېنىيا سايت بىر خىجىللىق ئىچىدە قالدى . «ۋاي خۇدايىم ، ما خىجالەتچىلىكنى كۆر... چېرىكلەرنىڭ سىم قامچا قىيىنلىقىدىن بەتتەر قىيىنلىقىم ئەمدى ، — دېگەن خىيال بىلەن دېمى ئىچىگە چۈشۈپ كۆزىنى يۇمدى ، — تەقدىرنىڭ چاقى ئۇيان چۆرگىلەپ ، بۇيان چۆرگىلەپ خېنىيا سايتنىڭ قېنىنى راخمان قالماق قۇتقۇزۇۋالدىغان كۈنگە قالغىنىمنى كۆر ئەمدى . مەندىن قانداق

كسبىر - تەمەننا ئۆتتى ، ئاللا ئۆزۈڭ كەچۈرگەيسەن ، ئەجەبمۇ تەڭلىكتە قالدىم... مېنى بۇ ئادەمنىڭ قولى بىلەن ئەمەس ، بىرەر ئىتنىڭ چىشى بىلەن قۇتقۇزغان بولساڭمۇ بۇنداق تەڭلىك ، خىجالەتچىلىككە قالمىغان بولار ئىدىم...»

راخمان قالماقنىڭ بۇ دەرگاھلىققا پەيدا بولغىنىغا ئون يىلدەك بولغان بولۇپ ، ئۇ تەكلىماكاننىڭ ئىچكىرىسىدىكى ئادەم بېرىشتىن قورقىدىغان ، ياۋا توڭگۇز مەغلداپ كەتكەن قالماقدۆڭدە ماكانلاشقانىدى . ئۇ شۇ يەردە ياۋا توڭگۇز ، تۈلكە ، جەرەن ئوۋلاپ ، يۇرتقا ئوتۇن ئېلىپ كىرىپ سېتىپ بالا - چاقىلىرى بىلەن تىرىكچىلىك قىلىپ يۈردى . ئۇ قالماقدۆڭگە ماكانلاشقان بولغاچقا يۇرت ، مەھەللە ئۇنى راخمان قالماق دەپ ئاتىۋالغانىدى . ئۇ خەققە ھېلى خانئېرىقلىق دېسە ، يەنە بىرىگە تېرىملىق دەپ راست گەپ قىلماي يۈرگەچكە ، خەق دەسلەپ ئۇنى يۇرت - نەسەبىنىڭ ، تېگى - تەكتىنىڭ تايىنى يوق قالماق ئىكەن دەپ يۈردى . ئادەم ئاياغ باسمايدىغان يىرتقۇچ ھايۋانلار ماكاندا نېمە ئىش قىلسەن ، دەپ سورىسا ، مەن يۇرتۇمدىن كۆڭلۈم قاتتىق ئازار يەپ ئادەملەردىن بىزار بولۇپ ، يۇرتۇمدىن قېچىپ چىققانمەن ، دەپ بىرمۇنچە يالغاننى توقۇيتتى .

ئادەملەرمۇ يامان ، ئۇنداق دەپ ، مۇنداق قىلىپ يۈرۈپ ئۇنىڭ ئەسلىدە راست خانئېرىقلىق كالا ئوغرىسى ئىكەنلىكىنى ، بىر قېتىم پەيزاۋات ، قىزىلبۇيىدىن ئوتتۇز كالىنى ئوغرىلاپ ، سېرىقبۇيىنىڭ بازىرىغا پايپاق كىيدۈرۈپ ئاپىرىپ ساتقاندا تۇتۇلۇپ قالغانلىقىنى ، يۇرتتىكى ئىزا - ئاھانەتكە چىدماي ، مەكتە تەۋەسىگە قېچىپ كېلىپ ، كېيىن ئۇ يەردىمۇ تۇرالماي تەكلىماكان توغراقلىقىنىڭ ئەڭ ئىچكىرىسىدىكى قالماقدۆڭ دېگەن يەرگە كەلگەنلىكىنى بىلدى . باشتا يۇرتتىكىلەر ئۇنىڭغا مال - چارۋىسىنى باققىلى بەرگەچكە ھال - كۈنى خېلى ئوبدان ئۆتكەنىدى ، كېيىن خەقلەر مال - چارۋىسىنى ئۇنىڭغا باقتۇرمايدىغان بولدى . چۈنكى ، مال - چارۋا ئۇنىڭ قولىدا ئاينىمىدى ، ھېلى بۆرە يەپ كەتتى ، يىتۈپ

كەتتى ، ئۆلۈپ كەتتى دەپ مالنى يەۋېلىپ تېرىسنى كۆرسىتىپ خەقنى ئالدىدى . شۇنىڭدىن كېيىن يازدا بالىلىرى بىلەن ئوتۇنچىلىق قىلىپ ، ئېشەكتە ئوتۇن توشۇپ مەكتە بازىرى ، تۆمەنتال بازىرىدا ئوتۇن ساتتى . كۈزدىن باشلاپ تۈلكە ، بۆرە ، توشقان ، جەرەن ، قىرغاۋۇل ئوۋلاپ ، مەھەللە بازارلىرىغا ئوۋ گۆشلىرى ، تۈلكە ، بۆرە تېرىسى ئاپىرىپ سېتىپ ھال - كۈنى ئوبدانلا ياخشىلىنىپ خېلى مال - چارۋىلىق بولۇپ قالدى . مەكتە ، يەكەن ، مارالبېشى تەۋەسىدىن ئۇنىڭغا بۆرە ئوشۇقى بۇيرۇتىدىغانلار ناھايىتى جىق ئىدى . خەق بۆرە ئوشۇقىنى بويىغا تۇمار قىلىپ ئېسىۋالسا ، ئۆزىنى ھەرخىل بالا - قازادىن ساقلايدۇ ، بۆرە ئوشۇقى ئادەمگە ئامەت ، بەخت - تەلەي ئېلىپ كېلىدۇ ، دەپ ئەقىدە قىلىشاتتى . قىمارۋازلار قىمار ئوينىغاندا ئوڭ قولىنىڭ بېغىشىغا بۆرە ئوشۇقى تېڭىپ ئوينايتتى ، مۇشۇنداق ئوينىسا كۆپ ئۇتۇۋالاتتى . قىزلار بويىغا يەتكەندە ، باي ئائىلىلەر ئىزدەپ - سوراپ يۈرۈپ كۆپ پۇلغا بۆرە ئوشۇقى سېتىۋېلىپ ، قىزىمىزنىڭ بەختى ئېچىلسۇن دەپ بۆرە ئوشۇقىنى قىزلارنىڭ باغرىدىكىغا تىكىپ بېرەتتى . مۇشۇنداق ئەقىدە بولغاچقا ، بۆرە ئوۋلايدىغان ئوۋچىلار كۆپىيىپ كېتىپ ، جاڭگالدا بۆرە نەسلى قۇرۇپ ، بۆرىنى كەمدىن - كەم ئوۋلايدىغان بولدى . دەسلەپ بۆرىنىڭ بىر ئوشۇقى ئىككى چارەك بۇغدايغا سېتىلغان بولسا ، بۈگۈنكى كۈنگە كەلگەندە بۆرىنىڭ بىر ئوشۇقى بىر تىللاغا چىقتى . راخمان قالماق كېيىنچە كېيىكىنىڭ ، ئۆچكىنىڭ ، تۈلكىنىڭ ئوشۇقىنى بۆرە ئوشۇقىدەك قىلىپ ياساپ سېتىپ جىق پۇل تاپقانىدى . كېيىن خەق ئۇنى بىلىپ قېلىپ راخمان قالماقنى ئۇرۇپ پۇللىرىنى ئېلىۋېلىپ ، ئۇنىڭ بىلەن ئېلىم - بېرىم قىلمايدىغان بولدى . كېيىن راخمان قالماق بالىلىرى بىلەن توقايلىققا تولا ئوغرىلىققا كېلىپ خېنىا سايىتقا ئارام بەرمىدى . ھە دېسىلا قويلارنى ، بىرەر يېرىم كالىنى ئوغرىلاپ قېچىپ كېتەتتى . خېنىا سايىت ئىز - ئىزلاپ يۈرۈپ راخمان قالماقنى تۆت قېتىم تۇتۇۋالدى . تۆتىنچى قېتىمدا چىرايلىقچە گەپ

قىلدى :

— يەيدىغان نېمەڭلار تۈگىسە چىرايلىق دېسەڭلا ، مەن بەرسەم . بۇنداق قىلماڭلا ، ھالال ياشاڭلا ، — دەپ بىر ئېشەك ، بىر ئات ، ئون بىر قوي ، سەككىز چارەك قوناق ، بەش چارەك بۇغداي بېرىپ يولغا سالىدى .

راخمان قالماق جاھاندىكى ھەممە تاتلىق ياغلىما ، چىرايلىق گەپلەرنى قىلىپ ۋەدە بېرىپ كەتتى . ئۇ يىلدىن — يىلغا بېيىپ خېلى مال — ۋارانلىق بولۇپ قالدى ، ئەمما قولى ئەگرىلىكنى زادىلا تاشلىماي ، خېنىيا سايىتنىڭ مال — چارۋىسىنى پات — پات ئوغرىلاپ تۇردى ، ئوغرىلىق جەريانىدا بىرمۇنچە ئىتىلەرنى ئۆلتۈرۈۋەتتى . خېنىيا سايىت ئالتىنچى قېتىم تۇنۇۋالغاندا ، بۇ قېتىم يەنە ئوغرىلىق قىلىپ تۇتۇلۇپ قالسام ئوڭ قولۇمنى چانئۆتەتسە ، دەپ ۋەدە بېرىپ تۇرۇۋالدى . ۋەدە بېرىپ ئۈچ ئايدىن كېيىنلا ئىككى ئاتنى ئوغرىلاپ تۇتۇلۇپ قالدى . خېنىيا سايىت بۇ يۈزى قېلىن ، ئاغزى يۇمشاق ئادەمگە گەپ قىلغۇچىلىكى قالمىدى دەپ گەپ قىلماستىن ، ئوڭ قولىنىڭ بارمىقىنى جىگدە كۆتكىگە قويۇپ چانئۆتتەپ ، ئاتلارنىمۇ بېرىۋېتىپ گەپ قىلماي كەتتى . مانا شۇنىڭدىن ئېتىبارەن ئۇ راخمان قالماقنى كۆرمىدى . راخمان قالماق قولى چانئالغاندا ۋايىچانلاپ يىغلاپ ، ئات چاپتۇرۇپ كېتىۋاتقان خېنىيا سايىتنىڭ ئارقىسىدىن ۋارقىرىدى :

— ئوبدان خېنىيا سايىتكە ، مەن كۆنۈپ قاپتىمەن . مەن ھازىر ئوغرىلىقنى يوقسۇزلۇقتىن ئەمەس ، كۆنۈپ قالغانلىقتىن قىلىۋاتىمەن . بايلىقتا سىلگە يەتمەسەممۇ خېلى مال — چارۋام بار... ئەمما ، خۇمار بولۇپ قالغاندىكىن پات — پات شۇنى قىلمىسام سەۋدايى بولۇپ قالدىكەنمەن... بۇنىڭدىن كېيىن چىدىيالىمسام يەنە ئوغرىلايمەن ، جىق ئالماي ئازراق ئېلىپ خۇمارىمنى بېسىۋالاي... بىرەر — بېرىمنى مەن ئوغرىلىغانغا سىلنىڭ مويلىرى تەۋرەپ قالماستىن... مەن چىدىيالىمىدىكەنمەن...

خېنىيا سايىت چېپىپ كېتىۋاتقان ئېتىنىڭ بېشىنى بۇراپ

قايتىپ كەلدى ، قان توختىمىغان قولىنى چاترىقىغا قىسىۋېلىپ تولغىشىپ يۇمىلاۋاتقان راخمان قالماقنىڭ كېسىلگەن بارمىقىنىڭ ئىزىغا قوينىدىن ئايرىمايدىغان تۇخۇمدىن سەل چوڭ غول قاپاقتىن ئۇندەك يۇمشاق قارا قوناق پوخىقىنى تۆكۈپ چىڭ باستى . قان شۇ ھامان توختىدى . خېنيا سايت ئۇنىڭ قولىنى تېڭىپ قويۇپ كەتتى . باش - كۆزى قارا تەرگە چۆمگەن راخمان قالماق ئۈندىمەي جىم تۇردى .

شۇنىڭدىن كېيىن پات - پات بىرەر كالا ، بىرەر قوي يوقىلىپ تۇردى ، خېنيا سايت بۇنىڭغا كۆز سالماي يۈرۈۋەردى ، ئۇنىڭ يۈزىگە قاراشتىن ئۆزى خىجىل بولاتتى . لېكىن ، يۈزى قېلىن ئادەم باشقا بولىدىكەن . بىر قېتىم چاتقاللىق ئىچىدە خېنيا سايتنىڭ ئەمدىلا موزايلىغان بىر كالىسىنى ھەيدەپ ماڭغان يەردە خېنيا سايت ئۇنىڭ بىلەن دوقۇرۇشۇپ قالدى .

— ئەسسالامۇ ئەلەيكۇم خېنيا سايتىكا ، ئوبدان تۇرۇۋاتامدىلا ، ئەتىيازدا جاڭگالدا سۈت - قېتىق بولمىسا بولمايدىكەن ، سۈت - قېتىقنى سىللا ئىچىۋەرمىسىلە ، بىزدەك مۇساپىرلارمۇ ئىچەيلى ، — دەپ تاتلىق گەپ بىلەن ھىجايىدى راخمان قالماق . خېنيا سايت خىجىل بولۇپ ، ئۇنىڭ ھىجىيىپ تۇرغان چىرايىغا تىكىلىپ قارىيالمىي قالدى . يائىلا ، يۈزى قېلىن ئادەم دېگەن ئاللا ياراتقان باشقا بىر ئىقلىمكەن ، نومۇس دېگەن نەرسە بولمىسا ياشىماق ئەجەبمۇ ئاسانكەن . ھازىر ئۇ ئوغرىمۇ ، مەنمۇ دېگۈم كېلىدۇ . ئۇ ئىزا تارتماي سالام قىلسا مېنىڭ نومۇس قىلغىنىمنى كۆرمەيدىغان .

— سۈت - قېتىقنى ئىچ ، كالىنى سېتىۋەتمە ھەم ئۆلتۈرۈۋەتمە ، بەك ئاقلىق ھەم ئايىغى يارىشىدىغان كالا . ئوبدان باق...

خېنيا سايت شۇ سۆزنى دېگۈچىمۇ ئۇنىڭ مۇلايىم كۈلۈمسىرەپ تۇرغان يۈزىگە قارىيالمىدى .

— رەھمەت باي ئاكا ، ماڭا بىرنى بەرسىلە خۇدايىم سىلىگە

مىڭنى بېرەر ... — دەپ يۇمشاق كۈلۈپ قالدى راخمان قالماق .
— يا پەرۋەردىگارا ، ئەجەبمۇ قېنى بۇزۇق داپ يۈز
مەخلۇقكەنا . توۋا دېدىم ، كۈلمىدىم ، كۆرمىدىم ، ئاڭلىمىدىم ،
بۇنداق خۇي - پەيلىنى مېنىڭ يۇشتى - جەمەتمگە بەرمىگەيسەن .
خېنيا سايت شۇنداق دەپ كېتىپ قالغانىدى ...

*

*

*

— خېنيا سايتكا ، بالىلار كۆك كەپتەر باچكىسى پىشۇرۇپتۇ ،
پاتراق مادارلىرىغا كېلىلا ، گۆشنى يەپ ، سۈيىنى ئىچسىلە ... —
راخمان قالماقنىڭ يۇمشاق ، كۆيۈمچان تەلەپپۈزى خېنيا سايتنى
خىيالىدىن ئويغاتتى . ئۇ چاچراپ ئورنىدىن تۇرۇپ يەنە ۋايىچانلاپ
ئىزىغا ئولتۇردى .

— ھەممىسى كۆيۈپ تۈگەپتۇ ، مال - چارۋىلارنىڭ ھەممىنى
چېرىكلەر ئېلىپ كېتىپتۇ . ئۇ يەرگە بارسىلا بىر ئاغرىقلىرى
ئىككى بولۇپ ئىچىلىرى سىيرىلىدۇ . كۆيۈپ كۈلگە ئايلانغان
توقايلىققا بېرىپ نېمە قىلىدىلا ، بارسىلا ، يا ئاتتا
ئولتۇرمايدىلا ، ئۇ يەردە ھېچنېمە قالماپتۇ ، — دېدى راخمان
قالماق چەكسىز كۆيۈنۈش بىلەن ، — سىلىنىڭ بالا - چاقىغا خەۋەر
سالغىلى ئوغلۇمنى يۇرتقا ماڭدۇردۇم ، خۇدا خالىسا ئەتە كېلىدۇ ،
سىلى ھېچبولمىسا ئۈچ كۈن مىدىر - سىدىر قىلماي ياتسىلا ،
بولمىسا ، ئۈزۈلۈپ قالىدىلا ...

— ياق ... ياق ... ئاتتا ئولتۇرالمىمەن ، ھارۋاڭنى قوش ،
ھارۋىدا ياتقۇزۇپ ئېلىپ بار ... مەن بارمىسام بولمايدۇ ...

ئات ھارۋا تەييار بولۇپ كىگىز ئۈستىگە سەگاز كۆرپە ، تاۋار
يوتقان سېلىنىپ خېنيا سايت ياتقۇزۇلدى . خېنيا سايت راخمان
قالماقنىڭ ئۈنمىغىنىغا قارىماي ئۇنى قالدۇرۇپ قويۇپ ، سىگار
سۆڭىگە چىقىپ ھارۋىنى ھەيدەپ توقايلىققا قاراپ ماڭدى . ئىس -
تۈتەك بىلەن كۈلگە تولغان ئېگىز - پەس يولدا ھارۋا ھەربىر

سىلكىنسى خېنيا سايت بىر قېتىم ۋايساپ، توۋلاپ كېتەتتى . ئۇنىڭ پۈتۈن بەدىنى تۇخۇم بىلەن سىلاپ ، يۇمشاق ئاق خام بىلەن شاقىداپ تېڭىلغان ، ئۈستىدە كىچىك كەلسىمۇ راخمان قالماقنىڭ تونى ، بېشىدا راخمان قالماق كىيىشكە چىدىماي ساقلاۋاتقان قەشقەرنىڭ كەمچەت تۇمىقى بار ئىدى . قارا سايغا ئايلانغان توقايلىقنىڭ توشقان ئايغ چىغىر يولىدا ئات شۇنچە تېز چاپسىمۇ ، خېنيا سايتقا ماڭمايۋاتقاندا تۇيۇلدى ، قورۇققا ئاز قالغان بىر پاكار دۆڭگە يېقىن يەردە ، ھارۋىنىڭ چاقى كاتاڭدىن قاڭقىپ قېقىلىپ كېتىپ چاق بىلەن ئوق بىراقلا سۇنۇپ ، ئات مۇدۈرۈپ تىزلىنىپ قالدى . خېنيا سايت ئاغرىق ئازابىدىن بىردەم قاقشاپ يۈمىلىغاندىن كېيىن ، ئاستا ئۆمىلەپ ئورنىدىن تۇردى ، پاچاقلىرىنى ئاچماق توغراقتەك كېرىپ قوزغالدى ، زەكرىدىن باشلانغان چىدىغۇسىز ئاغرىق مېڭىسىگە بىگىز تىققاندا كىرىپ جېنىنى قاقشاتتى . ئۇ ئىككىنچى قەدەمنى باسقاندا ئۇنچۇۋالا ئاغرىپ كەتمىدى . قولى ئىششىق بولسىمۇ ئاتنىڭ تىزگىنىنى تۇتالدى ، ئەمما ئەپلەشمەيتتى .

— ئاكا ، مەن بولمايدۇ دېسەم ئۇنمايدىلا...

ئاسماندىن چۈشكەندەك پەيدا بولغان راخمان قالماقنى كۆرۈپ خېنيا سايتنىڭ جان - ئىمانى چىقتى ، ئەمما ئامالسىز قالغاندا ئۇنىڭ كەلگىنىگىمۇ خۇشال بولدى .

راخمان قالماق خېنيا سايتنى ئۆزى مىنىپ كەلگەن توقۇقلۇق ئاتقا مىنىدۈرۈپ ، ئۆزى ھارۋىدىكى ئاتنى چىقىرىپ ياۋىداق مىنىپ قورۇققا يول ئالدى . خېنيا سايت دەسلەپ ئاتقا مىنگەندە تىكەنلىك قوزۇققا ئولتۇرغاندەك ۋارقىراپ بىر ئۇنى ئاسمانغا ، بىر ئۇنى يەرگە كىرىپ كەتتى ، كېيىن كالىپۇكىنى قاتتىق چىشلەپ چىداپ ئولتۇردى . سوكسوك بايتال ئۇنىڭ ئاغرىقىغا تېخىمۇ ئاغرىق قوشۇپ بىر ئاغرىقنى مېڭا قىلدى . ئۇ ئاران دېگەندە قورۇققا كەلدى .

كۆيۈپ كۈلگە ئايلانغان قورۇقنى كۆرۈپ خېنيا سايت بىردەم

ھاڭخۇبىق تۇرۇپ قالدى . ئۇ ئاغرىقنى ئۇنتۇغانىدى . ئۇ پۈتكۈل توقايلىق كۆيۈپ كۈلگە ئايلانغان چاغدا قورۇقنىڭلا قالغىنىغا خۇشالمۇ بولغانىدى ، ئەمما قورۇقنىڭمۇ كۆيۈپ كەتكىنىنى بىلمەيتتى . راخمان قالماق ئۇنى پەم بىلەن ئاتتىن چۈشۈردى . خېنيا سايت قىيىنلىق پۈتلىرىنى كېرىپ ، پەملەپ مېڭىپ كۆيۈپ بولالماي چالا چۈچۈل بولغان توغراق شاخلىرىنى تەستە ئاتلاپ ، قوقاسلارغا دەسسەپ يوغان توغراقنىڭ كۆيۈپ ئادەم بويىچىلىك قالغان گەۋدىسىگە يېتىپ كەلدى . باداڭ توغراقنىڭ ھەممە يېرىدىن ھازىرمۇ سۇس ئىس كۆتۈرۈلۈپ تۇراتتى . خېنيا سايت ئىشىشىپ كەتكەن قوللىرىنى تەستە مىدىرلىتىپ كۈل - قوقاسنى تاتلاشقا كىرىشتى . قوقاس ئۇنىڭ قوللىرىنى ئانچە كۆيدۈرمىدى . راخمان قالماق كۈل - قوقاسلارنى ھەمساتتا تاتلاپ چىقىرىپ بولدى . خېنيا سايت چالا كۆيگەن پور تۇۋاقنى پەم بىلەن تارتىۋىدى ، چالا قوقاسلار يوغان دائىرىدە سەل قومۇرۇلۇپ قوزغىلىپ يەنە ئىزغا ئولتۇردى . راخمان قالماق بىرلا سىلكىپ پور تۇۋاقنى كۆتۈردى . يوغان كامار ئېچىلىپ ، ئىچىدىن دىماغى يارىدىغان ئاچچىق ئىس كۆتۈرۈلدى . خېنيا سايت قاتتىق يۆتىلىپ ۋايىساپ ، كۆزلىرىدىن ياش قۇيۇلۇپ كەتتى .

گەمە ئىچىدە ئۈچ ئادەم كىيىملىرى يىرتىلىپ تىتما بولغان ، مەيدىلىرىنى ، گەمە تاملىرىنى تاتلىغان ، تارتىشقان ھالەتتە ياتاتتى . ئىككى چوڭ ياشلىق ئادەم ئوڭدىسىغا ياتاتتى ، ئۇلارنىڭ كۆزلىرى چەكچىيىپ پۈلتىيىپ چانقىدىن چىقىپ كېتەي دەپ قالغان ، چىشلىرى كىرىشكەن ، ئېغىز - بۇرندىن قان ساقىپ قېتىپ قالغانىدى . يۈزلىرى قاپقارا ئىستىن ئېسىلىپ كەتكەنىدى . قوللىرى گەمە تېمىدىكى ساناقسىز توغراق يىلتىزلىرىنى يۇلۇپ چىڭ سىقىمىدىغان ، چىش ئاراشلىرىدىمۇ توغراق يىلتىزلىرى تۇراتتى . ياش بالا ئىچكىرى بۇلۇڭدا دۈم ياتاتتى .

— ئىس ئېلىپ كېتىپتۇ ، رەھمەتلىكلەرنى ، — دېدى راخمان

قالماق .

خېنيا سايت ياش بالنى ئوڭدا قىلدى . بالا بۇلۇڭدىكى باش پاتقۇدەك يەرنى بىر غېرىچتىن ئوشۇقراق كولاپ ، يۈز - كۆزنى شۇ تۆشۈككە تىققانچە ياتقاندى . ئورچەكتىن سەل سۇ چىقىپ ، ئاستى لايلىشىپ قالغان بولۇپ ، بالنىڭ يۈزى ، چىرايلىق ئاق داكا سەللىسىنىڭ پېشانىسى تەرەپ لاي يۇققاندىن باشقا ھېچنېمە بولمىغاندى . خېنيا سايت ياش بالنىڭ بەدىنىنىڭ ئىسسىقلىقىنى ھەم قېتىپ تارتىشىپ قالمىغانلىقىنى كۆرۈپ ۋارقىرىۋەتتى :

— يا پاناھ ، راخمان ، ماۋۇ ياش بالنىڭ جېنى باردەك قىلىدۇ... .

راخمان كېلىپلا بالنىڭ تومۇرىنى تۇتۇپ باقتى .

— راستكەن ، تومۇرى سوقۇۋاتىدۇ ، — راخمان قالماق مۈشۈكتەك چاققانلىقتا بالنى يۈدۈپ گەمدىن ئېلىپ چىقتى . خېنيا سايت سۆزلىپ ئارقىسىدىن چىقتى . ئۇلار بالنى قورۇق بويدىكى ئېقىن سۇغا ئېلىپ كېلىپ سۇغا تاشلىدى . سەللىسىنى ئېلىپ يۈزىدىكى لايىنى يۇدى . سەللە ئېلىنىشى بىلەن تەڭلا ئۇزۇن ئىككى ئۈرۈمە چاچ چۈۋۈلۈپ چىقتى .

خېنيا سايت بىلەن راخمان قالماق بىر - بىرىگە چەكچىيىپ قارىدى . راخمان قالماق بالنىڭ تونىنى يېشىپ ئىچىدىكى مەخمەل جىلىتكە كۆڭلەكنى يېشىۋىدى ، بىر جۈپ ئالمىدەك كۆكسى كۆرۈندى . خېنيا سايت دەرھال يېپىۋەتتى .

— يائىلا ، قىز بالىكەن ، — دەۋەتتى راخمان قالماق .

ئۇلار قىزنىڭ يۇمران يۈزىگە قايتىدىن سىنچىلاپ قارىدى . قىزنىڭ قىياقتەك قاش ، تۆكۈلۈپ تۇرغان كىرىپك ، تاتارغان ، ئەمما جۇلالاپ تۇرغان توغاچتەك مەڭزى ، ھەم يۇمۇلغان گىلاستەك سۈزۈك لەۋلىرى رىۋايەتلەردىكى سۈزۈك سۇ ئۈستىدە خاتىرجەم ئۇيقۇدا ياتقان ھۆر - پەرىدەك كۆرۈنۈپ كەتتى . ئىككى ئەر ھەيران قالغىنىدىن زۇۋانى تۇتۇلۇپ تۇرۇپ قېلىشتى . قانچىلىك ۋاقىت ئۆتتىكىن ، بىر چاغدا مۇزدەك سۇدا ئوڭدىسىغا لەيلەپ ياتقان قىز يېنىك ئىڭرىدى . ئىككى ئەر ئەندىكىپ ئېسىگە كېلىپ ، قىزنى

سۇدىن سۈزۈۋېلىپ چىقتى ۋە خېنيا سايتىنى ھارۋىدا ياتقۇزغاندا ئېلىۋالغان يوتقان - كۆرپىنى كۈل ئۈستىگە سېلىپ ياتقۇزدى . راخمان قالماق كۈل ئارىسىدىن خېنيا سايتىنىڭ قاپقارا بولۇپ ماكچىيىپ كەتكەن چۆگۈننى تېپىپ كېلىپ ، ئوت يېقىپ چاي قايناتتى . كۈل ئارىسىدىن بىر پۇچۇق تاۋاقنى تېپىپ چىقاپ ، قىزنىڭ بېشىنى يۆلەپ ، قايناقسۇغا چىلانغان ماتادىن قىزنىڭ ئېغىزىغا تېمىتتى . قىزنىڭ لەۋلىرى قىمىرلىدى ، ئاندىن ئۇلۇغ - كىچىك تىنىپ ، ئاستا - ئاستا ئۈزمەي ئىگراشقا باشلىدى . كۈن ئولتۇرارغا يېقىن قىز تولۇق ھوشغا كېلىپ كۆزىنى ئاچتى ، ئەتراپقا چەكچىيىپ قارىۋېتىپ يەنە كۆزىنى يۇمدى . راخمان قالماق بەلبېغىغا تۈگۈۋالغان زاغرىنى ئۇۋاپ چۆگۈندە قاينىتىپ ئوماچ قىلدى . قىز پۇچۇق تاۋاقتا يېرىم ئوماچنى ئىچىپ خېلىلا جانلىنىپ قالدى . يانغا ئۆرۈلۈپ ئۇلارغا كەينىنى قىلىپ جىممىدە ياتتى . قاياقتىن كەلدىكىن قورۇق ئەتراپىغا پادىدىن قاچقان ئۇچ كالا ، يەتتە تۈگە ، بەش ئات پەيدا بولدى . بىر چاغدا سول ئارقا پۈتى يوق بىر تايغانمۇ ئۇچ پۈتلۈك بولۇپ غىڭشىغان ھالدا يېتىپ كەلدى . خېنيا سايت بۇلارغا قاراپ ھاڭۋېقىپ ، ئۆزىنىڭ ئاغرىقىنى ئۇنتۇغان ھالدا ئولتۇرۇپ قالدى . ھازىر ئۇنىڭ كاللىسى قۇرۇق ، گاراڭ بولۇپ قالغانىدى .

— قورۇق كۆيۈپ ، چارپايلىرىدىن ئايرىلىپ قالغان بولسىلىمۇ ، بەش تۈلۈم ئالتۇن بىلەن تولۇن ئايدەك قىزغا ئېرىشتىلە ، ھېسابقا سۇندۇرغاندا يەنە ئۇتتۇرماپتىلا ، — دېدى راخمان قالماق .

خېنيا سايت ئون - تىنسىز ھالدا راخمان قالماققا ئۇزاقتىن - ئۇزاق تىكىلىپ ئولتۇرۇپ كەتتى .

— ھەممە ئىشتىن خەۋىرىم بار ، ئاكا . جاھاندىكى ئىشلارنى يالغۇز سىللا بىلمەيدىلا ، مەنمۇ بىلىمەن . مەن سىلنى ئۆزۈمچىلا بىكاردىن - بىكار قۇتقۇزمىدىم ، — دەپ ھىجىيىپ ئورنىدىن تۇردى راخمان قالماق .

— راخمان قالماق ، — خېنيا سايت ئورنىدىن چاچراپ تۇرۇپ ئۇنىڭ گېلىدىن ئالماق بولدى ، ئەمما ئورنىدىن تۇرغان ھالەتتىمۇ ئۇنىڭغا تاقابىل كەلگۈدەك مادار ئۇنىڭ يا بىلىكىدە ، يا پاچاقلرىدا يوق ئىدى . شۇڭا ، ئۇ ئاستا ئۆتكۈدەك قىلىپ دېدى :
— نامەردلىك قىلما ، ھەممىمىز مۇسۇلمان . مەن بۇ ئامانەتنىڭ تېرىقتەك پۇچىقىغىمۇ چىقىلمايمەن . مېنىڭ مال - دۇنيايىم ، قورۇق ، چارۋا - ماللىرىمنىڭ زىيىنىغىمۇ ھېسابلىمايمەن . جېنىم تېنىمدە بولسا خەقنىڭ مال - چارۋىسىنى يۇرتۇمدىكى بىساتىم بىلەن ياندۇرغۇچىلىكىم بار . ھەر ئىككىمىز ئەل - يۇرتنىڭ ھۆرلۈكى ئۈچۈن توپلانغان بۇ قىممەتلىك ئامانەتكە چىقىلمايلى . مەن ساڭا ئۆزۈمنىڭ مال - دۇنياسىدىن ئون يامبۇ بېرەي ، يەنە ئۆي ، بۇغدايدىكى قىرىق مو باغ ، قورۇ - جاي ، سەكسەن مو تېرىلغۇ يېرىمنىمۇ بېرەي ، نەپسىڭگە گۈل بولما... جان بولسا جاھان ، ئاش بولسا قازان ، ئادەم مال - دۇنيا ئۈچۈنلا تۆرەلمەيدۇ ، مۇشۇ زېمىن بولسا ھەممىسى بولىدۇ...
راخمان قالماق نىيىتىدىن ياندىغاندەك ئەمەس ئىدى .

— سەن مېنى نامەرد دېمە ، مەن نامەرد ئەمەس ، جاھان نامەرد . ھېلىغۇ ئاشۇ بايلىقىڭنى بېرىدىكەنەن ، توپىلاڭچى قاچقۇنلارنىڭ بەش ئۈلۈم ئالتۇنىنى بەرسەڭمۇ نىيىتىمدىن يانمايمەن . ئۇلار ماڭا مەكتىنىڭ بەگلىكىنى بەرمەكچى... كېيىن قەشقەرگە ۋالىي بولمەن ، ئۇ چاغدا ئالتۇن ، يەر - زېمىن دېگەنلەر قانچىلىك ئويلىسام شۇنچىلىك بولىدۇ . ئەڭ مۇھىمى مېنى راخمان ئوغرى ، راخمان قالماق دەپ كۆزىگە ئىلماي يۇرتۇمغا پاتۇرمىغانلارغا ئۆزۈمنىڭ كىملىكىمنى كۆرسەتمىگۈچە ئىچىم بوشمايدۇ ، دەردىم چىقمايدۇ .

خېنيا سايت ئورنىدىن تۇردى ، قىزمۇ قاڭقىپ تۇرۇپ كەتتى . راخمان قالماق قولغا قىلىچىنى ئېلىپ ئۈلگۈرگەندى . خېنيا سايت بىلەن قىز ئۇزاق تۇرالمىدى ، مادارسىزلىقتىن يەنە ئولتۇرۇپ قالدى .

— بەش تۈلۈم ئالتۇننى ئاتقا ئارتىپ مېنى ساقلاپ تۇرغانلارغا تاپشۇرۇپ بېرىمەن... ياخشىلىقچە ، چىرايلىقچە تۇرۇڭلار... خېنيا سايت بىر ئىسقىرتىۋىدى ، ئۈچ پۈتلۈك تايغان راخمان قالماققا ئېتىلدى . قالماق قىلچىنى شىلتىپ ئىتنى يېقىن يولاتمىدى . بىردەم ئىت بىلەن ئالدىغا ، كەينىگە دەسسەشكەندىن كېيىن ، ئامالسىز ئېتىغا مىنىپ نامازشام قاراڭغۇسىدا ئېتىنى چاپتۇرۇپ كۈن چىقىشقا چېپىپ كەتتى .

خېنيا سايت بىلەن قىز ئۆمىلەپ ، دەلدۈگۈنۈپ دېگۈدەك گەمىدىكى بەش تۈلۈمنى تەستە سۆرەپ چىقىپ ، قاڭقىپ كەلگەن ئىككى ئاتقا ئارتىپ بولغۇچە مىڭ ئۆلۈپ تىرىلدى . گەمىدىكى شېھىتلەر بىلەن خوشلىشىپ ، تۈلۈم ئارتىلغان ئاتلارنى ئېقىن ئىچى بىلەن ماڭغۇزۇپ ، ئات ئۈستىدە قىيىنلىپ ، ئاران دېگەندە ئېقىن دەرياغا قۇيۇلىدىغان ئېگىز يارداڭغا كەلدى . تۈلۈملارنى چۈشۈرۈپ ، ئاتلارنى ، ئۈچ پۈتلۈك تايغاننى كەتكۈزۈۋەتتى . ئېقىن سۇ دەرياغا شارقىراپ چۈشىدىغان ئۈچ غۇلاچ ئېگىزلىكتە بولۇپ ، شارقىراتما تېمىغا ھەرخىل يىلتىزلار قاتمۇقات مىنگىشىپ ، ئىككى گەز قېلىنلىقتا مەلەڭزە شەكىللىك ساڭگىلىما تام ھاسىل قىلغان ، ئۇنىڭ ئارقىسى بىلەن يارداڭ تېمى ئوتتۇرىسىدا ئۈچ غېرىچ بوشلۇق بار ئىدى . خېنيا سايت بۇلتۇر تۈلكە قوغلاپ كېلىپ ، مۇشۇ يەردىن تۈلكە ئۇۋىسى تاپقاندا ھەيران قالغانىدى . سىرتتىن قارىغاندا سۇ سىيرىلىپ چۈشىدىغان بۇ يارلىق يىلتىز تام بىلەن تۇپراق تام ئارىسىدا كاۋاك بارلىقى ئىنساننىڭ ئەقلىگە سىغمايتتى .

ئىككى نىمجان بەش تۈلۈم ئالتۇننى مىڭ بىر ئازاب ئىچىدە سۆرىلىپ يۈرۈپ يىلتىز تام بىلەن توپا تام ئارىسىدىكى چوڭقۇر تۈلكە ئۇۋىسىغا كۆمدى . ئۆزلىرى تامغا يۆلىنىپ يىلتىز تامنىڭ ئارقىسىدا ھالىدىن كېتىپ ئولتۇرۇشتى . ئۇلار ئەمدى ئۇھ دەپ تۇرۇشىغا ساناقسىز مەشئەل توقايلىقنى يورۇتۇپ ، جىمجىتلىق ئىچىدىكى كۆيۈك توقايلىقنى چېرىكلەرنىڭ غوۋغاسى قاپلىدى . بۇ

غوۋغا - ۋارقىراشلاردىن بۇ قېتىم راخمان قالماق باشلاپ كەلگەنلەر پۈتۈنلەي شېئىننىڭ چېرىكلىرى ئىكەنلىكىنى ئىككى ئۆلەرمەن يارىدار تۇيۇپ ئولتۇردى . ئاتلار ھەر تەرەپكە چاپتى . چېرىكلەر پۈتكۈل توقايلىقنى قېدىرىپ ، كۆيگەن ، چالا كۆيگەن دۆڭ ، توغراق كۆتەكلىرى ئاستىنى كولاپ ، كۈل ئاستىدا قالغان توقايلىققا ساناقسىز ئازگال قېزىۋەتتى . گەمىدىكى ئىككى شېھىتنىڭ جەستىنى سۆرەپ چىقىپ ، قارىنى يېرىپ ئۈچەي - باغرىدىن ئالتۇن ئىزدىدى .

چېرىكلەر توقايلىقنى ئۈچ كۈن قېزىپ كۈلىنى كۆككە سورۇدى . يۇرت - يۇرتتىن ئېلىپ كەلگەن ئىزچىلار يەر يۈزىدىن ھېچبىر ئىز تاپالمىدى ، ئىككى نىمجان قانات چىقىرىپ ئۈچۈپ كەتكەندەك ئۇلارنىڭ نەگە كەتكىنىنى ھېچكىم ئەقلىگە كەلتۈرەلمىدى . خېنىيا سايىتنىڭ خوتۇن - بالىلىرىنى ، يۇرتتىكى ھەممە ئادەملەرنى ھەيدەپ كېلىپ ، كۆيۈپ كۈلگە ئايلانغان دالادا يىڭنە ئىزدىگەندەك ئىزدەتتى ، ئەمما خېنىيا سايىت ، ئالتۇن ، ھېلىقى قاچقۇن قىزدىن دېرەك بولمىدى . خەقلەر ئارىسىدا ئۇلارنى خىزىر ئاسمانغا ئېلىپ چىقىپ كېتىپتۇ ، دېگەن رىۋايەت تارقالدى . نىمجان قىز قوينىدىن بىر خالتا چىقىرىپ ، ئۇنىڭدىن بىر سىقىم نانچىگدە چىقاردى . ئىككىيلەن ئون بىر كۈن يىلتىزلار ئارىسىدا نان جىگدە شۈمۈپ ، ئاغزى قۇرۇسا يىلتىز چايناپ ئولتۇرۇشتى .

ئۈچ كۈن ئاخشۇرۇپ ئىككى جەسەتتىن باشقا ھېچنېمە تاپالمىغان شېئىن چېرىكلىرىنىڭ ئوفىتىسىرى راخمان قالماقنى بىر قىلىچ ئۇرۇپ قارىنى يېرىۋېتىپ ، چېرىكلىرىنى ئېلىپ ئەلەم بىلەن كېتىپ قالدى . راخمان قالماق ئېچىنىشلىق ئىڭراپ كۈل ئۈستىگە يىقىلدى . ئۈچەي - باغرى كۈلگە مىلەندى . بۇ بىچارە قارا نىيەتلىكىدىن يا ئۆزىنى ، يا يۇرتىنى ، يا قوۋمىنى ، يا ئۆزى يالاقچىلىق قىلغان خوجىسىنى رازى قىلالماي ، نەپسىنىڭ كەينىدىن ئۇ دۇنياغا سەپەر قىلدى .

ساناقسىز يىلتىز بىر - بىرىگە مىنگىشىپ ھاسىل بولغان بېرىم غۇلاچ قېلىنلىقتىكى تامنىڭ كەينىگە قۇياش نۇرى ئۆتكۈر بىگىزدەك ئۆتۈپ ، يان كاۋىكى ئىككى غېرىچ ، كەڭلىكى ئۈچ غۇلاچ ئۈزۈنلۈقتىكى يارداڭ كاۋىكىنى نامازشام ۋاقتىدىكىدەك يورۇتۇپ تۇراتتى . توغراق ، يۇلغۇن ، جىگدە ، جىغان ، كۆرۈك ، يانتاق ، سۆكسۆك ، قومۇش ، يەنە ئىسمىنى بىلىپ بولماس سانسىز ئۆسۈملۈكلەر يىلتىزى يېڭى تۇغۇلغان سېرىق موزاينىڭ يۇمران مويىدەك پارقرايتتى . چېرىكلەر تىنماي ئاختۇرغان ئۈچ كۈن ئىچىدە بۇ ئىككى نىمجان ھەمراھلار گەپ قىلىش تۈگۈل چوڭراق تىنىشىمۇ پېتىنالمى تۈگۈلۈپ ، بەزىدە يېقىن ، بەزىدە غېرىچ ئارىلىق ساقلاپ ئۆز ھالى بىلەن يېتىشتى . چېرىكلەر ئۇلارنىڭ ئالدىدا ، باش ئۈستىدە كۆپ قېتىم ئۇياق - بۇياققا ئۆتتى . بەش - ئالتە چېرىك يىلتىز ئارىسىغا مىلتىق ئىشتىكىنى تىقىپ باقتى . پەرۋەردىگارنىڭ پاختا ئارىسىدا چوغىنى ساقلايدىغان ئاجايىپ ھېكمەتلىك قۇدرىتى بىلەن مىلتىق ئىشتىكى ، قىلىچ ئۇچى بۇ ئىككىيلەننىڭ ھېلى تۇمشۇقى ، ھېلى قۇلاق تۇۋى ، ھېلى يانپاش - قورساقلىرىدىن قىلدەك قالغاندا تارتىپ كېتىلدى . مانا شۇ چاغدا بۇ ئىككى نىمجان مۇردىدەك قېتىپ قېلىشتى . ئۇلار نانچىگىدىنى كاپ ئېتىپ شۈمۈپ قورساقنى گوللايتتى ، يىلتىزلارنى شۈمۈپ تەشئالغىنى قاندۇراتتى .

قىزغا تېزلا جان كىرىپ قالدى . خېنىيا سايت بولسا ئادەملەرنىڭ ئايىغى بېسىلغان ھامان ئاغرىق ئازابدا ئىگرايتتى . ئىچ - ئىچىدىن چىققان ئاغرىق ، پۈتۈن بەدىنىنىڭ كۆيۈشۈپ ئېچىشى ، بولۇپمۇ ھېلىقى جەينەكتەك چېرىك مىجىقلاپ ئېزىۋەتكەن تۇخۇم خالتىسى قاتتىق لوفۇلداپ ئاغرىيتتى . زەكرىدىن قان ئورنىغا يىرىك ئېقىپ ئىشتان ئېغىنى قانۇرۇپ

تارىشەدەك قىلىۋەتكەندى . قاتتىق تارىشا جان يېرىگە ھەر قېتىم يېنىك تەگسە ياكى سۈركەلسە ، شۇ يەردىن كىرگەن ئاغرىق ئۇدۇل بېرىپ مېڭىسىگە سانجىلىپ قاتتىق ئازابلايتتى . تۇخۇم شاقىداق قىلغان ماناغا ئورالغان تېرىسى بىردەم ئوت ياققانداك كۆيۈپ ، بىردەم زەھەردەك ئېچىشىپ ، بىردەم تاتلىق قىچىشىپ ، ئۈچىنچى كۈنى چېرىكلەر يوقىلىپ توقاي جىملىققا پاتقان ۋاقىتقىچە ئاران چىدىدى . قىز خېنىيا سايتنىڭ ئازابىغا چىدىيالماي ، لايداڭ تامنى تاتىلاپ ئۈچ كۈندە خېلى چوڭقۇر كاۋاك پەيدا قىلدى ، قولنىڭ تىرىقلىرى يېرىلىپ قاناپ كەتتى... چېرىكلەر جىمىققان ھامان خېنىيا سايت بوش گۇڭۇرلىدى :

— سىزنى قىزىم دەيمۇ... خېنىم دەيمۇ ؟
— ئۇنداق دېمەي گېپىڭىزنى دەۋىرىڭ ، يا بولمىسا ئېتىمىنلا دەڭ . ئەمدى سىزدىن يوشۇرىدىغان يېرى قالدى ، دادام ئەزان چىلاپ قويغان ئېتىم ئانارخان ، — دېدى قىز گەپ سېغىنىپ ئاران تۇرغان ھالدا قويۇق خوتەن تەلەپپۈزى بىلەن .

— پەقەت چىدىيالمدىم ، شاقىدىغان ماتانى ئېلىۋېتىڭا .
— ئۇنداق قىلساق زەي ، سوغۇق گەمسە سوغۇق ئۆتۈپ يارا يىرىڭداپ يامان بولۇپ كېتىدۇ ، يەنە چىداڭ .
— ھېلىمۇ يىرىڭ جاپا قىلىۋاتىدۇ... پەقەت چىدىيالمدىم ، ئۆلۈپ كەتسەممۇ شاقىداقنى ئېلىۋېتىڭ...
— ئانارخان خېنىيا سايتنىڭ نالىسىگە چىدىيالمدى . ئۇ ئاخىر

بىر خەنجەرنى چىقىرىپ ، ئالدى بىلەن ئىككى بىلەكتىكى جىگدە قوۋزىقىدەك داشماق بولۇپ كەتكەن ماتانى كەستى ، ماتا قۇرۇپ قالغان تېرەك قوۋزىقىدەك سويۇلۇپ ، بىلەكنىڭ بىر قات نېپىز تېرىسىنى سويۇپ چىقتى . زەھەردەك ئېچىشقان بولسىمۇ ، لوقۇلداپ ئاغرىۋاتقان ، ئىشىشىغان ئېغىر قول دەرھال يەڭگىلىدى .
— يائاللا يەڭگىلىدى ، قوللىرىم يەڭگىلەپ قالدى ، پات بولۇڭ ، ھەممىنى يېرىۋېتىڭ .

ئۈستىرىدەك خەنجەر ھەمساتتا بەدەندىكى تۆمۈر چاپاندەك

قاتتىق ماما شاقىداقنى كېسىپ بوشاتتى . مورغا چاپلىشىپ قالغاندەك سىقىلىپ تىنالمىي قالغان خېنيا سايت راستىنلا يېنىكلەپ قالدى . بەدەندىكى ساناقسىز قامچا ئىزلىرى كۆكلەپ ئەت ئۆرۈشكە باشلىغان ، يېڭى قىزىل تېرە ئۈستىدە سېرىق زەرداپ ، ئۈيەر - بۇ يەردە يىرىك شەلۋەرەپ قالغاندى . ئانارخان پۈتۈن دىققەت - ئېتىبارى بىلەن نازۇك ، كىچىك قوللىرىدا شىلمىشىق زەرداپلارنى سىقىپ ، يۇمشاق خوتەن يىپىكىدىن كەشتە قىلغان ياغلىقتا بەدەنلىرىنى سۈرتتى . زەھەردەك ئېچىشىپ ، نەشتەر تىققاندەك ئاغرىۋاتقان بولسىمۇ ، خېنيا سايتقا ئانارخاننىڭ سىلىق ، ئىسسىق ، چاققان قوللىرى قورساق ، دۈمبىلىرىدە يېڭى تۇغۇلغان يۇمشاق ، يۇمران ئاسلان مېڭىۋاتقاندەك شۇنداق يېقىملىق تۇيغۇ بەردى . قىز ئۇنىڭ كاداڭ قورساقلىرىنى ، قارا ئوغلاقنىڭ تېرىسىنى چاپلىۋالغاندەك يۇڭلۇق مەيدىسىدىكى يۇلۇنۇپ كەتكەن تۈكلەر ئارىسىدىكى يىرىڭلىق يارىلارنى سىققاندا ، زەرداپلارنى سۈرتكەندە دەسلەپ خىجىل بولۇپ كۆزىنى يۇمۇۋالدى...

ھەر يىلى كونا يىل ئۇزاپ يېڭى يىل باشلىنىدىغان — يىل ئۆرۈلگەن كېچىسى ئۇنىڭ تاغىل مۈشۈكى تام مەشىنىڭ يېنىدىكى ئوغلاق تېرىسىگە تۆت ، بەشىنى ئاسلانلايتتى . ئاسلانلارنىڭ تۈكلىرى شۇنداق يۇمشاق ھەم ئىسسىق ئىدىكى ، پاختا ، تۆگىنىڭ تىۋىتىمۇ ئۇنداق يۇمشاق تۇيۇلمايتتى . ئاسلانلار يېرىم كېچىگىچە تام مەشىنىڭ يېنىدىكى ئۆچكە تېرىسى ئۈستىدە ئانىسىغا چاپلىشىپ ئۇخلايتتى . تۈن تەڭدىن ئاشقاندا مەشتىكى ئوت ئۆچۈپ ، ئۆي سوۋۇشقا باشلايتتى . بۇ چاغدا ئانا مۈشۈك ئېغىر ئۇيقۇغا كەتكەن خېنيا سايتىنىڭ يوتقىنىنى پەم بىلەن قايرىپ ئاسلانلىرىنى ئىسسىق يوتقانغا باشلاپ كىرەتتى . ئاسلانلار ئىسسىق يوتقاندا ئۇياق - بۇياققا سۈركىلىپ ماڭاتتى . ئاسلانلارنىڭ ئىسسىق ھەم يۇمشاق بەدىنى ، ئوتتەك يېقىملىق ئىسسىق تىنىقى چالا ئۇيقۇلۇق خېنيا سايتىغا شۇنداق تاتلىق تېتاتتىكى ، پۈتۈن ۋۇجۇدى ئىللىق سېزىمدىن يايىراپ كېتەتتى... قىزنىڭ تىنىقلىرى ئۇنىڭ كاناي ،

قۇلاق تۇۋى ، بويى ، مەيدىسىدە كېپىنەك ئۇچقانداك توختىماي ئەگىيتتى . ئاچ قورساق ، ئاچچىق تاياقنىڭ ئاغرىقى نەلەرگە كەتكەنىدى . خېنيا سايىتنىڭ ئىشىشىپ ، توختىماي يىرنىڭ ئېقىۋاتقان جان يېرى بۇ ئىللىق مېھرىبانلىقنى ھەممىدىن بۇرۇن كۆزى بىلەن كۆرگەندەك ، قۇلقى بىلەن ئاڭلىغاندەك بىرلا سىلكىنىپ ، خېنيا سايىتنى تايچاق كىشىگەندەك چىرقىرىتىۋەتتى... ئانارخان قاتتىق چۆچۈپ توختاپ قالدى . ھەر ئىككىسى بىردەم جىمىدە بىر - بىرىگە تىكىلىشىپ قارىشىپ تۇرۇپ قېلىشتى . قىز ھەم ھەيران ، ھەم خىجىللىقتىن كىرىپىكلىرى قايرىلىپ يۇلتۇزدەك چاقناپ تۇرغان چوڭ قارا كۆزلىرىنى چەكچەيتىپ ، چىرايلىق لېۋىنى گۈرۈچتەك چىشلىرىدا چىشلىدى . خېنيا سايىتنىڭ كۆزلىرى چىرايلىق قىزغا مولۇندەك تىكىلگەن ، قۇلاقلىرى سىرتتىكى تىۋىشقا سەڭگىرىگەن ، ئەس - يادى بىردەم قىزنىڭ ھۆسنىدە ، بىردەم تالادىكى شەپىدە ئىدى . ئەتراپ تىمىتاس ، ئاندا - ساندا توقايلىق تەرەپتىن قاغىنىڭ قاقىلىدىغىنى ، تۈلكىنىڭ ھۇۋلىغان ئاۋازى ئاڭلىنىپ قالاتتى . قىزىمۇ خۇددى خېنيا سايىتتەك كۆزى ئاغرىقتىن تارتىشىپ ، كالىپۇكلىرىنى چىشلۇۋالغان خېنيا سايىتتا ، قۇلقى سىرتتىكى شەپىدە ئىدى . خاپا بولماڭ ، شۇنداق ئاۋايلىساممۇ يەنە ئاغرىتىپ سالىدىم...

ئايىق... ئايىق... ئۆزۈم... ئۆزۈم... ئەمدى بولدى قىلىڭ ، — خېنيا سايىت چەكسىز ئاغرىقتىن گەپنى چىشلىرى ئارىسىدىن ئاران چىقىرىپ شۇنداق دېدى . قىز خىجىل بولغىنىدىن يۈزلىرىنى تۇتۇپ بىردەم ئۈنسىز ئۆكسۈپ يىغلىدى .

— مەن... غا... غازاتچى... بىزنىڭ تۈزۈمىمىزدە يىغلاشقا بولمايدۇ... ئۇزاق بولغان يىغلىمىغىلى... ئەمدى... بولالمايدىم... چىدىمىدىم... — سىز دېگەن قىز بالا... قىز بالا دېگەن يىغلايدۇ ، ئادەم

ھەرقانچە چىڭ بولغان بىلەن ئۇنىڭ چىدايدىغان ئاخىرقى بىر چېكى بولىدۇ ، چىدايدىغان چەكتىن ئېشىپ كەتسە چىدايمەن دەپمۇ چىداپ بولغىلى بولمايدۇ ... — دەپ تەسەللى بەردى خېنىيا سايت .

دەھشەتلىك بىر ئاغرىق بىلەن بىرمۇنچە قان - يىرنىڭ ئېتىلدۈرۈپ چىقارغان جان يېرى يەنە شۇنداق تېز بېسىلىپ قالدى . ئاغرىق خېلى ئۇزاققا پەسكويغا چۈشتى ، ئەمما بېسىلمىدى . — يائاللا ، بالدۇرراق ئېلىۋەتكەن بولساق كاشكى ، بارغانچە يېنىكلەۋاتمەن .

— پاچاقتىكىنى ئېلىۋېتەي ئەمدى ، تېخىمۇ ئاۋايلاپ ئالمەن ، ئاغرىتماسلىققا ، سىلىق جۈندەشكە ۋەدە بېرەي ... — قىز جانلىنىپ پىچىرلىدى .

— ياق ... ياق ... ئۇ يەرنى ئۆزۈم قىلىمەن . سىز قىز بالا ، ھېلىمۇ بەك ھەددىدىن ئېشىپ كەتتىم ، ھەرقانچە بولسىمۇ ئەمدى بولار . بىز ئەلھەمدۇلىللا مۇسۇلمان ، ھەرقانداق قاتتىق بالايىبەتتەر ئاستىدا قالغاندىمۇ بىز مۇسۇلمانچىلىقنىڭ قائىدە - يوسۇنلىرىنى يادىمىزدىن چىقىرىۋەتسەك ئىمانىمىزغا نۇقسان يەتكۈزۈپ قويمىز . — دېگەنلىرىڭىز ھەق گەپ . ئەمما ، بىز ئۆزىمىزنى قۇتقۇزۇش ، ئاسايىشلىقنى قولغا كەلتۈرۈش يولىدا ماللىرىمىزنى ، جانلىرىمىزنى ، ئاتا - ئانا ، قوۋم - قېرىنداشلىرىمىزنى قۇربان بەردۇق . بىز بەرگەن ئاشۇ قىممەتلىك قۇربانلىقلار ئىچىدە ئەلۋەتتە قىممەتلىك يوسۇنلىرىمىزمۇ بار . بىزنىڭ ئۆزىمىزنى ، ئېتىقادىمىزنى قۇتقۇزۇش يولىدىكى جەڭ مەيدانلىرىدا قۇربان قىلغان مۇسۇلمانچىلىق يوسۇنلىرىمىز ھازىرمۇ ئامالسىزلىقتىن قۇربان قىلىنسا ئوخشاشلا تۆھپە - ساۋاب ، ئىبادەت بولۇپرىدۇ . ئۆزىمىزنى ، ئېتىقادىمىزنى ، ئەركىنلىكىمىزنى قۇتقۇزۇشقا ئاشۇ قىممەتلىك قۇربانلىقلار قاتارىدا شەرم - ھايانى ، نامەھرەمنى قۇربان قىلساق گەرزىدۇ ... بۇلارمۇ قۇربانلىقلار جۈملىسىدىن ...

خېنىيا سايت بۇ قىزنىڭ ئۇنچۇالا سۆزلىيەلەيدىغانلىقىغا ئاغزىنى كاماردەك ئېچىپ قاراپ قالدى .

قىز خېنيا سايتنىڭ ئىشتانېغىغا ئېسىلىۋىدى ، خېنيا سايت چىڭ چاڭگاللاپ زادى ئۇنىمىدى .

— ھەرقانچە بولسىمۇ... ئۆلسەممۇ ئۇنىمايمەن... ئايانغا قاراپ تۇرۇڭ ، مەن ئۆزۈم قىلىمەن .

قىز ئامالسىز خەنجەرنى خېنيا سايتقا بېرىپ نېرىغا سۈرۈلۈپ قارا توننى خېنيا سايتقا يېپىندۈرۈپ قويدى . خېنيا سايت قېرى تورپاقتەك ئىنجىقلاپ - قاقشاپ ئىشتاننى بىر ئاش پىشىمدا ئاران سالىدى .

ئانارخان ئارقامدىن ماراپ تۇرمىسۇن ، دېگەندەك كەينىگە قاراپ - قاراپ قويۇپ ، خەنجەرنى ئېلىپ شاقىدىغان ماتانى نەدىن باشلاپ يارسام بولار دەپ ئويلىدى ، ئاخىر شاقىداقنى تىزىدىن باشلاپ يارماقچى بولۇپ خەنجەرنى سالىدى . قولى جانسىزلىقتىن قولشىپ بېرەلمىدى ، ئۇزاق ھەپلىشىپ ھېچ قاملاشتۇرالمىدى .

— نىكاھ پەتىسى ئوقۇڭ!...
قىز ئارقىدا تۇرۇپ ندا قىلدى . خېنيا سايت تېخىمۇ داڭقىتىپ ئولتۇرۇپ قالدى . يۈرىكى ئۆپكىسى بىلەن پۇلاڭلاپ بوغۇزىغا كەپلىشىپ قالغاندەك تىنالماي ھاسىرىدى ، ئۈندىمەي ئۇزاق ئولتۇرۇپ كەتتى .

— سىز پۈتكۈل يايلىقىڭىز ، مال - چارۋا ، جەننەتتەك قورۇقىڭىزدىن ئايرىلىدىڭىز ، جېنىڭىزنى دوغا تىكىپ بىزنى پاناھىڭىزغا ئالدىڭىز ، قوغدىدىڭىز ، زور بەدەل تۆلدىڭىز . مەن ئەمدىلا ئون يەتتە ياشنىڭ قارىسىنى ئالغان قىز . مېنىڭ ئائىلەمدىكى دادام ، ئانام ، ئاكا - ئاچىلىرىم بولۇپ توققۇز جاننىڭ ھەممىسى قىرىلىپ تۈگەپ پەقەت مەنلا قالدىم . مەن كۈرىشىمىزنىڭ جەۋھەر ئاماننى بىلەن ئۆزۈمنىڭ ئاماننىمىنى سىزدەك مەرد ئوغلانغا ، بىزنى قوغدىغان باھادىرغا تەقدىم قىلدىم . مەن سىزگە خوتۇن بولۇشقا رازى ، تەيەممۇم^① بىلەن پەتە قىلىڭ ، شۇ چاغدا

① تەيەممۇم — ئامالسىز شارائىتتا توپىدا ئالدىغان تەرەت .

مەن سىزنى تولۇق كۈتەلەيمەن ، بىز نامە ھەرەم بولمايمىز .
قىزنىڭ جەڭگىۋار خىتابى خېنيا سايتىنىڭ ئەزىزلىك غۇرۇرى
ۋە ئىرادىسىنى ئويغاتتى . ئۇ توختاۋسىز ئاغرىق ئازابى ئىچىدە
ئويغانغان سۆيگۈ غەلىبانىڭ تۈرتكىسىدە قىزنىڭ دېگىنىنى
ياۋاشلىق بىلەن ئورۇندى :

— مەن خېنيا سايت ، باشپاناھسىز قىز ئانارخاننى ئۆز
رازىلىقىم بىلەن ئۆزۈم ئىختىيار قىلىپ نىكاھىمغا ئالدىم . ئاللا
ئۆزۈڭ قوبۇل ئەتكەيسەن ، ئامىن .

— مەن ئانارخان ، مېنى ئاللانىڭ قۇدرىتى بىلەن ھىمايىسىگە
ئالغان ھىمانچىم خېنيا سايتقا ئۇ دۇنيا - بۇ دۇنيا رازىلىقىم بىلەن
تەگدىم . ئاللا ئۆزۈڭ مەقبۇل كۆرگەيسەن .

ئانارخان بىر جىگدىنى چىقىرىپ بېرىمنى خېنيا سايتقا
چىشلىتىپ ، بېرىمنى ئۆزى چىشلىدى ، خېنيا سايتنىڭ بويىدىن
قۇچاقلاپ ، ئۇنىڭ شەلۋەرەپ تۇرغان يارا يۈزلىرىگە ئانىسىنى
تاپالمى ئېمەلمەي يۈرگەن قوزىدەك ئۇزاققىچە سۆيۈپ كەتتى .
خېنيا سايت ئاغرىققا چىدىماي قاقشاپ ۋارقىرىۋەتتى . قىز
ئۆكسۈپ يىغلاپ تۇرۇپ ئۇنى قويۇپ بەرمەستىن يەنە چىڭ قۇچاقلاپ
سۆيدى .

قىز ئۇنىڭ جان بېرىنى پەم بىلەن سىقىپ نۇرغۇن قان -
يىرىڭ ، زەرداپنى چىقىرىۋەتتى . ئىششىپ نوگايدەك بولۇپ قالغان
ئۇرۇقدانى ئاستا بېسىۋىدى ، ئىششىق تاشتەك بولۇپ كېتىپتۇ .
ئۇ خەنجەرنىڭ ئۈچىنى كىچىككىنە پاتۇرۇپ قويۇۋىدى ، يىرىڭ
سۈيدۈكتەك چاچراپ چىقتى . دەھشەتلىك ئاغرىق يىرىڭنىڭ چىقىپ
كېتىشىگە ئەگىشىپ پەسىيىشكە باشلىدى . خېنيا سايت شۇ ئان
ئۇھ دەپ ئىچىگە بىر تىنغانچە ئارام تېپىپ ئۇيقۇغا كەتتى . ئۇنىڭ
خورەك ئاۋازى ئانارخاننىڭ ئۆكسۈپ يىغلاشلىرى بىلەن
بەسلەشكەندەك بىر كۈچىيىپ ، بىر پەسەيدى . ئانارخان بۇ بىچارە
ئادەمگە قارىسلا ئىچ - ئىچىدىن يىغا قاينايتتى .

خېنيا سايت شۇ ئۇخلىغانچە ئەتىسى پېشىنغىچە ئويغانماي

ئۇخلىدى . ئاندىن قىزىپ چۆيۈشكە باشلىدى ، تەرلىدى . ئانارخان ئۇنى ئۇنىڭ ، ئۆزىنىڭ بارلىق تاشقى كىيىمى بىلەن يۆگىگەندىن باشقا ، بىردەم دۈمبىسىنى قۇچاقلاپ ، بىردەم ئالدى تەرەپتىن باغرىغا چىڭ بېسىپ خۇداغا نالە قىلىپ ئامانلىق تىلىدى شۇ كۈنى خېنيا سايتىنىڭ چوڭ - كىچىك خوتۇن - بالىلىرى ، تۇغقانلىرى قاتتىق ئىزدەپ ۋارقىراشتى ، يىغا - زار قىلدى . ئۇلار ياتقان يارلىق يېنىغىمۇ قانچە ئادەملەر كەلدى . بۇنى قىز تۇيۇپ تۇردى ، ئەمما خېنيا سايت بىلمىدى كىمدۇر بىر ئەر :

— خېنيا سايتكامزە ، قارا قاشلىق چىرايلىق قىز بىلەن ئالتۇنلارنى ئېلىپ يۇرت ، بالا - چاقا ، تۇغقان ، ئۆزى جېنىدىن ئەتمۇر كۆرىدىغان توقايىنى تاشلاپ قېچىپتۇ - دە ، دېدى ھەسرەت بىلەن .

— بەش تۈلۈم ئالتۇننى تۇڭگانغىمۇ ، ئورۇسقىمۇ ، شېڭ چىرىكلىرىگىمۇ تارتقۇزۇپ قويىمىغان قاراقاشلىق جادۇگەر قىز ، بىزنىڭ خېنيا سايتقا تۇتقۇزۇپ قوياردى ، ئۇنىڭدىن پايدىلانغان گەپ... . . .

بۇ گەپلەرنىڭ ھەممىسى ئاتاين ئانارخاننى ئاڭلىسۇن دەپ ئېيتىلىۋاتقاندەك ئىدى . بەشىنچى كۈنى دەريا بويى ، توقايلىق يەنە تىنچىمىدى . خېنيا سايتمۇ خېلى ئوڭشىلىپ جانلىنىپ قالدى . ئۇلار ئۇزاقتىن - ئۇزاق ھال - مۇڭ بولۇشتى... . . .

* * *

ئېغىر ياتقۇ مەھەلدە يار بېشىدىن ئىتنىڭ ھۇۋلاپ قاۋىغان ئاۋازى كەلدى . ئىككىسى دىققەتتە بولۇپ شەپكىگە قۇلاق سالغانىدى ، ھېچبىر غەلتە شەپە ئاڭلانمىدى ، پەقەت خېنيا سايتنىڭ ئىتىلا پىسىلداپ ، بىردەم ھۇۋلاپ يىغلايتتى . يىراق - يىراقلاردىن ئىتنىڭ ھەسرەتلىك يىغىنىنى تاماشا قىلغاندەك تۈلكە قاۋىدى . تېخىمۇ

يىراقتىن بۆرە كۈچۈكىنىڭ ئېچىر قاپ يىغلىشى ئاڭلاندى . خېنيا سايت ئۇزاق ئويلانغاندىن كېيىن ، خۇددى ئىتنىڭ پىسىلداپ غىڭشىغىنىدەك ئىسقىرتتى . ئىت ياردىن غىڭشىپ تەستە سىيرىلىپ چۈشتى . ئۇنىڭ بىر جۈپ كۆك كۆزى ئالماس تەك چاقناپ يىلتىز تام ئاراشلىرىدىن كۆرۈندى . ئىت ئۇزاق تىمىسقىلاپ پۇراپ يەنە پىسىلدى . خېنيا سايت يات شەپە ئاڭلانمىغاندىن كېيىن ، يەنە ئىتقا ئوخشاش پىسىلداپ ئىسقىرتتى ھەم يىلتىزنىڭ قۇرۇق يان تېمىدىن كىچىك يۇچۇق ئاچتى . ئىت ئاستا كىردى . ئۇنىڭ ئاغزىدا بىر نەرسە چىشلەكلىك ئىدى . خېنيا سايت سىلاشتۇرۇپ ئۇنىڭ قېتىپ كەتكەن بىر زاغرا نالىقىنى بىلىپ ھۆڭرەپ يىغلىۋەتتى . ئۇ سىلاشتۇرۇپ ئىتنىڭ ئۈچ پۇتلۇق ئالا پوكان تايغان ئىكەنلىكىنى بىلدى . ئاندا ئىتنىڭ شالى ، بىر ئاز ئىت پۇرىقى بولسىمۇ ، ئانارخان بىلەن ئىككىسىگە قەنتتەك تېتىدى . ئىت ئۇزاققىچە غىڭشىپ خېنيا سايتقا سۈركىلىپ ياتقاندىن كېيىن چىقىپ كېتىپ ، يېرىم كېچىدىن ئاشقاندا بىر توشقاننى چىشلەپ كەلدى .

— بىز بۇنى پىشۇرالمىمىز ۋاپادارىم ، ئۆزۈڭ يېگىن...
ئىت خىجىل بولغاندەك ئۇزاققىچە جىمىپ يېتىپ توشقاننى چىشلەپ چىقىپ كەتتى . ئەتىسى يېرىم كېچىدە بىر بوغچىنى چىشلەپ كۆتۈرۈپ كەلدى . خېنيا سايت سىلاشتۇرۇپ يېشىۋىدى ، ئىچىدىن ئىككى قاتلىما ، يەتتە پىششىق تۇخۇم ، يوغان بىر ساپاق ئۈزۈم چىقتى .

— بىچارە ، يۇرتقا بېرىپ دەڭدە ياتقان مۇساپىرنىڭ بوغچىسىنى ئوغرىلاپ كەپسەن - دە ، ئاللا كەچۈرەر...

شۇنداق قىلىپ ئون بىر كۈنگىچە ئىت ئۇلارنى باقتى ، بىر جۈپ نىمجان ھەمراھ ئەمدى خېلىلا ئەسلىگە كېلىپ قالدى . ئون بىرىنچى كۈنى كېچىدە ئىتقا ئەگىشىپ خېنيا سايتنىڭ جەدە ئېتى پەيدا بولدى . خېنيا سايت ئاتنى پەم بىلەن دەريا ئىچىگە چۈشۈرۈپ ، بەش تۈلۈم تىللانى ئاتقا ئارتىپ ، ئانارخاننى ئارقىغا

مىنگەشتۈردى ، ئاتنىڭ تۇيىقىغا لاتا پايپاق يۆگەپ ، دەريا ئىچى بىلەن دەريانىڭ ئاياغ ئېقىنىغا قاراپ يول ئالدى . ئۈچ پۈتلۈك تايغان ئۇلارغا ئەگىشىپ ماڭدى .

تورغاي سايىرىغان مەھەلدە ئۇلار مارالبېشى تەۋەسىدىكى چىتلىق دېگەن غورا توغراقلىققا يېتىۋالدى . ئۇ يەردە كۈندۈزى ئۇخلاپ قاراڭغۇ چۈشۈشى بىلەن توغراقلىقنىڭ تېخىمۇ ئىچكىرىسىگە كىرىپ داڭقانچۆلى ئەتراپىغا كەلدى . ئۇ يەردە بىرقانچە كۈن ئارام ئالدى . بىر جەرەننى چوماقداپ سوقۇۋېلىپ كاۋاپ قىلىپ يېيىشتى . خېنيا سايت شۇ كېچىسى تۇنجى قېتىم ئانارخان بىلەن ئەر - خوتۇنچىلىق بوسۇغىسىدىن ئاتلاپ ئانارخاننىڭ ئەينىكىنى چاقتى . ئۇلار يەنىمۇ ئىچكىرىلەپ تەكلىماكاننىڭ ئەڭ ئىچكىرىسىدىكى ئەڭ قەدىمىي — ئۈچ مىڭ يىللىق توغراقلىقتىكى ئەختەمباينىڭ مورىسى دېگەن يەرگە كەلدى . بۇ يەردىن بىر كۈن ماڭسا تەكلىماكاندىكى قەدىمىي خارابىلىك قاراساي شەھىرىگە يېتىپ باراتتى . ئۇلار بەش تۈلۈم تىللانى ئەختەمباينىڭ مورىسىدىكى ئېگىز قۇملۇق چوققىدىكى بىر قەبرىگە كۆمۈلگەن سېرىق چاچلىق بىر سەركەردىنىڭ يېنىدىكى كونا گىلەمگە يۆگەپ جەسەت ئاستىغا كۆمدى . ئۆزلىرى دەريا بويىغا يېقىن يەردە گەمە كولاپ ئوۋچىلىق قىلىپ جان باقتى . قىش مانا شۇنداق جاپالىق ، ئەمما تاتلىق ئۆتتى .

نورۇز كۈنى خېنيا سايت بۇغا قوغلاپ ئىچكىرىلەپ گەمىسىدىن يىراقلاپ كەتتى . ئېزىپ قېلىپ ئەتىسى چاشكا بىلەن گەمىگە قايتىپ كەلدى . گەمىدە ۋە ئەتراپىدا ئانارخان كۆرۈنمەيتتى . خېنيا سايتنىڭ كۆڭلىگە ئەنسىزلىك چۈشتى . گەمىدىكى جەرەن تېرىسى جايىناماز ئۈستىدە ئانارخاننىڭ ئاق يىپەك ياغلىقى ئوچۇق تۇراتتى . ياغلىققا قان بىلەن يېزىلغان خەتلەر بار ئىدى . خېنيا سايت خەت بىلمىسىمۇ بۇنىڭ جۇدالىقتىن دېرەك بەرگىنىنى سېزىپ قارا تەرگە چۆمۈپ ، ھېرىپ ئاران كەلگەن ئېتىنى قامچىلاپ ھەر تەرەپكە چاپتۇردى . ئانارخان پىيادە

كەتكەندى . ئۇنىڭ ئىزى ئۇزاققا بارمايلا يوقىلىپ كۆچۈپ تۇرىدىغان قۇملۇقتا بىلىنمەي قالدى . ئۇ يىپەك قولىغاغلىقنى قوينغا سېلىپ پات - پات ھۆڭرەپ يىغلايتتى ، ئاخىر ئەختەمباينىڭ مورىسىدىكى قەبرە جايلاشقان ئېگىز قۇمغا كەلدى . قەبرە بۇرۇنقىدەك ھالەتتە بولۇپ ، ئۇ يەردە ئانارخاننىڭ ھېچقانداق ئىزى كۆرۈنمىدى . ئۈچ كېچە - كۈندۈز ئىزدەپ تاپالماي ئاخىر توغراقلىق ئارىلاپ ئاقساقمارال بازىرىغا كەلدى . بىر قېرى موللىنى تېپىپ ئوۋلىغان بۇغنى بېرىپ قولىغاغلىقتىكى خەتنى ئوقۇتتى ، خەت مۇنداق يېزىلغانىدى : «مەن قەسەم بەرگەن ئىشىمنى داۋام ئېتىش ئۈچۈن يارەنلىرىمنى ئىزدەپ كەتتىم . بىزنىڭ ئىشىمىز ھەق ئىش . ئامانەتنى ئوبدان ساقلاڭ ، ئاللا خالىسا بىر كۈنى يارەنلىرىم بىلەن قايتىپ كېلىپ ئامانەتنى سىزدىن تاپشۇرۇۋالىمىز . مەن شۇ چاغدىلا ئامانلىق تاپمەن ، ئۇ دۇنيا - بۇدۇنيا يۈزۈم يورۇق بولىدۇ . بىزنى ساقلاڭ .

ئانارخان .

خېنيا سايىتنى قارا تەر بېسىپ ئولتۇرۇپ كەتتى . ئۇ ئاقساقمارال بازىرىدىن توغراقلىق ئارىسى بىلەن مېڭىپ ئەختەمباينىڭ مورىسىغا قانداق كېلىپ قالغىنىنى بىلمىدى . يىغلا - يىغلا ھەپتە ئۆتتى . بىر ھەپتىدىن كېيىن تەرەپ - تەرەپلەردىن ئاتلىق ، پىيادە ئادەملەر خېنيا سايىتنى ئىزدەپ تېپىپ بەش تۈلۈم ئالتۇننى ئېلىۋالىمىز دېيىشىپ توغراقلىققا چېكەتكىدەك يېغىپ كەتتى .

خېنيا سايىت ئېگىز قۇم چوققىسىدىكى سەرگەردىنىڭ قەبرىسىنى تۈزلەپ قۇمغا باستۇرۇۋېتىپ ، ئەختەمباينىڭ مورىسىدىن ئاچچىققۇدۇق تەرەپتىكى تېخىمۇ قويۇق توغراقلىققا ئىچكىرىلەپ كىرىپ كەتتى . ئادەملەر خېنيا سايىتنى تاپالماي ئۈمىدىسىز قايتىپ كېتىشىپ ھەسرەت بىلەن جىم بولۇشتى .

ئاي ئۆتتى ، يىل ئۆتتى ، ئانارخان قايتىپ كەلمىدى . خېنيا سايىت ئەختەمباينىڭ مورىسى ئەتراپىغا پات - پات كېلىپ ، ئېگىز

قۇم چوققىسىنى ئايلىنىپ ئاچچىققۇدۇققا يەنە قايتىپ كېتەتتى . ئۇ مەكت ، يەكەن ، قاغىلىق ، گۇما ، قاراقاش تەۋەسىگە ئىككى قېتىم يوشۇرۇنچە بېرىپ ، ھېچ يەردىن ئانارخاننىڭ ئىز - دېرىكىنى ئالالمىدى . مەكتتىكى خەق يەنىلا خېنيا سايتنى تاپساق باي بولاتتۇق ، دېگەن كويدا ئىدى . خېنيا سايت بەش تۈلۈم تىللانى خەققە ئۆلەشتۈرۈپ بېرىۋېتىپ يۇرتۇمدا ئامان خۇدا ياشايۇ ، دەپمۇ ئويلىدى . ئەمما ، بۇ ئادەتتىكى ئامانەت بولماستىن ، ئانارخاننىڭ ھەق يولىدا جان بەرگەن مىڭلىغان سەپداشلىرىنىڭ مۇقەددەس ئامانىتى ، مۇقەددەس زېمىننىڭ ئامانىتى ئىدى . شۇڭا ، ئۇ تەكلىماكان جاڭگىلىدىكى مەڭگۈلۈك توغراقلاردەك ئانارخاننى مەڭگۈ ساقلاشقا قەسەم ياد قىلدى . كېيىن ئۇ يۇرت - يۇرتتىكى سۇخەنچىلەرگە بۇغا ئوۋلاپ بېرىپ ، خېنيا سايت خېنياننىڭ جاڭگىلىدا ئۆلۈپتۇ ، دېگەن يالغان گەپنى تارقاتتى .





ئون بىرىنچى باب

چېرىكلەر يەكەننىڭ دۆڭباغ دېگەن يېرىگە چۈشكۈن قىلدى . شېڭ چېرىكلىرى ئىدرىسخان غوجامنىڭ بېغىغا ، ئورۇس ئەسكەرلىرى خوجىخان ئىشاننىڭ سۆگەتلىكىگە ئورۇنلاشتى . يەكەن ئامبىلىنىڭ پەرمانىغا قۇلچىلىق كۆڭلىنى بىلدۈرۈش ئۈچۈن ، ئەجدادىدىن مىراس قالغان — زۇلۇم قىلغۇچى ياتلارغا ئاشۇرۇپ غالىچىلىق قىلىش ئەنئەنىسى بويىچە ئافاق خوجا ئەۋلادىدىن بولغان بۇ ئىككى سوپى - ئىشان خوجاينىدىن بەگلىك مەپىسىنى تەمە قىلىپ ، چېرىكلەرنى بەس - بەستە كۈتۈشكە تۈتۈندى . ئۇلار يۇرت - يۇرتلاردا بۇلاڭ - تالاڭ قىلىپ ، قىرغىن قىلىپ كۆيدۈرۈپ ھالىدىن كەتكەن ئورۇس ، شېڭ بىرلەشمە چېرىكلىرىگە ھاردۇق ئېشى قىلىپ ، كالا ، قويلارنى توپ - توپى بىلەن سويدى ، تاغار - تاغار گۈرۈچ ، ئۇن ، سېۋەت - سېۋەتلەردە ھەرخىل مېۋە ، قوغۇن - تاۋۇز دۆۋىلەپ باغلىرىغا خامان ياسىدى .

ئىدرىسخان غوجام ئوتتۇر يەرگە قازان ئېسىپ شورپا ، پولۇ ، مانتا تەييارلىدى . يۇرتتىكى ئاشپەز ، ناۋاي يېتىشمەي ، مەكت ، مارالبېشى ، يەكەن شەھەرلىرىدىن ئاشپەز ، ناۋاي كەلتۈرۈپ سامسا ، گۆشگىردە تەييارلاتتى . ئېچىرقاپ ، ھالىدىن كەتكەن چېرىكلەر جەننەتتەك باغدىكى خېمىردەك پىشقان پاقلان گۆشلىرى ، يېغى ۋىزىلداپ ئېقىپ تۇرغان گۆشگىردە ، سامسا ، پەرمۇدە ، موزاي گۆشىدە قىلغان ماتىتلارنى ياۋا چىلبۆرىلەر توپى تاپنى يېگەندەك

تازا يايراپ يەپ ، قېنىپ ئۇخلاپ مادارغا كېلىشتى .
خوجىخان ئىشان تۆگە ، كالا ، قوي سويۇپ ئورۇس
ئەسكەرلىرىگە تېخىمۇ ياخشى كۆرۈنۈش ئۈچۈن ، پۈتۈن يۇرتتىكى
خەلققە ئالۋان سېلىپ مەخدەك كەپتەرنى ئۆلتۈرۈپ پىشۇرۇپ
چىقىرىپ ئىشاننىڭ قارىنى چۇۋۇپ تاشلىغىلى تاس قالدى . ئۇ
رۇسچە ۋارقىراپ - جارقىراپ باغنى بېشىغا كىيدى . ئىشان
ئۆزىنىڭ نېمە خاتالىق ئۆتكۈزگىنىنى بىلمەي ، پۈت - قولىدا جان
قالماي تاتىرىپ ئىزغا گۈپ قىلىپلا يىقىلىپ ، ئىشتىنىغا
چىقىرىۋەتتى . ئاغزىدىن كۆپۈك يېنىپ ھوشىدىن كەتتى . بۇ ھالىنى
كۆرۈپ رۇس ئوفىتسېرى بوشاپ قالدى - دە ، بوشراق بىرقانچىنى
كالىدراپ چىدىرىغا كىردى . خوجىخان ئىشاننىڭ چوڭ - كىچىك
خوتۇنلىرى ، بالا - چاقىلىرى چۇرقىرىشىپ يىغلاپ ، ئاغزىدىن
كۆپۈك يېنىپ ، چىرايى سېسىغان شاپتۇلدەك توپا ئەت بولۇپ
بوزىرىپ كەتكەن ئىشاننىڭ بېشىدا ھازا ئاچقىلى تۇردى . بىر
ئورۇس ئەسكەر كېلىپ بىر ۋارقىرىۋىدى ، ئۇلار قۇشقاچ ئۇۋىسىغا
سار كەلگەندەك تىنىشقىمۇ پېتىنالمىي جىم بولۇشتى . ئورۇس
قولدىكى جىگەررەڭ كۆن ساندۇقىدىن ئىشان بالىلىرى كۆرۈپ
باقمىغان غەلىتە نەرسىلەرنى چىقىرىپ ئىشاننىڭ مەيدىسىگە قويۇپ ،
كىچىك شېشىدىكى سۇيۇق دورىنى ئۇنىڭ كىرىشىپ قالغان
چىشىلىرى ئارىسىدىن قويدى . سارغۇچ سۇيۇق دورا ئىشاننىڭ
ئاغزىدىن ئېشىپ چار ساقاللىرىغا يامراپ كەتتى . ئىشاننىڭ چوڭ
خوتۇنى «بۇ سەت سېرىق مۈشۈك ئېرىمگە توڭگۇزنىڭ يېغىنى
ئىچۈردىمۇ نېمە ، ئۇ ھارام ، ئىچۈرمەيمەن» دېمەكچى بولدى .
بىراق ، ئورۇسنىڭ كۆك كۆزىدىكى شۇملۇق يېغىپ تۇرغان سوغۇق
نۇردىن قورقۇپ ئېغىز ئېچىشقا پېتىنالمىدى . ئورۇس بىر
نېمىلەرنى دەپ كالىدراپتۇ ، ھەممىسى گامچىدەك زۇۋان
سۈرەلمىدى . ئىشاننىڭ ئىشتانلىرى چوڭ - كىچىك تەرەتتىن

بۇلغانغان ، ئۆيىنىڭ ئىچى نىجاسەتنىڭ پۇرىقىدىن تىنغۇسىز بولۇپ كەتكەنىدى . ئورۇس گەپ ئۇقتۇرالمىغىنىغا ئىچى پۇشۇپ ، يېنىشلاپ قاراپ قويۇپ كۆن سومكىسىنى يىغىشتۇرۇپ چىقىپ كەتتى . ئورۇس ئەسكەرلىرى كەپتەر گۆشىنى يېمىگەندىن كېيىن ، چاكارلار قازان بىلەن كۆتۈرۈپ ئىدرىسخان تۆرەمنىڭ بېغىدىكى شېڭ چىرىكلىرىگە ئاپىرىپ بېرىۋىدى ، سېسىق كېكىرىپ توقلۇق ئازابى تارتىۋاتقان شېڭ چىرىكلىرى شاپاققا ئولاشقان چۈنىدەك يوپۇرۇلۇپ كېلىپ ، كەپتەرنىڭ نازۇك ئۈستىخانلىرىنى گۆش بىلەن قوشۇپ چايناپ يەۋەتتى . بۇنى كۆرگەن ئىدرىسخان تۆرەمنىڭ خوجا ئىشانغا ھەسەتخورلۇقى تۇتۇپ ، پۈتۈن يۇرتقا قۇشقاچ تۇتۇشقا ئالۋان سالدى . خوجا ئىشان كەپتەر بىلەن مېھمان قىلىپ مەندىن ياخشى بولماقچى بولسا ، مەن شېڭ دۈبەنىڭ پۈتۈن چىرىكلىرىنى قۇشقاچ گۆشىدە كۈتۈپ دۈبەن ، ئامبالنىڭ ياخشى كۆرۈشىگە ئېرىشمەن ، دەپ چوت سوقتى . خوجا ئىشان كەچتە ھوشغا كېلىپ ھۆڭرەپ يىغلاپ كەتتى .

— بىلىدىڭلارمۇ ، ئورۇس غوجامنىڭ پەيلى قانداقراق ، ئۇ زاتى مۇبارەككە قانداق تەخسىرات كېتىپتىمىز ؟ — دېدى .

— تىلماچ بېگىمنىڭ دېيىشىچە ، ئورۇسلار كەپتەرنى خۇدانىڭ زېمىنىغا چۈشۈرگەن تىنچ - ئامانلىق ئەلچىسى ، دەيدىكەن . كەپتەرنى ئۆلتۈرگەننى ، يېگەننى شۇملۇقنىڭ ئالامىتى ، دەپ بىلىدىكەن . يەر يۈزىدىكى ھېچقانداق ئادەم كەپتەرنى ئۆلتۈرمەيدۇ ، يېمەيدۇ . سىلەر خۇدانىڭ ئەلچىسىنى ئۆلتۈرگىنىڭلار ئۈچۈن ، خۇدا سىلەرنى جازالايدۇ ، دەپ بىزنى قارغاپتۇمىش . تاس قايتۇ ئۇ سەت مايمۇن سىلىنى قىلىچ بىلەن چاپقىلى ، — دېدى ئىشاننىڭ چوڭ خوتۇنى ئېسەدەپ يىغلاپ .

— شۇ ئىشمىكەن ، يائاللا ، نېمە تەخسىرات كەتكەندىمەن دەپ بىلەلمەي ئېلىشىپ قالاي دېدىم . ئورۇس غوجامنىڭ پەيلى يانغان بولسا تەزىم قىلىپ ئەپۇ سوراپ كۆڭلىنى ئېلىۋالاي .

خوجا ئىشان ئىنجىقلاپ ئورنىدىن تۇرۇۋىدى ، چوڭ خوتۇنى توستى .

— تىلماچ بېگىمنىڭ دېيىشىچە ، ئۇ سەت ئورۇسنىڭ سىلىنى كۆرەر كۆزى يوقمىش ، كۆرۈنگۈچى بولمىسۇن دەپتۈمىش ، كۆرسىلا سەپرايى تۇتارمىش . بۇ بالا - قازالار ئەتە - ئۆگۈن يەكەنگە ياكى مارالبېشى تەرەپكە كېتەرمىش ، شۇنىڭغىچە ئۆزلىرى مىدىرلىماي ياتسىلا . بۇ سەت ئوغرى مۈشۈك ئورۇسلار بىزنىڭ باغقا چۈشكۈچە شېڭ دۈبەن غوجامنىڭ چېرىكلىرى چۈشكەن بولسا ئىگەكىم . دۈبەن غوجامنىڭ چېرىكلىرى نېمە بەرسە شۇنى يەيدىكەن ھەم بۇ سەت ۋاپاسىز ئورۇسلاردەك قورقۇنچلۇق ئەمەس ئىكەن ، — دېدى چوڭ خېنىم مىشىلداپ يىغلاپ .

— زۇۋانگىنى ئۆچۈر ! دۈبەن غوجامنىڭ مېھمانلىرى بىزنىڭ مېھمانلىرىمىز . ھازىر گەپ ، ئورۇس غوجام بىزدىن خاپا بولۇپ كەتمىسە بولاتتى ، خاپا بولۇپ كەتتىمۇ ، كاللام ئامان قالمايدۇ . مەن كۆرۈنمىسەممۇ بۇ غوجامنىڭ كۆڭلىنى خۇش قىلىپ يولغا سالمىسام ، مېنىڭ بەگلىكىم تۈگۈل كاللامۇ ئامان قالمايدۇ . — بۇ ئورۇسنىڭ پۈتۈن ئەس - يادى ھېلىقى قاراقاشلىق غازاتچىلارنى تۇتۇش ، ئۇلارنى تۇتۇشتىكى مەقسەت ئالتۇنلارنى قولغا چۈشۈرۈپ بايلىق يىغىش ئىكەن .

— ھەببەللى خوتۇن ، ئەقلىڭگە بارىكالا . بىر خۇرجۇن يامبۇ تەييارلاپ ، مەھەللىدىكى گادايلارنىڭ بالىلىرىدىن يەتتە - سەككىزنى تۇتۇپ ، سىلەر ئىزدەپ يۈرگەن قاراقاشلىق غازاتچى ئوغرىلارنىڭ شېرىكلىرى مۇشۇ ، دەپ ئالدىغا ئاپارساق ، ئورۇس بېگىمنىڭ كۆڭلى خۇش بولىدىكەن . چاكارلار كەلسۇن ، ئوغرى تۇتۇشنىڭ ئېپىنى قىلايلى .

كەچتە يالىڭاچلاپ باغلىنىپ ، ئاغزىغا لاتا تىقىلغان ئون بىر بالا خوجا ئىشان بەگنىڭ سۆڭەتلىكىدە ئېسىپ قويۇلدى ، پۈتۈن يۇرتتىكى خالاينى يىغىپ ، خالاينىڭ كۆز ئالدىدا بىرلەشمە

چېرىكلەر قىلچ بىلەن ئۇلارنىڭ قارىنى چۇۋۇپ تاشلىدى ، ئاندىن كىرىسەن چېچىپ كۆيدۈرۈۋەتتى .

يۇرت جامائىتى چوڭراق تىنىشقىمۇ پىتىنالمى ، جەسەتلەر ئېسىلغان قېرى سۆگەت قوشۇلۇپ كۆيۈپ تۈگىگۈچە بېشىنى ئېگىشىپ جىم تۇرۇشتى . بالىلارنى چەمبەرچاس قىلىپ باغلاپ سۆگەتكە ئاسقاندا خوجا ئىشان بەگ خالايققا سۆزلىدى :

— ئىشىتمىدىم دېمەڭلار ، كىمەرسكى بۇنىڭدىن كېيىن مۇشۇ گەدەنكەشلەردەك قاراقاشلىق ئوغرىلارغا دوست تارتىپ دېيىغا ئۇسسۇل ئوينىمايدىكەن ، مۇشۇ تۈزكۈر ، دىن ئاسىيلىرى ، مۇناپىقلاردەك ، مۇقەددەس دىن ھامىيسى شېڭ دۈبەن جانابلىرىنىڭ جازاسىدىن قېچىپ قۇتۇلالمايدۇ . شېڭ دۈبەن جانابلىرىنىڭ كۈچى يەتمەيدىكەن ، دەپ خىيالىڭلارنى خام چاغلىماڭلار ، دىن ئاسىيلىرىنى جازالاشتا شېڭ دۈبەن جانابلىرىنىڭ ئارقىسىدا تاغدەك يۆلەك بولغۇچى ئورۇس ھاكىمىيىتى بار . ئۇلار ئاسىيلارنى جازالاشتا ئاللاننىڭ مەدەتتىگە ئېرىشكەندۇر ، — دەپ بىرھازا سۆزلىدى .

كىمدۇر بىرى خالايق ئارىسىدىن :

— غوجامنىڭ ھەقتۇر ، پىرىمنىڭ ئەمرى خۇدانىڭ ئەمرى ، — دەپ دوست تارتىپ ۋارقىردى . پۈتۈن خالايق شۇ سۆزنى تەكرارلاپ ، ئۆزلىرىنىڭ پىر - ئۇستازىنىڭ ، يۇرت ئاتىسى ، باشپاناھىنىڭ پەرمانىغا قول باغلاپ تۇرۇپ پېقىرچىلىق قىلدى . توپ ئىچىدىكى سۆگەتكە باغلانغان «ئاسىيلار» نىڭ ئاتا - ئانا ، ئۇرۇق - تۇغقانلىرىمۇ پىرنىڭ ئەمرىنى تۇتۇپ بالىلىرىدىن ۋاز كەچكەن ، ھەتتا مۇشۇنداق بالىنى باققىنىغا پۇشايماق قىلىپ ئۆزىدىنمۇ ، بالىسىدىنمۇ نەپەرەتلەنمەكتە ئىدى . خوجا ئىشان بەگنىڭ تۆھپىسى ئىدرىسخان تۆرەمنىڭ ھەسەت ئوتلىرىنى تۇتاشتۇرۇپ دۈبەنگە قوشىدىغان تۆھپە ئۈستىدە جىددىي ، قاتتىق باش قاتۇرغۇزدى ۋە ناماز بامداتتىن كېيىن شېڭ دۈبەننىڭ

ئوفتسىپىرنىڭ ئالدىغا ئاشمانتا ، قىرغاۋۇل ، ئاق قۇشقاچ گۆشى كۆتۈرۈپ كىردى .

شېڭ ئوفتسىپىرى ئالدىغا قويۇلغان ئېسىل تائاملارغا ئالدىنقى كۈنىدىكىدەك ئېچىرقاش بىلەن ئەمەس ، مەنىستەسلىك ، خۇشياقماسلىق بىلەن قاراپ قويدى . ئىدرىسخان تۆرەم بىردە ھورى چىقىپ تۇرغان تائاملارغا ، بىردە ئوفتسىپىرغا قاراپ : « ھەي ، ھورى قاچقۇچە ئىسسىقدا يېگەن بولسا تازا بەلەن بولاتتى ، سوغى ئېشىپ كېتىپتۇ باشلىق غوجامنىڭ » دەپ قول باغلاپ بېشىنى ئېگىپ تۇردى . شېڭ ئوفتسىپىرى ئورنىدىن ئېزىلەنگۈلۈك بىلەن تۇرۇپ قوللىرىنى كۈرۈك مېكىياننىڭ قانتىدەك كېرىپ ئەسنىدى .

ئۇ مۇلازىم چېرىك قەلەي داستا كۆتۈرۈپ كىرگەن ئىسسىق سۇغا ئاق ماتانى چىلاپ يۈزلىرىنى سۈرتتى ، ئاندىن ئالدىرىماستىن كېلىپ قىرغاۋۇلنىڭ پاقىقىنى قايرىپ ، ئۈستىخاندىن يۈلۈپ ئاجرىتىپ ، قاپقىنى تۈرۈپ ئەزىملىك بىلەن چايناشقا باشلىدى . ئىدرىسخان تۆرەم بىلەن تەڭ قول باغلاپ تۇرغان ئوفتسىپىرنىڭ تىلماچى تۆرەمگە كۆز قىسىپ قويدى . تۆرەم چەكەردىسىنىڭ قولىدىكى يىپەك داستىخاننى قولغا ئېلىپ ئېگىلگەن ھالدا ئوفتسىپىرنىڭ ئالدىدىكى يىپەك داستىخاننى بىلەن يانداشتۇرۇپ قويۇپ يىپەك داستىخاننى ئاۋايلاپ ئاچتى . تۈچ پەتنۇسقا مانتا تىزغاندەك تىزىلغان ئالتۇن يامبۇ مېنى كۆر دېگەندەك ۋالىلداپ پارقىراپ كەتتى . قېرى كالىدەك گۆش چايناۋاتقان ئوفتسىپىرنىڭ تاۋۇز ئۇرۇقىدەك كۆزلىرى كېرىلىپ قىزىرىپ كەتتى ، قاپاقلىرى ئېچىلدى . ئۇ ئاغزىدىكى لوقمىنى چايناشنى ئۇنتۇپ ، بىردەم پەتنۇستىكى يامبۇلارغا ، بىردەم ئېگىلگەندىن يۈزلىرى كۆرۈنمەي قالغان ئىدرىسخان تۆرەمگە قاراپ لەززەتلىنىپ كۈلۈپ كەتتى .

— كەمىنە قۇللىرى لايىقلىرىدا بولمىسىمۇ تاپقىنىمنى

ئۆزلىرىگە قويدۇم ، كەمدە - كېرەندە بولسىمۇ قوبۇل كۆرەرلا .
تېلماچ ياغلىما تىللىرى بىلەن قارلىغاچتەك ۋىچىرلاپ ئۆرۈپ
بەردى . ئوفتسىپ باش بارمىقىنى چىقىرىپ :
— تۆرە... غوجا... خو ، — دېدى . ياغلىشىپ كەتكەن
قوللىرىدا قار دەك ئاق يىپەك داستىخاننى يۆگەپ كۆن ساندۇقىغا
سالىدى - دە ، ئىشتىھالىرى ئەمدى ئېچىلغان ھالدا تاماقنى قايتىدىن
يېگەچ سۆزلىدى :

— تۆرە... غوجا... خو... خو... سەندە قانداق... تەلپ
بار... دە... مەن ئورۇندايدۇ . دۇبەن جانابلىرىغا مەلۇم قىلىپ
سېنى پات ئارىدا مۇئاۋىن ئامباللىققا كۆتۈرگۈزىمەن .
ئوفتسىپ گەپنىڭ بېشىنى ئۇيغۇرچە باشلاپ ، ئاخىرىنى ئۆز
تىلىدا سۆزلەپ تېلماچقا ئىشارەت قىلدى . تېلماچ ئىلھاملىنىپ
ئوفتسىپنىڭ گېپىنى پىلىموتتەك سايىراپ ئۆرۈپ ئۆلگۈردى .
— رەھمەت غوجام ، ھەشقاللا ، رەھمەت ، چېرىكچى غوجام .
ماڭا قىلغان ياخشىلىقلىرى ، يۇرتقا قىلغان خەير - بەرىكەتلىرى
ئۈچۈن پىرىم سىلىگە مەدەت قىلىپ دۆلەتلىرى تېخىمۇ زىيادە
بولغاي .

ئىدىرىسخان تۆرەم ئوفتسىپغا توختىماي تەزىم قىلىپ
ئوفتسىپنىڭ چاپىنىنىڭ بېشىنى يۈزلىرىگە سۇۋاپ سۆيۈپ كەتتى .
خۇشاللىق ياشلىرى چار ساقاللىرىغا سىڭىپ توختىماي تامچىلىدى .
ئوفتسىپ تۆرەمنىڭ بېشى يەرگە تەگكۈدەك ھەرىس ئېگىلىشىدىن
سىدام ئېڭىكىنى سىلاپ كۈلەتتى ، ئۇنىڭ چاپىنىنىڭ پېشىگە
قىلغان سەجدىسىگە ھۇزۇرلىنىپ ماقۇللىغاندەك باش لىڭشىتاتتى .
ئىدىرىسخان تۆرەم سەجدىسىنى ئاخىرلاشتۇرۇپ ،
ئوفتسىپنىڭ ئۆزىگە بەرگەن ئىلھامى بىلەن خوجا ئىشان بەگدىن
ئېشىپ كېتىش ، مۇئاۋىن ئامبال بولۇش تەمەسنىڭ تاتلىقلىقىدىن
مەستخۇش بولدى . ئۇ كۆڭلىدە خوجا ئىشان بەگنىڭ ئەخمەق ،
دۆتلۈكىنى ، شېك دۈبەنگە توپىلاڭچىلارنى باستۇرۇپ بېرىپ ،

يەكەندىكى ھەربىي ئايرودرۇمىدىكى ئايروپىلانلىرىغا ئولتۇرۇپ قايتىپ كېتىدىغان ئورۇسلارغا خوش - خوش قىلغانلىقىنى مەسخىرە قىلدى . ئورۇسلار دېگەن شېڭ دۈبەنگە ياردەم بەرگىلى كىرگەن ، توپىلاڭ تىنچىغاندىن كېيىن كېتىدۇ . جاھاننى ئورۇس ئەمەس ، شېڭ دۈبەن بىلەن ماۋۇ چېرىكچى غوجاملار سورايدۇ . ئورۇسلارنىڭ مەقسىتىمۇ بۇ يەرگە كېلىپ يۇرت سوراڭ ئەمەس ، يۇرتنى ئۆزىمىز سورايمىز دەپ ئاسمانغا مۇشت ئېتىپ يۈرگەن چوماقچىلارنى دۈبەن غوجامغا باستۇرۇپ بېرىپ چىقىپ كېتىش . ئۇلۇغ بوۋام بىزلەرگە «ئېشەكنىڭ كۆتىگە ئاپتاپ چۈشسە يۈزۈڭلارنى ئىسسىتتىڭلار» دەپ ۋەسىيەت قىلغان . ئاكاڭ كىمنى ئالسا يەڭگەڭ شۇ ، دەپ سەن خوجا ئىشان ئورۇسنىڭ پېشىگە ئېسىلساڭ ، مەن شېڭ دۈبەننىڭ پېشىگە ئېسىلىپ ، سەندىن ئېشىپ كەتمىگىنىمنى كۆر قېنى . قايسىمىز مەنەپىنىڭ كاللىسىغا ئېرىشىدىكەنمىز كۆرىمىز تېخى .

— جانابىي ھەزرەتلىرىگە مەلۇم بولغاچكى ، — ئىدرىسخان تۆرەم قەددىنى سەل رۇسلاپ ، كۇلاسىنىڭ پەتلىسىنى سىلاپ قويۇپ ، ئوفىتىسپىرنىڭ قىسقى كۆزلىرىگە تەمە بىلەن تىكىلىپ روھلىنىپ سۆزلەپ كەتتى ، — بىزنىڭ بۇ خەق قوتۇر ئېشەككە ئوخشايدۇ . سەل ئۇچىسى ئىسسىپ ، ھەلەپنى ئوبدان يەپ ھاللىنىپ قالسا ، سىلى ، بىزدەك ئىگىسىگە پۈت ئېتىپ بوي بەرمەيدۇ . مۇشۇ بىرقانچە يىلدا سەل بوش قويۇپ بېرىۋىدۇق ، قورسىقى تويۇپ ئۇچىسى ئىسسىنغانغا شۇكۈر دەپ ، سىڭگەن نېنىنى يېمەي ، ھەدەپسە ھۆكۈمەت ئەمر - پەرمانلىرىنى كۆزگە ئىلمايدىغان ، گۇما ، قاراقاشتىكى چوماقچىلارنىڭ پىتنە - پاساتلىرىغا دوست تارتىپ ، ھۆكۈمەتنىڭ ئالدى - كەينىدىن شىلتىڭ ئاتىدىغان ، پىرنىڭ ئەمرىنى تۇتمايدىغان ، غوجاملارنىڭ دۇئاسىنى ئالمايدىغان گەدەنكەشلەردىن بولۇپ كەتتى...

تىلماچ ئىدرىسخان تۆرەمنىڭ ھاياجانلىق چىقىملىرىنى تاپنى

تەڭ تاللىشىپ يېگەن بىر ئوۋچىنىڭ ئىتلىرىدەك توختىماي تەڭ غىڭشىپ ئۆرۈپ بېرىپ تۇردى .

— شۇڭازە ، بۇ خەقنى قىندا تۇرغۇزغىلى بولمايدۇ . قورسىقى تويۇپ كەتسە ھەرگىز بولمايدۇ . مېنىڭچە ، مۇشۇ بىر يىلدا ئوۋچىنىگە يىغۇلغان چاۋا مايلىرى ئىچىنى قىزىتىپ ھۆكۈمەتكە ، غوجا - ئىشانلارغا بوي بەرمىگەن بۇ خەقنىڭ يانچۇقىدىكىنى قاسساپ ئاچچىق ئۈچەي سىيرىغاندەك سىيرىۋالسا ، بىر تەرەپتىن ، جانابلىرى قولغا چۈشۈرەلمەي ئارماندا قالغان بەش تۇلۇم ئالتۇن يانلىرىغا چۈشۈدۇ ، يەنە بىر تەرەپتىن ، ھاللىرى ئېتىپ تۇرالمىي قالغان چوماقچىلارغا ئەگەشكەن خەق دەپمۇ كېسىلىپ ، سىلىگە ھاجەتمەن بولۇپ ياۋاشلايدۇ . شۇڭا ، دەررۇ بۇ خەقنىڭ قولىدا بار - يوقنى ھەر تەدبىرلەر بىلەن ھاياللاشماي يىغۇلماق زۆرۈردۇر . بۇ جانابلىرىغا قوش پايدا ئېلىپ كېلىدۇ ، خەق ھەم جىمىقىدۇ ، ھەم يانچۇق توملىشىدۇ .

ئىدرىسخان تۆرىنىڭ بايانلىرى چېرىكچى جانابلىرىغا بايقى بىر پەنتۇس ئالتۇن - يامبۇدىنمۇ بەك ياقتى .

— خوو... سىز... بەك يارايدۇ ، — چېرىكچى ئوفتىسېر باش بارمىقىنى چىقىرىپ ئورنىدىن ئىرغىپ تۇرۇپ ، گۆش ، ماي يۇقى قوللىرى بىلەن ئىدرىسخان تۆرىنىڭ پارقىراق بەقەسەم تونلۇق مۇرىسىگە ئۇرۇپ قويدى . ئىدرىسخان تۆرىم چەكسىز پەخىرلىنىپ ، يەنە بىر دەرىجە ئۆسكەندەك ھۇزۇرلىنىپ كەتتى .

— سىز... چوقۇم... ئۆسىدۇ... بۇ خەقتىن تارتىۋېلىشنىڭ قانداق ئەپلىك چارىسى بار ، سىز بىلەمدۇ ؟ — ئوفتىسېر بارغانچە خۇشال بولۇپ قىزغىنلىشىپ ئىدرىسخان تۆرىنى قۇچاقلاپ ، ئۇيغۇرچىنى ئۆزى چالا بۇزۇپ سۆزلەپ مەقسىتىنى بىلدۈردى . — بولمامدىغان ئالىيلىرى ، مەن ئاللىقاچان بۇ ئىشنىڭ ئورسىنى پۈتتۈرۈپ ئۆزلىرىگە يازما مەكتۇپ تەييارلاپ قويغان . ئىشنى مۇشۇ بويىچە ئەپلىسەك قوش مەقسەت ئەلھازا مۇستاپا

ھاسىل بولغۇسى. ھالەتتە پىرىيە رەتلىككە چىقىشىنى
ئىدىرىسخان تۆرەم قوينىدىن يۆگەلگەن خوتەن قەغزىنى
چىقىرىپ ، بېشىدىن ئېگىز قىلىپ ئوفتسىپىغا قوش قوللاپ
سۇندى . ئوفتسىپىر تىلماچقا دەرھال ئورۇشكە پەرمان قىلدى .

* * *

ئانارخان ئاقساقمارالغا كېلىپ تۈلكە ، قاما ، بۆرە ، جەرەن
تېرىلىرىنى تۇماقچىغا سېتىپ ، ئەسكى چاپان بازىرىدىن قېرى
مەزلۇملارنىڭ كونا تون ، ماتا تامبال ، سەگاز كۆڭلەك ، قارا تور
رومالىدىن ئالدى ، رومالدا يۈزىنى يۆگەپ مىسكەردىن بىر ساپايىنى
سېتىۋالدى - دە ، تىلەمچىلىك تۇرمۇشىنى باشلاپ ، ئۆز مەزىلىگە
قاراپ ماڭدى . ئۇ سېرىقبۇيا بازىرىغا كېلىپ مەھەللىمۇ مەھەللىلە
ساپايى چىلىپ قەلەندەر ناخشىسىنى توۋلاپ تىلەمچىلىك قىلدى :

پاتمەمنىڭ كۆڭلەكى ،

يەتمىش يەردە ياماقى .

باراي دېسە ئۆيى يوق ،

يول ئۈستىدە قوناقى .

مىنەي دېسە ئېتى يوق ،

ساپايى دېسە ئاياقى .

غېرىبلارغا ئاش يوقكەن ،

ئاش تاپقاندا قاچاسى .

ئانارخان قېرى مەزلۇملارچە مېڭىپ ، مومايلاردەك مۇڭلۇق
دېۋانە ناخشىسىنى توۋلاپ ئۆي - ئۆيلەرگە كەلگەندە ، ئېچىلغان
ئىشىكلەردىن پارچە نان كۆتۈرگەن بالىلار ، ئاياللار چىقىپ ناننى
بېشىدىن ئورۇشتى - دە ، تىلەمچى ئايالغا بېرىپ ئىشىكنى يېپىپ

كېرىپ كېتىشتى . ئانارخان ھەربىر مەھەللىگە كېلىپ ساپايى بىلەن ناخشا توۋلىغاندا ، مەھەللە ئىتلىرى ئېتىلىپ چىقىپ قورشىۋېلىپ ، غەزەپ بىلەن قاۋاپ ، ئانارخان تاكى مەھەللىدىن چىقىپ كەتكۈچە ئارقىسىدىن قاۋاپ ئەگىشىۋالاتتى . ئانارخان سېرىقبۇيا بازىرىدا ئىككى ھەپتە ئايلىنىپ تىلەمچىلىك قىلدى . بارمىغان مەھەللە ، قاقمىغان ئىشىك قالمىدى . بەزى كۈنلىرى ئۆيىدە ئادەم بولمىسا ، ئەتىسى ، ئەتىسى بولمىسا تاكى شۇ ئۆيىدە ئادەم پەيدا بولغۇچە كۈن ئارىلاپ كېلىپ تىلەمچىلىك قىلدى . ئۇنىڭ يارەنلىرى بىلەن ئالاقە قىلىش ئۇسۇلى تىلەمچىلىك قىلىش ، بەلگىسى قەلەندەر ناخشىسى ، ئۇچرىشىدىغان ئۆتەڭلەرنىڭ بىرى سېرىقبۇيا ئىدى . ئانارخان سېرىقبۇيا بازىرىدىن ھالقىپ ئەتراپتىكى سەھرا ، مەھەللە ، جاڭگاللاردىكى پادىچىلارنىڭ قوتانلىرى ، خۇمدا ئىچىلارنىڭ خۇمدا ئىلىرىغىچە باردى . ئادەم كەمدىن - كەم ئاياغ باسىدىغان بۇقا تاپان تەرەپكە — دەريا بويىغا كەلگەندە نەشە چىكىدىغان بىر گاچىغا يولۇقۇپ قالدى . بۇ گاچا ناھايىتىمۇ يوغان ، قارا كەلگەن ، يېشى ئوتتۇزىلاردىن ئاشقان تەلۋە بىر نەرسە ئىدى . ئانارخان چىڭقىچۈش مەزگىلىدە يىراقتىن ئوتلاپ يۈرگەن قوي ، ئۆچكە ، كالا ۋە بىرقانچە ئېشەكنى كۆرۈپ ، پادا بار يەردە ئادەم بار ، دېگەن ئۈمىد بىلەن بارغانىدى . قويۇق توغراقلار ئارىسىدىن ئۆتۈپ يۇلغۇن ، كۆكياتتاق ، ئاقياتتاق ، توغراق شالاڭلاشقان دالغا چىققاندا ، بىر توپ يوغان قاپاقتال تۈۋىدە گەمە كۆرۈندى . تورپاقتەك يوغىنىغان پادىچى ئىتلىرىدىن ئىككىسى يەۋىتىدىغاندەك ئېتىلىپ كەلدى . ئانارخان ئۇزۇن قەلەندەر ھاسىسى بىلەن جاڭگالدا ئىگىسىدىن باشقا ئادەم كۆرمىي يۈزلىنىشىپ كەتكەن غالجىر ئىتلارنى قورۇپ ئۆلگۈرەلمەي قالدى . شۇ چاغدا گەمىدىن كالتە ئىشتاندىن باشقا ئۇچىسىغا ھېچ نەرسە ئارتىمىغان ، بېشىغا قارا سالۋا تۇماق كىيگەن قارا دارازا ئادەم چىقتى . ئۇنىڭ بىر قولىدا ئۇزۇن ساپلىق نەيزە ، يەنە بىر قولىدا

ئۇزۇن پادىچى قامچىسى بار ئىدى . قورقۇنچلۇق قاپقارا تەلەتى غالجىر ئىتلىرىدىنمۇ سۈرلۈك ئىدى . ئانارخان قەلەندەر ناخشىسىنى دەرھال باشلىدى . ئىتلار تېخىمۇ ئەسەبىيلىشىپ قاۋىدى . پادىچى «ھا... ھا... قىغ... قىغ» دەپ ۋارقىردى . ئىتلار ئىگىسىگە بويسۇنماي ئايال كىشىنىڭ ناخشىسى بىلەن ساپايغا تېخىمۇ ئۆچەكەپ غالجىرلاشتى . گاچا گېپىنى ئاڭلىمىغان ئىتلىرىنى قامچا بىلەن كېلىشتۈرۈپ نەچچىنى ئۇرۇۋىدى ، ئىتلار ئىگىسىگىمۇ غىغشىپ قاۋاپ يۇلغۇنلار ئارىسىغا قاچتى . ئەمما ، يىراققا بارماي كاڭشىپ ئەلەم بىلەن يەنە قاۋىدى .

گاچا ئوغلاق مەرىگەندەك بىر خىل ئاۋاز چىقىرىشتىن باشقا ھېچنەرسە دېيەلمەيتتى . غەلىتە ۋارقىراپ قوللىرىدا ئىشارەت قىلىپ بىر نېمىلەرنى دەيدى . ئانارخان قورقۇش ئىچىدە ئۇنى ، بۇ يەرگە نېمىدەپ كەلدىڭ دېدىمكىن دەپ پەرەز قىلدى . گاچا قولىدىكى نەيزىنىڭ ئۇچى بىلەن «شارت» قىلىپلا ئانارخاننىڭ بېشىدىكى چۈمبەلنى تارتىپ ئېلىۋەتتى . ئانارخان تۇيمايلا «ۋاي جېنىم» دەپ ۋارقىراپ رومالغا ئېسىلدى . گاچا نەيزە بىلەن رومالنى ئېگىز كۆتۈرۈۋالدى . ئانارخاننىڭ ئايدەك جامالى ، قىرىق كوكۈلىسىنى كۆرگەن گاچا ھاڭ قېتىپ بېشىدىكى سالۋا تۇمىقىنى ئېلىپ يۈز - كۆزىنى سۈرتۈپ قايتا قارىدى . ئانارخان رومىلىنى ئالالمىغاندىكىن ، قوللىرى بىلەن يۈزىنى يېپىۋالدى . گاچا تۇمىقى بىلەن نەيزىنى چۆرۈۋېتىپ ئانارخاننى بېلىدىن قۇچاقلاپلا كۆتۈرۈۋالدى . ئانارخان تېپىچەكلىدى ، گاچا ئۇنى گەمسىگە ئەكىرىپلا بېسىۋالدى . ئانارخان خەنجىرىنى چىقىرىپ ئۆزىنى بېسىپ تۇرغان ئېغىر گەۋدىدىن قوللىرىنى تەستە سۇغۇرۇۋېلىپ ، خەنجەرنى كۈچسىز ئۇردى . گاچا توڭگۇزدەك چىرقىراپ سەكرەپ تۇرۇپ كەتتى . خەنجەر گاچىنىڭ سۆڭىكىگە ئۇرۇلغان بولۇپ ، ئۇچى ئازراقلا پانتاندى . ئانارخان سەكرەپ قويۇپ خەنجەرنى يەنە بىر شىلتىپ بولغۇچە ، گاچا ئانارخاننى پۈرلەپ ئۆچكە تېرىسى

ئۈستىگە يەنە بېسىۋالدى . قوللىرىنى قايرىپ خەنجەرنى ئېلىۋېلىپ مۇشت بىلەن بىرنەچچىنى ئۇرۇۋەتتى . ئانارخاننىڭ كۆزلىرىگە قاراڭغۇلۇق تىقىلىپ ھېچ نەرسىنى كۆرەلمىدى ، پۈت - قوللىرى سىرقىراپ ئۆرە تۇرغۇدەك مادارى قالمىدى . يىرىك ساقال - بۇرۇت يۈزلىرىگە تىكەندەك سۈركىلىپ ، كۆيگەن زاغرا كۆمەچنىڭ پىيازلىق قىيمىسى پۇراپ تۇرىدىغان يات تىنىق ئۇنىڭ دىمىغىغا ئۇرۇلدى . يېرىم سەزگۈسى سەگاز كۆڭلىكى ، ماتا تامبىلىنىڭ قوپال تارتقۇشلاشتىن يىرتىلغانلىقىنى بىلدى . ئۇنىڭ بېشى قېيىپ پۈت - قولىنى مىدىرلىتالىغۇدەك ھالى قالمىغاندى...

خورازنىڭ چىللىشى ئانارخاننىڭ پۈتۈن سېزىمىنى ئەسلىگە كەلتۈردى . بېشى چىڭقىلىپ لوقۇلداپ ئاغرىغاندىن باشقا ، پۈت - قولىنىڭ بولجۇڭ گۆشلىرىمۇ تېلىپ ئاغرىيتتى . ئەمما ، خېلى جان كىرىپ قالغاندى . كۆزىنى ئېچىۋىدى ، كۆزى زەھەردەك ئېچىشىپ بىگىز تىققاندەك قادىلىپ ئاغرىدى . قولىنى ئاستا سىلاشتۇرۇپ يۈز - كۆزىنىڭ ئىشىشىغانلىقىنى بىلدى .

گەمە ئىچى قاراڭغۇ ، ھېچ نەرسىنى ئىلغا قىلغىلى بولمايتتى . گاچا يېنىدىلا خورەك تارتىپ ئۇخلاۋاتاتتى . ئانارخان تامبىلىنىڭ لېپىزىنى سىلاشتۇرۇپ ، ئانىسى رەھمەتلىك : «قىز بالىنىڭ بېشىغا ھەر بالا كېلىدۇ ، بۇ ھىندىستاننىڭ بېھوش دورىسى ، ئېپىنى تېپىپ بۇرنىغا پۇراتساڭ بالادىن قۇتۇلسەن ، ياخشى كۈننىڭ يامىنىدا جېنىڭغا ئەسقاتار» دەپ تىكىپ بەرگەن تۇمارنى ئالدى . ئىچىدىن چىمچىلاقتەك شېشىنىڭ ئاغزىنى ئاۋايلاپ ئېچىپ گاچىنىڭ بۇرنىغا ئەكېلىپ پۇراتتى . گاچا بىر چۈشكۈرۈپ بېشىنى كۆتۈرۈپ يەنە ئوڭدىسىغا تاشلىنىپ جىملا ياتتى .

ئانارخان ئاستا ئورنىدىن تۇرۇپ ساپال چىراغنى ياقتى . ئاستىدىكى ئوچكە تېرىسى ، ئانارخاننىڭ قوللىرى ، پاچاقلرى ، سەگاز كۆڭلەكمۇ ، تامبىلىمۇ قان بولۇپ قېتىپ قالغاندى . بۇ قانلار گاچىنىڭ سۆڭىكىدىن چىققان قانلار ئىدى . ئانارخان

تورۇستىكى ئۇزۇن قامچا بىلەن گاچىنىڭ پۈت - قوللىرىنى باغلاپ ، گەمىنىڭ ئالدىدا باغلاقلىق ئېشەكنى توقۇدى . ئىتلار كېچىنىڭ ئۇيقۇسىدا سوزۇلۇپ ياتقان جاڭگالنى بېشىغا كىيىپ بار ئاۋازى بىلەن قاۋىدى . گاچا قىمىرلىماي ياتاتتى . ئانارخان ئېشەكنى مېنىپ تون قاراڭغۇسىدا توغراقلىق ئىچىگە كىرىپ كەتتى . ئىتلار بىردەم ئالدىغا ئۆتۈپ ، بىردەم ياندىن ، بىردەم ئارقىدىن ئەگىشىپ قاۋاپ ، ئانارخان دەريا كېچىكىدىن ئۆتۈپ كەتكۈچە ئەگەشتى .

باش ئەزان چىققان مەزگىلدە ئانارخان سېرىقبۇيا بازىرىغا ئۇلاشتى . ئۇ ئېشەكنى قانداق قىلاي دەپ تۇرۇشىغا چوڭ كوچىدا جېسەكچىنىڭ جاڭ ئۇرۇپ ۋارقىرىغان ئاۋازى ئاڭلاندى . ئانارخان بىر دەڭنىڭ يان تېمىدا ئېشەكتىن چۈشۈپ ، ئېشەكنىڭ دالدىسىدىكى قاراڭغۇدا جىمىدە تۇرۇپ قۇلاق سالىدى . ئۆي - ئۆيلەرنىڭ ئىشىكلىرى غىچىرلاپ ئېچىلىپ ، تاڭ قاراڭغۇسىدا ئەرلەر مەسچىتكە مېڭىشتى ، دەڭنىڭ دەرۋازىسىمۇ غاچىلداپ ئېچىلىپ دەڭدە ياتقان يولۇچى ، چار بازارچى مۇساپىرلارمۇ مەسچىتكە مېڭىشتى . جاكارچى ئېشەك ھاڭرىغاندەك يۇقىرى ئاۋازدا جاكار توۋلاپ ماڭدى :

— سېرىقبۇيىدىكى بارلىق خالايق ، ئاڭلىمىدىم دېمەڭلار ، بۆشۈكتىن - تۆشۈككەچە ئامبال غوجامنىڭ پەرمانىغا قۇلاق سېلىڭلار . ئاۋۋال ھېزى بولۇڭلار ، كېيىن پۇشايماي يېمەڭلار . ئامبال غوجام ياخشى كۈن ، ياخشى سائەتتە ئاللا دىلىغا سېلىپ ، ئىمان بەرمىسىمۇ ئىنساپ بېرىپ ، دىللىرى ئېرىپ مۇسۇلمان جامائىتىنىڭ دىنىغا ھامىيلىق قىلىپ ، مۆمىنلەرگە ئاتىدارچىلىق قىلماقتا . بۈگۈندىن باشلاپ مەسچىتتە ناماز ئوقۇيدىغانلار ئەنگە ئالدۇرۇشى كېرەك . ئەنگە ئالدۇرماي مەسچىتتە ناماز ئوقۇغانلارغا جەزمانە قويۇلىدۇ . مەسچىتكە كىرمەيمەن ، ناماز ئوقۇمايمەن ، دىندىن چىقىمەن دېگۈچىلەر ھاراق ئىچىش ياكى نەشە چېكىش

گۇۋاھنامىسى بېجىرىدۇ . بېجىرمىگەنلەر ئون بىر چارەك قوناق ياكى بەش دانە قوي تېرىسى ، ئىككى دانە كالا تېرىسى جەرىمانە بىلەن گۇۋاھنامىنى مەجبۇرىي بېجىرىپ ، ھەر كۈنى ئەڭ كەم دېگەندە بىر ئاي قۇر ھاراق ئىچىپ ، بەتگىلەر بىر قېتىم كەيپ بولغۇدەك نەشە چېكىپ يۈرۈشى كېرەك ، ھاراق ئەرزان باھادا بىر تۇتاش تارقىتىلىدۇ . نەشە ساتقۇچىلار مۇكاپاتلىنىپ ، چەككۈچىلەر ھەرقايسى بەتگىخانلارغا ھەر ئايدا ئون بەش كۈن سولاپ خۇمارى قاندۇرۇلىدۇ . ھاراقكەشلەر ، بەتگىلەر گۇۋاھنامە ئالغان تۇرۇقلۇق ھەرخىل باھانە - سەۋەبلەرنى كۆرسىتىپ بەلگىلىمە بويىچە ئىچمەي ياكى چەكمەي يۈرسە ، بەلگىلىمە بويىچە چوماقچىلارنىڭ شېرىكى دېگەن جىنايەت بىلەن قاتتىق جازالىنىدۇ . ناماز ئوقۇيدىغانلار مەسچىتنىڭ ، ئوقۇمايدىغانلار شوپاڭخانا ، بەتخاننىڭ گۇۋاھنامىسىنى چوقۇم ئېلىشى كېرەك . مەسچىتكىمۇ ، شوپاڭ ، بەتخانغىمۇ كىرمەي ئارىدا سۇقۇندى بولۇپ يۈرۈشكە يول يوق ، ئارىدىن نەپ ئالىمەن دېگۈچىلەرمۇ چوماقچى ئاسىيلار قاتارىدا بىر تەرەپ قىلىنىدۇ...

دەڭدىن مەسچىتكە قاراپ يول ئالغان مۇساپىرلار بۇ جاكارنى ئاڭلاپ يېرىم يولدىن ئارقىسىغا يېنىپ دەتگە مېڭىشتى .

— سېرىقبۇيىنىڭ ئامبىلى ساراڭ بولدىمۇ ياكى ئاخىر زامان بولدىمۇ ، قانداق قاملاشمىغان ئالۋان بۇ ئەمدى . بۇ يەردىمۇ تۇرۇپ بوپتىمىز ، كۈدە - كۆرپىمىزنى ئېلىپ بۇ يەردىن دەرھال كېتەيلى . ئەمدى خۇداغا قىلىدىغان خالىس ئىبادەتكىمۇ ئالۋان سالسا ، قانداق دېگەن ساراڭ ئامبال بۇ . سېرىقبۇيىنىڭ ساراڭ ئامبىلى مۇشۇنداق قىلىپ باي بولاي دېگەن ئوخشايدۇ .

مۇساپىرلار بىردەمدىلا دەڭنىڭ دەرۋازىسىدىن توپ - توپ قوي ، كالا ھەيدەپ ، رەۋەندىلەر قېچىرغا ئارتىلغان ئۇنلىرىنى ، چار بازارچىلار خام - سەگازلىرىنى ھارۋىغا بېسىپ دەرۋازىغا پاتماي گۈرۈلدەپ چىقىپ سەپەرگە ئاتلاندى . خېرىدارلىرىدىن تۇيۇقسىز

ئايرىلغان قېرى دەڭجا موماي : « پەقەت بىر ئىشقا قىلغۇچىمۇ ؟ »
زۇۋاننىڭغا ھوناق چىقىپ ، زۇۋاننىڭ دارغا تارتىلىپ بويىنىڭ سۈنۈپ ئۆلەرسەن ، دەپ جاكارچىنى بىرمۇنچە قارغىدى . جېسەكچى چېرىكلەرنى كۆرۈپ قېلىپ غىپىدە دەرۋازىسىنى تاقاپ غايىب بولدى .

ئانارخان چۈمبىلىنى بېشىغا ئارتىپ ، ئېشەككە مىنىپ ، يولغا پاتماي دۈرۈلدەپ كېتىۋاتقان توپقا قوشۇلۇپ سېرىقبۇيا بازىرىدىن چىقىپ كەتتى . ھېلىقى گاچا ئارقىسىدىن قوغلاپ كېلىدىغاندەك ياكى چېرىكلەر تونۇۋېلىپ تۇنۇۋالىدىغاندەك پات - پات ئارقىسىغا قاراپ قوياتتى . تاڭ سۈزۈلگۈچە توپا تۈزىتىپ سېرىقبۇيا ئامبىلىنى تىللاپ - قارغاپ قەشقەر يولىغا قاراپ كېتىۋاتقان مۇساپىرلار بىر كارۋان بولدى . ئانارخان ئەرلەرگە قاراپ دەرھال خۇرجۇندىن گاچا پادىچىنىڭ يۇڭلۇق سالۋاتۇمىقىنى ئېلىپ چۆكۈرۈپ كىيىدى - دە ، قىرىق كوكۈلىسىنى بىر - بىرلەپ سالۋاسىنىڭ ئىچىگە تېقىشتۇردى . ئۇزۇن قارا توننى كىيىپ بېلىنى كۆك ماتا بەلباغدا باغلاپ ، ئۇزۇن بويتاسمىلىق خەنجەرنى ئېسىۋالدى . تاڭ سۈزۈلۈش ئالدىدا يول ئۈستىدا بامداتقا تۇرغان كارۋان جامائىتىنى سېپىدە چىرايلىق بىر يىگىت جامائەتكە قوشۇلۇپ نامازغا ئولتۇردى...»

ئادىمى بىردەم ئازىيىپ ، بىردەم كۆپىيىپ قالىدىغان كارۋان يول ئۈستىدە خاڭدى ، ئۇدان ، تېرىم ، خانئېرىق ، ئۆردەكلىكتىن چىققان دېھقانلار بىلەن ئۇچرىشىپ قالاتتى . ئۇلار ئامبالنىڭ « قۇشقاچ ئالۋىنى » ، « قوناق تېرىپ بوغداي تاپشۇرۇش ئالۋىنى » دەك ئادەم ئەقلىگە سىغمايدىغان ئالۋانلىرىدىن زار قاقشاپ ، ئالۋان تۆلىيەلىگەنلىرى خانئۆيەيران بولۇپ ، تۆلىيەلمىگەنلىرى جېنىنى ساقلاپ قېلىش ئۈچۈن يۇرتىنى تاشلاپ قېچىپ چىققاندى . ئېشىكى بارلىرى يۈك - تاقىنى ئېشەككە ئارتىپ ، يوقلىرى خۇرجۇن - قاقچىسىنى ئۆشنىسىگە ئارتىپ ، بەزىلىرى توپلىشىپ ، بەزىلىرى بىر

ئائىلە كىشىلىرى بىر بولۇپ ، خۇددى بۇرىدىن ئۈركۈگەن قوي پادىسىدەك ئۆلەر - تىرىلىشىگە باقماي مېڭىشاتتى . ئۇلارنىڭ ئىچىدە ، بارغان يېرىدە ئامانلىق ، پاناھلىق تاپالماي قۇملۇق دالادا بېشى قېيىپ ، نېمە قىلارنى بىلمەي تېنەپ يۈرگەنلەرمۇ ئاز ئەمەس ئىدى .

يىلىكى شورىلىپ مادارسىز لانغان يۇرت خەلقى يەر تەۋرەش ئالدىدا ئۇۋىسىنى تاشلاپ قاچقان چۈمۈلىلەردەك تەرەپ - تەرەپكە پىتىراپ كەتكەندى . ئانارخان قوشۇلۇۋالغان كارۋان نەگە بېرىپ ، نەدە توختىشىنى بىلمەي گاڭگىراپ قالدى ، ئۇلار نىمجان ھالەتتە قىمىرلايتتى...

بەش يىل ئۆتكەندە ئەختەمباينىڭ مورىسى دېگەن جاڭگالدا قۇرۇپ بىر تېرە ، بىر ئۈستخان بولۇپ قالغان بىر ئايالنىڭ جەسىتى ئۇچرىدى . خېنىيا سايت بىر قاراپلا ئۇنىڭ ئانارخان ئىكەنلىكىنى تونۇۋالدى . پەقەت نۆت ئايلا بىللە بولغان ، ئەمما مەڭگۈلۈك ئوتنى سېلىپ كېتىپ قالغان بۇ مەھبۇبىسى پىراقنى سېلىپ قويۇپ ، يەنە ئۇنىڭغا ئەقىدە قىلغان ماكانغا كېلىپ مەڭگۈلۈك كۆز يۇمغانىدى...

* * *

ئاشىق - مەشۇق دېسە شۇنى دېسە بولىدۇ ، ئۇ مانا ھازىرغىچە ئانارخان ئۈچۈن ياشاۋاتىدۇ . ئۇنىڭدەك ئوغلاقچىنىڭ پىرى بۇ ئىقلىمدا يوق ، ئاتام زامانىسىدىن قالغان ئوغلاقچىلىق تىللىرىنىڭ ھەممىنى سۈدەك بىلىدۇ . ئاتنى كۆرۈپ ئەمەس ، ئىزىدىن ، يۈگۈرگەن ئاۋازىدىن قانداق ئاتلىقى ، بوي - تۇرقى ، رەڭگى ، ئايغىرىياكى بايتاللىقى ، قېرى - ياشلىقى ، ئىشقىلىپ ، ھەممىنى ئېيتىپ بېرەلەيدۇ ، دەپ ئېيتىپ بەرگەندى قاسىم قاراساي .

— قاسم قاراساينى ساڭا كىم دەپ بەردى ؟

— ھېزى بەگ ھاجىم .

— ھىم ، شۇ بولماي كىم بولاتتى . يۇرتتىكى ئىككى پۇتلۇق گەپ قىلالايدىغان مەخلۇقلار ئارىسىدا بىر ئادەم بار يىلان كۆشگەننى بىلىدىغان ، خۇدا ئۇنى زىيادە قىلسۇن ، — دەپ جىمپ قالدى خېنيا سايت .

شەيخ قوينىدىن بەش دانە ئالتۇن يامبۇ ئېلىپ ئۇنىڭ ئالدىغا قويدى . خېنيا سايت پارقىراپ تۇرغان يامبۇلارغا كۆزىنى يۇمغاندەك قاراپ :

— ھەممىسى شۇمۇ ؟ — دېدى .

شەيخ شۈركۈنۈپ كەتتى .

— لايىقلىرىدا بولمىسىمۇ...

— ساقالدىكى ئاشتا قورساق توپمايدۇ . مەن خېنيا سايتنى توپغۇزالغۇدەك ئىش بولسا ، چىش كاۋىكى بىرنەمەگە مېنى سۆرەپ چىقىپ ، ئۇ پاسىق يۇرتۇڭغا ئېلىپ بارمەن دەپ چۆچۈرەڭنى خام سانما .

— قانچىلىك بولسا بولار...

— مەن بولدى دېگۈچە...

شەيخ قارا تەرگە چۆمۈپ ئولتۇرۇپ كەتتى . توغراقلىق تىلىسىمدەك جىمجىت ئىدى ، ھايۋان ، ئۇچار قاناتلارمۇ ئۇيقۇغا كەتكەندى . ئاسماندا غۇۋا يۇلتۇزلارمۇ پارقىرايتتى . خېنيا سايت يامبۇلارنى ئالماقنىدا دەڭسەپ كۆرگەندىن كېيىن :

— ماڭا قارا شەيخ ، مەن ئادەملەردىن ئىتتى ياخشى كۆرمەن ، شۇڭا ئىت بىلەن بىللە ياشاۋاتمەن . ئىت نامەرد ، ۋاپاسىز ئەمەس ، — دېدى ۋە يامبۇلارنى پايخۇننى ① چۆرۈگەندەك چۆرۈدى . يامبۇلار تورۇكلاپ چۈشۈپ توپا تۈزىتۈۋەتتى . توغراق

① پايخۇن — يوتا سۆڭەك .

كاۋاكلىرىدىن بىرمۇنچە ئىتلار سەكرەپ چۈشۈپ ، يامبۇلارنى بىر - بىرلەپ پۇراپ بېقىپ ، پۇشايماق قىلغاندەك تۇمشۇقنى ئىگىسىگە سوزۇپ غىغشىپ ئاستا كېتىشتى .

— ئىتلارمغا لازىمى يوق نەرسىنى مەن نېمە قىلمەن ؟ ئۇلار ساڭا لازىم ، ئال ، تېرىۋال .
شەيخ ئەلەمدىن يېرىلىپ كېتەي دېدى ، ئەمما ئۆزىنى بېسىۋالدى . قاتتىق چىشلەنگەن كالپۇكىدىن قان تەپچىرەپ چىقتى .

— قاچان تارتىسەن ؟
— نورۇز ئېيىدا .

— خوپ ، بوپتۇ .
... —

— ئاڭلا ، شەيخ چوكان ، يىكچىنى بىلەمسەن ؟
بىلىمەن .

— مەندە تۇزغا چىلانغىلى ئون ئۈچ يىل بولغان يۇلغۇن يىكچىسى بار ، خۇمرا بىلەن ئېلىپ كېتىسەن . بىرەر نامەرد ئوغلاقچى ئىزدەپ كېلىپ قالسا بېرەرمەن دەپ توپا بىلەن كۆمۈپ قويۇپ ساقلىغان . ئۇ سەن ئىكەنسەن ، بىلىۋال ، ئۇنى نېمىگە ئىشلىتىمىز ؟

— ئوغلاق ئېتىنىڭ تاغاق سۆڭىكىگە ئويغان يېغىرىغا .
— قانداق چاغدا ؟

— ئوغلاق قولغا ئۆتكەندە .
خېنيا سايت كۆلدى .

— چوكان مېجىز بولغاچقا ، نامەرد ئوغلاقچىلىقتىن خەۋىرنىڭ بار ئىكەن . ئوغلاق قولغا ئۆتكۈچە يىكچىنى نەدە ساقلايسەن ؟

— ئاغزىمغا توغرا چىشلەيمەن .
— بولدى ، بىلىدىكەنسەن ، مېنى نېمىشقا چىللايسەن ؟

— ھېزى بەگ ھاجىم ئۇ بولمىسا بولمايدۇ ، ئۇ دەسسەپ تۇرمىسا ئۇتالمايمىز ، دەيدۇ .

— ئات چاپارلىقنى پەقەت شۇ ئادەملا بىلىدۇ . ئۇلار بىكار
ئات چاپارلىقلار دەپ ئاتالمىغان . شەيخ ، سەن مۇرادىڭغا يەت . مەن
ساڭا ئات چاپارلىقنىڭ كونا سىرىدىن بىرىنى دەپ بېرەي . ئۇلار
بۇ قېتىم شۇ ھۈنەرنى چوقۇم ئىشلىتىدۇ . سەن ئىچىڭگە قېلىن
كۆندىن كىيىم تەييارلا ، كىيىم قېلىن بولسۇن . گېيىمنى ئوبدان
ئاڭلا ، كۆن قورسىقىڭدىن تىزىڭغىچە كەلسۇن ، ئۇلارنىڭ بۇ
سىرىنى مەنلا بىلىمەن ، مەن بۇ سىرنى ھېچكىمگە ئېيتماسلىققا
قەسەم قىلغان . ئاشىقنىڭ ئالدىدا قەسەمنىڭ نېمە كېرىكى ، خۇدا
گۇناھىمنى مەغپىرەت قىلار ، بۇ تەقدىرىمۇ بەلكىم خۇدانىڭ ئۆزى
پۈتكەندۇر . ئۆتۈكۈڭنىڭ ئۈچىدىكى نالى بىلەن پاشنىسىدىكى نالىغا
بىگىزدەك ئۆتكۈر-مىختىن ئۈچتىن بەشكىچە ئورنات ، ئوغلاقنى
تارتقاندا پەملەپ تۇرۇپ ئاتنىڭ قورساق ، بىقىن ، يوتسىغا
تاپاندىساڭ ، سۇنۇق قولۇڭنىڭ كۈچسىزلىكى چانمايدۇ .

— ئۇلارمۇ بۇ ھۈنەرنى ئىشلەتسىچۇ ؟

— ئۇلار ئىشلەتمەيدۇ . ئەيسا بەگ مەرد ، ۋەدىسىدە تۇرىدىغان
ئادەم ، بۇ نامەردلىك ئادەملەرگە بىزدىن قالمىسۇن ، ئىنس - جىن
ئۆقمىسۇن ، دەپ ئۇمۇ يۇرتنى قەسەم ئىچۈرگەن . ئۇ مېنى
كۆرمىسە ، بىلمىسلا بۇ ئىشنى قىلمايدۇ . ئۇ مېنى ئۇنتۇپ كەتتى ،
ئۇنتۇپ كەتمىسىمۇ مېنىڭ ھاياتلىقىمغا ئىشەنمەيدۇ ، چۈنكى مېنىڭ
قەبرەمنى ئۇ زىيارەت قىلىپ كەتكەن .

— سىزنى ھەممە ئادەم بار دەيدىكەن ، بىلىدىكەن .

— مەن يالغان ئۆلگەندىن كېيىن ، بۇ جاڭگالدا يالغان خېنىيا
سايىتلار كۆپىيىپ كەتتى ، راست خېنىيا سايىتىنى قاسم قارا سايىدىن
باشقا ھېچكىم بىلمەيدۇ . ئەيسا بەگ ئۆز كۆزى بىلەن كۆرمىگۈچە ،
مەن بىلەن سۆزلەشمىگۈچە بىلمەيدۇ . مەنمۇ سىلەردەك
مەخلۇقلارنىڭ ئارىسىغا سىلەردەك مەخلۇق بولۇپ بارىمەن . ئۆزۈڭ
بىل ، ئاتاڭغىمۇ ، ھېزىرى بەگ ھاجىمغىمۇ ، قاسم قارا سايغىمۇ
تاپالمىدىم ، دېگىن . مەن ئىككى كۈن بۇرۇن... ۋاقتى كەلگەندە

ئىككى كۈن بۇرۇن كېچىدە بارىمەن .
— رەھمەت سىلگە خېنيا سايتكا... خۇدا ئۆمۈرلىرىنى
ئۇزۇن قىلسۇن .

— ئاغزىڭغا پوق ، شۇم ئېغىز مەخلۇق . ماڭا خاسىيەتلىك
جۈمە ، ھېيت كۈنىدىكى ئۆلۈمنىڭ پاتراق كېلىشىنى تىلە ، ئانقا
تۇخۇم ئىچۈرۈشنى بىلەمسەن ؟
— ھەئە .

— گەمىدە كەپتەر تۇخۇمى بار ، ئاپىرىپ ئېتىڭغا ئىچۈر .
بىچارە جانئۇار... خۇدا بەندىلىرىنى ھەممە جانئۇارنىڭ بېشىغا شۇم
بۇيا قىلىپ يارىتىپتىكەن ، ھەممىنىڭ بېشىنى يەپ تۈگىتىپ ،
ئاخىر ئۆزىمىزنىڭ بېشىنى يەيدىغان ئوخشايىمىز...
خېنيا سايت گۈلخان يېنىدا توپىغىلا يانپاشلاپ ئۇيقۇغا
كەتتى . شەيخ گەمگە ماڭدى .





ئون ئىككىنچى باب

تەكلىماكاندىكى بۇ يۇرتتا سۇس ياغىدىغان سېرىق قاردىن كېيىنلا ھاۋا بىراقلا ئىللىشقا باشلايدۇ . ئىسسىق يەر يېتىگە تېپىشى بىلەنلا ، قومۇشنىڭ ئىنچىكە سۈيىسى^① تۇپراقنى يېرىپ چىقىپ بىگىز ئۈچىدەك ئۆتكۈر بېشى يۇمران تۈكچىلەر بىلەن قوشۇلۇپ پارقىرايدۇ . بۇجۇق توپىلىق يەر ، چەش قۇملۇقلار ، بەزدەك قاتتىق ئاق پوستەك يەرلەر ، شەلۋەرەپ تۇرغان سازلىقلار ، تېرىلغۇ يەرلەر ، باغلاردا ، دۆڭلەردە ساناقسىز يۇمران مايسىلار باش كۆتۈرىدۇ . قىشچە جىگدە ئۇرۇقى شۈمۈپ كاماردا قىشلىق ئۇيقۇنى قېنىپ ئۇخلىغان ھۆپۈپ ، ئالا بالداقلار قاناتلىرىنى كېرىپ مەھەللىمۇ مەھەللىلە ئۇچۇپ سايرايدۇ . ئەنجان پاختىكىمۇ پېشايۋانغا قونۇۋېلىپ «خوتۇندىن قورقىدۇ» دەپ سايراپ ، قاپىقى تۈرۈلۈپ قالغان ئەر - خوتۇنلارنى كۈلدۈرۈپ يەملەشتۈرۈۋېتىدۇ . قىز - جۇۋانلارنىڭ كۆڭۈل بوغغۇچلىرىنى يېشىپ ، مەشرەپكە بارمىسا تاڭ ئانتقۇزالماس قىلىپ قويدۇ . بالىلار بېدىلىكلەرگە قارا قاغىدەك يامراپ ، يەرگە سالجىدەك چاپلىشىپ تۇرۇپ تېرىپ كەلگەن بېدە كۆكلىرىدە ئانىسىنىڭ چۆچۈرە ، مۇنەك ، سامسا تۈگۈپ بېرىشىنى كۈتۈشىدۇ . يەرلەر ئۇرۇق چۈشىسىلا تۇتال^② بولمەن دەپ تازا ئېسىلىپ كۈلۈپ

① سۇيا — قومۇشنىڭ يېڭى چىققان مايسىسى .

② تۇتال — زىرائەتنىڭ يېڭى چىققان تۈرەلمىسى .

تۇرىدۇ .

جۈمە نامىزدىن كېيىن پۈتۈن يانتاق ئەھلى قومۇرۇلۇپ دېگۈدەك جەرەندۆڭگە قاراپ ئاقتى . يارىيار ھارۋىلار قاتارلىشىپ يولغا پاتماي قالدى . ئاق لېچەك ئارتقان مومايلار ، ئات - ئېشەكلەرگە مىنگەن بوۋايىلار ، ئانىسىنىڭ پېشىگە ئېسىلغان بالىلار ، ئوسمىنى دەمدەك قويغان قىرىق كوكۇلىلىق قىزلار ، بىلەكتەك ئىككى ئۆرۈمە چاچلىرى تاپان - تېقىملىرىغا ساڭگىلاپ ، كۈمۈش چاچتەڭگە ، ئالتۇن چاتقۇلار جىلدىرلاپ تۇرغان ، ساغرىسى ئېسىلىپ ، كۆكسى تولغان ، خۇمار كۆزلىرىگە سۈرمە تارتىپ ، قاش - كۆزلىرى بېلىقتەك ئويناپ تۇرغان غەزەلچى نەۋ جۇۋانلار يىگىتلەر بىلەن گەپ ئېتىشىپ ، قوشاقچىلىق قىلىشىپ ، قاقاقلاپ كۈلۈشۈپ ۋازقىرىشىپ ، ئات سېلىشىپ يولغا چىقىشقاندى . ئۆگۈنلۈككە كۈن بىلەن تون توختىغان كۈنى نورۇز كۈنى . ئىككى تەرەپ دەريانىڭ ئىككى قاسنىقىدا چېدىر تىكىپ چۈشكۈن قىلىپ ، ئوغلاقتى دەريا ئىچىدە باشلايدىغان بولدى . ھازىر ئەتىياز ، دەريادا سۇ يوق ، دەريا ئىچى كەڭ كەتكەن تۈزلەڭ ئىدى .

— يۈرىكىم سېلىپ كېتىۋاتىدۇ ، ھەمزە ، ئىشىم ئاقماي قالسا تۈگەشكىنىم شۇ ، — دېدى مامۇت شەيخ ياندىشىپ ئات سېلىپ كېتىۋاتقان ھەمزىگە . ھەمزە خىيالچان ئىدى .

— خۇدا ئۇنداق كۈنى كۆرسەتمەس مامۇتخان ، ئۇ چاغدا مەن سىلىدىن بەك تۈگىشىپ كېتىمەن دەڭلا .

— نېمىشقا؟ — مامۇت شەيخ ھەمزە ئاققاشنىڭ كۆزىنىڭ ئىچىگە تىكىلدى . ھەمزە يىراق دەريا ئۇپۇقىغا قاراپ تۇراتتى . قۇرۇق دەريا ئۈستىدە ئاقۇچ تۇمانلار لەپىلەپ ، تۇمانلار ئارىسىدا بىر تۈپ كەپتەر بىر ئېگىزلەپ ، بىر پەسلەپ ئۇچۇۋاتاتتى . موللاقچى كەپتەر پات - پات توپتىن ئايرىلىپ كۆتۈرۈلۈپ ، قاناتلىرىنى جۈپلەپ موللاق ئاتاتتى - دە ، يەنە ساڭگىلاپ توپقا قوشۇلاتتى .

— مېنىڭ تارتقان جاپايىم ، ئەجرىم ، سىلىنىڭ چەككەن ئازاب ، تارتقان دەردلىرى ئازمۇ ، شۇنىڭغا دەيمەن ، — دېدى ھەمزە

ئۆزىنى ئاشۇ موللاقچى كەپتەرگە ئوخشاش موللاق ئېتىپ يۈرگەندەك ھېس قىلىپ ، ماغىز كىتىمە پىياپىتە ، پىياپىتە ھەممە

سەن يېقىندىن بۇيان باشقىچە ئادەم بولۇپ قالدىڭ ھەممەزە باي ، — دەيدى شەيخ ئۇنىڭ كۆزىنىڭ ئىچىدىن بىر نەرسىنى كۆرۈپ قالغاندەك .

— بۇرۇن ئالدىڭلدا ئادەم ئەمەسمىدىم ؟ — ھەممەزە ئېسىلىپ كەتتى ، — پەقەت كىيىمىم كونا ، يۈرۈش — تۇرۇشۇم چاكىنا ئىدى...

— ياق... ياق... نېمانداق تاۋى نازۇك خېنىمدەك بولۇپ قالدىڭ . گېپىمنىڭ ئوڭ — تەتۈرىنى بايقا ، ئاققاش . سېنى بۇرۇن ئادەم ئەمەستى دېمىدىم ، سەن ، مەن ئوخشاشلا خۇدانىڭ بەندىسى ، مەن ئەۋلىيا ، سەن دەرۋىش ئەمەس . يېقىننىڭىياقى شۇكىلەپ كەتتىڭ ، ئېسى يوق ئادەمدەك بولۇپ قالدىڭ ، كۆڭلۈڭدە مەندىن يوشۇرۇۋاتقان بىر نەرسە باردەك كۆرۈنسىن . بىز سىرداش ، مېنى يات كۆرمە ، نېمىلا بولسا ھامان مېنىڭدىن يوشۇرۇپ بولالمايسەن ، ئۇزاققا قالماي بىلىپ قالمەن ، يا مەن خوتۇننى قوشلاپ ئالسام ، سەن خوتۇنسىز بولغاچقا جاھان نېمانداق تەڭشەلمىگەندۇ دەپ پۇشۇقۇنۇۋاتامسەن ؟^① ئالدىرما ، خۇدا ھەممىنى ئالدىرماي تەڭشەيدۇ ، تەڭرىنىڭ ئارغامچىسى ئۇزۇن ، جاھاننىڭ مەنزىلى چەكسىز ، بۇنى سەن ، بىز ئويلاپ يېتىپ بولالمايمىز . چۈنكى بىزنىڭ بېشىمىز ئاران شۇنچىلىكلا باش ، دۇنيانى پانقۇزالمىدۇ . بىز بېشىمىزنىڭ ئىچىگە پاتقانىنى ئاران بىلىمىز ، پاتمايدىغاننى بىلەلمەي ئىشنىڭ ھەممىسى شۇمىدۇ دەپ ئويلاپ قالمىز ، شۇنىڭ بىلەن شەيتان ئازدۇرىدىغان گەپ . خاتىرجەم بول ھەممەزە ، زۆھرەنى ئوتۇۋالسام ، بۈگۈن يۆتكەپ ئەتىسلا سېنىڭ ئىشىڭنى ئۆزۈم توغرىلايمەن...

شەيخ مۇشۇ گەپلەرنى قىلىۋاتقاندا ھاياجاندىن قىزىرىپ

① پۇشۇقۇنۇش — غەم قىلىش ، ھەسرەت چېكىش .

ئېسىلىپ ، زىلۋا ئېگىز گەۋدىسىنى ئاتتىن سەل كۆتۈرۈپ قويدى .
ھەمزە تاتىرىپ ، قىزىرىپ غەلىتىلا كۈلۈمىسىرىدى . ئۇلار ئالدىدىكى
ھارۋا - ئاتلار ، ئادەملەر توپىدىن كۆتۈرۈلگەن قويۇق توپىدىن
ئۆتۈۋېلىش ئۈچۈن ئاتلىرىغا قامچا سېلىشتى .
— ئەنە... قاراڭلار ، شەيخ ھېلىقى قولاق كەستى ئوغرى ھەمزە
بىلەن ياندىشىپ كېتىۋاتىدۇ . ھەمزە ئاققاشنىمۇ دوتەينىڭ
كۈيۈغلىمدەك ياسىۋېتىپتۇ...»

— ئات چاپارلىقلار يامان ، قىز تالىشىدىغان ئىسمائىل بەگمۇ
ئەيسا بەگنىڭ قىزىغا ئاشقىمىش...»

— ئوغلاققا يامان بىر نېمە دەيدۇ ئۇنى...»
شەيخنىڭ ئوقۇرىكى سۈنۈپ يېرىم جان بولۇپ قالغان تۇرسا
ئىسمائىل بەگدىن تارتالارمۇ ؟

— خۇدانىڭ ئۆزىگە ئامانەت . ئەگەر توشقان تەتۈر قاچسازە ،
ياتتاق شەيخنىڭ قولىدا ئىككى مەرتەم يەرگە ئۇرۇلغان بولىدۇ .
— قىزنى ئوتۇۋالسغۇ ، ئۆزىدىن ئوغلاقنى تارتىۋېلىپ
شەرمەندە قىلغان بايتالى خوتۇن قىلىپ ئەنتىنى تازا ئالغان
بولدۇ .

— بۇ دورەم كەتسە پۈتۈن ئونئۆستەڭ مەكتىنىڭ يۈزى
كېتىدۇ...»

بۇ گەپلەر شەيخنىڭ كەينىدىن ئېنىق ئاڭلاندى ، ئۇنىڭ
پۈت - قوللىرى سىرقىراپ كەتتى .

دەريا ئىچىدىن قۇرۇق سوغۇق شامال سوقۇپ تۇراتتى . شەيخ
دەريانىڭ ئۈچىتىدىكى چاتقاللار ئارىسىدا يېنىپ تۇرغان ساناقسىز
گۈلخانلار ، قارىيىپ كۆرۈنگەن كىگىز ، تېرە چېدىرلار ، ساتمىلار
ئالدىدا ئۇياقتىن - بۇياققا ئالدىراپ ئۆتۈشۈپ تۇرغان ئاتلىق ، پىيادە
ئادەملەرگە ، ئۇلارنىڭ ۋارقىراشلىرىغا قاراپ خيالغا چۆككەندى .
«قانداق بولار ؟... ئۇلۇغ ئىگەم رەسۋا قىلمىغايسەن ، ئالدىڭغا
بىئەجەل بارماي... شۇ تاپتا ئۇ جانان نېمە كويلاردىدۇ ياكى تاتلىق
ئۇيغۇغا كەتكەنمىدۇ ؟»

قايلا ياق ، ئۇ شەيخنىڭ نۇسرىتى ئۈچۈن ئاللاغا ئىبادەت قىلىپ
 مۇناجات قىلىۋاتىدۇ ! سەئىد كالاڭدا مېنىڭ غەلىتسىز پەرىشتە
 كۆكتىن شۇنداق سادا كەلگەندەك بولدى . شەيخ چۆچۈپ
 ئەتراپىغا قارىدى ، ئۆچۈرسىدە ئادەم يوق ئىدى ، «ئۆزۈم
 دېگەندىمەن ، ئاغزىمدىن چىقىپ كەتكەندۇر ، ئۆزۈمنىڭ ئاۋازىدەك
 قىلىدۇ ، — دېدى ئۇ پىچىرلاپ ، — ھەي ، خېنىيا سايت نېمانداق
 كەلمەيدىغاندۇ ؟...»
 قولىغا تەگكەن تاياق ئۇنىڭ قوللىرىنى ئاچچىق
 ئېچىشتۇرۇۋەتتى ، ئۇ چۆچۈپ تولغىنىپ كەينىگە قارىدى .
 ئاق ئات مىنگەن ، سېرىق سەللە ئۇرىغان ، سېرىق بەقسەم
 تونلۇق ، ساقىلى ئۈچتەك ئاقارغان بىر بوۋاي يېنىدا تۇراتتى . شەيخ
 چۆچۈپ ۋارقىرىۋەتكىلى تاس قالدى .
 — ھە... بايا كۆڭلۈمدىكى خىيالىنى بىلىپ جاۋاب قايتۇرغان
 سىز خىزىر بوۋام ئىكەنسىز - دە ، — دەۋەتتى ئۇ تىترەپ ، ئاندىن
 ئاتتىن سەكرەپ چۈشۈپ تىزلىنىپ تەزىم قىلدى .
 — ئۇلۇغ خىزىر بوۋا ، ماڭا مەدەتكار ، يار - يۆلەك بولۇڭ .
 مەن ئۆمۈر بويى ئىبادەت بىلەن ئۆتەي ، مەسچىت سالاي ، مەدرىسە ،
 يول ، كۆۋرۈك ياساي ، ھاممام ، دەڭ ، ساراي سالاي ، غېرىب -
 غۇرۋالارنى يۆلەي...
 — قۇرۇق خىيالغا پېتىپ ھاڭۋېقىپ تۇرامسەن لامزەللە ، تۇر
 ئورنۇڭدىن ، سېنىمۇ ئادەم دېگىلى بولامدۇ .
 — ۋۇي خېنىيا سايتكا...
 — يۇم ئاغزىڭنى ، — خېنىيا سايت ئەتراپقا ئىتتىك قاراپ
 قويدى .
 — ئېتىمنى ئاغزىڭدىن ئىككىنچى چىقارغۇچى بولما !
 — سىز راستتىنلا خىزىردەك ئادەم ئىكەنسىز ، ھازىرلا
 يېنىمدا ئىنس - جىن يوق ئىدى ، غايىتىن چۈشكەندەك پەيدا
 بولىدىڭىز ، مەن شۇ مىنۇتتا سىزنى خىيال قىلىپ...
 — تولا كاسىلدا ، گېپىمنى بۆلمە ، ئەر كىشىمۇ سەندەك

ۋالاقته ككۈر بولامدۇ. ھازىردىن باشلاپ مەن سېنىڭ غورۇ چۆللۈك مەشرەپ ئۇستازىڭ ، ئېتىم ئابدۇللا مەشرەپ ، بىلىدىمۇ ؟ بىلىدىم . — بىلىدىم . — مېنى خالىي يەردە ھېزىرى بەگ ھاجى ، ئاتاڭ ، نىياز بەگلەر بىلەن كۆرۈشتۈر... ئوبدان .

ئۇلار ھېزىرى بەگ ھاجىنىڭ خوتەن گىلىمى سېلىنغان ئاق تېرە چېدىرىدا كۆرۈشتى . خېنيا سايت ھېزىرى بەگ ھاجىم بىلەن قۇچاقلىشىپ كەتتى ، باشقىلار بىلەن ئادەتتىكىچە كۆرۈشتى . كېرىم ھاجى يىغلىۋەتكۈدەك بولۇپ ، خېنيا سايتنىڭ بېشىدىن ياغاچ ئۈشتۈدى . چاكارلار قولغا سۇ بېرىپ داستىخان تارتىپ ، سۈت ، قېتىق ، ئايران ، قاتلىما ، ھەسەل ، خورما ، كاۋاپ ، پاقلان گۆشى كەلتۈردى . داستىخان يىغىشتۇرۇلغاندىن كېيىن ، خېنيا سايت شەيخنىڭ ئىچىگە كىيىدىغان كۆن كىيىمى ، مىخلىق ئۆتۈكىنى كۆردى ، ئاندىن مەخپىي گەمگە باغلاپ قويغان ئون دانە ئاتنى كۆرگىلى ماڭدى . ھېزىرى بەگ ھاجى ، نىياز بەگ ، كېرىم ھاجى ، مامۇت شەيخلار ئەگەشتى . ئۇلار ئۇزاق تاللاشتىن كېيىن مۇشۇ ئون ئاتنى ياراملىق تېپىشقان ، لېكىن ئۇنىڭ ئىچىدىن بىرنى تاللىيالمىي خېنيا سايتنىڭ تاللاپ بېرىشىنى ساقلاپ تۇرۇشقاندى . ھەممە ئاتنىڭ يايلى ئاخىرلاشقان تىك كۆمۈرچەك سۆڭەك بار يېرىدىن بىر ئويۇمدىن گۆشى كېلىۋېتىلىپ ، سۆڭىكى كۆرۈنگۈدەك قىلىپ قويۇلغاندى . ئاتلار بەك تاللانغان بولۇپ ، بىر - بىرىدىن كېلىشكەن ، كۆركەم ، ئىچى تارتىلىپ ، قورساق ، بەللىرى يۇمىلاق بولۇپ كەتكەندى . تۆت مىراخور كېچە - كۈندۈز چىراغ تۇتۇپ ئۇخلىماستىن ئانقا قارايتتى . خېنيا سايت ئاتلارنىڭ تۈكىنى تەتۈرسىگە سىيرىدى ، تۈكلەر كەينىگە ياتماستىن تىكەندەك ئالدىقىغا ئۇرۇلدى .

— سۈزۈك سۇدا تاڭ ئاتقۇچە يۇيۇپ چىقىڭلار ، قۇيرۇق يايلىلىرىنى ئوبدان تاراڭلار ، — دېدى خېنيا سايت مىراخورلارغا .

— ئوبدان .
— مۇشۇ بولسۇن ، — دېدى خېنيا سايت جۇغى كىچىكرەك كەلگەن كۈل رەڭ بىر ئاتنى كۆرسىتىپ .
— تاس قايتۇق بۇنى يارامسىزغا چىقىرىپ ئىگىسىگە بېرىۋەتكىلى ، — دېدى ھېزرى بەگ ھاجى كۈلۈپ .
— نېمىشقا؟ — دېدى خېنيا سايت ئاتقا باشتىن سىنچىلاپ قاراپ .

— بەك ياۋايى ، ئۈرۈكۈگەك ، تەلۈدەك قىلىدۇ...
— مەنمۇ شۇنداق كۆرۈپ مۇشۇ بولسۇن دېدىم . يەنە ئاغزىمۇ قاتتىق ، شۇنداقمۇ؟
— ئاتنىڭ قاناتلىقى دېسەك بولىدىكەنمۇ ، — دېدى نىياز بەگ مۇلايىم كۈلۈمسىرەپ .
— توپقا قېتىلغىلى ئۇنماي ئىشنى بۇزارمىكىن دەيمەن ، — دېدى ھېزرى بەگ ھاجى .
— ئوغلاقچىمۇ ، ئوغلاق ئېتىمۇ توپتىن ئۈرۈكۈپ تۇرسا ئىشى ئوڭ . ئاغزى قاتتىق ئات قانداق مېڭىشنى ئۆزى بىلىدۇ . تەلۈە ئات غالجىرلىقى تۇتقاندا ھېچقانداق ئۇچقۇر ئاتمۇ يېتەلمەيدۇ ، يېنىغا ھېچنېمە يولاتمايدۇ . توپقا ئاپىرىشتا بۇنداق ئاتنى ئۇدۇل ئەمەس ، يىراقتىن ئەگىتىپ ئاستا - ئاستا ئالدىنى قىلىپ قويسا ، قىزغاندا ئۆزى يېرىپ كىرىدۇ . بەك بولمىسا ، بۇرنىغا نەشە پۈركۈپ مەست قىلىمىز ، توپتىن ئايرىلغان چاغدا زېدىسىگە تۈزلۈك يىككىنى پاتۇرۇپ مەستلىكىدىن يېشىمىز . يىككىنى ئالدىراپ ئىشلەتمە . ئوغلاق رەسمىي قولۇغغا ئۆتۈپ ، رەقىبىڭ تەڭ قۇلاق بولۇپ قالاي دېگەندە ، بولالمىغاندا ئىشلەت ، بولمىسا ، كاشىلا چىقىدۇ . كۆن ئېگىنىڭنى مەن ھەر ئېھتىمالغا دەپ تەييارلا دېگەن ، ئەتە ئات كۆرىكىدە ئۇلارنىڭ ئىشلىتىدىغان - ئىشلەتمەيدىغانلىقى بىلىنىدۇ ، شۇنىڭغا بېقىپ «كىي» يا «كىمە» دەيمەن .
— خوپ .
— گەپ تۈگىدى ، قالغىنى خۇدانىڭ ئۆزىگە ئامانەت ، بەك

ھېرىپ كەتتىم ، ئۇيۇمۇ قىستاۋاتىدۇ .

ئۇلار گەمىدىن چىقىشتى . خېنىيا سايت ھېچكىمنىڭ گېپىنى تىڭشماي ، ئۆزىنىڭ توقايلىقىغا كەتتى . ئۇ داق ، ئوچۇق يەردە يالغۇز يېتىپ كۆنۈپ كەتكەندى . ئادەملەر بىلەن بىللە تۇرۇشتىن بىزار ئىدى .

* * *

ئەتىگەنلىك ناشتىدىن كېيىن ئىككى يۇرتتىن يىغىلغان ئادەملەر ئات كۆرىكىنى كۆرۈشكە دەريانىڭ ئىككى تەرىپىدە سەپراس بولۇپ تۇرۇشتى . يانتاق تەرەپكە تۈمەنتال ، بۆرە ئېغىزى ، قۇرما ، بۇقاپاتا ، ھاجى ئاۋات ، جىرىڭلىما ، تۆگەدۆڭ ، ياركۆل ، خانناماز ، داۋازا ، توغراق ، مېنەك ، ئارلاڭقا ، خامانكۆيدى ، ئۇزۇن مەھەللە ، كىپەكمەت ، مەكىت ، غوجائاۋات ، ھاڭخۇتلۇق ، شېھىتدۆڭ ، قاپاقئاستى ، غازكۆل ، پاختىلىق ، كاماركۆل ، قۇمقىسار ، ئوكا ، بېلىقچى يۇرتلىرى ؛ ئاۋات تەرەپكە تۆۋەنكى ئاۋات ، چوڭقۇرچاق ، ئالاقىر ، ئاقدۆڭ ، سېرىقبۇيا ، يېڭىئۆستەڭ ، تامتوغراق ، ئاناركۆل ، مارالبېشى ، خاڭدى ، ئۆردەكلىك ، پەيزاۋات ، كەلپىندىن ئادەملەر قومۇرۇلۇپ دېگۈدەك تاماشا كۆرگىلى كېلىشكەندى .

پۈتۈم بويىچە يانتاقتىن راخمان دورغا بىر تورۇق ئانقا مىنىپ دەريا ئىچىگە ئون ماڭدام مېڭىپ توختاپ ، سوزۇپ - سوزۇپ ئۈچ قېتىم بۇرغا تارتتى . ئاۋات تەرەپتىن ئاق ئانقا مىنگەن بىر دورغا دەريا ئىچىدە ئون ماڭدام ئات سېلىپ جاۋابەن ئۈچ قېتىم بۇرغا تارتتى .

بېشىدىن ئايىغىغىچە ئوخشاش قارا كۆرپە تۇماق ، قارا تون ، قارا بەلباغ ، قارا تامبال ، قارا ئۆتۈك كىيگەن ، ئوخشاش كۆك ئانقا مىنگەن ، ئۈندەك ئادەم ئاتلىرىنى يورغىغا سېلىپ تەڭ قۇلاق

بولۇپ دەريا ئىچىگە ماڭدى. ئاۋات تەرەپتىن ئاق ئات مىنگەن ، تۈلكە تۇماق ، ئاق تون ، ئاق تامبال ، قىزىل ئۆتۈك كىيگەن ئون ئادەم تەڭلا دەريا ئىچىگە تەڭ قۇلاق بولۇپ ، يورغا مېڭىشتا ئات سالىدى . ئىككى قىرغاقتىكى خەق تەڭلا چۇقان كۆتۈرۈپ دوست تارتىشتى ، تەييار تۇرغان ئىككى تەرەپنىڭ ناغرا - سۇنايچىلىرى جېنىنىڭ بارىچە ناغرا - سۇناي چېلىشتى ، بالىلار سەكرەپ چۇرقىراشتى ، مومايلار لېچكىنىڭ بۇرچىكىنى چىشلەۋېلىپ ھۇۋقىيتىشتى ، بوۋايلار قۇلقىنى تۇتۇۋېلىپ ئاللا سالىدى ، قىز - يىگىتلەر بار ئاۋازى بىلەن چۇقان سېلىپ ساماغا سەكرىدى ، ھەر ئىككى تەرەپتىن شىددەتلىك غوۋغا كۆتۈرۈلۈپ ، تىمتاس دەريا بويىنى چاڭ كەلتۈردى .

ئاتلىقلار ئۇدۇل كېلىشىپ ، ئارىدا ئون گەز قالغاندا چوڭقۇرراق بىر سۈزۈك تارامنى پاسىل قىلىپ توختىدى . يانتاق ئاتلىقلىرى ئىچىدە مامۇت شەيخ بوز يىگىت بولۇپ ، چۆرىسىگە سېرىق پەۋاز تۇتۇلغان قىزىل ئەلەمنى ئوڭ مۇرىسىدىن سول بىقىنىغا ئارتىلدۇرۇپ ئاسقان ، ئاۋات ئاتلىقلىرى ئوتتۇرىسىدا ئىسمائىل بەگ بوز يىگىت بولۇپ ، سېرىق پەۋاز تۇتۇلغان كۆك ئەلەمنى ئوڭ مۇرىسىدىن سول بىقىنىغا ساڭگىلىتىپ ئاسقانىدى . ئۇنىڭ ئوڭ بىقىنىدا تەتۈر ئۇستىخان ، تومپاي كەلگەن ئەللىك ياشلاردىكى كۆك كۆز ، سېرىق كەكە ساقال بىر ئادەم مامۇت شەيخكە تىكىلىپ تۇراتتى . قارا كۆرپە تۇماقنى كۆزىگە چۆكۈرۈپ كىيىۋالغان ئاقساقال خېنيا سايىتمۇ ئىسمائىل بەگ بىلەن ئۇنىڭ يېنىدىكى ئادەمگە سۈرلۈك قېتىپ قارايتتى .

— ئەسسالامۇ ئەلەيكۇم ، — دەپ سالام بەردى مامۇت شەيخ .

— ۋەئەلەيكۇم ئەسسالام ، — دەپ جاۋاب سالام قىلدى

ئىسمائىل بەگ .

مامۇت شەيخ ئېتىغا قامچا سالىدى . ئىسمائىل بەگمۇ تەڭلا قامچا سالىدى . ئىككى ئات پاسىل تارامنىڭ ئىچى بىلەن سۇلارنى چاچرىتىپ دەريانىڭ يۇقىرىسىغا قاراپ چاپتى . قالغانلار جىممىدە

ئۇلارنىڭ كەينىدىن قاراپ قېلىشتى . ئىككى ئاتلىق چېكىتكە ئايلىنىپ كېيىن كۆزدىن يىتتى . بىر ئاش پىشىمدىن كېيىن ئاتلىرىمۇ ، ئۆزلىرىمۇ قارا لايغا پېتىپ ، يەنە تەڭ قۇلاق ھالەتتە تارامنىڭ ئىچىدە سۇ چاچرىتىپ يېنىپ كېلىشتى . ھەر ئىككىسى ھاسىراپ - ھۆمىدەپ ئۆز توپىدىكى ئۆز ئورنىغا كېلىشتى . ئاتلار تازا قىزىغان بولۇپ ، كىشىنەپ ، تېپىرلاپ ، پۇشقۇرۇپ ئورنىدا تۇرالمىتتى .

بوز يىگىتلەر ئاتلىرىنى چاپتۇرۇپ ، ھەرقايسىسى ئۆز قىرغاقلىرىغا چىقىپ كەتتى . ئات كۆرىكى ئاخىرلاشتى . ئەتە ئوغلاق تاشلىنىتتى . ئىككى تەرەپ مۆلچەرلەپ ئالتە يۈزدىن ئوغلاچى سالىدىغان بولۇپ پۈتۈشتى .

— بولماپتۇ ، كۆڭلۈمگە كەلگەن زادى ، سىلەر ئات تاللىيالمىسىلەر . ئەيسا بەگ بوش ئادەم ئەمەس ، بۇ يۇرتلۇقنى بىكار ئات چاپارلىق دېمەيدۇ . نەدىن تاپقاندۇ ، شۇ ئاتلا بولىدىكەن ، ئۇتتۇرغىنىمىز ئۇتتۇرغان ، — خېنيا سايت چېدىرغا كىرەر - كىرمەيلا پۈتىدىكى ئۆتۈكنى سېلىپ تاشلاپ قايىپ كەتتى ، — ئەجەب قاملاشمىدىم بۇ ئۆتۈك بىلەن ، قېنى مېنىڭ چورۇقۇم ؟

— مانا ... مانا ھازىر . سىز تاللىغان ئون ئات ئىچىدە ئۇنىڭدىن ئېشىپ چۈشىدىغىنى زادى يوقمۇ ؟

— خۇۋەينىنى تاللىغانىدۇق ، ئۇمۇ يەتمەيدىكەن . نەدىن تاپقاندۇ كاساپەت ئاتنى ، بۇ ئات يەرلىك ئات ئەمەس ، پەرەڭ ئارغىمقى بىلەن يۇلتۇز ئېتىدىن چۈشكەن شالغۇنكەن ... بولماپتۇ ، ئىشىمىز چاتاق ، يانتاقلىق ...

خېنيا سايت ئالدىغا قوبۇلغان قېتىقنى كوزا بىلەن كۆتۈرۈپ ئىچىۋەتتى ، جاۋغىيىدىن ساقىغان قېتىق كۈمۈشتەك ساقال - بۇرۇتقا چاپلىشىپ قالدى . ھەممىسىنىڭ بېشى چۈشۈپ چېدىر ئىچىنى سۈكۈت باستى . نىياز بەگ ھېزى بەگ ھاجىغا تەبەسسۇم بىلەن باقتى ، ھېزى بەگ ھاجى ساقال - بۇرۇتنى سىلاپ قويدى .

— يانتاقلىقنىڭ ئىشى چاتاق بولسا، ئۆلمەيلى دەپ تاغدەك ئىشىنىپ ئۆزلىرىگە تېۋىنغاندۇق، چارىسىنى قىلسىلا... — دېدى نىياز بەگ.

— نامەرد جاھانغا ئارىلاشسا، نامەردلىك ئادەمنىڭ خۇي - پەيلىگە ئورناپ كېتىدىغان گەپكەن... —

خېنيا سايت بېشىدىكى تۇماقنى زەردە بىلەن يەرگە ئۇرۇپ قايناپ كەتتى. تۇماقتىن بۇڭ چىقىپ گىلەمدىن سۇس توپا كۆتۈرۈلدى. ئۇ چىكىلداپ بىردەم جىلخورلۇق قىلغاندىن كېيىن بوشاپ قالدى.

— خۇدا ئۆزۈڭ مەغپىرەت قىلغايسەن بەندىلىرىڭنىڭ نامەردلىكىنى. قېنى سەن شەيخ.

— لەببەي، ئۇستازىم.

— قوي ئوسۇرۇق گېپىڭنى، مەن سېنىڭ ھېچنېمەڭ ئەمەس، خالىس قىلىۋاتمەن. ماڭا گەپ قىلغاندا لالما ئىتتەك كۈچۈكلەنمەي، مېنىڭ ئىتىلىرىمدەك تۇر، ھېلىقى ھەمزە ئاققاش چوكان سۆلەت تاز قېنى؟

— ئۇمۇ بار.

— كارغا كېلەمدۇ؟

— ئىشەنسە بولىدۇ، — دېدى ھېزىرى بەگ ھاجى كەسكىن قىلىپ.

— چىللا ئۇنى.

ھەمزە كىرىپ خېنيا سايتنىڭ ئالدىدا يۈكۈنۈپ ئولتۇرۇپ ئۇنىڭ ئاغزىغا تىكىلدى. خېنيا سايت ئۇنىڭ مولۇنىڭكىدەك كۆزلىرىگە گۇمان بىلەن قاراپ دېدى:

— نامەردلەرنىڭ بەدىنىدىن ئالەمچە كۈچ ئۇرغۇپ تۇرسىمۇ ئاجىز كېلىدۇ. نامەرلەردىن دۇنياسىدا ئوغرىلىقمۇ سەندەكلەرگە قاپتۇ - دە، ھە. ئاڭلا ھەۋلىمۇنەك، سەن ئەل ياتقۇدىن تارتىپ تۈن تەڭگىچە ھېلىقى ئاتنىڭ قۇيرۇق، يالنى قويماي قىرقىپ سولتەك قىلىۋېتىپ كەل. شۇنداق قىلالامسەن؟ ئىنىس - جىن

تۇيۇمسۇن . تۇنۇلۇپ قالساڭ تىرىك تۇرغۇزۇپ كۆزۈڭنى ئويۇپ ،
قۇلاق - بۇرنۇڭنى كېسىپ ، قولىڭنى چاناپ تاشلىۋېتىدۇ . بۇ كونا
قائىدە ، نەس باسسا ئۆزۈڭگە ھېساب . ھېلىقى ئاتنى تونۇۋالدىڭمۇ ؟

— ھە... ئە... ئىشلىك ئىشلىك...
— گېپىڭگە ئىشەنگىلى بولمايدۇ . ئۇنداق بولسا ئۇلارنىڭ
ئاتلىرى ئارىسىدىكى ھەممە ئاق ئاتلارنىڭ قۇيرۇق - يالىنى
قىرقىۋەت ! قىلالامسەن ، قائىدە بويىچە سولتەك ئات مەيدانغا
چۈشۈرۈلمەيدۇ ، قىلالامسەن ؟ مامۇت شەيخ ، ھېلىقى بەش يامبۇنى
بۇنىڭغا بەر .

— ھەممە يامبۇلارنى قوينىغا سالدى .
— تۇن تەڭ بىلەن ئىشنى تۈگىتىپ كېلىپ ماڭا ئۇچۇر قىل ،
ماڭ .

— ھەممە چىقىپ كەتتى . خېنىيا سايت جىم بولۇپ خىيالغا
پاتتى .
— بۇنداق قىلساق ئارىغا نىزا چۈشۈپ ئىش بۇزۇلۇپ
نامەردلىك چاۋىمىز چىتقا يېيىلىپ كېتەرمۇ ، قانداق ؟ — دېدى
ھېزى بەگ ھاجىم .

— بۇ قەدىمدىن قالغان كونا نامەردلىك ھاجىم ، بۇنى ئەيسا
بەگ ئوبدان بىلىدۇ . چىدىغانغا چىقارغان . ئۇ يەر تېگىدە يىلان
كۆشىگەننى بىلىدىغان ئادەم ، تېخى ئۇ نېمە ئىشلارنى قىلىدۇ ، بۇنى
خۇدا بىلىدۇ . بىزمۇ غەپلەتتە ياتمايلى . بۈگۈنكى كېچىنى
ئۆتكۈزمەك ناھايىتى تەس . بۇ ھەم تاڭ ئاتماس كېچە ، ھەم بالدۇر
تاڭ ئاتىدىغان كېچە ، بىلىدىلمۇ ؟ بارىنى ئوغرى ئالدى ، قالغىنىنى
رەمبال دەپ ، بار ئېتىمىزدىنمۇ ئايرىلىپ قالمايلى . ئاتلارنى قانتىق
يوشۇرۇڭلار ، ئادەملەر ئات ئەتراپىدا قارا شامدەك تىك تۇرۇپ
ساقلىسۇن ، يەنە مەخپىي پايلاقچى ، تىخچىلارنى ئات بار گەمە
ئەتراپىغا قويۇڭلار ، ئاۋات تەرەپكىمۇ ئەۋەتىپ ، ئۇلارنىڭ نېمە كويىدا
بولۇۋاتقىنىنى بايقاڭلار . شەپە بولسا مەن بىخەۋەر قالماي .
— ئىش شۇنداق بولدى ، دېدى نىياز بەگ .

— مەگەركى ، ئاتنىڭ قۇيرۇق - يالىنى بىر ھىيلە بىلەن چاپلاپ ئوغلاققا سالسا قانداق قىلغۇلۇق؟ — دېدى كېرىم ھاجى .
— كىچىك بالدەك جۆيلۈيدىكەنلا ھاجىم . بوز يىگىتلەر قارانچۇق ئەمەس . ئوغلاق باشلاشتىن بۇرۇن ، ئوغلاق تاشلايدىغان يىگىتېشىلىرى ئىككى تەرەپنىڭ ئېتىنىڭ بىر تال مويىغىچە بىر - بىرلەپ تەكشۈرۈپ چىقىدۇ .

كېرىم ھاجى قىزىرىپ - ئېسىلىپ ئولتۇرۇپ قالدى .
— ئىش تامام ، خۇدا ئامانەتنى بىزگە بەرگەي ، ئۇخلايمەن .
ئىش چىقسا ، ھېلىقى تاز كەلسە ئويغىتىڭلار .
خېنىيا سايت شۇنداق دەپ چېدىردىن چىقىپ كەتتى .
كۈن ئولتۇردى . بۈگۈن ھاۋا تۇتۇق بولۇپ ، سوغۇق خېلى كۈچ كۆرسەتمەكتە ئىدى . يۇلتۇزلار خىرە - شىرە كۆرۈنۈپ ، يەنە يوقايتتى ، ھەممە ئالدىراش ئىدى .

ئالدىراپ بېسىلغان ئاياغ تۇشىدىن قۇلىقنى دىڭ قىلىپ يانپاشلاپ ياتقان خېنىيا سايت بېشىنى كۆتۈرۈپ ئولتۇردى .
ئىككى قارا كۆلەڭگە كىرىپ كەلدى .
— ھەزمۇ سەن ، نېمە قىلدىڭ؟

— ھەئە ، پۈتتى .
— ھازىر نەۋاخ بولدى؟
— تۈن تەڭگە ئاز قالدى .
— ھەممىنىمۇ ، بىرىنىمۇ؟
— ھەممىنى قىرقىۋەتتىم . ئىت چىشلىۋالدى .

— خۇداغا شۈكۈر .
شەيخ كۈلۈپ كەتتى .
— ئۇخلايمەن ، ئەمدى ئاسمان ئۆرۈلىسمۇ ئۇيقۇمنى بۇزماڭلار .
ئۇلار كەتتى .

بىر كالا ھۆركىرەپ كېلىپ خېنىيا سايتنى ئۈستى . خېنىيا سايت كالىنىڭ مۇڭگۈزىدىن تۇتۇۋېلىپ تۇرتۇدى ، كالا

پىسەنتىگىمۇ ئالماي ئۇنى ئەسكى سېۋەتنى ئىلغاندەك ئېلىپ يەرگە ئاتتى.

— ھۇ خۇمپەر... — توپغا مىلەنگەن خېنيا سايت ئاچچىقىدىن غۇدۇڭشىپ تىللىدى.

— ئىش چاتاق بولدى، ئاكا. —
— نېمە بالا بولدى؟ — خېنيا سايت ئاغرىققا پىسەنت قىلماي ئورنىدىن چاچراپ تۇردى. ھېزىرى بەگ ھاجى، نىياز بەگ، كېرىم ھاجى، شەيخ، ھەمىزىلەر ئۇنىڭ بېشىدا تېپىرلىشىپ تۇرۇشاتتى.

— ھەمىزە قۇيرۇقىنى قىرقىۋەتكەن ئاتلار باشقا ئاتلار ئىكەن. ئۇ ئاتنى ئاللىقاچان يۇرت ئىچىگە يۆتكەپ تىقىپ قويۇپتۇ. — مەن دېدىم زادى، ئەيسا بەگ بوش ئادەم ئەمەس، بۇ گەپنى كىم تاپتى؟

— بىزنىڭ تىڭچىمىز ئاشۇ تەرەپتىن بىرىگە بىر تىللا بېرىپ ئۇقۇپتۇ.

— ئون ئالتۇن يامبۇ بەرسەڭلار ئات بار يەرنى دەپ بېرىمەن دەپتۇ. شۇنداق قىلامدۇقيا؟ — دېدى كېرىم ھاجى.

— ئاتنى ئۆلتۈرۈۋېتىپ كېلەمدۇيا، — دېدى مامۇت شەيخ.

— مېدە كۆي گەپ، نېمىدېگەن پەسلىك، نامەردلىكنىڭ ئەڭ رەزگىسى. ئاتنىڭ نېمە گۇناھى بار؟ ئۇ خۇدانىڭ ھايۋانلار ئارىسىدىكى ئەزىزى، چىرايلىق، قاۋۇل ئۇنداق ئاتنى مىنگەن

ئەركەك ئون جۇۋاننى باستۇرۇق قىلغاندىن زىيادە ھۇزۇر ئالىدۇ. ئۇ تۇلپار، ئۇچقۇر ئاتلارنىڭ سەرخىلى بولغاچقا ئۆلتۈرەمدۇق؟

ھەي، بىز ئادەملەر ھەممە ۋەھشىي يىرتقۇچلاردىنمۇ ۋەھشىي مەخلۇقىمىز. كۆرەلمەسلىك ئۇرۇق - نەسلىمىزنىڭ جېنى. ئاللانىڭ ئەڭ ئېسىل ھايۋىنىنى ئۆلتۈرەمدۇق؟

— بولدى رەنجىمىسلە، قۇيرۇق - يالنى قىرقىۋېتىپ كەلسۇن، ھازىر تۇن نىسپىدىن ئاشتى، ۋاقىت چولتىلىق قىلمىسۇن، — دېدى ھېزىرى بەگ ھاجى.

— ئەيسا بەگنىڭ قورسىقىدا مىڭ شەيتان دەرس ئاڭلايدۇ.

ئۇ چارمۇ بولمايدۇ . ھەمزە قېنى سەن ، يېقىن كەل ، چۈچۈتۈلگەن كەندىر يېغىدىن بىر قاپاق ئېلىپ بېرىپ ، چاندۇرماي ئاتنىڭ كۆتىنى ياغلىۋەت ، ئاندىن ئاچچىق بۇمشاق شور توپىدىن سىڭا چاڭگالنى ياغقا مىلەپ لاي قىلىپ ئاتنىڭ كۆتىدىن كىرگۈزۈۋەت... ھەي ئىسىت ، قىيىنلىدىغان بولدى بىچارە جانىۋار ، چاققان بول . ئىشنى قانداق قىلدىڭ ، ئۇدۇل يېنىمغا كېلىپ ئۇچۇر قىل ، سەن كەلگۈچە ئۆرە ئولتۇرمىەن .

— قانچە ئاق ئات بولسا شۇنچىغىمۇ ؟
— ئەمدى يوقال ، ئەمدى قانچىسى بولمايدۇ ، بىرى بولمىدۇ ، ئىشنى بۇزما .

ھەمزە قۇيۇندەك بىردەمدە كۆزدىن غايىب بولدى .
— ئۇھ... گۇناھىمنى مەغپىرەت قىلغىسەن تەڭرىم . بىچارە جانىۋارغا جىق ئازاب سالدىغان بولدۇم . نامەردلەر دۇنياسىغا ياراتقۇچە ياراتمىغان بولساڭ ، شۇنچە گۇناھكار بولۇپ دەرد تارتماستىم...

ھاۋا ئېچىلىپ قالغانىدى . ئۆكەر يۇلتۇز مەغرىبكە قىيىسىپ يەتتە قوزۇق خىرەلەشتى . تاڭ قاراڭغۇسى ئەتراپقا قويۇق يېيىلدى . ئاۋات ھەم جەرەندۆڭ تەرەپتىن خورازلارنىڭ بەس - بەس بىلەن سوزۇلۇپ چىللىغان ئاۋازى كېلىشكە باشلىدى . دەريا ساھىلىدىكى سەھەرچى پاقىلار جېنىنىڭ بارىچە كوركىراشقىلى تۇردى . «بۇ ئىشلارنىڭ تورغاي - پاختىكى چۈش پېشىنغىچە ئايرىلىپ بولسا دەرىۋ ماكانىمغا يانمىسام بولمىدى... بايقى كالا... نېمە گەپ ئۆزى... خۇدا ئامان قىلغىسەن .»

جەرەندۆڭ تەرەپتىن مۇڭلۇق باش ئەزان ئاۋازى ئاڭلاندى . خېنيا سايت تۈزۈك ئۇخلىيالمىغىنىغا سەپرايى ئۆرلەپ ، ئەسەنەپ : «ئەستاغپۇرۇللا شەيتان» دەپ ئورنىدىن تۇرۇپ كېرىلدى . ئۇنىڭ كۆزلىرى ئېچىشىپ ئۇيقۇ باسقاندەك قىلىسمۇ ، ئەمما مېڭىسى بەك سەگەكلىشىپ كەتكەنىدى . ئۇ دەريا ئىچىدىكى بىر ئۇزۇك تارامغا چۈشۈپ تەرەت ئالدى . ئاقىرىپ كۆرۈنگەن سۇ يېتىدە يۇلتۇزلار

قوڭاقستەك پىلدىرلاپ كۆرۈنەتتى . ئۇ ئورنىدىن تۇرۇشىغا بەش - ئالتە ئادەم ئۇنىڭ ئالدىغا ئالدىراش كەلدى . ئەڭ ئالدىدا تۇرغان - بەتبەشەرە بولۇپ كەتكەن ھەمزە ھاسىراپ كەتكەندى .

— ئىشنى دېگەنلىرىدەك ئورۇندىدىم ، — دېدى ئۇ ناھايىتى خۇشال ھاسىراپ تۇرۇپ . خېنىيا سايت تۇنجى قېتىم كۈلۈمسىردى .

— كۆزۈمگە نېمە كۆرۈنمەسەنەي ، — دېدى ئۇ چاقچاق مۇقامىدا . ھېزىزى بەگ ھاجى ، نىياز بەگ ، كېرىم ھاجى ، مامۇت شەيخلەرمۇ كۈلۈشتى . ھەمزە سۆزلەپ بەردى :

— ئادەملەر مەھەللە - كوي ، ئېرىق ، ھەتتا دەرەخلەرگىچە قارا شامدەك قونۇۋاپتۇ . ئاخىر بولماي بىر بىچارىنىڭ ئۆيىدىن كىگىز بىلەن بىر قاپاق ياغ ئوغرىلاپ چىقتىم ، ياغنى كىگىزگە چېچىپ ئوت يېقىپ ، بېشىمدىن پۈتۈمگىچە ئارتىپ بىر يۈگۈرۈپتىكەنمەن «جىن... جىن كەلدى» دەپ قاچىدىغىنى قېچىپ ، قالغىنى سۇبھانالانى ئوقۇپ دۈم يېتىۋالدى . تامغا يېتىۋېلىپ كىگىزنى سۇ ئېقىۋاتقان ئېرىققا تاشلىۋەتتىم . بىر كەمدە قىلىچ - نەيزە تۇتقان ئوت - بەش يۈز ئادەم مەھەللىنى قېزىپ بىر ئالدى . مەن ئۆگزىدىكى كېۋەز قاچىلاقلق باداڭغا كىرىپ كېۋەزگە كۆمۈلۈۋالدىم . قۇلاق سالىسام :

— ۋاي جىن... جىن ئېرىقتا... سۇدا ئېقىپ كېتىۋاتىدۇ... سۇمۇ كۆيۈۋاتىدۇ ، — دېيىشىپ ھەممىسى دۇرۇت ئوقۇشتى . ئۆگزىگە ئىككى ئادەم چىقىپ گۈرسۈلدەپ يېنىمغا كەلدى . قورققىنىمدىن تامبالغا قويۇۋەتتىم .

— ئات تىنچلىقتۇ ؟ — دېدى بىرى . مەن ئۇنى ئەيسا بېگىمىكىن دەپ قالىدىم .

— تىنچلىق ، بېگىم ، — دېدى چىققانلارنىڭ يەنە بىرى .

— ھېزىزى بەگ ھاجىمنىڭ كۆزلىرىدىن بىر شەيتاننىڭ جىلۋىسى كېلىدۇ . مىڭ شەيتاننى بىلسەڭمۇ ، بىرىنى بىلەلمەيسەن ، قاتتىق ھېزى بولۇڭلار . مۇشۇ كېچىدىن ئامان چىقساق ئامانەت

بىزنىڭ...
 ئۇلار چۈشۈپ كەتكەندىن كېيىن ئادەملەر ، مېڭىشلار بىردەم
 تىنچىدى . پەم بىلەن چىقىپ مورىدىن چۈشتۈم دېسىلە ، دىمىقىپ
 ئۆلگىلى قىل قالدىم ، ئىش پۈتتى .
 ھەممىسى كۈلۈشۈپ كەتتى .
 بامدات ئوقۇلۇپ ناشتا قىلىندى .
 — ئىش چاتاق ، ئاتىنىڭ مېھرىنى خۇدا قىزىغا سالىدۇ دەيدۇ .
 ئۇ قىزىغا چىدىمىغانلىقتىن قەسەمنى بۇزۇپ نامەردلىكنى قىپتۇ .
 كۆن كىيىمىڭنى پۇختىلاپ كىي ، ئەمدى گەپ كۈچتە ئەمەس ،
 قاپاق كالاڭدا . كۆزۈڭ ئۆتكۈر ، مولۇندەك چاققان بول .
 بوشاڭلىق قىلساڭ داغدا قالسىەن . تاپىنىڭدىكى مېخنى ئۇنىڭ ئوڭ
 قولىنىڭ دۈمبىسىگە قادا ، ئوغلاق موڭكە قولىڭغا چىقىدۇ .
 ئەمدى سېنىڭ ئېتىڭغا ئۇ ئات مەڭگۈ يېتىشەلمەيدۇ ، بىلىدىمۇ ؟
 — بىلىدىم...

* * *

پۈتۈم بويىچە چاشكا ۋاقتى بىلەن دورىغلار بۇرغا تارتتى . ئالتە
 يۈزدىن ئاتلىق ۋە بوز يىگىتلەر دەريانىڭ ئىككى قاسنىقىدا سەپ
 تارتىپ تۇرۇشتى .

بۇياقتىن مۇرىسىگە پەۋزالىق قىزىل ئەلەم ئاسقان مامۇت شەيخ
 بىلەن نىقابلانغان خېنيا سايىت ، ئۇياقتىن پەۋزالىق كۆك ئەلەم
 ئاسقان ئىسمائىل بەگ بىلەن سېرىق كەكە ساقال ، كۆك كۆز ،
 تەنۇر ئۈستىخان ، تومپاي ئادەم دەريا ئوتتۇرىسىغا ئات سېلىپ
 كېلىپ سالام بېرىشىپ ئاتتىن چۈشۈشتى . مامۇت شەيخنى ئاۋاتنىڭ
 يىگىتلىشى — ھېلىقى تومپاي ئادەم ، ئىسمائىل بەگنى خېنيا
 سايىت ئاختۇرۇپ يانلىرىدىكى چوماق ، قىلىچ ، خەنجەرلەرنى
 ئېلىۋالدى . ئىككى يىگىت بىر - بىرىگە خىرىس قىلىۋاتقان
 يىرتقۇچلاردەك مېختەك قادىلىشىپ ، چىشلىرىنى غۇچۇرلىتىپ

جىمىدە تۇرۇشتى . يىگىتېشىلىرى يېشىۋالغان تىغ - چوماقلارنى ئۆزلىرىنىڭ ئېتىدىكى خۇرچۇنغا قاچىلاپ بولۇپ ئاتلارنى ئاقتۇرۇشتى . ئېگەر - يۈگەننى ئېلىپ ، قات - قېتىدىن قاراشتۇردى .

خېنيا سايتنىڭ كۆزلىرى نۇرلىنىپ كەتتى ، ئات شۇ ئېسىل ئاق ئارغىماق ئىدى . ئۇ چاندۇرماي ئاتنىڭ قۇيرۇقى ئاستىغا قارىۋىدى ياغلىشاغۇ كۆرۈندى . ئاتنىڭ ياللىرى ئارىسىنى سىلاشتۇردى . ئاتنىڭ تۇمشۇقلىرى كېرىلىپ تىنقى سۇس ئىنجىقلىغاندەك بىلىندى . «ئىست ، بېچارە ، قورسىقىڭنىڭ ئاغرىقى باشلىنىپتۇ - دە ، نامەردلىكىمنى ئەپۇ قىلارسەن .» ئاتنىڭ ھازىرقى ھالىنى خېنيا سايتتىن باشقا ئادەم بىلمەيتتى . ئاقتۇرۇشلار ئاخىرلاشتى . ئاقتۇرۇشتىن تېپىلغان نەرسىلەر يىگىتېشىلىرىنىڭ تاپان ھەققى ھېسابلىنىپ ، ئۇلار بۇ ئېسىل جابدۇقلارنى ئابروى بىلىپ ئىشلىتەتتى ، بۇ قەدىمدىن قالغان ئادەت ئىدى . بۇ تىغلارنىڭ ساپلىرى كۈمۈشتىن ياسىلىپ ، ياقۇت ، قاشتېشى ، ئالماستىن كۆز قۇيۇلاتتى . مامۇت شەيخنىڭ چومىقىنىڭ دەستىسى ئىچىگە ئالتۇن قۇيۇپ ياسالغان ئاق قاشتېشىدىن بولۇپ ، ئۇنى بىر سودىگەردىن بەش تۈگىگە تېگىشىۋالغانىدى .

ئىككى يۇرتنىڭ يىگىتېشىلىرى ئوغلاقنى تەڭ تۇتۇپ ، دەريا ئوتتۇرىسىدىكى پاسىل تارام سۇنىڭ ئوتتۇرىدا ئاتلىرىنىڭ ئالدىنى دەريانىڭ يۇقىرىسىغا قارىتىپ تۇرۇشتى . بۇرغا ئىككى تەرەپتىن ئۈچ مەرتەمدىن تارتىلدى . دەريا قاسنىقىدا تۇرۇشقان ئىككى يۇرت ئاتلىرى پاسىل تارام بويىغا كېلىشتى . ئىككى يىگىتېشى بىر - بىرى بىلەن قارىشىۋېلىپ تەڭلا :

«ئاللاھۇ ئەكبەر ، — دەپ ئوغلاقنى باشلىرىدىن ئېگىز كۆتۈرۈپ تاشلىدى . ئوغلاق «پالاق» قىلىپ سۇنىڭ ئوتتۇرىغا چۈشتى . ئىككى تەرەپنىڭ ئاتلىرى توشقانغا ئېتىلغان ئوۋ ئىتلىرىدەك تاشلاندى . جىمىدە ئېقىۋاتقان سۈزۈك تارام سۇ قارا لايغا بۇلغاندى . ئاتلار ئىرماش - چىرماش بولۇپ گىرەلىشىپ

كەنتى ، قاتتىق كىشىلەر ، ۋارقىراش - تىللاشلار ، «تاراس - تۇرۇس» ، «پاس - پۇس» قىلىپ تېگىۋاتقان قامچىلار ، نالە - پەرياد دەريا ئىچىنى بىر ئالدى . دەريانىڭ ئىككى قاسنىقىدا گۈمبۈرلەپ ئۇرۇلغان ناغرا ، قۇلاقنى پاك قىلغۇدەك چېلىنىۋاتقان سۇناي ، ھۇۋقىتىشلار ، مەدەتلەپ ۋارقىراشلار ، دوست تارتىشلار ، ساما قايناپ كەتتى . ئىككى يۇرتنىڭ يۇرت كاتتىلىرى دەريا قاسنىقىدا ئاتلىرىنىڭ ئۈستىدە چەپراس ئولتۇرۇپ ، ئوغلاقچىلار قايققا سۈرۈلسە دەريا قاسنىقىنى بويلاپ شۇ تەرەپكە سۈرۈلۈپ كۆزىتىپ تۇرۇشتى . ئۇلارنىڭ يۈرىكى ئىچىگە پاتماي ، بەزىدە «ئاللا» دەپ سالسا ، بەزىدە «ئاپلا» دەپ پىشانىسىگە شاپىلاقلاپ ئۆزىنى ئۇنتۇپ قېلىشقانىدى .

ئوغلاقچىلارنىڭ باش - كۆزى قامچا ئىزىدىن قانغا بويالدى ، چىرايلىق تۇماقلار نەلەرگىدۇر ئۇچۇپ ئاتلارنىڭ ئايىغىدا خەمەك بولۇپ چەيلەندى . چىرايلىق تونلار تىتىلىپ رەسۋالىشىپ كەتتى . ئوغلاق ھېلى ئۇ تەرەپنىڭ قولىغا ، ھېلى بۇ تەرەپنىڭ قولىغا ئۆتۈپ قولىدا تۇرمىدى . ئاتلار ھېلى دەريا ئىچىدىكى قۇرۇپ كەتكەن قۇمساڭغۇ بۇجۇق توپىلىقتا قويۇق چاڭ - تۇمان چىقىرىپ كۆرۈنمەي ، پەقەت ئادەملەرنىڭ ۋارقىراش - تىللاشلىرى ، ئاتلارنىڭ شىددەتلىك كىشىلەرنى ئاڭلانسا ، ھېلى سۇ ئىچىدە سۇ چاچرىتىپ ، قارا لايغا مىلىنەتتى . ئاتلار شىددەت بىلەن چېپىپ مۇدۇرۇپ ئىگىسى بىلەن قوشۇلۇپ موللاق ئاتاتتى ۋە يەنە ئىگىسى بىلەن قوشۇلۇپ سەكرەپ تۇرۇپ كېتەتتى . قوپالمىغان ، پۈتى سۇنغان ئاتلارنى ، قوۋۇرغىسى سۇنۇپ ، قولى چېقىپ كەتكەن ئادەملەرنى ئىككى تەرەپتىن ئادەم كېلىپ زەمبىلگە سېلىپ ئېلىپ چېقىپ كېتەتتى . بىر توپ ئاتلىقلار ئۆزىنىڭ باش ئوغلاقچىسىنى ئوتتۇرىغا ئېلىپ قورۇقداپ يۈگۈرەيتتى ، يەنە بىر توپ سىرتتىن ھۇجۇمغا ئۆتۈپ ئوغلاقنى تارتىۋالاتتى ، تارتىۋالغان ھامان ئوغلاقنى باش ئوغلاقچىغا بېرەتتى . سەپ مانا مۇشۇنداق تۇرۇپ تالاشماقتا ئىدى .

ئاۋاتلىقلارنىڭ ئاتلىرى خىل بولغاچقا ھە دېگەندە ئوغلاق ئۇلارنىڭ قولىدىن ياتاقلىقنىڭ قولىغا ئۆتمەي ، ئۆتسىمۇ مامۇت شەيخنىڭ قولىغا كەلمەي تۇرۇپ تارتىلىپ كەتتى . شەيخنىڭ كۆزىگە قاراڭغۇلۇق تىقىلىپ غالجىرلىقى تۇتتى . ئۇ ئۆز ئەتراپىدىكىلەرنى ئېتى بولامدۇ ، ئۆزى بولامدۇ قامچىلاپ ، تىلاپ ، ھەممىنى ھۇجۇمغا قوزغىدى . ئادەملىرىنىڭ باش - كۆزىمۇ ، ئۆزىنىڭ باش - كۆزىمۇ قانغا بويىلىپ ، چىرايلىق پېتىدىن چۈشتى . سەپ بۇزۇلدى ، ھەممە ھەر تەرەپتىن ئاۋات توپىغا ئۆزىنى ئۇردى . شەيخ يىكچىنى ئېلىپ چىشلىدى . زەھەرنىڭ يامانلىقىدىن تولغىنىپ ، ئاغزى ھەمساتتا قۇرۇپ كەتتى . «چىدا... چىدا...» ھەمساتتا كۆنۈپ كېتىسەن . « ئۇ قوش زەھەرنىڭ ئاچچىقىدا كۆزىگە ھېچنېمە كۆرۈنمەي سەپكە ئۆزىنى ئۇردى . ئاستىدىكى تەلۋە كۆك بوز ئاتنىڭ غالجىرلىقىمۇ ئىگىسىدىن قېلىشمايتتى . چۈنكى ، قامچا ئۇنىڭ يامان يېرىگە تەگكەندى . ئات تۈگۈلۈپ توپقا ئۆزىنى ئۇردى . بىرقانچە ئاتلىق ئېتىدىن ئۇچۇپ چۈشۈپ ئات ئايىغىدا قېلىپ پەرياد كۆتۈردى . ساناقسىز قامچا شەيخنىڭ باش - كۆزىنى تىتىپ كۆرگۈسىز قىلىۋەتتى . ئۇ قىزىق چاي ئاغزىنى كۆيدۈرگەندەك سېزىمدىن باشقا ھېچ نەرسىنى سەزمەيتتى . ئۇ قورشاۋ ۋە توپلاردىن ئۆتۈپ ئىسمائىل بەگنىڭ ئالدىغىلا توغرا چىقىپ قالدى . ئەمدى ئۇلار سۇغا كىرىپ قالغاندى . يۈزى قانغا بويالغان ، كىيىملىرى جۇل - جۇل ، بەتەشەرە بىر ياۋايىنى كۆرۈپ ئىسمائىل بەگنىڭ تەلەتى تۈرۈلۈپ كەتتى ، ئانتى تونۇغاندىن كېيىنلا ، ئۇنىڭ شەيخ ئىكەنلىكىنى بىلىپ ئەرۋاھى ئۇچتى . رەقىبىلەر ئاخىر يۈزتورا دوقۇرۇشتى . شەيخنىڭ قانغا تولغان كۆزلىرى ئىسمائىل بەگنىڭمۇ ئاغزىدا يىكچە چىشلەكلىك ئىكەنلىكىنى كۆردى . ئوغلاق ئىسمائىل بەگنىڭ تېقىمىغا باسۇرۇقلۇق ئىدى . ساناقسىز قامچا ئاستىدا ، مىڭ مۇشەققەتتە ئوغلاقنىڭ بىر پۈتى شەيخنىڭ قولىغا ئېلىندى . ئۇ تارتتى . ئىسمائىل بەگنىڭ ئېتى ئۆرە تىنىپ خېلىلا بوشاپ قالغاندى ،

لېكىن ئىسمائىل بەگنىڭ كۈچلۈك قوللىرىدىن ئوغلاق ئاجرىمىدى . ئىسمائىل بەگ شەيخكە ئىككى مەرتەم تاپان پەشۋا ئاتتى . تاپاندىكى ئۆتكۈر مېخنىڭ دەسلەپكىسى بىقىنغا ، كېيىنكىسى يوتىسىغا ئۇرۇلۇپ تون ، تامبالنى تىتىپ ، كۆنگە خېلى قالدۇ ، لېكىن تېنىگە ئۆتمىدى . شەيخنىڭ قوللىرى تېلىپ جانسىزلىنىپ قالدى . شۇ چاغدا ھەمزە كېلىپ قالدى . ئىككىسى تەڭ كۈچىدى ، ئەمما ئوغلاق ئىسمائىل بەگدىن ئاجرار ئەمەس ئىدى ، ھەمزە بىر سەكرەپلا ئىسمائىل بەگكە كالا قويۇپ ، ئۆزىمۇ ئاتنىڭ ئايىغىغا يىقىلدى . بەگنىڭ بۇرنى ماكچىيىپ ئوقتەك قان كەتتى . بەگنىڭ سول قولى بۇرنىغا سوزۇلدى . يالغۇز قالغان ئوڭ قولىغا شەيخ بىر تاپان بېسىۋىدى ، مىخ ئۇنىڭ قولىنىڭ دۈمبىسىگە سانجىلدى . ئىسمائىل بەگنىڭ بارماقلىرى ئېچىلىپ كەتتى ، ئوغلاق شەيخنىڭ قولىغا ئۆتتى . نەچچە ئاتلىق كالا قويۇش ئۈچۈن ، ئۇنىڭ ئۇيان - بۇيىنىغا ئۆتۈپ ئەپلەشتۈرەلمەي ئاتنىڭ ئايىغىغا يىقىلدى . شەيخ ئوغلاقنى دەررۇ پوكىنىغا بېسىپ دۈم يېتىۋالدى . ئىسمائىل بەگنىڭ قانلىق قولى سوزۇلۇپ كېلىپ ئىككى قېتىم ئوغلاققا ئېسىلدى ، ئەمما چىڭ قاماللىيالمىدى . شەيخ چاققانلىق بىلەن بىر يۇلقۇنۇپلا ئوغلاقنى چاتراقلاپ باسۇرۇۋالدى . ئۇلار تارامدىن بۇجۇق توپىغا چىقىپ قالدى . قويۇق چاڭ كۆتۈرۈلۈپ ، ئالدىدىكى ، ئەتراپىدىكى ئادەملەر غۇۋالاشتى ، ئەمما ساناقسىز قامچا ، پەشۋا ، مۇشت ئۇنىڭ ئېتىغا بارغانچە قويۇق تەگكىلى ، تېخىمۇ جىق قوللار ئوغلاقنى تارتقۇشلىغىلى باشلىدى . شەيخ ئۆزىنىڭ قېلىن قورشاۋدا قالغانلىقىنى بايقىدى . ئۇ كۆزىنى يۇمىدى . ئاغزىدىكى زەھەرلىك يۇلغۇن يىكچىنى ئېلىپ ، سىلاشتۇرۇپ ئېگەرنىڭ قوش بېشى ئاستىدىكى ئاتنىڭ زېدىسىگە پۈتۈن كۈچى بىلەن پاتۇردى . ئات ئېچىنىشلىق كىشىنەپ سەكرىدى . «پاراس - پۇرۇس» قىلىپ ئوغلاقنىڭ يۇڭلىرى ، تېرە پارچىسى ، بىر پۈتى باشقا قوللاردا قالدى . شەيخ ئۇچۇپ كېتىشكە ئاز قېلىپ ، دەرھال ئۆزىنى ئوڭشىۋالدى . بىر كىملىرىگە قاتتىق سوقۇلدى . ئازدىن كېيىن

قامچا، مۇشت، پەشۋالار بىراقلا ئازلاپ يوقالدى. شەيخ ئۆزىنى بۇلۇت ئۈستىدە لۆمۈشۈپ ئۈزۈپ كېتىۋاتقانداك ھېس قىلدى. ئۇ تاراملاردىن ئۆتتى، دەريا قېشىغا — جەرەندوڭ تەرەپكە چىقىپ قالدى. يېكچە تېخىچە ئاتنىڭ زېدىسىدە ئىدى.

يانتاقلىقلار يۈگۈرۈشۈپ، سەكرىشىپ تەلپەكلىرىنى ئاسمانغا ئېتىشماقتا ئىدى. شەيخ ئارقىسىغا قارىدى. دەريا ئىچىدە كۆتۈرۈلگەن قارا بوران ئۆزىگە قاراپ شىددەت بىلەن ئۇچۇپ كەلمەكتە ئىدى. ئاستىدىكى ئات ئەسەبىلىك بىلەن چاتقال، توغراق، يۇلغۇن، دۆڭ، يارلاردىن ئۇچۇپ ئۆتەتتى. ئۇنىڭ قۇلىقىغا يېقىنلا يەردە ئات تۇيىقى ئاڭلاندى. ئاق ئاتمۇ شىددەت بىلەن ئۇچۇپ كەلمەكتە ئىدى. ئىسمائىل بەگ ئاتقا چاپلىشىپ دېگۈدەك ئولتۇرۇپ، ئاتقا قامچا ئۇرماقتا ئىدى. ئۇنىڭ كومىشىرى ئىششىپ، يۈز - كۆزى قارا قان بىلەن بۇلغانغان، ئۆزى قورقۇنچلۇق مەخلۇققا ئايلىنىپ قالغانىدى. ئاق ئات بىردىنلا «كورت... كورت» قىلىپ يەل ئارىلاش شاتراق ئۇرۇۋەتتى، شاتراق ئىسمائىل بەگنىڭ تېقىمىغا ساقىدى. ئات بىراقلا بوشاپ، قورسىقى ئېسىلىپ، سامان تاغىرىدەك بولۇپ قالدى. ئىسمائىل بەگ قامچا سالغانچە ئات ئاستىلاپ ھەربىر تاقلىشىدا توختىماي يەل قويۇپ بېرەتتى. ئىسمائىل بەگ ئاغزىدىكى قارا قان قېتىپ قالغان يىكچىنى ئاتقا غەزەپ بىلەن پاتۇردى، ئات بىر كىشەپ ئالدى پۈتلىرىنى ئېگىز كۆتۈرۈپ بىراقلا ئارقىسىغا زوڭ ئولتۇرۇپ قالدى. ئىسمائىل بەگ ئوڭدىسىغا ئۇچۇپ چاتقال ئۈستىگە چۈشتى. ئات ئىككى قېتىم دۈۋىنىپ قويۇپ ئالدىغا قاراپ سوكۇلدىدى، ھەربىر چامدىشىدا غوتۇلداپ يەل قويۇپ بېرەتتى. ئىسمائىل بەگ ئاتنىڭ ساغرا، تېقىملىرىدىكى قارا سۇيۇقلۇققا چەكچىيىپ قاراپ قېتىپ قالدى.

— بىر كىم بۇ ئاتنى ... — كەينىدىن يېتىپ كەلگەن بىر يىگىت ئاتتىن سەكرەپ چۈشتى. ئىسمائىل بەگ ئۇنىڭ قارا ئېتىغا

سەكرەپ مىندى . مامۇت شەيخ بۇلارنىڭ ھەممىسىنى كۆرۈپ تۇردى ، ئۆزىمۇ يۇرت ئىچىگە يېقىنلاپ قالغاندى . ئۇ يېكچىنى كۈچەپ باستى ، ئات يەنە بىر قېتىم قاتتىق كىشىنەپ قۇلىقىنى يايلى ، ئارىسىغا چىڭ قىستى . شەيخ دۆڭلەر ، چاتقاللار ، تېرەكلەر ، مەھەللىلەرنىڭ غۇۋا قارىسىنىلا كۆرۈپ ، باشقىنى پەرق قىلالمىدى ، ھۇشقىيىتىمۇ ئاتقان شامال قۇلىقىنى غوڭۇلدىتىۋەتتى . ئىسمائىل بەگ بارغانچە ئارقىدا قېلىپ ، ئاخىر چاڭ - توزان ئارىسىدا كۆرۈنمەي قالدى . شەيخ مەھەللىسىگە كەلگەندە ئاتتىن ئۇچۇپ يۇمىلاپ چۈشتى . ئۇ ئوغلاقنى قولتۇقىغا قىسىپ سەكسەن ۋاقىتلىق باسقۇدىن^① ئاران يامىشىپ ئۆگزىسىگە چىقىپلا ھوشىدىن كېتىپ يىقىلىپ قالدى ، كۆك بوز ئات چاپقانچە كۆزدىن غايىب بولدى .

بىر چاغدا ئىسمائىل بەگ كېلىپ شەيخنىڭ دەرۋازىسى ئالدىدا ئاتتىن يىقىلدى . ئۇنىڭ تەستە تىزلىنىپ ئولتۇرۇپ ، ئەسەبىيلىكتىن كىرىشىپ كەتكەن چىشلىرى ئارىسىدىن ئۇن چىقاردى :

— سەن ... سەن ئۇتتۇڭ شەيخ ... ياشا ، ياشاپ كەت ، خۇدا سېنى ئەزىزلىدى ... بەختىڭنى بەرسۇن ... نامەردلىك بىلەن ئۇتتۇڭ ...

ئىسمائىل بەگ كۈمۈش ساپلىق قامچىسىنىڭ سېپىنى ئىككى قوللاپ ئېگىز كۆتۈرۈپ قورسىقىغا تىقتى ، قامچا سېپى تۇۋىڭىچە يېتىپ قوللىرى ئارىسىدىن قان ئېتىلىپ چىقتى . ئۇ ۋايىجانلاپ يەرنى قاساپ ، ئۇزاق يۇمىلانغاندىن كېيىن جىمىدى . يەر قانغا بويالدى . قوزغىلىپ كەتكەن توپىلاردىن قىزىل لاي ھاسىل بولدى . كەينىدىكى ئاتلىقلار يېتىپ كەلگەندە ئۇ تىنچتىن توختاپ شەيخنىڭ مېھمانخانىسىدا كۆزى ئوچۇق ياتاتتى ، شەيخنىڭ ئۆيىدىكىلەر

① باسقا ... شوتتا .

ئەكەلگەن تېۋىپمۇ ئامال قىلالىدى . بۇ چاغدا شەيخمۇ بىر ئۆيدە بۇ ئىشلاردىن بىخەۋەر ھوشسىز سوزۇلۇپ ياتاتتى .

* * *

— شۇنداق قىلىپ مامۇتخان ، قىزنى ئەتە يۆتكەيمىز دەڭلا ، — دېدى ھەمزە بېشىنى يەردىن كۆتۈرمەي ، ئۇ سول قولىنى بويىغا ئېسىۋالغانىدى . ئاتتىن ئۇچۇپ ، كالا قويغان چاغدا سول قولىنى ، ئىككى قوۋۇرغىسىنى سۇندۇرۇۋالغانىدى .

— سۇنۇقلىرىڭ... ھالىڭ قانداقراق ؟

— خۇداغا شۈكۈر ، مەندىن غەم قىلما ، رىزقى تۈگىمىگەن چىۋىن قىرىق يىل قىرغىن بولسىمۇ ئامان قايتۇ ، دېگەندەك يەيدىغان زىزىم بار ئىكەن ، يەنە كۈننىڭ سېرىقىنى كۆردۈم . ئىچىمدە ئازراق سانجىق بار ، لېكىن ئۇ ھېچ گەپ ئەمەس ، شۇ ياشقا كەلگۈچە ئىچىمگە چۈشكەن بۇنداق سانجىقتىن قانچىنى ئۇراتقىنىمنى ئۆزۈممۇ بىلمەيمەن . خاتىرەڭنى جەم قىل ، تويۇڭنىڭ مەشرىپىنى ئۆزۈم قىزىتىپ ، باشتىن - ئاخىر تىك تۇرىمەن . بىر قولۇمنى ئېسىۋالغىنىم بىلەن ، بىر قولۇم ئون قولنىڭ ئىشىنى قىلىدۇ ، پۈتۈم ساق ، ئاغزىم ئاندىن ئۆتە .

— ياق... ياق... ھەمزە ، سەن تويۇمغا قاتنىشالمايسەن...

ھەر ئىككىسى بىر - بىرىگە چەكچىيىپ قاراپ قېلىشتى . ھەمزە تاترىپ كەتتى . مامۇت شەيخ قارىداپ ئۇنىڭ كۆزىنىڭ ئىچىگە تىكىلدى .

— مەن سەندىن رازى ھەمزە... سەن مەندىن يوشۇردۇڭ . مەن ساڭا دېگەن ، ئاخىر بىلىمەن دەپ ، ھەممىنى بىلدىم . سەن مېنىڭ جانجىگەر دوستۇم ، مەن ئۈچۈن جېنىڭنى ئايىمىدىڭ ، ئەمما بىز بۇنىڭدىن كېيىن بىر يەردە پۈت قويايلىمىز . چۈنكى ، ئەمدى بىز دۈشمەنگە ئايلىنىپ قالدۇق... دائىم كۆرۈشۈپ تۇرايلىمىز .

شەيخ كەينىنى قىلىۋېلىپ كەسكىن ئېيتتى :
— بۇنىڭغا مەنمۇ ، سەنمۇ چىدىمايمىز . مەن ئۇنى تالاق
قىلىۋەتتىم... بىلىڭمۇ ، تالاق قىلىۋەتتىم...

— مەن... مەن... ساڭا ئۆلۈپ بېرىمەن...
— ياق ، سەن گەپ قىلماي جىم تۇر . مېنىڭ گېپىمنى ئاڭلا
ھەمزە... مەن سېنى ئەيىبلەيمەن ، سېنى تۈز كور چاغلىمايمەن .
دېدىمغۇ ، مەن سەندىن ئۇ دۇنيا - بۇ دۇنيا رازى . بىز قىيامەتلىك
دوستىمىز ، ئەمما بىر يەردە ياشىيالمايمىز . سېنىڭ تارتىشىدىغىنىڭ
يوق ، ئۇنىڭ بىلەن يىراقلارغا — مەن بىلمەيدىغان ، ئاڭلىمىغان ،
كۆرمىگەن يەرلەرگە كېتىڭلار... بىز بىر يەردە ياشساق بولمايدۇ ،
بىزنى خەقلەر بىر يەردە ياشاتمايدۇ ، بىر - بىرىمىزنى
ئۆلتۈرگۈزۈۋېتىدۇ . ئۇنىڭغۇ مېھىر ھەققى ئۈچۈن ئۆمۈر بويى
يەتكۈدەك ئېرىخ مال بەردىم ، ساڭمۇ يېنىڭدىكى قىل خۇرجۇنغا
سەغۋەدەك تەييارلاپ قويدۇم . بۇنى بىر - بىرىمىزدىن كۆرمەيمىز ،
بۇ بىر تەقدىر...

— ياق... ياق...

— ياق دېمە ھەمزە ، ئۇنى مەنمۇ تاشلىۋەتسەم ، سەنمۇ تاشلاپ
ئۇ دۇنياغا قاچساڭ ، ئۇنى كىملىرگە تەلمۈرتىمىز ، ئۇ
ياخشى ئايال... ئۇنى تاشلىۋەتسەك خۇدامۇ بىزنى تاشلىۋېتىدۇ .
ئۇنىڭدا گۇناھ يوق ، ھەممە گۇناھ مەندە . چۈنكى ، مەن ئۇنى
خوتۇن قىلماي تاشلىۋەتتىم . كوڭۇلنى باغلاپ قويغىلى ، قەپەسكە
سولاپ قويغىلى بولمايدۇ . تاشنى تاياققا تاڭسا مىڭ يىلدىمۇ
بىرىكمەيدۇ... مېنى ، ئۆزۈڭنى ، يەنە ئۇنىمۇ قىيىنما... بۇ تۆت
كۈنلۈك ئالەمدە بىر - بىرىمىزنىڭ رىزىقىغا چاڭ سالماي تەڭ
ياشايدۇ . سىلەر ھازىرلا كېتىڭلار... ئۇ سېنى ساقلاپ تۇرۇۋاتىدۇ .
ئاتنى تەييارلىتىپ قويدۇم . كەل ، بىز قۇچاقلىشىپ خوشلىشايدۇ .
ئۇلار مەھكەم قۇچاقلاشتى .

— مەن سېنى دەۋازىغىچە ئۈزىتىپ چىقالمايمەن... ئۇنى

تاشلىما . ئۇ ھەرقانداق ئەرگە خوتۇن بولۇشقا يارايدىغان ئاق
ئۇستىخان قورقۇمسىز ئايال .

...ئىستەنمىلىك نەزەردە . قىممەتلىك ...

* * * * *

كۈنلەر ئايلىرى ، ئايلىرى يىللىرى قوغلاپ ئۆتۈۋەردى .
پەلەكنىڭ چاقى بەزىدە ئوڭ ، بەزىدە تەتۈر چۆرگىلەپ زامانۇ
ئۆزگەردى . بۇرۇن يۇرت ئاتىلىرى دەپ ئاتالغان بەگلەر ،
ئاقساقاللار ، مۆتىۋەرلەر يۇرتنىڭ تۆرىدىكى ھۆرمەتلىك
ئورۇنلىرىدىن ھەيدەپ چۈشۈرۈلدى . ئۇلارنىڭ بەزىلىرى ئۆز
ئەجلى بىلەن ئۆلدى ، بەزىلىرىنىڭ پۈتۈن ئۆمرىدە يىغىپ توپلىغان
مال - دۇنياسى بېشىغا چىقتى . ئاچقانىڭ يىلىكىدە توقاچ يېقىپ ،
قوزنىڭ قۇيرۇقىدا ھالۋا قىلىپ يەپ چوڭ بولغان بەگ - بايلارنىڭ
بالىلىرى قاشتېشى دەستىلىك قامچا تۇتقان قوللىرىدا يېرىم چارەك
كەتمەن دەستىسىنى مۇجۇقلاپ ، يۇمشاق ، بۇدۇق قوللىرىدىن
جىرتىلىدىتىپ قان چىقىرىپ ، كېچە - كۈندۈز دېمەي ، ھەتتا قارا
قىشتا يالاڭ ئاياغ مۇز دەسسەپ ھاشار چاپىدىغان بولدى...

مامۇت شەيخ ياشلىقىدا ئوۋلىغان ئوۋنى سويۇپ ئۆگىنىپ
كەتكەچكە ، كېچىلىرى ئوغرىلىقچە مال سويۇپ ، گۆشنى قوينىغا
تىقىپ ئۆي - ئۆيلەرگە ئاپىرىپ ساتىدىغان پوكانچى بولۇپ قالدى .
بىر كۈنى كېچىدە يېرىم قوينىڭ گۆشىنى قوينىغا تىقىپ
كېتىۋاتقان شەيخنىڭ ئالدىغا ئاپئاق ساقاللىق خىزىر سۈپەت بىر
ئادەم ئاسماندىن چۈشكەندەك پەيدا بولدى . ئۇ ئادەم ئانتىن چۈشۈپ
شەيخنى قۇچاقلاپ بىر ھازا تۇرۇپ كەتتى ، ئاندىن ئانتىنىڭ
چۈلۈۋۇرىنى شەيخنىڭ قولىغا تۇتقۇزۇپ ئارقىسىغا قاراپ بىر
ئىسقىرتقانىدى ، قاراڭغۇ جىگدىلىك ئارىسىدىن بىر ئاتلىق يىگىت
چىقىپ كەلدى ، ئۇ ئېگەر - توقۇملۇق بىر ئاتنى يېتىلىۋالغانىدى .

— كىم سىلەر ؟ ...

پۈتۈن بەدىنىگە قورقۇنچ تارقالغان مامۇت شەيخ تىترەپ تۇرۇپ

شۇ گەپنى ئېغىزىدىن ئارانلا چىقىردى . ئۇ ئالدىدىكى بۇ ئادەملەرنى مەھەللىنىڭ كۆزەتچىلىرى دەپ ئويلاپ ، ئىچىدە : « ھە ، ئەمدى تۈگەشتىم ، مۇشۇ گۆش بىلەن تۇتۇلۇپ قالسام ، كەم دېگەندە ئون يىل تۈرمىدە ياتىمەن... » دېدى . ئۇنىڭ مېڭىسىدىن تۇتۇن چىقىپ كەتتى .

— قورقما مامۇت شەيخ ، سەن بەكمۇ قورقۇنچاق بولۇپ كېتىپسەن ، مەن سېنىڭ ئاماننىڭنى ئېلىپ كەلدىم ، — دېدى ئاپئاق ساقاللىق ئادەم .

— نېمە ئامانەت ؟... »

— كېيىن ئۆزۈڭنى بىلىپ قالسىن .

— ئۆزۈڭنى كىم ؟

— مەن خېنيا سايت .

— خېنيا سايتنىڭ ئۆلۈپ كەتكىنىگە نېكەم... »

— مەن كېيىنكى خېنيا سايت... جاڭگالچى... »

— ھازىر توخۇ باققان ئادەمنىمۇ جازالایدۇ... مەن بۇ ئاتنى

ئالالمايمەن ، خۇش بولاي ، ئاتنى ئېلىپ كېتىڭلار... مەن مال -

دۇنياغا تويغان ئادەم... »

ئۇ سۆزلەۋاتقاندا بايقى ئىككى ئادەم ئۇنىڭ سۆزلىرىگە پەرۋا

قىلماي قوزغىلىپ خېلىلا يىراقلاپ كەتتى . مامۇت شەيخ چۆلۈۋىرىنى

تۇتۇپ تۇرغان ئاتقا سەكرەپ مىنىپ ، ھەمسائىتتا ئۇلارغا

يېتىشىۋالدى - دە ، ئالدىغا ئۆتۈپ توسۇدى .

— مەن سېنى... سەن ئاپئاق ساقالنى تونۇۋالدىم ، سەن خېنيا

سايت ئەمەس ، ھەمىزە .

— بىلگەن بولساڭ بىزنى قوغلىما .

— ئۇ سېنىڭ ئوغلۇڭمۇ ؟

— بۇرۇن سېنىڭ ئوغلۇڭ ئىدى ، ھازىر مېنىڭ... »

— ئاتنى ئېلىپ كېتىڭلار... ئاتنىڭ ھاجىتى يوق... »

— ئاتنى ئالمىساڭمۇ ئۈستىدىكى خۇرجۇننى ئال ، ئۇ

ئۆزۈڭنىڭ خۇرجۇنى ، ئۆلمەسلىكىڭگە پايدىسى بار ، ئەمدى

قوغلىما. ئالدىنقى كۈنى، ئۇلار ئاتلىرىنى چاپتۇرۇپ كېتىشتى. شەيخ ئات ئۈستىدىكى ئېغىر قىل خۇرجۇنى ئېلىپ، ئاتنى ئاتلىقلارنىڭ ئارقىسىدىن ساغرىسىغا شاپلاقلاپ ئۇرۇپ قويۇۋەتتى. شەيخ مامۇت شەيخ قىل خۇرجۇنى تونۇدى. ئۇ مانا مۇشۇ خۇرجۇنغا ئالتۇن - كۈمۈش، كىيىم - كېچەك قاچىلاپ ھەمىزگە بەرگەندى، خۇرجۇنمۇ ئانچە كونسراپ كەتمىگەندى. خۇرجۇنى ئېچىۋىدى، ئىچىدىكى ئالتۇن - تىللار يۈرىكىنى جىغىلدىتىۋەتتى. شۇ ھامان كۆز ئالدىغا قورسقى تويغۇدەك يېمەلمەۋانقان سارغىيىپ، يېرىلىپ پىشقان زاغرا، ماي تېمىپ تۇرغان سامسا - گۆشگىرىلەر كېلىۋېلىپ ئاغزىغا سۇ يىغىلدى.

مامۇت شەيخنىڭ كېيىنكى ھاياتى بوۋايلاردەك مۈكچىيىپ قالغان كونا ئۆيدە يېتىپ - قوپۇپ ئۆتكەن بولسىمۇ، ئەسكى چاپان ئىچىدە سامسا - گۆشگىردە ساقلاپ يەپ قورسقى توق ئۆتتى.



مۇقاۋىنى لايىھىلىگۈچى: ئەكبەر سالىھ
خەتتات: سۇلايمان ئىسمائىل خالى

• ئىختىرام ئۆتمەزلىرى •

غېرىب - سەنەم (1) (2)

باياۋاننىڭ سىرى (1) (2)

چۈمبەللىك ساھىبجامال

دېلىغۇللۇقتىكى سۆيگۈ

ئاھ، رەھىمسىز دەريا

قۇملۇق تىترەۋاتىدۇ

يېگانە ئارال

ISBN 978-7-228-11822-9



9 787228 118229 >

定价: 24.00元